

D. S. P. ಪ್ರಕಾಶನ 1526

# ಸಂಗೊಳ್ಳಿ ರಾಯನಾಯಕ

ಐತಿಹಾಸಿಕ ಕಾದಂಬರಿ

ಬರೆದವರು :

ಬಸವರಾಜ ಕಟ್ಟೀಮನಿ

033, 3NL9, 1  
L2K

ಪ್ರಕಾಶಕರು :

ಶ್ರೀ ಸಾಯಿ ಪಬ್ಲಿಷಿಂಗ್ ಹೌಸ್  
ವಿಜಯ ರೋಡ್, ಧಾರವಾಡ

033,3N19,1 592

L2K

Kaltemani, Basavraj

~~Sangoli~~

Sangolixayanaya-

lla.



ಸಂಗೊಳ್ಳಿ  
ರಾಯನಾಯಕ

ಐತಿಹಾಸಿಕ ಕಾದಂಬರಿ

ಬರೆದವರು :

ಬಸವರಾಜ ಕಟ್ಟೀಮನಿ

ಪ್ರಕಾಶಕರು :

ಶ್ರೀ ಸಾ ಯಿ ಪ ಬ್ಲಿ ಸಿ ರ ಗ್ ಹೌ ಸ್  
ವಿಜಯ ರೋಡ್, ಧಾರವಾಡ

ಮೊದಲ ಮುದ್ರಣ : ೧೯೬೮

ದ್ವಿತೀಯ ಮುದ್ರಣ : ಜನವರಿ ೧೯೭೨

ತೃತೀಯ ಮುದ್ರಣ : ಮೇ ೧೯೭೨

(ಪಠ್ಯದ ಅವೃತ್ತಿ)

033,3N19,1

L2K

*Copyright :*

All Rights Reserved by the Author

ಬೆಲೆ :

ರೂ. : ೨-೭೫

SRI JAGADGURU VISHWARADHYA  
JNANA SIMHASAN JNANAMANDIR  
LIBRARY.

Jangamwadi Math, VARANASI,

Acc. No. .... ~~1000~~ 592

ಮುದ್ರಕರು :

ಲಲಿತ ಮುದ್ರಣಾಲಯ,

ಧಾರವಾಡ

ಪ್ರಕಾಶಕರು :

ಶ್ರೀ ಸಾಯಿ ಪಬ್ಲಿಷಿಂಗ್ ಹೌಸ್,

ಧಾರವಾಡ-೧



## ಮು ನ್ನ ಡಿ

ಉತ್ತರಕರ್ನಾಟಕದ ಪ್ರಖ್ಯಾತ ಸ್ವಾತಂತ್ರ್ಯವೀರ ಸಂಗೊಳ್ಳಿ  
ರಾಯಣ್ಣ. ಬ್ರಿಟಿಶರ ಆಧಿಕಾರವನ್ನು ಪ್ರತಿಭಟಿಸಿ ಪೌರುಷದಿಂದ ಹೋರಾಡಿ-  
ತನ್ನ ಪ್ರಾಣವನ್ನು ಅರ್ಪಿಸಿದ ಆ ಗಂಡುಗಲಿಯನ್ನು ಕುರಿತು ಜಾನಪದ-  
ಕಥೆಗಳೂ ಲಾವಣಿ ಪದಗಳೂ ಜೈಲಾಟಗಳೂ ರಚಿತವಾಗಿವೆ. ಆದರೆ,  
ಐತಿಹಾಸಿಕ ಸತ್ಯಾಂಶಗಳನ್ನು ಸಂಗ್ರಹಿಸಿ, ಒಂದು ವ್ಯವಸ್ಥಿತ ರೀತಿಯಲ್ಲಿ  
ಆತನ ಚರಿತ್ರೆಯನ್ನು ರೂಪಿಸುವ ಕೆಲಸ ಇದುವರೆಗೆ ನಡೆದಿಲ್ಲ. ರಾಯಣ್ಣನ  
ರೋಮಾಂಚಕಾರಕ ಜೀವನದ ಬಗೆಗೆ ಬಾಲ್ಯದಿಂದಲೂ ಆಕರ್ಷಿತನಾಗಿದ್ದ  
ನಾನು ಕಳೆದ ಇಪ್ಪತ್ತು ವರ್ಷಗಳಿಂದ ಐತಿಹಾಸಿಕ ಗ್ರಂಥಗಳನ್ನೂ ದಾಖಲೆ  
ಗಳನ್ನೂ ತಿರುವಿ ಹಾಕಿ, ಅಂದಿನ ಸರಕಾರದ ಕಡತಗಳನ್ನೂ ನೋಡಿಕೊಂಡು  
ಇದೀಗ ಈ ಕಾದಂಬರೀರೂಪದ ಚರಿತ್ರೆಯನ್ನು ಬರೆದು ಕನ್ನಡಿಗರಿಗರ್ಪಿಸಿ  
ದ್ದೇನೆ. “ಪ್ರಜಾವಾಣಿ”ಯಲ್ಲಿ ಧಾರಾವಾಹಿಯಾಗಿ ಪ್ರಕಟವಾದ ಈ  
ಕಾದಂಬರಿ ಈಗ ಪುಸ್ತಕ ರೂಪದಲ್ಲಿ ಬೆಳಕು ಕಾಣುತ್ತಿದೆ. ಸಂಗೊಳ್ಳಿ ರಾಯ-  
ನಾಯಕನು ಸಂಸ್ಥಾನಿಕನಾಗರಲಿಲ್ಲ, ಶ್ರೀಮಂತನಾಗರಲಿಲ್ಲ. ಜನಸಾಮಾನ್ಯರ  
ಪ್ರತಿನಿಧಿಯಾಗಿದ್ದ ಆ ಕಡುಗಲಿಯು ಸ್ವಾಭಿಮಾನ, ಸ್ವದೇಶಾಭಿಮಾನ,  
ಸ್ವಾತಂತ್ರ್ಯಪ್ರೇಮ, ಸೋಲನ್ನರಿಯದ ಅಪ್ರತಿಮ ಪೌರುಷ ಇತ್ಯಾದಿ ಸದ್ಗುಣ  
ಗಳಿಂದ ಮೆರೆದು ಇಂದಿಗೂ ಲಕ್ಷಾಂತರ ಜನರ ಆರಾಧ್ಯಮೂರ್ತಿಯಾಗಿ  
ಉಳಿದಿದ್ದಾನೆ. ಇಂಥ ಮಹಾವೀರನ ಜೀವನದ ಬಗೆಗೆ ಕಾದಂಬರಿ ಬರೆಯು-  
ವುದು ನನಗೊಂದು ಅಭಿಮಾನದ ವಿಷಯ. ಇಂದಿನ ಯುವಜನಾಂಗವು  
ರಾಯಣ್ಣನ ಜೀವನಕಥೆಯಿಂದ ಸಾಕಷ್ಟು ಸ್ಫೂರ್ತಿ ಪಡೆಯಬಹುದಾಗಿದೆ.

ಬಸವರಾಜ ಕಟ್ಟೀಮುನಿ

“ಅವಗೇನು ಹೊತ್ತಿಲ್ಲ, ಗೊತ್ತಿಲ್ಲ. ಅಪರಾತ್ರಿಯೊಳಗೂ ಗೆಳೆಯನ ನೆನಪಾಗಿ ಓಡಿಬಂದರೂ ಬಂದನೇ!” ಕೆನ್ನೆಗಳಲ್ಲಿಯೇ ನಗುತ್ತ ಅವ್ವ ಎಂದಳು.

ಜೆನ್ನ ಬಸೂ ಎಂದರೆ ಬಿಚ್ಚುಗತ್ತಿಜೆನ್ನ ಬಸಪ್ಪ. ನಮ್ಮೂರು ಸಂಗೊಳ್ಳಿಯ ಸಮಾಸದಲ್ಲಿಯೆ ಇರುವ ಅಮಟೂರಿನ ಬಂಟಿ ಆತ. ನಾವಿಬ್ಬರೂ ಓರಗೆಯವರು, ಬಾಲ್ಯದಿಂದಲೂ ಆಡಿ ಕೂಡಿ ಬೆಳೆದವರು. ಒಂದೇ ಗರಡಿಯಲ್ಲಿ ತಾಲೀಮು ಮಾಡಿದವರು. ಕಿತ್ತೂರ ಜೆನ್ನಮ್ಮ ರಾಣಿಯವರ ಅಂಗರಕ್ಷಕ ಪಡೆಯಲ್ಲಿ ಇಬ್ಬರೂ ಕೂಡಿಕೊಂಡೇ ಸೇವೆ ಸಲ್ಲಿಸಿದವರು. ಕುದುರೆಯನ್ನೇರಿ ರಾಣಿ ಹೊರಟರೆಂದರೆ ಅವರ ಬಲಗಡೆಗೆ ನಾನು, ಎಡಗಡೆಗೆ ಜೆನ್ನ ಬಸಪ್ಪ. ಕತ್ತಿ ತಿರುಗಿಸುವ ವಿದ್ಯೆಯಲ್ಲಿ ಅವನನ್ನು ನೋಡುವ ವೀರನಿನ್ನೊಬ್ಬನಿಲ್ಲ. ನಮ್ಮ ಕಿತ್ತೂರು ನಾಡಿ ನಲ್ಲಿ. ಅವನ ಕತ್ತಿಗೆ ಒರೆಯ ಅವಶ್ಯಕತೆಯೂ ಇಲ್ಲ. ಬಿಚ್ಚುಗತ್ತಿಯನ್ನು ಆತ ಯಾವಾಗಲೂ ಸೊಂಟಕ್ಕೆ ಜಿಗಿದುಕೊಂಡಿರುವುದರಿಂದ ಅವನ ಮನೆಯ ಹೆಸರೂ ಮರೆಯಾಗಿ ಬಿಚ್ಚುಗತ್ತಿಯ ಜೆನ್ನ ಬಸಪ್ಪ ಎಂಬ ಹೆಸರೇ ಅವನಿಗೆ ರೂಢಿಯಾಗಿದೆ. ನನ್ನ ಬಗೆಗೆ ಬಹಳ ಬಹಳ ಪ್ರೀತಿ ಜೆನ್ನ ಬಸೂಗೆ. ನನಗಾಗಿ ಪ್ರಾಣ ಅರ್ಪಿಸಲೂ ಹಿಂದು ಮುಂದು ನೋಡುವವನಲ್ಲ ಆತ. ಅವನ ಬಗೆಗೆ ನನಗೂ ಅಂಥದೇ ಪ್ರೇಮ. ನಮ್ಮ ಈ ಗೆಳೆತನವನ್ನು ಕಂಡವರೆಲ್ಲ ನಮ್ಮನ್ನು ರಾಮ ಲಕ್ಷ್ಮಣರೆಂದು ಕರೆಯುತ್ತಾರೆ. ನಮ್ಮ ಸ್ನೇಹ ಹಾಗೆ ಇರುವುದೂ ನಿಜವೇ.

ಅವ್ವ ಹೇಳಿದ ಮಾತು ಸುಳ್ಳಲ್ಲ. ನನ್ನ ನೆನಪಾದಾಗಲೆಲ್ಲ ಹೊತ್ತು ಗಿತ್ತನ್ನು ಗಮನಿಸದೆ ಸಂಗೊಳ್ಳಿಗೆ ಧಾವಿಸಿ ಬರುವುದು ಜೆನ್ನ ಬಸಪ್ಪನ ಪದ್ಧತಿಯೇ ಆಗಿತ್ತು.

ಪ್ರೀತಿಯ ಗೆಳೆಯನನ್ನು ಬರಮಾಡಿಕೊಳ್ಳುವ ತವಕದಿಂದಲೇ ಹೋಗಿ, ಬಾಗಿಲು ತೆರೆದು ನೋಡಿದರೆ ನಮ್ಮ ಮನೆಯೆದುರಿನ ಬೇವಿನ ಗಿಡದ ಬುಡದಲ್ಲಿ ಗೊಂಗಡಿಯಲ್ಲಿ ಶರೀರ ಮರೆಸಿಕೊಂಡು ನಿಂತಿದ್ದ ಆಕೃತಿಯೊಂದು ಕಾಣಿಸಿತು. ಬಂದಿದ್ದವನು ಜೆನ್ನ ಬಸಪ್ಪನಂತೂ ಆಗಿರಲಿಲ್ಲ. ಭಯಂಕರವಾಗಿ ಬೊಗಳುತ್ತ ಲಿದ್ದ ಹುಲಿಯನ್ನು ಸಮಾಧಾನಗೊಳಿಸುತ್ತ ನಾನು ಕೇಳಿದೆ.

“ಯಾರವಾ ಅವರು? ಯಾರ ಹತ್ತರ ಬಂದಿರಿ?”

ಆಕಾಶದಲ್ಲಿ ಅಷ್ಟಮಿಯ ಚಂದ್ರ ಬೆಳಗುತ್ತಿದ್ದ. ಅದರೂ ಆ ಮಂದ



ಪ್ರಕಾಶದಲ್ಲಿ ಆಗಂತುಕನ ಮುಖ ಸ್ಪಷ್ಟವಾಗಿ ಕಾಣಿಸುವಂತಿರಲಿಲ್ಲ.

ಆತ ಅತ್ತಿತ್ತ ಹೊರಳಿ ನೋಡುತ್ತ, ಓಣಿಯಲ್ಲಿ ಜೇರಾರ ಸುಳಿವೂ ಇಲ್ಲದಿದ್ದುದನ್ನು ಮನವರಿಕೆ ಮಾಡಿಕೊಳ್ಳುತ್ತ ಹತ್ತಿರ ಬಂದು, ಗೊಂಗಡಿಯ ಮುಸುಕು ತೆಗೆದು ಮಾತನಾಡಿದ :

“ಬಿವನೂರಿನ ಗಂಗಾಧರನ ನೆನಪಿರಬೇಕಲ್ಲ ರಾಯಣ್ಣಾ ?”

ಬಿವನೂರಿನ ಗಂಗಾಧರ ! ಸರದಾರ್ ಗಂಗಾಧರ ! ಜಿನ್ನಮ್ಮರಾಣಿ ಯವರ ಕುದುರೆ ಸವಾರರ ಮೇಲಾಧಿಕಾರಿಯಾಗಿದ್ದು ಕೊಂಡು ಕೆಂಪು ಮೋರೆಯವರಿಗೆ ಮಣ್ಣು ತಿನ್ನಿಸಿದ ಗಂಡುಗಲಿ ಗಂಗಾಧರ ! ಕಿತ್ತೂರಿನಲ್ಲಿದ್ದಷ್ಟು ಕಾಲವೂ ನಮ್ಮಿಬ್ಬರಿಗೂ ಬಹಳ ವಿಶ್ವಾಸ. ನನ್ನ ಕತ್ತಿವರಸೆಯೆಂದರೆ ಗಂಗಾಧರನಿಗೂ ಆತನ ಕುದುರೆ ಸವಾರಿಯೆಂದರೆ ನನಗೂ ತುಂಬ ಮೆಚ್ಚುಗೆ. ಮನೆ ಮುರುಕರು ಮಾಡಿದ ಪಿತೂರಿಯಿಂದ ಕಿತ್ತೂರಿನ ಲಘಾಯಿಯಲ್ಲಿ ಕುಂಪಣಿಯವರ ಕೈ ಮೇಲಾಗಿ ನಾವೆಲ್ಲ ಅತ್ತಿತ್ತ ಚದುರಿದಾಗ ಗಂಗಾಧರನೂ ಎತ್ತಲೋ ಮಾಯವಾಗಿದ್ದ. ಐದು ವರ್ಷದ ಮೇಲೆಯೇ ಆಗಿರಬೇಕು ಆ ಮಾತಿಗೆ. ಈಗ, ಇಂಥ ರಾತ್ರಿಯಲ್ಲಿ ಆಕಾಶದಿಂದ ಇಳಿದು ಬರುವಂತೆ ಆಕಸ್ಮಾತ್ತಾಗಿ ಬಂದಿದಾನೆ ಗಂಗಾಧರ ! ಐದು ವರ್ಷಗಳ ಅವಧಿಯಲ್ಲಿ ಆತನ ರೂಪಿನಲ್ಲಿ ಅಂಥ ಬದಲಾವಣೆಯೇನೂ ಆದಂತೆ ಕಾಣುವುದಿಲ್ಲ. ಆರಡಿ ಎತ್ತರದ ಉಕ್ಕಿನಂಥ ಬಿರುಸಾದ ಮೈ, ಹುರಿಗೊಳಿಸಿ ತಿರುವಿದ ಮೀಸೆ, ತುಟಿಗಳ ಮೇಲೆ ಯಾವಾಗಲೂ ನಲಿಯುತ್ತಿರುವ ಮುಗುಳುನಗೆ....

ನಾನು ಥಟ್ಟನೆ ಮುಂದೆ ಹೋಗಿ ಆತನನ್ನು ಬಿಗಿಯಾಗಿ ಅಪ್ಪಿಕೊಂಡೆ.

“ಬ್ರಿ ಬ್ರಿ ಸರದಾರ್ ಸಾಹೇಬರೆ, ಒಳಗೆ ಬ್ರಿ.”

ಬೊಗಳುವುದನ್ನು ನಿಲ್ಲಿಸಿ, ನಮ್ಮಿಬ್ಬರನ್ನೂ ಕುತೂಹಲದಿಂದ ದೃಷ್ಟಿ ಸುತ್ತಲಿದ್ದಿತು ಹುಲಿ.

ಗಂಗಾಧರ ನಗುನಗುತ್ತ ಮಾತನಾಡಿದ :

“ನಾಯಿಯೂ ನಿನಗೆ ತಕ್ಕ ಹಾಗೇ ಇದೆಯಷ್ಟಾ ರಾಯಣ್ಣಾ. ನಾನೂ ನೂರಾರು ನಾಯಿಗಳನ್ನು ನೋಡಿದ್ದೀನಿ, ಆದರೆ ಇಂಥ ಪ್ರಚಂಡ ನಾಯಿ ಯನ್ನ ಮಾತ್ರ ಎಲ್ಲೂ ನೋಡಿರಲಿಲ್ಲ. ನಾಲ್ಕು ಜನ ಕಾವಲುಗಾರರು

ಇರೋದೂ ಒಂದೇ ! ಇವೊಂದೇ ನಾಯಿ ಇರೋದೂ ಒಂದೇ. ಬಾಗಿಲಿನ ಸವಾಸಕ್ಕೆ ಬರಗೊಟ್ಟರೆ ಹೇಳು !”

ಅಕ್ಕರೆಯಿಂದ ಹುಲಿಯ ತಲೆ ನೇವರಿಸುತ್ತ ನಾನೆಂದೆ.

“ನೀವನ್ನುವುದೂ ಖರೆ ಸರದಾರ ಸಾಹೇಬ್ ! ಅಂಥಾ ಬಂಟಿನೇ ಇದಾನೆ ನಮ್ಮ ಹುಲಿಯಣ್ಣ ! ಬರಿ, ಬರಿ, ಒಳಗೆ ಬರಿ.”

ಅಪರಿಚಿತ ಸ್ವರವನ್ನಾಳಿಸಿ ಅವನೂ ಎದ್ದು ಬಾಗಿಲಿಗೆ ಬಂದಿದ್ದಳು.

“ಹಳೆಯ ಗೆಳೆಯರೇನಪ್ಪಾ ರಾಯಣ್ಣಾ ?”

ಸ್ವಲ್ಪದರಲ್ಲಿಯೇ ಗಂಗಾಧರನ ಪರಿಚಯ ಮಾಡಿಕೊಟ್ಟು, ಮತ್ತೆ ಬಾಗಿಲು ಮುಚ್ಚಿ ಅಗುಳಿ ಹಾಕಿ ಆತನನ್ನು ನನ್ನ ಕೊಠಡಿಗೆ ಕರೆದುಕೊಂಡು ಬಂದೆ. ಅವನು ಅವಸರದಿಂದ ಒಳಗೆ ಹೋಗಿ ನೀರಿನ ತಂಬಿಗೆ ತೆಗೆದುಕೊಂಡು ಬಂದಳು. “ಏಳಪಾ. ಊಟಾ ಮಾಡೇಳ.”

“ಇಂಥಾ ಅಡ್ಡ ಹೊತ್ತಿನಲ್ಲಿ ಏನು ಊಟ ಬಿಡು ತಾಯಿ !” ಎಂದ ಗಂಗಾಧರ.

“ಅಯ್ಯ ನನ್ನ ಮಗನು ! ಯಾವಾಗ ಉಂಡಿಯೋ ಏನೋ, ಎಷ್ಟು ದೂರದಿಂದ ಬಂದಿಯೋ ಏನೋ ! ಏಳಪ್ಪಾ, ಮಾರಿ ತೊಳಕೊಂಡು ಬಾ. ಅಷ್ಟರಾಗ ಊಟದ ತಯಾರಿ ಮಾಡ್ತೀನಿ.” ಎಂದಳು ಅವಳು. ಒಂದು ನಿಮಿಷ ಬಿಟ್ಟು ಆಕೆ ಮತ್ತೆ ಕೇಳಿದಳು : “ನಮ್ಮಲ್ಲಿ ಊಟ ನಡೀತ್ಯೆತ್ತೋ ಇಲ್ಲೋ ಮತ್ತೆ ?”

“ಸರದಾರ್ ಸಾಹೇಬರು ಅಂಥಾ ಮಡೀನೈಲಿಗೆ ಮಾಡುವವರಲ್ಲ ಅವ್ವಾ. ಕೆತ್ತೂರಿನಾಗಿರುವತನಕ ಇವರೂ ನಾನೂ ಒಂದೇ ಪಂಕ್ತಿಯೊಳಗೆ ಊಟ ಮಾಡ್ತಿದ್ದಿವಿ” ಎಂದು ನಾನು ಹೇಳಿದೆ.

ಕೈಕಾಲು ಮುಖ ತೊಳೆದುಕೊಂಡು ಸ್ವಲ್ಪ ನೀರು ಕುಡಿಯುತ್ತಲೂ ಮೊದಲೇ ಪೂರ್ಣ ಆರೋಗ್ಯದಿಂದ ಅರಳಿಕೊಂಡಿದ್ದ ಗಂಗಾಧರನ ಮುಖ ಮತ್ತಷ್ಟು ಕಳೆಗೊಂಡಿತು.

“ಈಗೇನು ಊಟ ಬೇಡಪ್ಪಾ ರಾಯಣ್ಣಾ. ತಾಯಿಯವರಿಗೆ ಹೇಳಿ ಬಿಡು. ಒಂದಿಷ್ಟು ಹಾಲು ಕೊಟ್ಟರೆ ಸಾಕು. ನನಗೆ ಹಸಿವೆಯೂ ಇಲ್ಲ,” ಎಂದ ಗಂಗಾಧರ.



“ಹೆಸಿವಿಲ್ಲಂದರ ಯಾರು ನಂಬುತ್ತಾರ ಸರದಾರ್ ಸಾಹೇಬ್ ? ನೀವು ಬಂದದ್ದಾದರೂ ಎಲ್ಲಿಂದ, ಹೇಳಿರಲ್ಲ ?”

“ನಾನೊಂದು ಗುಪ್ತ ಕೆಲಸ ಇಟ್ಟುಕೊಂಡು ಬಂದೀನಿ ರಾಯಣ್ಣಾ.”  
ಗಂಗಾಧರ ಮೆಲುಕನಿಯಲ್ಲಿ ಮಾತನಾಡಿದ : “ಆಕ್ಕ ಸಕ್ಕದಲ್ಲಿ ಯಾರ ಕಿವಿಗೂ ಬೀಳದಂತಿದ್ದರೆ ಉತ್ತಮ. ಆಸ್ತೇ ಆಲ್ಲ, ನಾನಿಲ್ಲಿಗೆ ಬಂದದ್ದೂ ಸಹ ಯಾರಿಗೂ ಗೊತ್ತಾಗಬಾರದು. ಅದಕ್ಕಂತಲೇ ನಾನು ಇಂಥಾ ಸರಿ ರಾತ್ರಿ ಯಲ್ಲಿ ಬಂದದ್ದು. ನಾಯಿ ಬೊಗಳಿದಾಗ ಓಣಿಯಲ್ಲಿ ಯಾರಾದರೂ ಬಂದು ನನ್ನ ನೋಡಿರಲಿಕ್ಕಿಲ್ಲವಷ್ಟೆ ?”

“ನೋಡಿದರೂ ಚಿಂತಿಲ್ಲ ಬಿಡಿರಿ. ನಮ್ಮ ಗೆಳೆಯ ಜಿನ್ನಬಸೂ ಹೀಂಗ ರಾತ್ರಿ ಅಸರಾತ್ಯಾಗ ಮ್ಯಾಲಿಂದ ಮ್ಯಾಲ ಬರ್ತಿರಾನ ಆನ್ನೋದು ಓಣಿಯ ವರಿಗೆಲ್ಲಾ ಗೊತ್ತೈತಿ. ಈಗೂ ಯಾರ್ಯಾರ ನೋಡಿದ್ದರೆ ಅವನೇ ಬಂದಿರ ಬೇಕಂತ ತಿಳುಕೊಂತಾರ.”

“ಜಿನ್ನಬಸೂ ಅಂದರೆ ಬಿಚ್ಚುಗತ್ತಿಯ ಬಹದ್ದೂರ ಆಲ್ವೇ ?”

“ಹೌದಾದು. ಅವನೇ.”

“ಸಂತೋಷ. ಬಹಳ ಸಂತೋಷ. ನಾವು ಒಂದೇ ವರ ಕೇಳಿದರೆ ದೇವರು ಎರಡು ವರ ಕೊಟ್ಟಂತಾಯ್ತು” ಎಂದು ನಗುತ್ತ ನುಡಿದ ಗಂಗಾಧರ. ಒಡಸಿನಂಥ ಆ ಮಾತು ಅರ್ಥವಾಗದೆ ನಾನು ಕೇಳಿದೆ.

“ಏನೋ ಒಗಟಿನಂತೆ ಆಡ್ತೀರಲ್ಲ ಸರದಾರ್ ಸಾಹೇಬರೇ?”

“ಶ್ಯೂ ಶ್ಯೂ ! ಮೊದಲು ಈ ಸರದಾರ್ ಗಿರದಾರ್ ಆನ್ನೋ ಭಾಷೆ ಬಿಟ್ಟುಬಿಡು ರಾಯಣ್ಣಾ. ಗೋಡೆಗೂ ಕಿವಿ ಇರಾವೆ. ಪಕ್ಕದ ಮನೆಯವರಿಗೆ ಆಕಸ್ಮಾತ್ತಾಗಿ ಕೇಳಿಸಿದರೆ ಇದೆಲ್ಲಿಯ ಸರದಾರ ಬಂದ? ಏನು ಮಸಲತ್ತು ನಡೆದಿದೆಯೋ? ಅಂತ ಸಂಶಯ ಬರೋದು ಸ್ವಾಭಾವಿಕ. ಆದೂ ಆಲ್ಲದೆ, ನಾನೀಗ ಸರದಾರನೂ ಆಲ್ಲ, ನೀನು ಸಿಪಾಯಿಯೂ ಆಲ್ಲ. ಕಿತ್ತೂರು ನಮ್ಮ ಕೈಬಿಟ್ಟಾಗಲೇ ಹೋಯಿತು ಅದೆಲ್ಲಾ. ಈಗ ನಾವಿಬ್ಬರೂ ಸಮಾನಸ್ಥಂಧ ರಾದ ಗೆಳೆಯರು. ನನ್ನ ಬಹುವಚನದಲ್ಲಿ ಕರೆಯೋದೂ ಬೇಡ. ಗೊತ್ತಾಯಿತೆ?”

“ಆಗಲಿ ಗಂಗಾಧರಣ್ಣ !” ಎಂದು ನಾನು ಹೇಳುತ್ತಿದ್ದಂತೆ ಬಾಗಿಲಲ್ಲಿ ತಾಯಿಯ ಮುಖ ಕಾಣಿಸಿಕೊಂಡಿತು.

“ಏಳಪ್ಪಾ ತಮ್ಮಾ. ಊಟಾ ಮಾಡೇಳು.”

ಮತ್ತೆ ಗಂಗಾಧರ ಸಂಕೋಚಪಟ್ಟುಕೊಳ್ಳಲಿಲ್ಲ. ಹೊಟ್ಟೆ ತುಂಬುವ ವರೆಗೂ ರೊಟ್ಟಿ ಅನ್ನ ಉಂಡು, ಜಿಲ್ಲೆ ಬೆರೆಸಿ ಕಾಸಿದ ಹಾಲು ಕುಡಿದು, ತೃಪ್ತಿಯಿಂದ ತೇಗುತ್ತ ಆತನೆಂದ :

“ಇಂಥಾ ಅಪರಾತ್ರಿಯಲ್ಲಿ ಇದೆಲ್ಲಾ ಎಲ್ಲಿಂದ ಬಂತು ತಾಯಿ? ನಿಮ್ಮ ಮನೆಯಲ್ಲೇನೋ ಜಾದೂ ಇದ್ದಂತೆ ಕಾಣುತ್ತಲ್ಲ?”

“ಎಲ್ಲಿಯ ಜಾದೂ ಬಿಡಪಾ. ಹೆರ್ರಾಗಿದ್ದ ಕೂಡಲೇ ಹೊಲಾ ಹರಗೆ ಲಿಕ್ಕೆ ಹೋಗತಾರಲ್ಲ ಮಕ್ಕಳು? ಅವರ ನ್ಯಾಹರೇಕ್ಕಂತ ಹತ್ತಿಪ್ಪತ್ತು ರೊಟ್ಟಿ ಹೆಚ್ಚಿಗೆ ಮಾಡಿರತೀವಿ. ಮನ್ಯಾಗ ಹೈನಕ್ಕೂ ಕಮ್ಮಿಯಿಲ್ಲ. ಹತ್ತು ಆಡು ಅದಾವ, ಯಾವಾಗ ಬೇಕಾದರೂ ಹಿಂಡಿಕೋಬಹುದು. ಇನ್ನಷ್ಟು ಹಾಲು ತಗೋಳಪ್ಪಾ.” ಎಂದು ಹೇಳಿ ಮತ್ತೊಂದು ಬಟ್ಟಲು ತಂದು ಇಟ್ಟಳು ಅವ್ವ.

ಗಂಗಾಧರ ಬೇಡನೆನ್ನಲಿಲ್ಲ. ಆ ಬಟ್ಟಲನ್ನೂ ಬರಿದಾಗಿಸಿ ತಾಯಿಯನ್ನು ಕೃತಜ್ಞತೆಯಿಂದ ದೃಷ್ಟಿಶುತ್ತು ಆತನೆಂದ :

“ನಿಮ್ಮನ್ನ ನೋಡಿದರೆ ನನ್ನ ತಾಯಿಯ ನೆನಪು ಬರುತ್ತೆ ಅವ್ವ. ಆಕೆಯದೂ ನಿಮ್ಮಂತೆಯೇ ಬಲು ಉದಾರವಾದ ಮನಸ್ಸು. ಬಹಳ ದೊಡ್ಡ ಹಸ್ತ.”

“ಎಲ್ಲಿದಾರಪಾ ನಿಮ್ಮ ಅವ್ವ?”

“ಆಕೆ ತೀರಿಕೊಂಡು ಬಹಳ ವರ್ಷ ಆಯ್ತು ಅವ್ವ. ಈಗ ನಿಮ್ಮಂಥ ವರೇ ನಮ್ಮ ತಾಯಿ.”

“ಅಪ್ಪ ?”

“ಅವರೂ ತೀರಿಕೊಂಡರು.”

“ಹೆಂಡಿರು ಮಕ್ಕಳು ?”

ಗಂಗಾಧರ ಗಟ್ಟಿಯಾಗಿ ನಕ್ಕ. “ಪುಣ್ಯಕ್ಕೆ ಅದೆಲ್ಲಾ ಇನ್ನೂ ಗಂಟು ಬಿದ್ದಿಲ್ಲ ಅವ್ವ.”

ನನಗೂ ಸಹ ಅದೊಂದು ಅಚ್ಚರಿಯ ವಿಷಯವಾಗಿಯೇ ಕಾಣಿಸಿತು. “ಇನ್ನೂ ಮದುವೆಯಾಗಿಲ್ಲೇನು ಗಂಗಾಧರಣ್ಣ?” ಎಂದು ವಿಚಾರಿಸಿದೆ.



“ಪುರಸತ್ತು ಸಿಕ್ಕರಲ್ವೇನು ಅಂಥಾದ್ದಕ್ಕೆಲ್ಲ?” ಎಂದು ನಗುತ್ತಲೇ ನುಡಿದು ಮಣೆಯಿಂದಿದ್ದ ಗಂಗಾಧರ. ಅತ್ತಿತ್ತ ದೃಷ್ಟಿ ಹೊರಳಿಸುತ್ತ ಆತ ಕೇಳಿದ :

“ನನ್ನಂತೆಯೇ ನೀನೂ ಬ್ರಹ್ಮಚಾರಿ ಆಗಿಯೇ ಇದೀಯಾ? ಅಥವಾ?”

“ಇವನ್ಯಾಕೆ ಬ್ರಹ್ಮಚಾರಿಯಾದಾನಪಾ ಗಂಗಪ್ಪಣ್ಣಾ? ಇವನಿನ್ನೂ ಸಣ್ಣವನಾಗಿದ್ದಾಗಲೇ ಮದುವೆ ಮಾಡಿದ್ದಿವಿ. ಲಠಾಯಿ ಮುಗಿದ ಮ್ಯಾಲ-ಸೊಸಿಯೂ ಮನೆಗೆ ಬಂದಾಳ. ಈಗೇನೋ ಜಾತ್ರಿಗಂತ ತವರುಮನಿಗೆ ಹೋಗ್ಯಾಳ-ಬೆಳವಡಿಗೆ” ಎಂದಳು ಅವ್ವ.

“ಮಕ್ಕಳೂ ಆಗಿರಬೇಕಲ್ಲ ಅಮ್ಮ?”

“ಇಲ್ಲಪಾ. ದೇವರು ಇನ್ನೂ ಮನಸು ಮಾಡಿಲ್ಲ.”

“ನೀ ಮಲಗಿಕೊಂಡು ಬಿಡವ್ವಾ” ಎಂದು ತಾಯಿಗೆ ಹೇಳಿ ಮತ್ತೆ ಕೊಠಡಿಗೆ ಬಂದೆವು. ಹೊರಸಿನ ಮೇಲಿನ ನನ್ನ ಹಾಸಿಗೆಯನ್ನೇ ಗಂಗಾಧರನಿಗೆ ಅಣಿಗೊಳಿಸಿ ಕೊಟ್ಟು ನಾನು ನನಗಾಗಿ ನೆಲದ ಮೇಲೆ ಗೊಂಗಡಿ ಪಸರಿಸುತ್ತಿದ್ದಂತೆ ಆತನೆಂದ :

“ಈಗೇನು ಮಲಗುವಂತಿಲ್ಲ ಏನಿಲ್ಲ. ಅದನ್ಯಾಕೆ ಹಾಸೋದು ಬಿಡು ರಾಯಣ್ಣಾ.”

“ಬಹಳ ದೂರದಿಂದ ನಡೆದುಬಂದು ದಣಿದಿರಬೇಕಲ್ಲ? ಒಂದೆರಡು ತಾಸು ನಿದ್ರೆ ಮಾಡಿದರೆ ಅರಾಮಾದೀತು!” ಎಂದೆ ನಾನು.

“ಉಡುಂ. ಅದಕ್ಕೆಲ್ಲಾ ಸಮಯ ಇಲ್ಲ. ಬೆಳಕು ಹರಿಯೋದರೊಳಗಾಗಿ ನಾನು ಇಲ್ಲಿಂದ ಹೊರಡಬೇಕು-ನೀನೂ ಕೂಡ.”

“ನಾನೂ?”

“ಹೌದು. ನೀನೂ ಹೊರಡಬೇಕು. ನಿನ್ನ ಕರಕೊಂಡು ಹೋಗೋದಕ್ಕಾಗಿಯೇ ಇಷ್ಟು ದೂರದಿಂದ ಬಂದೀನಿ,” ಎಂದು ಗಂಗಾಧರ ಪಿಸುದನಿಯಲ್ಲಿ ಹೇಳಿದ; “ಸರದಾರ ವೀರಪ್ಪನವರು ಹೇಳಿ ಕಳಿಸಿದಾರೆ ರಾಯಣ್ಣಾ.”

ಆ ಹೆಸರು ಆಲಿಸುತ್ತಲೂ ಮೈಯಲ್ಲೆಲ್ಲ ಮಿಂಚಿನ ಸಂಚಾರವಾದಂತೆ ಆಯಿತು.

“ಯಾರು? ಸರದಾರ್ ಅವರಾದಿ ವೀರಪ್ಪನವರೇ?”

“ಹೌದೊದು. ಅವರೇ.”

“ಎಲ್ಲಿದ್ದಾರೆ ಸರದಾರ್ ಸಾಹೇಬರು?”

“ಎಲ್ಲೋ ಇದಾರಂತ ಇಟ್ಟುಕೋ. ಅದನ್ನ ತಿಳಿಸಲು ನನಗೆ ಅಪ್ಪಣೆ ಯಿಲ್ಲ. ಒಂದು ಗುಪ್ತ ಕೆಲಸಕ್ಕಾಗಿ, ಜರೂರು ಕೆಲಸಕ್ಕಾಗಿ ನಿನ್ನ ಕರಕೊಂಡು ಬರಬೇಕೊಂತ ಹೇಳಿ ನನ್ನ ಕಳಿಸಿದಾರೆ. ನನ್ನ ಮೇಲೆ ಪೂರಾ ನಂಬುಗೆಯಿದ್ದರೆ ಮಾತ್ರ ನೀನು ಬರಬಹುದು.”

“ನಿನ್ನ ಮ್ಯಾಲ ನಂಬಿಗೆಯಿಲ್ಲಂದರೆ ಏನು? ನೀನು ನನ್ನ ಹಿರಿಯಣ್ಣ ಇದ್ದಂಗೇ.”

“ಕಾಲಮಾನ ಒಳ್ಳೆಯದಿಲ್ಲ ರಾಯಣ್ಣಾ. ಸುತ್ತಲೂ ವೈರಿಗಳು ಹೊಂಚು ಹಾಕಿ ಕುಳಿತಿದಾರೆ. ಹಣದಾಸೆಗಾಗಿ, ವತನದ ಭೂಮಿಯ ಆಸೆಗಾಗಿ ಅಣ್ಣ ತಮ್ಮಂದಿರನ್ನೇ ಹಿಡಿದುಕೊಡಲು ಮುಂದಾಗುವವರಿಗೂ ಕೊರತೆಯಿಲ್ಲ. ಎಂತಲೇ ಯಾರನ್ನೇ ಅವರೂ ಒಮ್ಮೆಲೇ ನಂಬುವಂತಿಲ್ಲ.”

“ಅದೇನೋ ಖರೆ. ನಾನೂ ಹೆಂಗ ಅವರಿಸರನ್ನ ನಂಬೂದಿಲ್ಲ. ಆದರೆ, ಕಿತ್ತೂರ ನಾಡಿನ ವಿಶ್ವಾಸದ ಸರದಾರರಾದ ನಿಮ್ಮ ಮ್ಯಾಲ ಮಾತ್ರ ನನಗೆ ಒಂದಿಷ್ಟೂ ಸಂಶಯ ಬರುವಂತಿಲ್ಲ. ಸರದಾರ್ ವೀರಪ್ಪನವರು ಹೆಂಗದಾರೆ?”

“ಜಿನ್ನಾಗಿದ್ದಾರೆ. ಇಷ್ಟು ವರ್ಷ ಗೋವಾದ ಕಡೆ ಇದ್ದೆವು. ಇತ್ತ ಬಂದು ಒಂದು ತಿಂಗಳಾಗಿರಬಹುದು. ಅಂದಿನಿಂದಲೂ ತಯಾರಿ ನಡೆದೇ ಇದೆ.”

“ರಾಣೀ ಸಾಹೇಬರ ಭೆಟ್ಟಿಗೆ ಹೋಗಿದ್ದಿರಾ?”

“ಇಲ್ಲ. ಇನ್ನೂ ಹೋಗಿಲ್ಲ. ಹೊಂಗಲದ ಕೋಟೆಯಲ್ಲಿ ಬಲವಾದ ಕಾವಲು ಇದೆಯಂತಲ್ಲ? ಸರದಾರ್ ವೀರಪ್ಪನವರಂತೂ ಸುಪ್ರಸಿದ್ಧರಾದ ವ್ಯಕ್ತಿ. ಸಾವಿರಾರು ಜನರಿಗೆ ಅವರ ಪರಿಚಯ ಇದೆ. ಅವರು ಹಾಗೆಲ್ಲಾ ಹೋಗುವಂತಿಲ್ಲ. ಕುಂಪಣಿ ಸರಕಾರದವರೂ ಅವರನ್ನು ಮರೆತಿಲ್ಲ. ಅದಕ್ಕೇ ಬಹಳ ಹುಷಾರಿಯಿಂದ ವರ್ತಿಸಬೇಕಾಗಿದೆ.”

“ಅದೂ ಖರೇನೇ. ಸೇನಾಪತಿ ಗುರುಸಿದ್ದಪ್ಪನವರನ್ನು ಬಿಟ್ಟರೆ ಸರದಾರ್ ವೀರಪ್ಪನವರ ಮ್ಯಾಲೇ ಕುಂಪಣಿಯವರ ಸಿಟ್ಟು ಬಹಳ” ಎಂದೆ ನಾನು.



“ಸೇನಾಪತಿ ಈಗ ಎಲ್ಲಿರುವರೋ ಯಾರು ಬಲ್ಲರು ? ನಿನಗೇನಾದರೂ ಗೊತ್ತಿದೆಯೇ ರಾಯಣ್ಣಾ ?”

“ನಮ್ಮನ್ನೆಲ್ಲಾ ಹಿಡಿದು ಧಾರವಾಡದ ಕಿಲ್ಲೆದಲ್ಲಿಟ್ಟಾಗ ಸೇನಾಪತಿ ಯವರನ್ನು ಬೆಳಗಾವಿಯೊಳಗ ಇಟ್ಟಿದ್ದರಂತ ಕೇಳಿದ್ದಿವಿ. ಅಮ್ಯಾಲ ಅವರಿಗೆ ಫಾಸೀ ಶಿಕ್ಷೆ ಕೊಟ್ಟಿರಂತಲೂ ಸುದ್ದಿಯಿತ್ತು. ಅದೇನು ಖರೇನೋ ಸುಳ್ಳೋ ಗೊತ್ತಾಗಲಿಲ್ಲ. ಕಿತ್ತೂರ ನಾಡಿನ ಸಮಾಪದಾಗ ಅವರನ್ನಿಡೂದು ಚಲೋ ದಲ್ಲಂತ ದೂರ ಪುಣೇದ ಕಡೆ ಒಯ್ದು ಯಾವದೋ ಕಿಲ್ಲೆದಾಗ ಇಟ್ಟಿರಂತಲೂ ಸುದ್ದಿಯಿತ್ತು. ಅಮ್ಯಾಲ ಸೇನಾಪತಿಯವರು ಅಲ್ಲಿಂದಲೂ ತಪ್ಪಿಸಿ ಕೊಂಡು ಕಾಶಿಯ ಕಡೆ ಹೊರಟು ಹೋಗ್ಯಾರಂತಲೂ ಮಂದಿ ಮಾತಾಡ ತಿದ್ದು. ಖರೇ ಸುಳ್ಳು ದೇವರಿಗೇ ಗೊತ್ತು !” ಎಂದು ಹೇಳುತ್ತಿದ್ದಂತೆ ನನ್ನ ಬಾಯಿಯಿಂದ ನಿಟ್ಟುಸಿರೊಂದು ಹೊರಹೊರಟಿತು. ಎಂಥ ವೀರ ಧೀರ ಸೇನಾ ನಾಯಕನಿಗೆ ಎಂಥ ಅವಸ್ಥೆ ಬಂದಿತಲ್ಲ !

“ನೋಡೋಣ. ಸರದಾರ್ ವೀರಪ್ಪನವರು ಪ್ರಯತ್ನಪಟ್ಟು ಸೇನಾಪತಿ ಯವರ ನಿಜವಾದ ಸಮಾಚಾರ ತಿಳಿದುಕೊಂಡಾರು. ನಾವೀಗ ಹೊರ ಡೋಣವೇ ರಾಯಣ್ಣಾ ?”

ಸೊಂಟದ ಪಟ್ಟಿಗೆ ಕತ್ತಾರಿ ಸಿಕ್ಕಿಸಿಕೊಂಡು, ತಲೆಗೆ ರುಮ್ಮಾಲು ಬಿಗಿದು, ಗೊಂಗಡಿ ಮುಸುಕು ಹಾಕಿಕೊಂಡು ನಾನು ತಯಾರಾದೆ. ತನ್ನ ಕಂಬಳಿ ಯನ್ನು ಮೈತುಂಬ ಹೊದೆದುಕೊಂಡು ಗಂಗಾಧರನೂ ಎದ್ದು ನಿಂತ.

“ಊರಿಗೆ ಹೋಗಿ ಬರ್ರೇನವ್ವ. ನಾಳೆ ಒಂದು ದಿನ ಸಿದ್ಧಣ್ಣನೇ ನೇಗಿಲು ಹೊಡೀಲಿ. ಬಹಳ ಮಾಡಿ ನಾಳೆ ರಾತ್ರಿ ನಾ ಹೊರಳಿ ಬರಬಹುದು” ಎಂದು ತಾಯಿಗೆ ಹೇಳಿದಾಗ ಆಕೆ ಕತ್ತು ಅಲ್ಲಾಡಿಸಿ ಒಪ್ಪಿಗೆ ಸೂಚಿಸಿದಳು. ನನ್ನ ಪದ್ಧತಿಯಂತೆ ನಾನು ಆಕೆಯ ಪಾದಮುಟ್ಟಿ ನಮಸ್ಕರಿಸಿ ಬೀಳ್ಕೊಳ್ಳುತ್ತಿದ್ದಂತೆ ಗಂಗಾಧರನೂ ಬಾಗಿ ನನ್ನಂತೆಯೇ ಆಕೆಯ ಕಾಲು ಸ್ಪರ್ಶಿಸಿ ವಂದಿಸಿದ. ಇಬ್ಬರ ಶಿರಗಳ ಮೇಲೂ ಒಂದೊಂದು ಹಸ್ತವಿರಿಸಿ ಆಶೀರ್ವದಿಸಿದಳು ನನ್ನ ಹೆಡೆದವ್ವ.

ಸಂಗೊಳ್ಳಿಯಿಂದ ಹೊರಟವರು ನಡುವೆ ಎಲ್ಲಿಯೂ ನಿಲ್ಲದೆ ಒತ್ತರದಿಂದ ನಡೆಯುತ್ತ ನಾವು ಕೊಳ್ಳದ ಮೇಲಿನ ಗುಡ್ಡಕ್ಕೆ ಬಂದಾಗ ಅದೇ ತಾನೆ ಜಿಳ ಗಾಗುತ್ತಲಿತ್ತು. ಆದರೆ ದಟ್ಟವಾದ ಅರಣ್ಯದ ಮಧ್ಯೆ ಆವಿತುಕೊಂಡಿದ್ದ ಆ ಕೊಳ್ಳದಲ್ಲಿ ಮಾತ್ರ ಇನ್ನೂ ಮಬ್ಬುಗತ್ತಲು ಪಸರಿಸಿತ್ತು.

“ಚಲೋ ಜಾಗ ನೋಡಿಕೊಂಡೇ ಬಿಡಾರ ಮಾಡಿರಲ್ಲ ?” ಎಂದ ರಾಯಣ್ಣ.

“ಈಗೊಂದು ತಿಂಗಳ ಹಿಂದೆ ಇಲ್ಲಿಂದ ಹತ್ತು ಹರದಾರಿ ದೂರ ಇರುವ ಮತ್ತೊಂದು ಗುಡ್ಡದಲ್ಲಿದ್ದೆವು. ಆದರೆ, ಅಲ್ಲಿ ಸುತ್ತಮುತ್ತ ಹಳ್ಳಿ ಇವೆ. ದನ ಕಾಯಲು ಜನ ಬರಿತ್ತಾರೆ. ಅದರಿಂದಾಗಿ ಗುಪ್ತ ಸ್ಥಳ ಕುಂಪಣಿಯವರಿಗೆ ತಿಳಿಯಬಹುದಂತ ಸಂಶಯ ಬಂದು ಅದನ್ನು ಬಿಟ್ಟು ಇಲ್ಲಿಗೆ ಬಂದೆವು. ”

“ಸರದಾರ್ ಸಾಹೇಬರು ಚಲೋ ಆಯಕಟ್ಟಿನ ಜಾಗ ಹುಡುಕಿದಾರ. ಅತ್ತಿತ್ತ ಹಳ್ಳಿಗಳೂ ಇಲ್ಲ. ಐದಾರು ಗುಡ್ಡ ಹತ್ತಿ ಇಳಿದು ಇಲ್ಲಿಗೆ ಬರಬೇಕಾಗ ಪೈತಿ. ಅರಣ್ಯದಾಗ ಹುಲಿ ಚರ್ಚು ಇದಾವಂತ ಯಾರೂ ಇತ್ತ ಸುಳಿಯೂ ದಿಲ್ಲ. ನಿಮಗೂ ಭಿಟ್ಟಿಯಾಗಿರಬೇಕಲ್ಲ ಹುಲಿ ?”

“ನಮ್ಮಷ್ಟಕ್ಕೆ ನಾವಿದ್ದರೆ ಅವು ನಮ್ಮ ತಂಟೆಗೇ ಬರೋದಿಲ್ಲ. ಒಂದೆರಡು ಸಲ ನಮ್ಮ ದೇವಸ್ಥಾನದ ಹತ್ತಿರ ಇರುವ ಝರಿಗೆ ನೀರು ಕುಡಿಯೋದಕ್ಕೆ ಬಂದಿದ್ದೆವು. ಮನುಷ್ಯರ ವಾಸನೆ ತಿಳಿದ ಮೇಲೆ ಅವು ಅತ್ತ ಸುಳಿದಿಲ್ಲ. ನೀರು ಕುಡಿಯುವ ಸ್ಥಳವನ್ನೂ ಬದಲಾಯಿಸಿಕೊಂಡಿರಬೇಕು. ”

“ಬಾಪೂ ಸಾಹೇಬ್ ದೊರೆಗಳಿದ್ದಾಗ ಅವರ ಸಂಗಡ ಒಂದೆರಡು ಸಲ ಬ್ಯಾಟೇ ಆಡೋದಕ್ಕೆ ನಾನೂ ಬಂದಿದ್ದೆನಿ ಈ ಗುಡ್ಡಕ್ಕೆ. ಇಲ್ಲೇ ಸಮಾಪ ದಾಗ ದೊಡ್ಡದೊಂದು ಹೆಣ್ಣು ಹುಲಿ ಹೊಡೆದಿದ್ದರು ದೊರೆಗಳು,” ಎಂದ ರಾಯಣ್ಣ.

ಕೊಳ್ಳದ ಪೂರ್ವದಿಕ್ಕಿನ ನೆತ್ತಿಯ ಮೇಲೆ ನಿಂತು ನಾನು ಎರಡು ಬಾರಿ ಸಿಳ್ಳು ಹಾಕಿದೆ. ಒಡನೆಯೆ ಕಣವೆಗಳಲ್ಲೆಲ್ಲ ಆ ಸಿಳ್ಳಿನ ಪ್ರತಿಧ್ವನಿಯ ಅಲೆಗಳಿ



ಮ್ತೆವು. ಒಂದು ನಿಮಿಷ ಬಿಟ್ಟು ನಾನು ಮತ್ತೊಂದು ಬಾರಿ ಸಿಕ್ಕು ಹಾಕಿದೆ. ಎರಡು ನಿಮಿಷಗಳ ತರುವಾಯ ಕೊಳ್ಳದ ತಳದಿಂದಲೂ ಅದೇ ರೀತಿಯಾಗಿ ಮೂರು ಬಾರಿ ಸಿಕ್ಕು ಕೇಳಬಂದಿತು.

“ಕೆಳಗಿಳಿಯಲು ಅಪ್ಪಣೆ ಸಿಕ್ಕಂತಾಯಿತು ರಾಯಣ್ಣ. ಇನ್ನೇನು ಚಿಂತೆ ಮಿಲ್ಲ” ಎಂದು ಹೇಳಿ, ಕಾಲುದಾರಿಯಲ್ಲಿ ಅಡ್ಡ ಬರುವ ಗಿಡಗಂಟಿಗಳನ್ನು ಆತ್ತ ಸರಿಸುತ್ತ ನಾನು ಗುಡ್ಡ ಇಳಿಯತೊಡಗಿದೆ.

ರಹಸ್ಯ ಚಟುವಟಿಕೆಯ ಈ ಎಚ್ಚರದ ಕ್ರಮಗಳೆಲ್ಲ ರಾಯಣ್ಣನಿಗೆ ಅಪರಿಚಿತವಾಗಿರಲು ಸಾಕು. ಅವನ ಮುಖದ ಮೇಲೆ ಸೋಜಿಗದ ಭಾವನೆ ಲಾಸ್ಯ ವಾಡುತ್ತಿತ್ತು. ಆದರೆ ಆತ ಆ ವಿಚಾರವಾಗಿ ಪ್ರಶ್ನೆಯೇನನ್ನೂ ಕೇಳಲಿಲ್ಲ. ಮೂರು ಬಾರಿಯ ಸಿಕ್ಕಿನ ಸಂಕೇತವನ್ನು ಆತ ಆಗಲೇ ಅರ್ಥ ಮಾಡಿಕೊಂಡಂತಿತ್ತು.

ಮತ್ತೆ ಹದಿನೈದು ನಿಮಿಷಗಳಲ್ಲಿಯೆ ನಾವು ಕೊಳ್ಳದ ಕೆಳ ಭಾಗಕ್ಕೆ ಬಂದು ಮುಟ್ಟಿದೆವು. ಅಲ್ಲಿ ನೂರಿನ್ನೂರು ಅಡಿಗಳಷ್ಟು ಉದ್ದವೂ ಅಷ್ಟೇ ಅಗಲವೂ ಆಗಿದ್ದ ಪುಟ್ಟ ದಿಣ್ಣೆಯೊಂದರ ಮೇಲೆ ಪುರಾತನ ಕಾಲದ ದೇವಸ್ಥಾನವೊಂದು ತಲೆಯೆತ್ತಿ ನಿಂತಿತ್ತು. ಅದರ ಗೋಡೆಗಳೆಲ್ಲ ಶಿಥಿಲವಾಗಿದ್ದುವಾದರೂ ಒಳಗಿನ ಪಡಸಾಲೆಯೂ ಗರ್ಭಗುಡಿಯೂ ತಕ್ಕಮಟ್ಟಿಗೆ ಸುಸ್ಥಿತಿಯಲ್ಲಿದ್ದುದರಿಂದ ಹತ್ತಿಪ್ಪತ್ತು ಜನರು ಅಲ್ಲಿ ಆಶ್ರಯ ಪಡೆಯಲು ಅನುಕೂಲವಾಗಿತ್ತು. ಹಿಂಭಾಗದಲ್ಲಿ ಎರಡು ಜಿಲ್ಲೆ ವೃಕ್ಷಗಳೂ, ದಾಸನಾಳ ಹೊವಿನ ಗಿಡಗಳೂ ಬೆಳೆದಿದ್ದವು. ದೇವಸ್ಥಾನ ನಿರ್ಮಾಣವಾದ ಕಾಲಕ್ಕೆ ಅಲ್ಲಿ ಯಾವ ದೇವತೆಯನ್ನು ಪ್ರತಿಷ್ಠಾಪಿಸಲಾಗಿದ್ದಿತೋ ತಿಳಿಯದು, ಮೂಲದೇವತೆಯ ವಿಗ್ರಹ ಮಾತ್ರ ಆಗ ಅಲ್ಲಿರಲಿಲ್ಲ. ಆದರೆ ಬದಲು ಅರ್ಧ ಅಡಿ ಎತ್ತರದ ಶಿಲೆಯೊಂದನ್ನು ನಿಲ್ಲಿಸಿ ಅದಕ್ಕೆ ಎಣ್ಣೆ ಬಳಿದು ಪೂಜಾ ವಿಗ್ರಹವಾಗಿ ಮಾಡಲಾಗಿತ್ತು. ನಸುಕಿನಲ್ಲಿದ್ದು ಝರಿಯಲ್ಲಿ ಮಿಂದು ಬಂದು ಆ ವಿಗ್ರಹದ ಹತ್ತಿರ ಪದ್ಮಾಸನ ಹಾಕಿ ಕುಳಿತು ಶಿವಪೂಜೆ ಮಾಡುವುದು ಸರದಾರ್ ವೀರಪ್ಪನವರ ನಿತ್ಯ ನೇಮವಾಗಿತ್ತು. ಅವರ ಹಾಗೆ ದಿನವೂ ತಪ್ಪದೆ ಪೂಜೆ ಮಾಡುವುದು ನನ್ನಿಂದ ಆಗುತ್ತಿರಲಿಲ್ಲ. ಸೋಮವಾರಕ್ಕೊಮ್ಮೆ ದೇವರಿಗೆ ಹೂವು ಕುರಿಸುತ್ತಿದ್ದೆನೆ.

ಗೋವಾ ಸೀಮೆಯಿಂದ ಹಿಂತಿರುಗಿ ಬಂದಾಗ ನಮ್ಮೊಡನೆ ಇಪ್ಪತ್ತು ಜನರ ವರೆಗೂ ಪರಿವಾರವಿತ್ತು. ಈಜೆಗೆ ಅವರಲ್ಲಿ ಅನೇಕರು ತಮ್ಮ ತಮ್ಮ ಮನೆಗಳಿಗೆ ಹೊರಟು ಹೋಗಿದ್ದರು. ನನಗಂತೂ ನನ್ನದಾದ ಮನೆಯೇ ಇರಲಿಲ್ಲ. ನನ್ನಂತೆಯೇ ನಿಚ್ಚಣಿಕೆಯ ಕರವೀರನೂ ಒಬ್ಬೊಂಟಿಯಾಗಿದ್ದ. ಸರದಾರ್ ವೀರಪ್ಪನವರೂ ಸದ್ಯಕ್ಕೆ ತಮ್ಮ ಮನೆಗೆ ಹೋಗುವಂತಿರಲಿಲ್ಲ. ಎಂತಲೇ, ಕೊಳ್ಳದಲ್ಲಿನ ಆ ಗುಡಿಯಲ್ಲಿ ಉಳಿದಿದ್ದ ವರೆಂದರೆ ನಾವು ಮೂವರೇ. ಕೆಲಸದ ನಿಮಿತ್ತವಾಗಿ ನಾನು ಅತ್ತಿತ್ತ ಹೋದಾಗ ಕರವೀರ ಅಲ್ಲಿಯೇ ಇದ್ದು ಕೊಂಡು ಅಡುಗೆ ಮಾಡುತ್ತಿದ್ದ ದಲ್ಲದೆ ಸರದಾರರ ಇತರ ಅವಶ್ಯಕತೆಗಳಿಗೂ ಗಮನವೀಯುತ್ತಿದ್ದ. ಎರಡು ಮೂರು ತಿಂಗಳಿಗೆ ಸಾಕಾಗುವಷ್ಟು ಆಹಾರ ಧಾನ್ಯಗಳನ್ನೂ ಮತ್ತಿತರ ವಸ್ತುಗಳನ್ನೂ ಮೊದಲೇ ಸಂಗ್ರಹಿಸಿಟ್ಟುಕೊಂಡಿದ್ದೆ ವಾದುದರಿಂದ ಅವುಗಳಿಗಾಗಿ ಮತ್ತೆ ಮತ್ತೆ ಪೇಟೆಗೆ ಅಲೆಯುವ ಅಗತ್ಯ ವಿರಲಿಲ್ಲ. ಹಾಲು-ಬೆಣ್ಣೆಗಳನ್ನುಳಿದು ಬೇರಾವುದರ ಕೊರತೆಯೂ ನಮಗಿರಲಿಲ್ಲ. ಆ ವನವಾಸದಲ್ಲಿ ಹಾಲು ಬೆಣ್ಣೆಗಳ ಅವಶ್ಯಕತೆಯೂ ಇರಲಿಲ್ಲ. ಸುತ್ತಲೂ ಅರಣ್ಯದ ಹೆಣ್ಣುಗಳು ಯಥೇಚ್ಛವಾಗಿ ಸಿಕ್ಕುತ್ತಿದ್ದವು. ಜೇನಿಗೂ ಕೊರತೆ ಯಿರಲಿಲ್ಲ.

ಗುಡಿಯ ಎಡಗಡೆಗಿದ್ದ ಗಿಡದ ಬುಡದಲ್ಲಿ ಅಡಿಗೆ ಮಾಡುತ್ತ ಕುಳಿತಿದ್ದ ಕರವೀರ ನಮ್ಮನ್ನು ನೋಡುತ್ತಲೂ ನಗುನಗುತ್ತ ಎದ್ದು ಬಂದ. ರಾಯಣ್ಣ ಒಡನೆಯ ಮುಂದಾಗಿ ಹೋಗಿ ಸೈನಿಕರ ಪದ್ಧತಿಯಂತೆ ಕರವೀರನನ್ನು ಅಪ್ಪಿ ಕೊಂಡ. ಅವರು ಕ್ಷೇಮ ಸಮಾಚಾರದ ಮಾತು ಅಡುತ್ತಿದ್ದಂತೆಯೇ ದೇವಾಲಯದ ಪಡಸಾಲೆಯಲ್ಲಿ ವೀರಪ್ಪನವರ ಆಕೃತಿ ಕಾಣಿಸಿಕೊಂಡಿತು. ಅದೇ ತಾನೆ ಪೂಜೆ ಮುಗಿಸಿ ಬಂದಿದ್ದ ವೀರಪ್ಪನವರು ಶುಭ್ರವಾದ ಧೋತರ ಉಟ್ಟು ಮೈ ಮೇಲೆ ಬಿಳಿಯ ಉತ್ತರಿಯ ಹೊದೆದುಕೊಂಡಿದ್ದರು. ಅವರ ಕೊರಳಲ್ಲಿ ಗಂಧದ ಕರಡಿಗೆಯೂ, ಹಣೆಯ ಮೇಲೆ ವಿಭೂತಿಯ ಪಟ್ಟಿಗಳೂ ಶೋಭಿಸುತ್ತಿದ್ದವು.

“ಬಂದಿಯಾ ರಾಯನಾಯಕ !” ಸಂತೋಷ ಬೆರೆತ ಗಂಭೀರವಾಣಿಯಲ್ಲಿ ವೀರಪ್ಪನವರು ಆ ಮಾತು ಅಡುತ್ತಿದ್ದಂತೆಯೇ ರಾಯಣ್ಣ ವೀರಾಸನ ದಲ್ಲಿ ಕುಳಿತು ಅವರಿಗೆ ವಂದನೆ ಸಲ್ಲಿಸಿದ. ಪ್ರೀತಿಯಿಂದ ಅತನನ್ನು ಹಿಡಿದಿತ್ತೆ ಎದೆಗೊತ್ತಿಕೊಳ್ಳುತ್ತ ವೀರಪ್ಪನವರೆಂದರು :



“ಐದಾರು ತಾಸು ಒಂದೇ ಸವನೆ ನಡೆದು ಬಹಳ ದಣಿವಾಗಿರಬೇಕು. ಮೊದಲು ಜಳಕ ಮುಗಿಸಿಕೊಂಡು ಬಾ. ಅಷ್ಟರೊಳಗಾಗಿ ಗಂಜಿ ಮಾಡಿರತಾನೆ ಕರವೀರ. ಅದನ್ನಷ್ಟು ಉಂಡರೆ ಆರಾಮ ಆಗತೈತಿ. ಆ ಮ್ಯಾಲ ಕುಂತು ಮಾತಾಡೋಣ.”

ಝರಿಯಲ್ಲಿ ಸ್ನಾನಮಾಡುತ್ತಿದ್ದಂತೆ ರಾಯಣ್ಣ ವಿಷಾದಪೂರ್ಣ ಸ್ವರದಲ್ಲಿ ಹೇಳಿದ :

“ಎಷ್ಟು ಸೊರಗ್ಯಾರ ನಮ್ಮ ಸರದಾರ ಸಾಹೇಬರು ? ಐದು ವರ್ಷದ ಹಿಂದೆ ಒಂದು ಆನಿ ಇದ್ದಂಗಿದ್ದವರು ಈಗ ಅರ್ಧಕ್ಕರ್ಧ ಇಳಿದುಹೋಗ್ಯಾರ-ಆ ಗೋವಾ ಸೀಮೆಯೊಳಗೆ ನಮ್ಮ ಕಡೆಯ ಊಟ ಸಿಗೋದಿಲ್ಲೋ ಏನೋ?”

“ನಮ್ಮ ಕಡೆದು ಅಂದರೆ ?”

“ರೊಟ್ಟಿ, ಅಂಬಲಿ ?”

“ಎಲ್ಲಿಯ ರೊಟ್ಟಿ ? ಎಲ್ಲಿಯ ಅಂಬಲಿ ? ಅಕ್ಕಿಯ ಅನ್ನ ಸಿಕ್ಕರೆ ಬಹಳ ಆಯ್ತು. ಹಾಲು ಹೈನವೂ ಕಮ್ಮಿಯೇ. ಅಲ್ಲಿಯ ಜನರು ಹೆಚ್ಚಾಗಿ ತಿನ್ನೋದು ಎಂದರೆ ಮೀನ. ಯಾವ ಊರಿಗೆ ಹೋದರೂ ಅದೊಂದು ಮೀನ ಸುಡುವ ವಾಸನೆ. ಅದರೊಡನೆ ಹುಳಿಹುಳಿಯಾದ ಹೆಂಡ....ನಿನಗೇನೋ ನಡೆದೀತು ಅದೆಲ್ಲಾ. ಸರದಾರಿಗಾಗಲಿ ನನಗಾಗಲಿ ಹ್ಯಾಗೆ ನಡೆಬೇಕು ? ಪಾಪ, ಅವ ಅಂತೂ ಜೋಳದ ರೊಟ್ಟಿ ತಿಂದು ಬೆಳೆದವರು. ಅಲ್ಲಿಯ ಸಪ್ಪೆ ಅನ್ನ ಉಂಡು ಉಂಡು ಹೀಗೆ ಇಳಿದು ಹೋದರು....!”

“ನೀ ಮಾತ್ರ ಅಗಿದ್ದಂತೇ ಇದೀಯಪ್ಪಾ ಗಂಗಾಧರಣ್ಣ !” ಎಂದ ರಾಯಣ್ಣ.

“ಏನೂ ಚಿಂತೆಯಿಲ್ಲದೆ ಉಂಡು ತಿಂದು ಇದ್ದರೆ ಗುಂಡುಕಲ್ಲಿನ ಹಾಗೇ ಇರಬಹುದಲ್ಲ ? ಸರದಾರ ಸಾಹೇಬರಿಗಾದರೋ ನೂರೆಂಟು ಚಿಂತೆ. ನನಗೇನು ಹೇಳು ? ಹೇಳಿ ಕೇಳಿ ಗುಂಡುಗೋವಿ. ಹಿಂದಿಲ್ಲ ಮುಂದಿಲ್ಲ. ಮನೆಯವರ ಯೋಚನೆಯಿಲ್ಲ, ಏನೂ ಇಲ್ಲ....”

“ಗೋವಾದ ಹೆಣ್ಣುಗಳು ಬಹಳ ಚಂದ ಅಂತಲ್ಲ ಗಂಗಾಧರಣ್ಣ ? ನಿನಗೆ ಯಾವಾಕಿಯೂ ಗಂಟು ಬೀಳಲಿಲ್ಲ ಅಂತೀಯಾ ?” ಎಂದು ಜೇಷ್ಠೆಯ ಸ್ವರದಲ್ಲಿ ಕೇಳಿದ ರಾಯಣ್ಣ.

“ಗಂಟುಬಿದ್ದರೂ ನಾನು ಹಾಗೆಲ್ಲ ಅವರ ಕೈಯಲ್ಲಿ ಸಿಗುವವನಲ್ಲ. ನಾಲ್ಕಾರು ಹೆಣ್ಣು ಭೆಟ್ಟಿಯಾದವು, ಹೋದವು, ಅಷ್ಟೆ. ಅದಕ್ಕೆ ಅಂಥಾ ಮಹತ್ವವನ್ನ ನಾನೆಂದೂ ಕೊಟ್ಟಿಲ್ಲ. ನಿನಗೂ ಗೊತ್ತೇ ಇರಬೇಕು....” ಎಂದು ನಾನೆಂದೆ. ಆ ಮಾತು ಆಡುತ್ತಿದ್ದಂತೆ ಕಿತ್ತೂರಿನ ಪಾರ್ವತಿಯ ನೆನಪು ಬಂದು ನನ್ನ ದೆಯಲ್ಲಿ ಪುಟ್ಟ ಬಿರುಗಾಳಿ ಬೀಸಿದಂತಾಯಿತು. ಶಿಲೇದಾರ್ ಗುರುಪಾದ ಪುನವರ ಮಗಳು ಪಾರ್ವತಿಯನ್ನು ನಾನು ಮೆಚ್ಚಿಕೊಂಡಿದ್ದ ವಿಷಯ ರಾಯಣ್ಣನಿಗೂ ಜಿನ್ನಾಗಿ ಗೊತ್ತಿದ್ದಿತು. ಕಿತ್ತೂರಿನ ಮೇಲಿನ ಸಂಕಟದ ನಿವಾರಣೆಯಾಗಿ ಪರಿಸ್ಥಿತಿ ಶಾಂತವಾಗುತ್ತಲೂ ನಮ್ಮೀವರ ವಿವಾಹ ನಡೆಯ ಬೇಕೆಂದು ನಿಶ್ಚಿತವಾಗಿತ್ತು. ಆದರೆ ದುರದೃಷ್ಟದಿಂದ ಕಿತ್ತೂರ ರಾಜ್ಯವೇ ಮುಳುಗಿ ಹೋಗಿ ನಾನೆಲ್ಲರೂ ಒಬ್ಬೊಬ್ಬರು ಒಂದೊಂದು ಕಡೆ ಚದುರಿ ಹೋಗಬೇಕಾಯಿತು. ಅಂದಿನಿಂದ ಪಾರ್ವತಿಯ ದರ್ಶನವಿರಲಿಲ್ಲ.

ನನ್ನ ಕಣ್ಣಿನಲ್ಲಿ ಮೂಡಿದ ತೇಲು ನೋಟವನ್ನು ಗಮನಿಸಿ ರಾಯಣ್ಣನಿಗೆ ಏನನ್ನಿಸಿತೋ ಏನೋ, ಕಿರುನಗೆ ಬೀರುತ್ತ ಆತ ಕೇಳಿದ :

“ಪಾರ್ವತಿಯ ನೆನಪು ಬಂತೇನಪಾ ಗಂಗಾಧರಣ್ಣ ?”

“ಬರದೆ ಇರ್ದದೇನು ? ಈಗ ಆಕೆ ಎಲ್ಲಿದಾಳೆ ರಾಯಣ್ಣ ? ನಿನಗೇನಾದರೂ ಗೊತ್ತೇ ?”

“ಗೊತ್ತೈತಲ್ಲ ?”

“ಹೌದೇ ? ಎಲ್ಲಿದಾಳೆ ಹೇಳಿಲ್ಲ ಹಾಗಾದರೆ ?” ನಾನು ಕಾತರನಾಗಿ ಕೇಳಿದೆ.

“ಊಹೂಂ. ಹಂಗೆಲ್ಲಾ ಪುಕಟ ಹೇಳುವ ಹಂಗಿಲ್ಲ. ಏನಾರೆ ಇನಾಂ ಕೊಡ್ತೀನಂದರ ಹೇಳ್ತೀನಿ.”

“ಸದ್ಯಕ್ಕಂತೂ ಈ ಜೀವ ಒಂದು ಬಿಟ್ಟರೆ ನನ್ನ ಹತ್ತರ ಇನ್ನೇನೂ ಇಲ್ಲ. ನಿನಗಾಗಿ ನಾನು ಜೀವ ಕೊಡಬಲ್ಲೆ ಅನ್ನೋದು ನಿನಗೆ ಗೊತ್ತೇ ಇದೆ. ಹೇಳಿಲ್ಲ ರಾಯಣ್ಣಾ ? ಪಾರ್ವತಿ ಕಿತ್ತೂರಲ್ಲೇ ಇದಾಳೆಯೇ ಈಗಲೂ ?”

“ಮತ್ತೆಲ್ಲಿ ಹೋಗತಾಳೆ ? ಈ ಐದು ವರ್ಷದಾಗ ನೀ ಒಮ್ಮೆಯೂ ಹೋಗಿ ಬಂದಿಲ್ಲೇನ ಕಿತ್ತೂರಿಗೆ ? ನಿನ್ನ ಗೆಳತಿಯ ಭೆಟ್ಟಿಗಾಗಿ ?”

“ಎರಡುಮೂರು ಸಲ ಹೋಗಿದ್ದೆ ನಲ್ಲ ? ಅವರ ಮನೆಯಲ್ಲಂತೂ ಈಗ



ಯಾರೂ ಇಲ್ಲ. ಲಠಾಯಿಯ ಗದ್ದಲದಲ್ಲಿ ಸಾನಿರಾರು ಜನರು ಊರು ಬಿಟ್ಟು ಗುಳೇ ಹೋದರಲ್ಲ ? ಅವರ ಹಾಗೇ ಗುರುಪಾದಪ್ಪನವರೂ ಸಂಸಾರ ಸಮೇತರಾಗಿ ಎಲ್ಲಿಗೋ ಹೋದರಂತೆ. ಜನ ಹೇಳಿದರು.”

ಅದುವರೆಗೂ ಜೀಪ್ಪೆ ಮಾಡಿ ನಗುತ್ತಿದ್ದ ರಾಯನಾಯಕ ಒಮ್ಮೆಲೇ ಗಂಭೀರನಾದ, ತಡೆ ತಡೆಯುತ್ತ ಆತನೆಂದ.

“ಗುರುಪಾದಪ್ಪನವರು ಎಲ್ಲಿಗೂ ಹೋಗಿಲ್ಲ ಗಂಗಾಧರಣ್ಣ. ಅವರು ತೀರಿಕೊಂಡರು ಆಗಲೇ.”

“ತೀರಿಕೊಂಡರೇ ? ಹ್ಯಾಗೆ ? ಯುದ್ಧದಲ್ಲಿಂತೂ ಅವರಿಗೆ ಗಾಯಗೀಯ ಆಗಿರಲಿಲ್ಲ ಅನ್ನೋದನ್ನ ನಾನೇ ಬಲ್ಲೆ.”

“ಲಠಾಯಿ ಮುಗಿದ ಮ್ಯಾಲ ವೈರಿಗಳು ಮನೀಮನೀ ತಿರುಗಿ ಲೂಟಾ ಲೂಟಿ ನಡಸಿದ್ದರಲ್ಲ ? ಶಿಲೇದಾರರ ಮನಿಯಾಗಂತೂ ಒಬ್ಬಳೇ ಹರೇದ ಹೆಣ್ಣು ಮಗಳು. ಗುರುಪಾದಪ್ಪನವರು ಬಾಗಿಲಕ್ಕೆ ಅಡ್ಡ ನಿಂತವರು ಪ್ರಾಣ ಹೋಗುವ ತನಕ ಸರಿಯಿಲ್ಲ. ಎಂಟುಮಂದಿ ವೈರಿಗಳನ್ನ ಅವರೊಬ್ಬರೇ ಕೊಂದು ಕಡೆಗೆ ಪ್ರಾಣಬಿಟ್ಟರು. ಅಷ್ಟರೊಳಗಾಗಿ ಪಾರ್ವತಿ ಹೋಗಿ ರಾಣೀ ಸಾಹೇಬರ ಬಿಡಾರ ಸೇರಿಕೊಂಡಿದ್ದಳು.”

ಉಸಿರು ಬಿಗಿ ಹಿಡಿದು ನಾನು ಕೇಳಿದೆ. “ಅಂತೂ ಆಕೆಗೇನೂ ಆಗಿಲ್ಲಲ್ಲ ? ದೇವರು ದೊಡ್ಡನ. ಈಗಲ್ಲಿದ್ದಾಳೆ ಪಾರ್ವತಿ, ರಾಯಣ್ಣಾ ?”

“ತಂದೀನ್ನ ಕಳಕೊಂಡು ಪರದೇಶಿ ಆದ ಹೆಣ್ಣು ಮಗಳನ್ನ ನಡು ನೀರಾಗ ಕೈ ಬಿಡುವಂಥವರಲ್ಲ ನಮ್ಮ ರಾಣೀಸಾಹೇಬರು. ನಾಲ್ಕೈದು ಮಂದೀನ್ನ ಕಳಿಸಿ ನಿನ್ನ ಹುಡುಕಿಸಿದ್ದು, ನೀ ಆಗ ಸಿಕ್ಕಿದ್ದರೆ ನಿಮ್ಮಿಬ್ಬರ ತಲಿಯಮ್ಯಾಲ ಅಕ್ಕೀಕಾಳು ಹಾಕಿ, ಪಾರ್ವತಿಯನ್ನ ನಿನ್ನ ವಶಕ್ಕೆ ಕೊಡಬೇಕಂತ ಅವ್ವನವರ ವಿಚಾರ ಇತ್ತು. ನೀನಂತೂ ಸಿಗಲಿಲ್ಲ. ಅದಕ್ಕೆ ಹೊಂಗಲಕ ಹೋಗುವಾಗ ಪಾರ್ವತಿಯನ್ನೂ ಸಂಗಡ ಕರೆಕೊಂಡು ಹೋದ್ರು....”

“ಆಮೇಲೆ ? ಆಮೇಲೆ ?”

“ಆಮ್ಯಾಲ ಏನೈತಿ ? ಅವ್ವನವರ ಸಂಗಡ ಹೊಂಗಲದಾಗ ಆದಾಳ ಪಾರ್ವತಿ.”

“ಮಡುವೆ ಗಿಡುವೆ ಆಗಲೇ ಇಲ್ಲ ?”

“ಇಲ್ಲ. ಅವನವರೂ ಹೇಳಿ ನೋಡಿದ್ದು. ನಾಕೈದು ಮಂದಿ ಆಕೇನ ಮಾಡಿಕೊಳ್ಳಾಕೂ ಮುಂದ ಬಂದಿದ್ದು. ಆದರ ಅದೊಂದು ಹಠಮಾರಿ ಹೆಣ್ಣುಪಾ. ಕಿತ್ತೂರು ಸಂಸ್ಥಾನ ಮತ್ತು ಸ್ವತಂತ್ರ ಆದಮ್ಯಾಲೇ ಮಡುವೆ ವಿಚಾರ ಅಂತ ಅಂತಾಳ!”

ಸಂತೋಷದಿಂದಲೂ ಅಭಿಮಾನದಿಂದಲೂ ನನ್ನ ಎದೆ ಬಿರಿಯುವ ಹಾಗಾಯಿತು. ಆಕೆಗಾಗಿ ಕಾಯುತ್ತಾ ನಾನು ಒಂಟಿಯಾಗಿರುವಂತೆಯೇ ನನಗಾಗಿ ಕಾಯುತ್ತ ಆಕೆಯೂ ಅವಿವಾಹಿತಿಯಾಗಿಯೇ ಉಳಿದಿರಬೇಕು. ತನ್ನ ಪ್ರೀತಿಯ ಕಿತ್ತೂರನಾಡು ಪಾರತಂತ್ರ್ಯದಲ್ಲಿರುವಾಗ, ವಿವಾಹವಾಗಿ ಸಂಸಾರ ಸುಖ ಸವಿಯುವುದಕ್ಕೂ ಆಕೆಗೆ ಇಷ್ಟವಿಲ್ಲ! ಪಾರ್ವತಿಯ ಇಂಥ ಗುಣಗಳಿಗೆ ಮಾರು ಹೋಗಿಯೇ ಅಲ್ಲವೇ ನಾನು ಆಕೆಯನ್ನು ಪ್ರೀತಿಸಿದ್ದು ?

“ಈಗ ಹ್ಯಾಗಿದಾಳಪ್ಪ ಪಾರ್ವತಿ ? ಬಹಳ ಇಳಿದು ಹೋಗಿಲ್ಲವಷ್ಟೇ?” ಎಂದು ಕೇಳಿದೆ.

“ಎರಡು ತಿಂಗಳ ಹಿಂದೆ ಅವನವರ ಭೆಟ್ಟಿಗೆ ಹೋಗಿದ್ದಾಗ ನೋಡಿದ್ದಿ ನಿ. ಸೊರಗ್ಯಾಳ ಅನ್ನಲಿಕ್ಕೇನೂ ಬರೂದಿಲ್ಲ, ಆದರೂ ಜೀವಕ್ಕೆ ಸಮಾಧಾನ ಇಲ್ಲದಾಗ ಹುರುಪೂ ಇರೂದಿಲ್ಲ. ‘ಏನಣ್ಣಾ, ಆರಾಮ ಅದೀಯಾ ?’ ಅಂತ ಕೇಳಿದಳು. ಊಟಕ್ಕೂ ತಾನೇ ನೀಡಿದಳು. ಮೊದಲಿನ ಹಂಗು ಈಗೂ ಎರಡು ಹೊತ್ತು ಶಿವಪ್ರೀತಿ. ಸಂಜೆ ಕಡೆ ಊಟವೂ ಇಲ್ಲಂತೆ. ರಾಣೀ ಸಾಹೇಬರೂ ಊಣ್ಣೂದಿಲ್ಲ ಸಂಜೀಕ ?”

“ಎಷ್ಟು ತಳಮಳ ಅಗ್ಗಿರಬಹುದೋ ರಾಣೀ ಸಾಹೇಬರ ಮನಸ್ಸಿಗೆ ?”

“ಆಗದಿರತೈತೇನಪಾ ? ಎಂಥಾ ದೊಡ್ಡ ರಾಜ್ಯದ ರಾಣಿಯಾಗಿ ಮೆರೆದವರಿಗೆ ಎಂಥಾ ಸ್ಥಿತಿ ಬಂತಲ್ಲ ! ಅವನವರಿಗೂ ಅದೇ ಕಳವಳ, ಪಾರ್ವತಿಗೂ ಅದೇ ಚಿಂತೆ....” ಎಂದು ರಾಯಣ್ಣ ಹೇಳುತ್ತಿದ್ದಂತೆ ಗುಡಿಯ ಕಡೆಯಿಂದ ಕರವೀರನ ಧ್ವನಿ ಕೇಳಬಂದಿತು :

“ಗಂಜಿ ಆರಿ ಹೋಗತೈತ್ತೈಪೋ. ಲಗೂ ಲಗೂ ಬರ್ರೆಲಾ !”



ಸರದಾರ್ ವೀರಪ್ಪನವರು ಪ್ರೀತಿಯಿಂದ ಒತ್ತಾಯ ಮಾಡಿ ಮಾಡಿ ಮೂರು ಹರಿವಾಣಗಳಷ್ಟು ಗಂಜಿ ಕುಡಿಸಿದರು. ಬಿಸಿ ಬಿಸಿ ಗಂಜಿ ಹೊಟ್ಟೆಗೆ ಸೇರಿದಂತೆಲ್ಲ ಮಾರ್ಗಾಯಾಸ ದೂರವಾಗಿ ಒಲು ಹಿತವೆನಿಸಿತು. ಕರವೀರ ಮಧ್ಯಾಹ್ನದ ಅಡುಗೆಯ ಸಿದ್ಧತೆಗೆ ತೊಡಗಿದ. ದೇವಾಲಯದ ಎದುರಿಗಿದ್ದ ಮಾವಿನ ಮರದ ಕೆಳಗೆ ಕುಳಿತುಕೊಂಡು ನಾನು ಮಾತನಾಡತೊಡಗಿದೆವು.

“ರಾಣೀ ಸಾಹೇಬರು ಹೆಂಗದಾರ ರಾಯಣ್ಣ ?” ಎಂದು ಆರಂಭ ಮಾಡಿದರು ವೀರಪ್ಪನವರು.

“ಜೀವಕ್ಕ ಹುರುಪಿಲ್ಲ. ಬಹಳ ಸೊರಗಿ ಹೋಗ್ಯಾರ. ಈಗ ನೀವು ಒಮ್ಮಿಂದೊಮ್ಮೆಲೇ ನೋಡಲಿಕ್ಕೆ ಹೋದರ ಗುರುತು ಕೂಡಾ ಹತ್ತಲಿಕ್ಕಿಲ್ಲ” ಎಂದು ನಾನು ಹೇಳುತ್ತಲೂ “ಹುಮ್ ! ಶಿವನ ಇಚ್ಛಾ !” ಎಂದು ಉದ್ಗಾರ ತೆಗೆದು, ಒಂದು ನಿಟ್ಟುಸಿರು ಜಿಟ್ಟು ವೀರಪ್ಪನವರು :

“ಜಿಕ್ಕ ರಾಣೀ ಸಾಹೇಬರು ?”

“ಅವರಿಗಾದರೂ ಏನು ಸುಖ ಐತಿ ಸರದಾರ್ ಸಾಹೇಬರೇ ? ಕೈಹಿಡಿದ ದೊರೆಗಳು ಹೋದರು, ರಾಜ್ಯ ಹೋಯ್ತು. ಐಶ್ವರ್ಯ ಹೋಯ್ತು. ಪರ ದೇಶಿಗಳ ಬಂದಿಯಾಗಿರುವ ಪ್ರಸಂಗ ಬಂತು ಅವರೂ ಸೊರಗಿ ಸೊರಗಿ ಕಡ್ಡಿಯ ಹೆಂಗಾಗಿದಾರ.”

“ಜಾನಕೀಬಾಯಿ ಸಾಹೇಬರೋ ?”

“ಒಂದೆರಡು ವರ್ಷದಿಂದ ಅವರಿಗೂ ಮೈಯಾಗ ನೆಟ್ಟಗಿಲ್ಲ-ಹಾಸಿಗೀ ಬಿಟ್ಟು ಏಳೂದಕ್ಕಾಗೂದಿಲ್ಲ ನೋಡ್ರಿ. ಅವನವರಿಗೆ ಅದೂ ಒಂದು ಚಿಂತೆಯೇ.”

ಒಂದು ನಿಮಿಷ ಮೌನವಾಗಿದ್ದು ವೀರಪ್ಪನವರು ಮತ್ತೆ ಮಾತನಾಡಿ ದರು :

“ಈ ಸೇವಕರ ನೆನಪೂ ಬತ್ತಿರಬೇಕಲ್ಲ ಅವನವರಿಗೆ ?”

“ನಾ ಭಟ್ಟಿಗೆ ಹೋದಾಗಲೆಲ್ಲಾ ನಿಮ್ಮನ್ನೂ ಸೇನಾಪತಿ ಗುರುಸಿದ್ದ ಪ್ಪ ನವರನ್ನೂ ನೆನಿಸಿಕೊಂಡು ದುಃಖ ಮಾಡ್ತಾರ. ನೀವು ಎಲ್ಲೆಲ್ಲಿ ಅದೀರಿ

ಅನ್ನುವ ಸುದ್ದಿ ತಿಳಿಕೊಳ್ಳಲಿಕ್ಕೆ ಪ್ರಯತ್ನ ಮಾಡಿದರು. ಏನೂ ಗೊತ್ತಾಗ  
 ಉಲ್ಲ. ಈಗ ನೀವು ಬಂದಿರಾದು ಗೊತ್ತಾದರ ಅವರಿಗೆಷ್ಟು ಆನಂದ ಆಗಬಹು  
 ಡಂತೀರಿ ?”

“ಅವರ ಪಾದಸ್ಪರ್ಶ ಮಾಡಬೇಕಂತ ನನ್ನ ಜೀವಾನೂ ಒಡಕೊಳ್ಳು  
 ತೈತಿ ರಾಯಣ್ಣಾ. ಆದರ ಹೆಂಗಲ್ಲಾ ಧುಡುಂ ಅಂತ ಹೋಗುವಂತಿಲ್ಲ.  
 ಹೊಂಗಲದ ಕಿಲ್ಲೇಕ್ಕ ಕಾವಲು ಜೋರಾಗೈತಿ ಆಂತೀಯಾ ?”

“ಶಿರಸ್ತೇದಾರನ ಹುಕುಂ ಇಲ್ಲದ ಯಾರನ್ನೂ ಒಳಗೆ ಬಿಡದಿಲ್ಲೀ.  
 ಆದರೂ, ಜೋಗಿ ಜಂಗಮರಿಗೂ ಸಾಧುಗಳಿಗೂ ಅಡ್ಡಿ ಮಾಡೂದಿಲ್ಲ. ನಾನೂ  
 ಜಂಗಮನ ವೇಷಾ ಹಾಕಿಕೊಂಡೇ ಹೋಗಿ ಬರ್ತೀನಿ. ಆದರೂ ನಮ್ಮ  
 ಮ್ಯಾಲೂ ಕಣ್ಣಿ ಡೂದಕ್ಕಂತ ವಾಡೇದೊಳಗ ಗೂಢಚಾರರನ್ನು ತುಂಬಿದಾರ.”

“ಅದನ್ನೆಲ್ಲಾ ನೆಟ್ಟಗ ತಿಳಿಕೊಳ್ಳೋದಕ್ಕೇ ನಿನಗೆ ಇಷ್ಟು ತ್ರಾಸ ಕೊಟ್ಟು  
 ಇಷ್ಟು ದೂರ ಕರೆಸಿದ್ದು ರಾಯಣ್ಣಾ. ವಾಡೇದಾಗ ಗೂಢಚಾರರಂದರ  
 ಹೆಂಗ ? ಅನ್ನನವರ ಅಂತಃಪುರದಾಗೂ ಅವರು ಇದಾರಂತೀಯಾ?”

“ರಾಣೀ ಸಾಹೇಬರು ಮಲಗುವ ಕೋಣೆಯ ಹತ್ತರ ಗಂಡಸರ್ಯಾರೂ  
 ಬರೂದಿಲ್ಲೀ ಸರದಾರ ಸಾಹೇಬರೆ. ಆದರ, ವಾಡೇದೊಳಗ ಅಡಿಗಿ, ನೀರು  
 ನಿಡಿ ನೋಡಿಕೊಳ್ಳುವ ಹೆಣ್ಣಾಳುಗಳಿದಾರಲ್ಲೀ ? ಅವರಲ್ಲೇ ಯಾರನ್ನಾದರೂ  
 ಒಡಕೊಂಡು, ಅಂತಃಪುರದಾಗ ನಡೆಯುವ ಮಾತುಕತೆಗಳನ್ನ ತಿಳಿಕೊಳ್ಳುವ  
 ಕೆಲಸಕ್ಕೆ ಹೆಚ್ಚಿದ್ದರೂ ಹೆಚ್ಚಿರಬಹುದಂತ ಸಂಶಯ ಐತಿ.”

“ಹೌದಪಾ. ಅದೂ ಶಕ್ಯ ಐತಿ. ಗೋವಿಂದಭಟ್ಟ-ಮಹಾಂತವ್ವ ಈ  
 ಇಬ್ಬರು ಕುದ್ದಲಗೇಡಿಗಳು ಫಿತೂರಾಗಿ ಮದ್ದಿನಾಗ ಸೆಗಣೇ ಕೂಡಿಸಿ  
 ಕಿತ್ತೂರಿಗೆ ಕೇಡು ತಂದರಲ್ಲ-ಆ ಮಹಾಂತಿಯಂಥಾ ಹೆಂಗಸರು ಎಲ್ಲಾ  
 ಕಡೆಗೂ ಇರತಕ್ಕಂತವರೇ. ಕುಂಪಣಿ ಸರಕಾರದವರು ಅವರನ್ನ ಉಪಯೋಗ  
 ಮಾಡಿಕೊಳ್ಳತಕ್ಕವರೇ. ಆದಿರಲಿ. ಶಿರಸ್ತೇದಾರ ಅಂದಿಯಲ್ಲ ? ಅವನ  
 ಹೆಸರೇನು ಗೊತ್ತೈತೇನು ?”

“ರಾಮರಾವ ಅಂತ ಅದಾನ.”

“ಅವನೂ ಅಲ್ಲೇ ಹೊಂಗಲದಾಗ ಅದಾನೇನು ?”

“ಇಲ್ಲೀ. ಅವ ಇರೂದು ಸಂಪಗಾವಿಯೊಳಗ. ಅದನ್ನೊಂದು ತಾಲ್ಲೂಕ



ಅಂತ ಮಾಡಿ ಅದಕ್ಕೆ ಕೃಷ್ಣರಾವ್ ಅನ್ನುವ ಒಬ್ಬನನ್ನು ಮಾಮಲೇದಾರ ಅಂತ ನೇಮಿಸ್ತಾರ. ಅವನ ಕೈ ಕೆಳಗ ರಾಮರಾವ ಆದಾನೆ.”

“ಇವರಿಬ್ಬರೂ ಎಲ್ಲಿಯವರು ? ನಮ್ಮ ನಾಡಿನವರೋ ಏನು?” ಎಂದು ಕೇಳಿದರು ವೀರಪ್ಪನವರು.

“ಅವರೆಲ್ಲಿಯವರನ್ನೂದು ಯಾರಿಗೂ ನೆಟ್ಟಗ ಗೊತ್ತಿಲ್ಲ. ಮಾಮಲೇದಾರ ಕೃಷ್ಣರಾವ್ ಮೊಗಲಾಯಿ ಸೀಮಿಯವ ಅಂತ ಸುದ್ದಿ ಐತಿ. ರಾಮರಾವ ಮೈಸೂರ ಕಡೆಯವನಂತ ಹೇಳ್ತಾರ.”

“ಕಿತ್ತೂರ ನಾಡಿನ ಅಭಿಮಾನ ಹಿಡಿದು ರಾಣಿಯವರಿಗೆ ಫಿತೂರಿ ಆಗ ಬಾರದಂತ ಬೇಕಂತಲೇ ದೂರ ದೂರದಿಂದ ತಂದು ನೇಮಿಸಿರಬೇಕು ಈ ಅಧಿಕಾರಿಗಳನ್ನ. ಆದರೂ ನಾವು ಪ್ರಯತ್ನ ಮಾಡೋಣ. ಮಾಮಲೇದಾರ ಹೆಂಗದಾನ ? ಬೆಳ್ಳಿ ಬಂಗಾರಕ್ಕೆ ಮರುಳಾಗಬಹುದೋ ಹೆಂಗ ?”

“ನನಗೂ ಅಷ್ಟೇನೂ ಜಲೋ ಗುರುತಿಲ್ಲೀ ಅವಂದು. ”

ಅಷ್ಟು ಹೊತ್ತು ಸುಮ್ಮನೆ ಕುಳಿತಿದ್ದು, ನಮ್ಮ ಮಾತು ಕೇಳುತ್ತಿದ್ದ ಗಂಗಾಧರ ಈಗ ನಡುವೆ ಬಾಯಿ ಹಾಕಿ ಮಾತನಾಡಿದ.

“ಸಂಗೊಳ್ಳಿಯ ಹಳಬಕೀ ಮಾಡುವವಗ ಮಾಮಲೇದಾರನ ಗುರುತು ಇರಲೇಬೇಕಲ್ಲಪ್ಪ ?”

“ಹಳಬಕೀ ಮಾಡೂದೇನು ಸುಳ್ಳಲ್ಲ. ಕಾಗದ ಪತ್ರಾ ತಗೊಂಡು ಎಷ್ಟೋ ಸಾರಿ ಸಂಪಗಾವಿಗೂ ಹೋಗಿ ಬಂದೀನಿ. ಆದರೂ, ಹೆಂಗಲ್ಲಾ ನಮಗ ಮಾಮಲೇದಾರನ ಭಿಟ್ಟ ಆಗುವಂತಿಲ್ಲ. ಅವರೇನು ಈಗ ತಾಲ್ಲೂಕಿನ ಮಹಾರಾಜರಿದ್ದಂಗ ಅದಾರ. ನಮಗ ಸಂಬಂಧ ಬರೀ ಕಾರಕೂನನ ಸಂಗಡ” ಎಂದು ನಾನು ಹೇಳುತ್ತಲೂ ವೀರಪ್ಪನವರು ಕೇಳಿದರು :

“ಕಾರಕೂನ ಯಾರು ?”

“ಎಂಟು ಹತ್ತು ಮಂದಿ ಅದಾರ್ಲಿ. ಗೋವಿಂದ ಭಟ್ಟ ಅನ್ನುವವ ನೊಬ್ಬನೂ ಅದಾನ. ಅವನ ಸಂಗಡಲೇ ನಮ್ಮದು ಹೆಚ್ಚು ಸಂಬಂಧ. ಬಹಳ ಆಸೆಬುರುಕ ಮನುಷ್ಯ. ಟಿಪಾಲು ತಕೊಂಡು ಹೋದಾಗಲೆಲ್ಲಾ ಅವಗ ಬಾಳೇಹಣ್ಣೋ ಶೇಂಗಾ ಕಾಯೋ ಬೆಣ್ಣೇನೋ ಬೆಲ್ಲಾನೋ ಒಯ್ದು

ಕೊಡಾಕಬೇಕಾಗತೈತಿ. ಇಲ್ಲದಿದ್ದರ ಗೌಡ ಕುಲಕರಣೀರನ್ನ ಬಾಯಿಗೆ ಬಂದಂಗ ಬೈತಾನೆ.”

“ಸಂಗೊಳ್ಳಿಗೆ ಈಗ ಗೌಡ ಯಾರು ರಾಯಣ್ಣಾ ?”

“ಪರುತಗೌಡಂತ ಅದಾನ್ರೀ ಮುದುಕ. ಅವಂದೇನೂ ನಡಿಯಾದಿಲ್ಲ. ಎಲ್ಲಾ ಕುಲಕರಣೀದೇ ಕಾರಬಾರ.”

“ಆವನೇ ಹೌದಲ್ಲೋ ಬಾಳಾಸಾಹೇಬ ?”

“ಹೌದ್ರೀ. ಅದೇ ಬಾಳನೇ. ಕಲಭಾವಿ ದೇಶಪಾಂಡೇರ ಬೀಗತನ ಮಾಡೀನಂತ ಬಹಳ ದಿಮಾಕು ಅವನ. ಕಿತ್ತೂರು ರಾಜರಿಗೂ ಈ ದೇಶ ಪಾಂಡೇರಿಗೂ ಮೊದಲಿಂದಲೂ ವೈರ. ನಿಮಗೂ ಗೊತ್ತೇ ಏತಲ್ಲೀ ? ಕಿತ್ತೂರ ರಾಜ್ಯ ಮುಳುಗಿ ಹೋದದ್ದಕ್ಕೆ ಹಾಲೂ ಸಕ್ರೀ ಕುಡದಂಗ ಸಂತೋಷ ಆಗೈತಿ ಅವರಿಗೆಲ್ಲಾ. ರಾಣೀ ಸಾಹೇಬರ ಅಪ್ಪಣೀ ಪ್ರಕಾರ ಲಡಾಯಿ ಮಾಡಿದ ನಮ್ಮಂಥವರ ಮ್ಯಾಲೆಲ್ಲಾ ಸೇಡು ತೀರಿಸಿಕೊಂಡಿದಾನೆ ಈ ಕುಲಕರಣಿ.”

“ಹಂಗಾದರ ನಿನ್ನೂ ಕಾಡತಿರಬೇಕಲ್ಲ ?”

“ಕಾಡದೆ ಬಿಟ್ಟುನೇನ್ರಿ ? ಒಂದು ವರ್ಷ ಧಾರವಾಡದಾಗ ಬಂದಿಯಾಗಿ ಇದ್ದು ಬಿಡುಗಡೆ ಹೊಂದಿ ನಾ ಬರೂದರೊಳಗಾಗಿ ನಮ್ಮ ತಂದಿಗೆ ಮಲ್ಲಸರ್ಜ ದೊರೆಗಳು ಬರಕೊಟ್ಟಿದ್ದ ಹತ್ತು ಕೂರಿಗಿ ಹೊಲಾ ಜಪ್ತ ಮಾಡಿಬಿಟ್ಟಿದ್ದು. ಹೆಂಗ್ಯಾಕ ಮಾಡಿದಿರಿ ಅಂತ ಕೇಳಿದರ ನೀವು ಕುಂಸಣೀ ಸರಕಾರದ ವಿರುದ್ಧ ಬಂಡು ಮಾಡಿದಿರಿ-ನಿಮ್ಮಂಥವರ ಭೂಮಿ ಕಸುಕೋಬೇಕೂಂತ ಮ್ಯಾಲಿನಿಂದ ಹುಕುಂ ಬಂದೈತಂತ ಹೇಳಿದ್ದು.”

ವೀರಪ್ಪನವರು ಕಳವಳದ ಧ್ವನಿಯಲ್ಲಿ ಕೇಳಿದರು :

“ಜೀವನಕ್ಕೆ ಆಧಾರವಾಗಿದ್ದ ಹೊಲಾನೇ ಹೋಯ್ತೆಂದ ಮ್ಯಾಲ ಬಹಳ ತ್ರಾಸ ಆಗಿರಬೇಕಲ್ಲ ಕುಟುಂಬಕ್ಕೆ ರಾಯಣ್ಣಾ ?”

“ಅದಷ್ಟು ಉತ್ಪನ್ನ ಹೋಯ್ತು ಖರೆ. ಆದರೂ, ಅಜ್ಜ ಮುತ್ತಜ್ಜರ ಕಾಲದಿಂದ ಬಂದ ವತನೀಭೂಮಿ ಅಷ್ಟು ಉಳಿದೈತಲ್ಲ ಸರದಾರ್ ಸಾಹೇಬರೆ? ಅದರಿಂದ ಅಷ್ಟು ಕಾಳು ಕಡೀ ಬರತೈತಿ. ಮನ್ಯಾಗ ಒಂದಷ್ಟು ಕುರಿ ಆಡು ಅದಾವ. ಅಷ್ಟರ ಮ್ಯಾಲ ಹೇಂಗೋ ನಡೆಸೀವಿ. ಕುಲಕರಣಿ ಮಾತ್ರ ಇನ್ನೂ



ಹೊಟ್ಟೆಕಿಚ್ಚು ಬಿಟ್ಟಿಲ್ಲ. ವತನದ ಹೊಲದ ಮ್ಯಾಲೂ ಅವನ ಕಣ್ಣೆತ್ತಿ. ಕಾಲು ಕೆದರಿ ಜಗಳ ತಗದು, ಸರಕಾರಕ್ಕೆ ಬರದು, ಅದನ್ನಷ್ಟು ಜಪ್ತ ಮಾಡಿಸಿದಾಗಲೇ ಅವನ ಜೀವಕ್ಕೆ ಸಮಾಧಾನ ಆಗತೈತ್ತೋ ಎನ್ನೋ.”

“ನಿಮ್ಮ ಅವ್ವ ಅಣ್ಣ ಎಲ್ಲಾ ಹೆಂಗ ಅದಾರ ರಾಯಣ್ಣಾ ?”

“ಅವ್ವ ಅಂತೂ ಮುದುಕಿಯಾದಳು. ಅದರೂ ಇನ್ನೂ ಗಟ್ಟಿ ಮುಟ್ಟಿ ಅದಾಳ ನೋಡ್ತೀ. ತಾನೇ ಹೋಗಿ ಎಮ್ಮೆ ಆಕಳ ಮೇಸಿಕೊಂಡು ಬರ್ತಾಳೆ. ಸಿದ್ಧಣ್ಣ ಹೊಲಾ ನೋಡಿಕೊಂತಾನೆ. ಅಣ್ಣನ ಮಗ ಹನುಮಗ ಈಗ ಹತ್ತು ವರ್ಷ. ಅವ ಕುರೀ ಆಡು ಮೇಸಿಕೊಂಡು ಬರ್ತಾನೆ.”

“ನಿನಗೂ ಮಕ್ಕಳು ?”

“ಇಲ್ವೀ, ಇನ್ನೂ ಆಗಿಲ್ಲ” ಎಂದು ಸಂಕೋಚದಿಂದಲೇ ನಾನು ಹೇಳಿದೆ.

“ಸಂಸಾರವಾದರೂ ಚಂದಾಗಿ ನಡದಿರಬೇಕಲ್ಲ ?”

“ನಡದೈತ್ತೀ ಹೆಂಗೇ, ” ಎಂದಷ್ಟೇ ಹೇಳಿ ನಾನು ಸುಮ್ಮನಾದೆ. ನನ್ನ ಸಂಸಾರದ ಬಗೆಗೆ ವಿವರಿಸಿ ಹೇಳಲು ಕೊಂಚವೂ ಉತ್ಸಾಹವಿರಲಿಲ್ಲ. ಏಕೆಂದರೆ, ನನ್ನ ಹೆಂಡತಿ ನಿಂಗಿ, ನಮ್ಮ ಮನೆಯಲ್ಲಿರುವುದಕ್ಕಿಂತ ಹೆಚ್ಚು ಕಾಲ ತನ್ನ ತವರಿನಲ್ಲಿಯೇ ಇರುತ್ತಿದ್ದಳು. ನನ್ನ ಮಾವ ಅಪ್ಪಣ್ಣ ಒಬ್ಬ ಹಣ ಸಿಶಾಚಿ. ನನ್ನ ಅತ್ತೆಯೋ ಭಯಂಕರ ಬುದ್ಧಿಗೇಡಿ. ಅವರ ಹಿಡಿತದಲ್ಲಿ ಸಿಕ್ಕಿ ಕೊಂಡು ನನ್ನ ನಿಂಗಿ ನರಳುತ್ತಿದ್ದಳು.

ಮಧ್ಯಾಹ್ನದ ಊಟವಾದ ನಂತರ ಗಂಗಾಧರನೂ ನಾನೂ ಗುಡಿಯ ಪಡಸಾಲೆಯಲ್ಲಿ ಮಲಗಿಕೊಂಡು ಎರಡು ತಾಸುಗಳವರೆಗೆ ಜಿನ್ನಾಗಿ ನಿದ್ರೆ ಮಾಡಿದೆವು. ಮತ್ತೆ ಸಾಯಂಕಾಲ ಮಾತನಾಡುತ್ತ ಕುಳಿತಿದ್ದಂತೆ ವೀರಪ್ಪ ನವರೆಂದರು :

“ನಿನ್ನ ಮನಸಿನಾಗೇನೈತಿ ರಾಯಣ್ಣಾ ? ಬ್ಯಾರೆಯವರಂಗ ನೀನೂ ಕೆತ್ತೂರನ್ನ ಮರೆತುಬಿಟ್ಟು, ಕುಂಪಣಿ ಸರಕಾರದ ಹಳಬಕೇ ಮಾಡಿಕೊಂಡು ಆರಾಮ ಇರಬೇಕಂತೀಯೋ ಹೆಂಗ ?”

ವೀರಪ್ಪನವರು ನನ್ನನ್ನು ಪರೀಕ್ಷಿಸುತ್ತಿದ್ದುದು ಸ್ಪಷ್ಟವಾಗಿತ್ತು. ಎಂತಲೇ ನಾನು ಸ್ವಲ್ಪವೂ ಅನುಮಾನ ಮಾಡದೆ ಥಟ್ಟನೆ ಉತ್ತರವಿತ್ತೆ :

“ಕಿತ್ತೂರನ್ನ ನಾ ಎಂದೆಂದೂ ಮರೆತುಬಿಡುವಂತಿಲ್ಲ ಸರದಾರರೆ. ಆ ಕೆಂಪು ಮೋತಿಯವರ ಸೇವಾನೂ ನನಗ ಬ್ಯಾಡ. ಅವರನ್ನು ಹೊರಗೆ ಹಾಕಿ ಕಿತ್ತೂರ ರಾಜ್ಯವನ್ನ ಮತ್ತೆ ಕಟ್ಟುವದಕ್ಕೆ ನೀವೇನಾರೆ ಪ್ರಯತ್ನ ಮಾಡೂ ದಿದ್ದರೆ ಮೊದಲನೇ ಸಿಪಾಯಿ ನಾನೇ !”

ಆ ಮಾತು ಕೇಳಿ ನಗುನಗುತ್ತ ಗಂಗಾಧರನೆಂದ :

“ಅಲ್ಲಲ್ಲ. ನೀನು ಎರಡನೇ ಸಿಪಾಯಿ. ನಿನಗಿಂತ ಮೊದಲೇ ನನ್ನ ಥಾಖಲ್ ಆಗಿದೆಯಲ್ಲ ಸರದಾರರ ದಂಡಿನಲ್ಲಿ ?”

“ಅದಿರಲಿ ರಾಯಣ್ಣಾ. ನೀನಂತೂ ಈ ಕೆಲಸಕ್ಕೆ ನಿಂತ ಕಾಲ ಮ್ಯಾಲ ತಯಾರದೀ ಅನ್ನೂದು ನನಗೂ ಗೊತ್ತೇ ಇತ್ತು. ನಿನ್ನ ಸಂಗಡ ಎಷ್ಟು ಮಂದಿ ಬರಬಹುದು ?”

“ಬಿಚ್ಚುಗತ್ತಿ ಚನ್ನಬಸಪ್ಪ ಅಂತೂ ನನ್ನ ಬಿಟ್ಟು ಇರಾವಿಲ್ಲ ನೋಡ್ವಿ. ಅಮೆಟೂರ ಸೈದನವರ ಬಾಳಾಸಾಬ, ಬೆಳವಡಿ ಯಲ್ಲನಾಯಕ, ಒಕ್ಕುಂದದ ರುದ್ರನಾಯಕ, ದೇಗಾಂವಿಯ ಇಮಾಮಸಾಬ-ಬೇಕಾದಷ್ಟು ಮಂದಿ ಬಂಟರಿ ಹಾರ ಸರದಾರರೆ. ನಿಮ್ಮಂಥವರು ಯಾರರೆ ಒಬ್ಬರು ಮುಂದಾಗಿ ಯುದ್ಧದ ಬಾವುಟ ಎತ್ತಾದಷ್ಟೇ ಬೇಕಾಗೈತಿ ಅವರಿಗೆ !”

“ಯುದ್ಧ ಅಂದರೆ ಸುಲಭ ಅಲ್ಲಲ್ಲ ರಾಯಣ್ಣಾ ? ಅದೂ ಅಲ್ಲದೆ ಮೊದಲಿನ ಕಾಲದ ಯುದ್ಧಗಳ ಹಂಗಲ್ಲ ಇದು. ದಿಲ್ಲಿಯಿಂದ ರಾಮೇಶ್ವರದ ತನಕ ಭರತಖಂಡದಾಗೆಲ್ಲಾ ಅಧಿಕಾರ ಹಿಡಕೊಂಡ ಪ್ರಚಂಡ ವೈರಿಯ ವಿರುದ್ಧ ನಾವು ಯುದ್ಧ ಮಾಡಬೇಕಾಗತೈತಿ ಅನ್ನೂದು ಮರೀಬಾರದು.”

“ಏನೊ ಅದೆಲ್ಲಾ ನಿಮಗೇ ಗೊತ್ತು. ನಮ್ಮಂಥವರಿಗೆ ಸೂಕ್ಷ್ಮ ರಾಜಕಾರಣ ತಿಳಿಯುವುದಿಲ್ಲ. ಏನಿದ್ದರೂ ನಾವು ಕತ್ತಿಯ ಬಂಟರು. ರಾಣೀ ಸಾಹೇಬರು, ನೀವು ಹೇಳಿದರ ಎಂಥಾ ವೈರಿಯಿದ್ದರೂ ಅಂಜದೆ ಪ್ರಾಣಾನ ಪಣಕ್ಕೆ ಹಚ್ಚಿ ಹೊಡೆದಾಡುವವರು. ಅದರಾಗೇನು ಸಂಶಯ ಇಲ್ಲ.”

“ಏದು ವರ್ಷದ ಹಿಂದೆಯೂ ನಾವು ಹೀಗೇ ನಿಶ್ಚಯದಿಂದ ಹೋರಾಡಿ ದರೂ ನಮಗೆ ಜಯ ಸಿಕ್ಕಲಿಲ್ಲ ಸರದಾರರೆ ?” ಎಂದ ಗಂಗಾಧರ.

“ಅದಕ್ಕೆ ಅನೇಕ ಕಾರಣ. ಮೊದಲನೇದು ನಮ್ಮ ನಮ್ಮಲ್ಲಿಯ ಒಡಕು. ದತ್ತಕದ ಸಂಬಂಧದಿಂದ ಕಿತ್ತೂರಲ್ಲೇ ಎರಡು ಪಂಗಡ ಆಗಿದ್ದವು.



ಒಬ್ಬರ ಮಾರೀ ನೋಡಿದರೆ ಇನ್ನೊಬ್ಬರಿಗೆ ಆಗ್ತರಲಿಲ್ಲ. ಅಂಥಾದ್ದರಲ್ಲಿ ಪಿತೂರಿಯೂ ಆಗೂದೇ. ಅಲ್ಲದೆ, ಆ ಕಾಲಕ್ಕೆ ನಮಗ ಸಹಾಯ ಮಾಡಲಿಕ್ಕೆ ಬರಬೇಕಾಗಿದ್ದ ದಂಡುಗಳೂ ಬರಲಿಲ್ಲ. ಈಗ ಮಾತ್ರ ಪರಿಸ್ಥಿತಿ ಬೇರೆ ಐತಿ" ಎಂದರು ವೀರಪ್ಪನವರು.

“ಈಗ ಯಾರಿಂದಾದರೂ ಸಹಾಯ ಸಿಗಬಹುದಂತೀರಾ ?”

“ಕೊಲ್ಲಾಪುರದ ರಾಜಾ ಬಾಬಾಸಾಹೇಬರಿಗೂ ಕುಂಪಣಿಯವರ ಮ್ಯಾಲ ಸಿಟ್ಟು ಐತಿ. ಚಿಕ್ಕೋಡಿ ಮುನವಳ್ಳಿ ಸೀಮಿಗಳನ್ನು ಅವರಿಂದ ಕಸು ಕೊಂಡಿದ್ದಾರಲ್ಲ, ಅದಕ್ಕಾಗಿ. ಪರದೇಶಿಗಳನ್ನು ಓಡಿಸಬೇಕಂತ ಅವರು ಗುಪ್ತ ವಾಗಿ ತಯಾರಿ ನಡಸ್ಯಾರಂತ ಸುದ್ದಿ ಐತಿ. ನಾವಿನ್ನೂ ಗೋವಾದಲ್ಲಿದ್ದಾಗಲೇ ಗೊತ್ತಾಗಿತ್ತು ನಮಗ. ಈಗ ಯಾರಾರೆ ಹೋಗಿ ಬಾಬಾಸಾಹೇಬರನ್ನು ಭೆಟ್ಟಿಯಾಗಿ ಬಂದರ ಅವರಿಂದ ನಮಗೆ ಸ್ವಲ್ಪಸ್ವಲ್ಪ ಸಹಾಯ ಸಿಕ್ಕೇಸಿಗ ಬಹುದು” ಎಂದರು ವೀರಪ್ಪನವರು.

ಕಿತ್ತೂರ ಸಮರದ ಕಾಲಕ್ಕೆ ಸೈನ್ಯಪಡೆಯೊಂದರ ಅಧಿಪತಿಯಾಗಿ ಶೌರ್ಯದಿಂದ ಹೋರಾಡಿದ್ದ ಹಿಮ್ಮತಸಿಂಗ್, ಕುಂಪಣಿಯವರ ಕೈಗೆಸಿಕ್ಕದೆ ತಪ್ಪಿಸಿಕೊಂಡು ಹೋಗಿ ಕೊಲ್ಲಾಪುರದ ಅರಸರ ಆಶ್ರಯದಲ್ಲಿ ನಿಂತ ವಿಷಯ ನನಗೆ ಯಾರಿಂದಲೂ ತಿಳಿದುಬಂದಿತ್ತು. ಆ ಸಮಾಚಾರವನ್ನು ವೀರಪ್ಪ ನವರಿಗೆ ತಿಳಿಸುತ್ತಲೂ ಅವರಿಗೆ ಅತ್ಯಂತ ಸಂತೋಷವಾಯಿತು.

“ಹಂಗಾದರ ಬಹಳ ಚಲೋನೇ ಆಯ್ತಲ್ಲ ರಾಯಣ್ಣಾ ? ಹಿಮ್ಮತ ಸಿಂಗನ್ನು ಜೋಡುಮಾಡಿಕೊಂಡೇ ಬಾಬಾಸಾಹೇಬರನ್ನು ಭೆಟ್ಟಿಯಾಗಿ ಬರ ಬಹುದು. ಅದರೆ, ಅದಕ್ಕೆ ಮೊದಲು ನಮ್ಮ ರಾಣೀಸಾಹೇಬರ ಅಪ್ಪಣೆ ಪಡ ಕೊಂಡು, ಕೊಲ್ಲಾಪುರದ ದೊರೆಗೆ ಪತ್ರ ಬರೆಸಿಕೊಂಡು ಬರೋದು ಅಗತ್ಯ. ಅಲ್ಲೇನಪ್ಪಾ ಗಂಗಾಧರ ?”

“ಹೌದು ಹೌದು, ನಮ್ಮಂಥವರು ಹೋದರೆ ಯಾರು ಮಾತಾಡಿಸು ತ್ತಾರೆ ? ಅದೂ ಅಲ್ಲದೆ, ಬಾಬಾಸಾಹೇಬರು ಸಿಕ್ಕಿಸಿಕ್ಕವರನ್ನು ನಂಬುವುದೂ ಇಲ್ಲ. ಕಿತ್ತೂರರಾಣಿಯರ ಮುದ್ರೆಯಿರುವ ಕಾಗದ ತಗೊಂಡು ಹೋದರೆ ಮಾತ್ರ ನಮ್ಮ ಸಂಗಡ ಅವರು ಮಾತನಾಡಬಹುದು” ಎಂದ ಗಂಗಾಧರ.

“ಗಂಗಾಧರನೂ ನೀನೂ ಹೋಗಿ ಬಂದೀರಂತೆ ಕೊಲ್ಲಾಪುರಕ್ಕೆ. ನಿನ

ಗೇನು ಅಡಚಣೆಯಾಗೂದಿಲ್ಲ, ಹೌದಿಲ್ಲೋ ?” ಎಂದರು ವೀರಪ್ಪನವರು.

“ಹಳಬಕೀ ಕೆಲಸಕ್ಕೆ ಹರಕತ್ ಆಗಿ ಕುಲಕರ್ಣಿ ಸಿಟ್ಟಾಗ್ತಾನೆ. ಅಗ ತೊಲ್ಲನ್ಯಾಕೆ ?”

“ಊಹೂಂ. ಸದ್ಯಕ್ಕೆ ಅವಗೇನೂ ಸಂಶಯ ಬರದಂಗೆ ನೀ ಕೆಲಸ ಮಾಡಬೇಕಪ್ಪಾ ರಾಯಣ್ಣಾ. ಬಾದಾಮಿಗೋ ರಾಮೇಶ್ವರಕ್ಕೋ ಹೋಗಿ ಬರ್ರೀನಂತ ಹೇಳಿ ಅವನ ಒಪ್ಪಿಗೆ ಪಡಕೊಂಡೇ ಹೊರಡಬೇಕು. ನೀನಿಲ್ಲದಾಗ ನಿನ್ನ ಬದಲು ನಿಮ್ಮಣ್ಣ ಹಳಬಕೀ ಮಾಡ್ತಿರಬೇಕು. ಅಂತೂ ಯಾರಿಗೂ ಯಾವ ಸಂಶಯವೂ ಬಂದಿರಬಾರದು. ಗುತ್ತವಾಗಿ ಎಲ್ಲಾ ತಯಾರಿ ಮಾಡಿ ಕೊಂಡು ಒಮ್ಮಿಂದೊಮ್ಮೆಲೇ ಮಿಂಚಿನಂಗ ದಾಳಮಾಡಿ ವೈರಿಗಳನ್ನು ಹೊಡೆದುಹಾಕುವ ಶಿವಾಜಿ ಮಹಾರಾಜರ ಯುದ್ಧತಂತ್ರದಂತೆ ನಾವೂ ಮಾಡಬೇಕಾಗತೈತಿ. ಗೊತ್ತಾಯ್ತು ?”

ಸೋಮವಾರ ಬೆಳಗ್ಗೆ ನಾವು ಮೂವರೂ ಜಂಗಮರ ವೇಷ ಧರಿಸಿ ಬೈಲಹೊಂಗಲದಲ್ಲಿ ಸೇರುವದೆಂದು ಗೊತ್ತಾಯಿತು.

ರಾತ್ರಿಯ ಊಟ ಮುಗಿಯುತ್ತಲೂ ನಾನು ಹೊರಟುನಿಂತೆ. ಗುಡ್ಡಗಳನ್ನು ದಾಟಿಸಿ, ಬಯಲುಸೀಮೆಯವರೆಗೂ ನನ್ನ ಕಳಸಲು ಬಂದ ಗಂಗಾ ಧರ ಮಧ್ಯರಾತ್ರಿಯ ಸುಮಾರಿಗೆ ಹಿಂತಿರುಗಿಹೋದ. ಇನ್ನೈದು ದಿನ ಕಳೆದರೆ ಸೋಮವಾರ. ತನ್ನ ಪ್ರೇಯಸಿಯನ್ನು ಕಾಣುವ ಸುಯೋಗ ಸಮಾಪಿಸಿ ತೆಂದು ಅವನಿಗೆ ಅನಂದವೂ ಉದ್ರೇಕವೂ ಆಗುವುದು ಸಹಜವಾಗಿತ್ತು. ಆ ಅನಂದದಲ್ಲಿಯೇ ಆತ ಕನಸಿನಲ್ಲಿ ನಡೆಯುವವರಂತೆ ನಡೆದುಹೋದ.

ಪ್ರೀತಿಯ ಹೆಣ್ಣಿನ ಭಿಟ್ಟಿಗಾಗಿ ಗಂಡಸು ಇಷ್ಟು ಕಾತರನಾಗುವುದೂ ಶಕ್ಯವೇ ? ಎಂದು ಯೋಚಿಸುತ್ತಿದ್ದಂತೆ ನನಗೆ ಒಳಗೊಳಗೇ ವಿಸ್ಮಯವೆನಿಸುತ್ತಿತ್ತು. ಇದ್ದರೂ ಇರಬಹುದು, ನನಗಂತೂ ಅಂಥ ಅನುಭವ ಅಪರಿಚಿತವಾಗಿತ್ತು.



ನಾಳೆ ರಾತ್ರಿಯ ಹೊತ್ತಿಗೆ ಹೊರಳಿ ಬರುವದಾಗಿ ಹೇಳಿ ರಾಯಣ್ಣ ಹೊರಟು ಹೋದ, ತನ್ನ ಮಿತ್ರನ ಜೊತೆಗೆ. ಎಲ್ಲಿಗೆ ಹೋದನೋ ಯಾರು ಬಲ್ಲರು? “ಊರಿಗೆ ಹೋಗಿ ಬರ್ತೀನಿ” ಎಂದಷ್ಟೇ ಹೇಳಿದ ನನ್ನ ಮುಂದೆ. ಯಾವ ಊರೋ? ಯಾವ ಸೀಮೆಯೋ? ಯಾರಿಗೆ ಗೊತ್ತು? ಇನ್ನೂ ಮೂರು ತಾಸು ರಾತ್ರಿಯುಳಿದಿತ್ತು. ಆದರೆ ನನಗೇನೂ ಮತ್ತೆ ನಿದ್ರೆ ಬರಲಿಲ್ಲ. ಬರುವುದಾದರೂ ಹೇಗೆ? ತಲೆಯಲ್ಲೆಲ್ಲ ಬರಿಯ ರಾಯಣ್ಣನ ವಿಚಾರಗಳೇ. ಯಾರು ಕರೆಯಿಸಿರಬಹುದು ಅವನನ್ನು? ಏತಕ್ಕಾಗಿ? ಮತ್ತೇನಾದರೂ ಒಳ ಸಂಚು ನಡೆದಿರಲಿಕ್ಕಿಲ್ಲವಷ್ಟೇ?

ಕಿತ್ತೂರ ರಾಣಿ ಜಿನ್ನಮ್ಮನಲ್ಲಿ ನಮ್ಮ ರಾಯಣ್ಣನಿಗೆ ಬಹಳ ಭಕ್ತಿ. ನಮ್ಮ ಕುಟುಂಬಕ್ಕೇ ತಾಯಿಯಂತಿದ್ದಾಳೆ ಆ ಮಹಾರಾಯಿತಿ. ನಮ್ಮ ರಾಯಣ್ಣ ಅಂದರೆ ಆಕೆಗೂ ಬಹಳ ಪ್ರೀತಿ. ಎಂತಲೇ, ಇವನನ್ನು ತನ್ನ ಖಾಸಾ ಮೈಗಾವಲು ಪಡೆಯ ದಳವಾಯಿಯನ್ನಾಗಿ ನೇಮಿಸಿಕೊಂಡಿದ್ದಳು. ಲಢಾಯಿ ಮುಗಿದು, ಸಿಪಾಯಿಗಳೆಲ್ಲ ಅತ್ತಿತ್ತ ಚದುರಿಹೋದರೂ ನಮ್ಮ ರಾಯಣ್ಣನನ್ನೇನು ಮರೆಯಲಿಲ್ಲ, ರಾಣಿ. ಈಗಲೂ, ತಿಂಗಳಿಗೊಂದು ಸಾರಿ ಯಾದರೂ ಆಕೆಯನ್ನು ನೋಡದಿದ್ದರೆ ಸಮಾಧಾನವಿರುವುದಿಲ್ಲ ನಮ್ಮ ಹುಡುಗನಿಗೆ. ಕೆಂಪು ಮೋರೆಯವರನ್ನು ಓಡಿಸಿ, ಕಿತ್ತೂರ ರಾಜ್ಯ ಮತ್ತೆ ಕಟ್ಟಲು ರಾಣಿ ತಯಾರಿ ನಡೆಸಿರುವಳೆಂದೂ ಸುದ್ದಿಯಿತ್ತು. ಆ ಗಂಗಳ ಬಂದದ್ದು ಅದಕ್ಕಾಗಿಯೇ ಏನೋ ಯಾರು ಬಲ್ಲರು? ಅವರಿಬ್ಬರೂ ಕೂಡಿ ಹೊಂಗಲಕ್ಕೆ ಹೋದರೋ? ಅಥವಾ ಬೇರೆ ಯಾವ ಊರಿಗೆ ಹೋದರೋ?

ದಿನವೂ ಏಳುವ ಪದ್ಧತಿಯಂತೆ ನಸುಕಿನಲ್ಲಿದ್ದು, ಮುಖ ತೊಳೆದು ಕೊಳ್ಳಲು ಬಂದ ಸಿದ್ಧಣ್ಣನಿಗೆ ಇರುಳಿನ ಘಟನೆಯೊಂದೂ ಗೊತ್ತಿದ್ದಂತೆ ಕಾಣಲಿಲ್ಲ. ಹಗಲೆಲ್ಲಾ ಹೊಲದಲ್ಲಿ ದುಡಿದು ಬಂದವರಿಗೆ ರಾತ್ರಿ ಎಚ್ಚರವಾಗುವುದೂ ಕಠಿಣವೇ. ಸೊಸೆ ಸಂಗವ್ವನಂತೂ ಅರಿವುಗೇಡಿಯೇ. ತಿಂದು ಹಾಸಿಗೆ ಹಿಡಿದು ಬಿದ್ದಳೆಂದರೆ ಮನೆಯಲ್ಲಿ ತುಡುಗರು ನುಗ್ಗಿದರೂ ಎಚ್ಚರವಾಗುವುದಿಲ್ಲ ಆಕೆಗೆ.

“ರಾಯಣ್ಣ ಎದ್ದನೇನವ್ವಾ? ತಂಬಿಗೆ ತಗೊಂಡು ಹೋದನೊ ಏನು?” ಎಂದು ವಿಚಾರಿಸಿದ ಸಿದ್ಧಣ್ಣ.

“ಇಲ್ಲವ್ವಾ. ರಾತ್ರಿ ಯಾಕೋ ಚನಬಸೂ ಬಂದಿದ್ದ. ಏನು ಕೆಲಸವೋ ಏನೋ-ಬೆಳವಡಿಗೆ ಕರಕೊಂಡು ಹೋಗ್ಯಾನ. ಇವತ್ತು ನೀನೊಬ್ಬನೇ ನೇಗಿಲಾ ಹೊಡೀಬೇಕಂತ!”

“ಆರು ಎತ್ತಿನ ನೇಗಿಲಾ ಒಬ್ಬನೇ ಹೊಡಿಯಾದು ಹೆಂಗದು? ನೇಗಿಲು ಹಿಡಿಯುವವರಾರು? ಎತ್ತು ನೋಡಿಕೊಳ್ಳುವವರಾರು?”

“ಇವತ್ತೊಂದು ದಿವಸ ಒಂದು ಆಳು ತಗೊಳ್ಳಲ್ಲ ಸಿದ್ಧಣ್ಣಾ?”

“ಹುಂ! ಆಳು ತಗೋತೀನಿ! ಆಳಿಗೆ ಕೊಡಲಿಕ್ಕೆ ರೊಕ್ಕ ಎಲ್ಲಿದ್ದಾವ ? ರಾಯಗ ಏನೇನೂ ಬುದ್ಧಿಯಿಲ್ಲ. ಆ ಚನಬಸೂ ಒಬ್ಬಾನವ ಗಂಟುಬಿದ್ದಾನ ದೆವ್ವದಂಗ. ಹೊತ್ತಿಲ್ಲ. ಗೊತ್ತಿಲ್ಲ. ಯಾವಾಗ ಬೇಕಾದರೂ ಬಂದು ಕರ ಕೊಂಡು ಹೋಗತಾನ. ವಾರದಾಗ ನಾಕು ದಿನಾ ಹಿಂಗ ಅತ್ತಿತ್ತು ತಿರುಗಿ ಕೊಂತ ನಡೆದರೆ ಹೊಲಾಮನೀ ಕೆಲಸದ ಗತಿಯೇನು?”

ಸಿದ್ಧಣ್ಣ ಹೇಳುತ್ತಿದ್ದುದೂ ನ್ಯಾಯವಾಗಿಯೇ ಇತ್ತು. ಬಡವರಾದ ನಾವು ನಮ್ಮ ಕೆಲಸಬಿಟ್ಟು ತಿರುಗುವುದು ಜಾಣತನವೆನಿಸುವಂತಿರಲಿಲ್ಲ. ಆದರೆ, ರಾಯಣ್ಣನಿಗೆ ತಿಳಿಯಬೇಕಲ್ಲ? ಅವನಿಗಂತೂ ಮನೆಯ ಕಡೆಗೆ ಸ್ವಲ್ಪವೂ ಲಕ್ಷ್ಯವಿರಲಿಲ್ಲ. ಗರಡಿಯ ಮನೆ, ಕತ್ತಿವರಸೆ, ಕುದುರೆ ಸವಾರಿ, ಲಢಾಯಿ ಇವುಗಳ ನಾದವೇ ಯಾವಾಗಲೂ. ಅವನಿಗೆ ಹದಿನೇಳು ವರ್ಷ ವಯಸ್ಸು ದಾಗಿನಿಂದಲೂ ಹೀಗೆಯೇ. ಹಳಬಕಿಯ ಕೆಲಸ, ಹೊಲಮನೆಯ ಕೆಲಸ ಎರಡನ್ನೂ ಸಿದ್ಧಣ್ಣ ನೊಬ್ಬನೇ ಹೇಗೋ ತೂಗಿಸುತ್ತ ಬಂದಿದ್ದಾನೆ.

“ಸಂಸಾರದ ಜವಾಬ್ದಾರಿ ಇನ್ನೂ ತಿಳಿದಿಲ್ಲ ರಾಯಣ್ಣಗ. ನೀ ಸ್ವಲ್ಪ ಸಮಾಧಾನ ಮಾಡಿಕೊಂಡು ಹೋಗಬೇಕಪಾ ಸಿದ್ಧಣ್ಣಾ.”

“ಇನ್ನೂ ತಿಳಿಯುವುದು ಯಾವಾಗ ಅವಗ? ಅವನೇನ ಮೊಲೀ ಕುಡಿಯುವ ಕೂಸೇನ?” ಎಂದ ಸಿದ್ಧಣ್ಣ.

“ಅವನ ಹೇಣತಿಯರೆ ನೆಟ್ಟಗೆ ಮನ್ಯಾಗ ಇದ್ದಿದ್ದರೆ, ರಾಯಣ್ಣನೂ ಹಾದಿಗೆ ಹತ್ತತ್ತಿದ್ದ. ಅಪ್ಪಣ್ಣಗೂ ತಿಳಿಯೂದಿಲ್ಲ, ಮ್ಯಾಲಿಂದ ಮ್ಯಾಲೆ ಬಂದು ಹುಡಗೀನ ಕರಕೊಂಡು ಹೋಗಿ ತಿಂಗ್ಯಾನ್ ತಿಂಗ್ಯ ಮನ್ಯಾಗ್



ಇಟ್ಟೊಂತಾನೆ.” ಎಂದೆ ನಾನು.

ಮೊಸರು ಕಡೆಯುತ್ತಿದ್ದ ಸಂಗವ್ವ ನಡುವೆ ಬಾಯಿ ಹಾಕಿ ನುಡಿದಳು :

“ಅಪ್ಪಣ್ಣ ಮಾವ ಏನ ಮಾಡ್ಯಾನು ? ಮೊದಲು ನಿಂಗಿಗೇ ಬೇಕಾಗಿಲ್ಲ ಬಾಳೇವು !”

“ನೀ ಸುಮ್ಮನ ಬಾಯಿ ಹೊಲಕೊಂಡು ಕುಂಡ್ರೇ, ನಿನಗ್ಯಾಕೆ ಬೇಕು ಅದೆಲ್ಲಾ !” ಎಂದು ಹೆಂಡತಿಯನ್ನು ಗದರಿಸಿ ಸಿದ್ಧಣ್ಣ ತಂಬಿಗೆ ತೆಗೆದು ಕೊಂಡು ಹೊರಗೆ ಹೋದ.

ದನದ ಕೊಟ್ಟಿಗೆಯಲ್ಲಿನ ಸಗಣೆ ಮೂತ್ರ ಬಳಿದು ತಿಪ್ಪೆಗೆ ಹಾಕಿ, ಎಮ್ಮೆಗಳಿಗೆ ಹತ್ತಿಕಾಳು-ಹಿಂಡಿ ತಿನ್ನಿಸಿ, ಹಾಲು ಹಿಂಡಿಕೊಂಡು ಬರುತ್ತಿದ್ದಂತೆ ಮೊಮ್ಮಗ ಹನುಮ ಎದ್ದು ಬಂದ. ಅವನಿಗೆ ಹಾಲುಕೊಡುತ್ತಿದ್ದಂತೆ ಮತ್ತೆ ರಾಯಣ್ಣನ ನೆನಪಾಯಿತು. ಮನೆಯಲ್ಲಿದ್ದಾಗಲೆಲ್ಲ ಪ್ರತಿದಿನವೂ ಬೆಳಗ್ಗೆ ಮತ್ತು ರಾತ್ರಿ ಒಂದೊಂದು ತಂಬಿಗೆ ಹಾಲನ್ನು ಅವನೇ ಕುಡಿಯುತ್ತಿದ್ದ. ನಮ್ಮ ಮನೆಯಲ್ಲಿ ಬೇರೆ ಯಾವುದರ ಕೊರತೆಯಿದ್ದರೂ ಹಾಲು ಹೈನಕ್ಕೆ ಮಾತ್ರ ಎಂದೂ ಕೊರತೆಯಿರಲಿಲ್ಲ. ಸಣ್ಣ ಹುಡುಗನಾಗಿದ್ದಂದಿ ನಿಂದಲೂ ಹಾಲುಕುಡಿದೇ ಬೆಳೆದವನು ರಾಯಣ್ಣ. ಗರಡೀಮನೆಯಲ್ಲಿ ಕಸ ರತ್ತು ಮಾಡಿ ಬರುವುದು, “ಅವ್ವಾ ಹಾಲು” ಅಂತ ಕೂಗುವುದು. ನೊರೆ ನೊರೆಯಾದ ಹಾಲನ್ನು ಆತ ಗಟ್ಟಿಗಟ್ಟನೆ ಕುಡಿಯುತ್ತಿದ್ದಂತೆ ನನ್ನ ಮನಸ್ಸು ಆನಂದದಿಂದ ತುಂಬಿಬರುವುದು. ರಾಯಣ್ಣನಿಗೆ ಹಾಲು ಕೊಡದಿದ್ದ ದಿನ ವೆಲ್ಲಾ ನನಗೆ ಬರೀ ಹಳಹಳೆಯೆನಿಸುವುದು. ಸಿದ್ಧಣ್ಣನಿಗೆ ಮಾತ್ರ ಹಾಲು ಅಂದರಾಗದು. ಚಿಕ್ಕವಯಸ್ಸಿನಿಂದಲೂ ಆತ ಹಾಗೆಯೇ. ಕೆಲವು ಹುಡುಗರು ಹಾಗೂ ಇರುತ್ತಾರೆ. ರೊಟ್ಟಿ-ಅಂಬಲಿ-ಮೊಸರು ಮಜಿಗೆ ಇಷ್ಟಾದರೆ ಸಾಕು ಸಿದ್ಧಣ್ಣನಿಗೆ. ಆದರೆ ಹನುಮ ಮಾತ್ರ ತನ್ನಪ್ಪನಂತಿರದೆ ರಾಯಣ್ಣನನ್ನೇ ಹೋಲುತ್ತಾನೆ. ಬೆಳಗ್ಗೆ ಎದ್ದೊಡನೆ ಅವನಿಗೂ ಹಾಲು ಬೇಕು. ಗರಡೀ ಸಾಧನೆಯಲ್ಲಿಯೂ ಅವನಿಗೆ ಪ್ರೀತಿಯಿದೆ. ಆದರೆ ಅದಕ್ಕೆ ಪುರುಸೊತ್ತು ಬೇಕಲ್ಲ ? ಮನೆಯಲ್ಲಿ ಬೇರೆ ಯಾರೂ ಇಲ್ಲವಾದ್ದರಿಂದ ಕುರಿ ಮೇಯಿಸುವ ಕೆಲಸ ಹನುಮನ ಕೊರಳಿಗೇ ಗಂಟು ಬಿದ್ದಿದೆ.

ನ್ಯಾಹರೆ ಮುಗಿಸಿ, ಎತ್ತು ಬಿಟ್ಟುಕೊಂಡು ಸಿದ್ಧಣ್ಣ, ಹೊಲಕ್ಕೆ ಹೊರ

ಡಲು ಅಣಿಯಾಗುತ್ತಿದ್ದಂತೆ ಹಳಬ ಫಕೀರ ಓಡಿಬಂದ.

“ಯಾಕೋ ಫಕೀರಾ, ಏನ ಬಂದಿ?” ಎಂದು ನಾನೇ ವಿಚಾರಿಸಿದೆ. ಸಿದ್ದಣ್ಣ ಇಂಥ ಉಸಾಬರಿಗೆಲ್ಲ ಹೋಗುವವನಲ್ಲ. ಬೇರೆಯವರ ಸಂಗಡ ಆತ ಮಾತಾಡುವುದೂ ಕಡಿಮೆಯೇ.

“ರಾಯನ್ನ ಕುಲಕರಣೀರು ಕರ್ಯಾಕ ಹತ್ತಾರ.” ಎಂದ ಫಕೀರ.

“ಈಗೇನು ನಮ್ಮ ಪಾಳೇ ಇಲ್ಲಲ್ಲ? ಈಗ್ಯಾಕ ಕರಿತಾರೆ?”

“ಯಾಕೆಂದರೆ ಏನ ಹೇಳೋದು? ನೀನೇ ಮಾಮಲೇದಾರ ಇದ್ದಂಗಿ ಕೇಳತೀಯಲ್ಲ? ಹಳಬರೆಂದರೆ ನೂರಾಯೆಂಟು ಕೆಲಸ ಇರ್ತಾವ. ಕುಲಕರಣೀರು ಕರಿಯುವವರೇ.”

ಅವನ ಒರಟು ಮಾತು ಕೇಳಿ ಸಿಟ್ಟು ಬಂದರೂ ಅದನ್ನು ವ್ಯಕ್ತಗೊಳಿಸದೆ ಶಾಂತಸ್ವರದಲ್ಲಿಯೆ ಉತ್ತರವಿತ್ತೆ.

“ಈಗ ರಾಯಣ್ಣ ಇಲ್ಲ ಮನ್ಯಾಗ. ಬಂದ್‌ಮ್ಯಾಲ ಕಳಿಸಿ ಕೊಡ್ತೀನಿ.”

“ಬಂದ ಮ್ಯಾಲಂದರೆ ಯಾವಾಗ? ಅಲ್ಲಿತನಕಾ ಅವನ ಹಾದಿ ನೋಡಿಕೊಂತ ಕುಂತಿರಬೇಕೇನ ಕುಲಕರಣೀರು? ಸರ್ಕಾರದ ಕೆಲಸಾ ಮಾಡೋವು ಯಾರು? ನಿಮ್ಮಪ್ಪ ಬರ್ತಾನೇನ?”

“ನಾಲಗೇ ಸಡಲು ಬಿಡಬ್ಯಾಡೋ ಫಕೀರಾ. ರಾಯಣ್ಣ ಬಂದ ಮ್ಯಾಲ ಕಳಿಸಿಕೊಡ್ತೀನಿ. ಸುಮ್ಮನ ಹೋಗು.”

“ರಾಯಾ ಇಲ್ಲದಿದ್ದರೆ ಸಿದ್ದನ್ನ ಕಳಸಲ್ಲ? ಏ ಸಿದ್ಧಾ, ಎಲ್ಲಿಗೆ ಹೊಂಟ್ಯೋ? ನಡಿಯಲ್ಲ ಜಾವಡಿಗೆ!” ಎಂದ ಫಕೀರ.

“ಅವಗ ಬರಾಣಾಗೂದಿಲ್ಲ. ಅವ ಗಳೇ ಹೊಡ್ಯಾಕ ಹೊಂಟಾನ. ರಾಯಣ್ಣ ಬಂದ ಮ್ಯಾಲ ಕಳಿಸ್ತೀನಿ. ಕುಲಕರಣಿಗೆ ಹೇಳು.”

“ಅಲಲಲ! ಒಳ್ಳೇ ಹುಕುಂ ಕೊಟ್ಟಂಗ ಹೇಳತೀಯಲ್ಲ! ಎಲ್ಲಿ ಹೋಗ್ಯಾ ನವ ನಿನ್ನ ಬಂಟಿ ಮಗ, ಕಾಮಣ್ಣನಂಗ ಮೆರೆದಾಡಿಕೊಂತ?” ಎಂದು ಅಣಕದ ಧ್ವನಿಯಲ್ಲಿ ಕೇಳಿದ ಫಕೀರ.

ಸಿಟ್ಟು ತುಂಬಿ ತುಂಬಿ ಬರುತ್ತಿದ್ದಿತಾದರೂ ಅದನ್ನು ತಡೆದುಕೊಳ್ಳದೆ ಬೇರೆ ಉಪಾಯವಿರಲಿಲ್ಲ. ಫಕೀರ ಮೊದಲಿನಿಂದಲೂ ಹಾಗೆಯೇ. ರಾಯಣ್ಣನ ಬಗೆಗೆ ಅವನಿಗೆ ಬಹಳ ಹೊಟ್ಟೆಕಿಚ್ಚು. ಯುದ್ಧದಲ್ಲಿ ಕಾದಾಡಿ, ಬಂಟಿನೆಂದು



ಕೀರ್ತಿ ದೊರಕಿಸಿ, ಕಿತ್ತೂರ ರಾಣಿಯ ಪ್ರೀತಿಯ ಸಿಪಾಯಿಯೆಂದು ಹೆಸರು ಗಳಿಸಿಕೊಂಡಿದ್ದ ನನ್ನ ಮಗ ರಾಯಣ್ಣ ನನ್ನ ಕಂಡು ಮತ್ತರ ವ್ಯಕ್ತಗೊಳಿಸುವವರೆಗೂ ಕೊರತೆಯಿಲ್ಲ, ಈ ಊರಲ್ಲಿ. ಪ್ರತಿಯೊಂದು ಕಡೆಗೂ ಇಂಥ ಜನರು ಇರುವವರೇ. ಇವರ ಕೈಲಿಂದಂತೂ ಏನೂ ಆಗುವಂತಿಲ್ಲ. ಶೂರ-ಧೀರರ ಬಗೆಗೆ ಸುಮ್ಮನೆ ಹೊಟ್ಟೆ ಉರಿ, ಅಷ್ಟೆ. ಫಕೀರನೂ ಅಂಥವರಲ್ಲೊಬ್ಬ.

“ಅವ ಕಾಮಣ್ಣನಂಗ ಮೆರೆದರೇನ, ನಿನಗ್ಯಾಕಂತ ಅದೆಲ್ಲಾ? ನಮ್ಮ ದಂತೂ ಈಗ ಪಾಳಿ ಇಲ್ಲ. ಕೆಲಸದ ಸರತಿ ಬಂದಾಗ ಬರತೀವಿ. ತಿಳಿತೋ?” ಎಂದು ಹೇಳಿದವಳೆ ಧಡಾರನೆ ಬಾಗಿಲು ಮುಚ್ಚಿಬಿಟ್ಟೆ. ರಸ್ತೆಯ ಮೇಲೆ ಕೋಲು ಅಪ್ಪಳಿಸಿ ತನ್ನ ಹಾದಿ ಹಿಡಿದ ಫಕೀರ. ಸಿದ್ಧಣ್ಣನೂ ಹೊಲಕ್ಕೆ ನಡೆದ.

ಈ ಹಳಬಕಿಯ ಚಾಕರಿಯೊಂದು ಸಮಸ್ಯೆಯೇ ಆಗಿದೆ ನಮಗೆ. ಸಿದ್ಧಣ್ಣನಿಗೆ ಅದನ್ನು ಮಾಡಲು ಬರುವುದಿಲ್ಲ. ನಮ್ಮ ಹಿರಿಯ ಇರುವವರೆಗೂ ಅವನೇ ಮಾಡುತ್ತಿದ್ದ. ಅವನ ತರುವಾಯ ರಾಯಣ್ಣ ಮಾಡುತ್ತ ಬಂದಿ ದಾನೆ. ಜನ್ನಮ್ಮರಾಣಿಯ ರಾಜ್ಯ ಇರುವತನಕ ನಮಗೇನೂ ತ್ರಾಸ ಇರಲಿಲ್ಲ. ಕುಂಪಣಿ ಸರಕಾರ ಬಂದಂದಿನಿಂದ ಈ ಕುಲಕರ್ಣಿಯ ಜೋರು ಬಹಳ ವಾಗಿದೆ. ನಮ್ಮ ಸರದಿ ಇಲ್ಲದಿದ್ದಾಗಲೂ ಕರೆಯಿಸಿ, ಗೋಳಾಡಿಸಬೇಕೆನ್ನು ತ್ತಾನೆ. ಇರಲಿರಲಿ, ಎಷ್ಟು ದಿನಸ ನಡೆದೀತು ಇಂಥ ಅತ್ಯಾಚಾರ ? 21/8/11

ಹಾಗೆ ಮನಸ್ಸಿನಲ್ಲಿಯೇ ಅಂದುಕೊಳ್ಳುತ್ತ ರೊಟ್ಟಿ ತಿಂದು, ಅಂಬಲಿ ಮಜಿಗೆ ಕುಡಿದು, ದನಬಿಟ್ಟುಕೊಂಡು ತುರುಮಂದೆಗೆ ಹೊರಟೆ. ನೆರೆಮನೆಯ ಹುಡುಗನೊಬ್ಬ ತನ್ನ ದನಗಳನ್ನು ಅಟ್ಟಿಕೊಂಡು ನನ್ನ ಜೊತೆಯಲ್ಲಿಯೇ ಬರು ತ್ತಿದ್ದ. ದನ ನೋಡಿಕೊಳ್ಳುವ ಕೆಲಸ ಅವನಿಗೆ ಬಿಟ್ಟು ಗಡದ ನೆರಳಿನಲ್ಲಿ ಬೆಳ ವಡಿಯ ಹಾದಿಯ ಕಡೆಗೇ ದೃಷ್ಟಿಯಿಟ್ಟು ಕುಳಿತಿದ್ದಾಗ, ಯಾವುದೋ ಕೆಲಸ ಕೈಂದು ಸಂಗೊಳ್ಳಿಗೆ ಬರುತ್ತಿದ್ದ ಬೆಳವಡಿಯ ತಂಗೆನ್ನು ಕಾಣಿಸಿಕೊಂಡಳು.

ತಂಗೆನ್ನು ವಿಧವೆ : ಅವರಿವರ ಹೊಲಗಳಲ್ಲಿ ಕೂಲಿನಾಲಿ ಮಾಡಿ ಜೀವಿಸುವ ಹೆಂಗಸು. ನಮ್ಮ ಬೀಗತಿ ಕಲ್ಲವ್ವನಿಗೂ ಈಕೆಗೂ ಬಹಳ ಗೆಳೆತನ. ತಂಗೆನ್ನುನನ್ನ ವಿಚಾರಿಸಿದರೆ ಬೀಗರ ಮನೆಯ ಸುದ್ದಿಯೆಲ್ಲಾ ತಿಳಿದೀತು— ಎಂದುಕೊಳ್ಳುತ್ತ ಆಕೆಯನ್ನು ಕೂಗಿ ಕರೆದೆ.

ನಾನು ಕರೆಯದಿದ್ದರೂ ಆಕೆ ತಾನಾಗಿಯೇ ಬಂದು ಮಾತಿಗೆ ಕೂಡುತ್ತಿದ್ದಳೋ ಏನೋ. ಕೆಲವು ಹೆಂಗಸರುತ್ತಾರೆ, ಮಾತು ಒಂದಿದ್ದರಾಯಿತು. ಊಟದ ನೆನಪೂ ಇರುವುದಿಲ್ಲ ಅವರಿಗೆ. ತಂಗೆವ್ವನೂ ಅಂಥವರಲ್ಲೊಬ್ಬಳು.

“ಏನ್ ಕೆಂಚವ್ವ, ಎಲ್ಲಾ ಚಲೋನ ?” ಎಂದು ಆರಂಭಿಸಿದಳು, ತಂಗೆವ್ವ.

“ಹಿಂಗ್ ಅದೀನಿ ನೋಡವ್ವ. ಏನ್ ಈ ಕಡೆ ಬಂದೆಲಾ ? ಇಂಥ ಬಿಸ್ಲಾಗ ?”

“ಆಯ್ ಬಿಡ ! ಇದೆಂಥ ಬಿಸ್ಲ ! ಇದಕಿಂತಾ ಕೆಟ್ಟ ಉರಿಬಿಸಿಲಾಗ ಹೊಲದಾಗ ಬೆವರ ಸುರಸ್ತೀವಲ್ಲ ನಾವು ! ಮೊನ್ನೆ ನಿಮ್ಮ ಗೌಡರ ಹೊಲದ ಕೋಲೀ ಆರಿಸಾಕ ಬಂದಿದ್ದರ ಕೂಲೀ ಬರೂದಿತ್ತು. ಇಸುಕೊಂಡು ಹೋಗೂಂತ ಬಂದಿವ್ವಿ ”ಎಂದಳು ತಂಗೆವ್ವ.

“ಇವತ್ತು ಕೆಲಸಿಲ್ಲ ಅನ್ನು ಹಂಗಾರ.”

“ಇಲ್ಲ-ವ್ವಾ. ಈಗ ಹೋಗಿ ದೌಡ ಬಂದಬಿಡ್ತೀನಂತ ಹೇಳಿಕೊಂಡು ಬಂದೀನಿ. ದುಡೀದಿದ್ದರೆ ನಡೆದೀತು ಹೆಂಗ ? ದುಡಿಯಾಕ ಹುಟ್ಟಿ ಬಂದ ಜೀವಾ ?” ಎಂದು ಹೇಳಿ, ಚಂಚಿ ಹೊರತೆಗೆದು ಎಲೆಅಡಕೆ ಹಾಕಿಕೊಂಡು ನನಗೂ ಅಷ್ಟು ಕೊಟ್ಟು ತಂಗೆವ್ವನೆಂದಳು.

“ನಿಮ್ಮ ಸೊಸಿ ಅಲ್ಲೇ ಉಳಿದಳಲ್ಲೇ ಕೆಂಚವ್ವಕ್ಕ ? ಕರಕೊಂಡು ಬರೂಯಿಚಾರ ಇಲ್ಲೇನಿ ?”

“ಯಿಚಾರ ಯಾಕೆಲ್ಲ ? ಎರಡು ಸಾರಿ ಬಂದಿದ್ದಿ ನಲ್ಲ ನಾನೇ ಕರೀಲಾಕ ? ಬಂದಾಗೊಮ್ಮೆ ಇಂದು ನಾಳೆ ಅಂತ ಏನಾರ ನೆವಾ ಹೇಳಿ ಬರಿಗೈಲೇ ಕಳಿಸಿ ಬಿಡ್ತಾರೆ. ನಮಗೂ ಸಾಕ್ ಸಾಕಾಗಿ ಹೋಗೈತಿ. ಅವರಿಗೆ ಮನಸಿಗೆ ಬಂದಾಗ ಕಳಿಸಲಿ ಅಂತ ಸುಮ್ಮನಿದ್ದು ಬಿಟ್ಟೀವಿ.”

“ಅಯ್ಯ ! ಹಿಂಗ ಮಾಡಿದರೆ ಹೆಂಗ್ ಕೆಂಚವ್ವಕ್ಕ ? ಕೊಟ್ಟ ಹೆಣ್ಣು ಕುಲದ ಹೊರಗೆ. ನಿಮ್ಮ ಸೊಸಿ ನಿಮ್ಮ ಮನಿಯಾಗಿರೂದು ಚಂದ. ತವರು ಎಷ್ಟು ದಿನದ್ದು ಹೇಳು. ಹೆಣ್ಣುಕ್ಕಳು ಹಂಗ ಬಾಳಾದಿನಾ ತವರಿನಾಗ ಇರೋದೂ ಚಲೋದಲ್ಲ ನೋಡವ್ವ.”



ನನ್ನನ್ನು ಪರೀಕ್ಷೆ ಮಾಡುವುದಕ್ಕಾಗಿಯೇ ತಂಗೆವ್ವ ಅಂಥ ಮಾತನ್ನಾಡುತ್ತಿದ್ದುದು ಸ್ಪಷ್ಟವಾಗಿತ್ತು. ನನ್ನ ಬಾಯಿಂದ ಏನು ಬರುವುದೋ ತಿಳಿದುಕೊಂಡು, ಅದಕ್ಕೆ ಇನ್ನಷ್ಟು ಉಪ್ಪುಖಾರ ಹಚ್ಚಿ ಆಕೆ ಕಲ್ಲವ್ವನೆದುರು ವರದಿಯನ್ನೊಪ್ಪಿಸುವುದು ಖಂಡಿತವಾಗಿತ್ತು. ಎಂತಲೇ, ನಾನು ಯೋಚಿಸಿ ಯೋಚಿಸಿ ಬಲು ಎಚ್ಚರಿಕೆಯಿಂದ ಮಾತನಾಡಿದೆ.

“ನೀ ಹೇಳೋದೆಲ್ಲಾ ಖರೆ ತಂಗೆವ್ವಕ್ಕ. ಆದರೆ ನಾವೇನು ಮಾಡೋಣ? ನಮ್ಮ ಕಡೆ ಏನ ತಪ್ಪೈತಿ? ಕರಿಯಾಕ ಹೋದರೂ ಅವರು ಕಳಿಸದಿದ್ದರೆ ನಾವೇನ ಮಾಡೋಣ?”

“ಮಗಳು ಸಂಸಾರ ಮಾಡೂದು ಅವರಿಗೇನ ಬ್ಯಾಡಾಗೈತೇನ? ಅವರು ಕಳಿಸದಿರಬೇಕಾದರೆ ಏನೋ ಕಾರಣ ಇರಾಕಬೇಕು.”

“ಏನ ಕಾರಣನೋ ಮಾದೇವನೇ ಬಲ್ಲ. ನಮಗಂತೂ ತಿಳಿಯೋ ದಿಲ್ಲವ್ವ. ನಿನ್ನ ಮುಂದೆ ಏನಾರ ಆದಿರಬೇಕಲ್ಲ ಕಲ್ಲವ್ವ?”

“ಅವಳಿಗಿರೂ ಬುದ್ಧಿ ಎಷ್ಟು ಅನ್ನೂದು ನಿನಗೂ ಗೊತ್ತೇವತಲ್ಲ ಕೆಂಚ ವ್ವಕ್ಕ? ನಾ ಹೋದಾಗೆಲ್ಲಾ ಅದೂ ಇದೂ ಇದ್ದದ್ದೊಂದು, ಇಲ್ಲದ್ದೊಂದು ಒದರೇ ಒದರುತಾಳೆ ಮಳೆಗಾಲದ ಕಪ್ಪೆ ಒದರಿದಂಗ. ಅದೊಂದು ಹುಚ್ಚಿ ಅಂತ ನಾನೇನ ಆಕೆಯ ಮಾತು ಲಕ್ಷ್ಯದಾಗ ತಗೊಳ್ಳುದಿಲ್ಲ. ನಿಮ್ಮ ರಾಯಣ್ಣ ಗೇನೋ ಸಂಸಾರದಾಗ ಮನಸ್ಸಿಲ್ಲಂತಲ್ಲ?” ಎಂದು, ತಡೆತಡೆಯುತ್ತ ಮಾತನಾಡಿದಳು ತಂಗೆವ್ವ.

“ಮನಸ್ಸಿಲ್ಲಂತ ಅಂದರೆ ಅದರರ್ಥ ಏನ ? ಏನಂತ ತಿಳುಕೊಂಡಾಳೆ ಆ ಕಲ್ಲಿ?” ನಾನು ಸಿಟ್ಟಿನಿಂದಲೇ ಕೇಳಿದೆ

“ನೋಡಿದ್ದ್ಯಾ, ನಿನಗೆ ಸಿಟ್ಟು ಬಂತು. ನಾ ನಿನಗೆ ಅದೆಲ್ಲಾ ಹೇಳಿದ್ದೇ ನನ್ನ ತಪ್ಪಾತು....”

“ನಿಂದೇನ ತಪ್ಪು ಇದರಾಗ? ಕುಂಡು....ಕುಂಡು....ರಾಯಣ್ಣಗೆ ಸಂಸಾರದಾಗ ಮನಸ್ಸಿಲ್ಲಂದರೆ ಕೇಳಿದವು ನಾಕುಮಂದಿ ಏನಂದಾರು? ನೀನೇ ಯಿಚಾರ ಮಾಡು.”

“ರಾಯಣ್ಣ ಮನ್ನಾಗ ಇರೂದಿಲ್ಲಂತಲ್ಲ?”

“ಇದೊಂದು ಹೊಸಾದೇ ಹುಟ್ಟಿಸ್ವಾರಂದಂಗಾತು. ಮನ್ಯಾಗಿರದೆ ಎಲ್ಲಿಗೆ ಹೋಗ್ತಾನೆ?”

“ಅದೊಂದು ತಿರುಗಲ ತಿಪ್ಪ ಏತ್ಯಲ್ಲ ಅಮಟೊರಿಂದು? ಹಗಲೂ ರಾತ್ರಿ ಅವನ ಜೋಡಿ ಮಾಡಿಕೊಂಡು ತಿರುಗೇ ತಿರುಗುತ್ತಾನಂತೆ?”

“ಏನೋ ಜೀವಕ್ಕೆ ಬ್ಯಾಸರಾದಾಗ ಅಡ್ಡಾಡತಿದ್ದಾರು. ಹಂಗಂತ ಯಾವಾಗಲೂ ತಿರುಗುತ್ತಾಲೇ ಇರತಾರೆಂದರೆ ಮೂರ್ಖರಂದಾರು.”

“ಏನೋವ್ವ, ಕಲ್ಲವ್ವ ಅಂತೂ ಹಂಗಂತಾಳೆ. ನನಗಾರೆ ಏನ ಗೊತ್ತು. ಅಂತೂ ಏನರೆ ಮಾಡಿ ಆದಷ್ಟು ಲಗೂ ಸೊಸೀನ್ನ ಕರಕೊಂಡು ಬಂದು ಮನ್ಯಾಗಿಟ್ಟುಕೊಳ್ಳಿ. ನಾ ನಡೀತೀನಿ. ಹೊತ್ತಾತು” ಎಂದು ಹೇಳಿ ತಂಗವ್ವ ಎದ್ದು ನಿಂತಳು.

“ನೀನೇ ಕೇಳು ಹಂಗಾರೆ ಕಲ್ಲವ್ವನ. ಕಳಿಸಾಕ ತಯಾರಿದ್ದರೆ ಇಂದೇ ಬರ್ತೀನಿ ಕರೀಲಾಕ.”

ಹೊರಟಿದ್ದ ತಂಗವ್ವ ತಡೆದು ನಿಂತು ಮತ್ತೆ ನನ್ನ ಹತ್ತಿರ ಬಂದು ಹೇಳಿದಳು :

“ಇನ್ನೂ ಒಂದು ಮಾತು ಅಂತಿದ್ದಳು ಕಲ್ಲವ್ವ. ಸೊಸಿಯ ಮೈಮ್ಯಾಲ ಹಾಕಿದ್ದ ವಸ್ತ್ರವಡವೀ ಈಗ ಇಲ್ಲಂತಲ್ಲ?”

“ಹೌದು, ಲಢಾಯಿಯ ಕಾಲಕ್ಕೆ ಏನೋ ಪ್ರಸಂಗ ಬಂತು, ಮಾರಿದ್ದೆವು. ಮತ್ತೆ ಮಾಡಿಸಾಕಾಗಿಲ್ಲ.”

“ಆ ವಸ್ತ್ರವಡವೀ ತಗೊಂಡು ಬಂದ್ರೇನೇ ಮಗಳ್ಳ ಕಳಿಸ್ತಾರಂತೆ ಅವು, ಗೊತ್ತಾತಾ?”

“ಎಂದೋ ಗೊತ್ತಾಗ್ತಿ. ಅವರಂಥಾ ಆಸೆಬುರುಕ ಮಂದಿ ಈ ನಾಡಿ ನಾಗ ಎಲ್ಲೂ ಇಲ್ಲ. ನಾವು ಹಾಕಿದ ವಡವೀ ನಾವು ಮಾರಿದರೆ ಅವರದೇನು ಗಂಟು ಹೋದಂಗಾತು? ಚಲೋಕಾಲ ಬಂದಾಗ ಮತ್ತೆ ಮಾಡಿಸಿ ಹಾಕತೀವಿ. ಈಗೇನ ಅವರಿಗೆ ಮಗಳ ಬಾಳೇವು ಬೇಕೋ, ವಸ್ತ್ರವಡವೀನೇ ಬೇಕೋ?”

“ಏನೋವ್ವ, ನಾನೂ ಬಾಳ ಹೇಳಿ ನೋಡಿದ್ದಿ ಕಲ್ಲವ್ವಗೆ. ವಡವಿ ಗಿಡವಿ ದೊಡ್ಡದಲ್ಲ ಕಲ್ಲೀ ! ಬಂಗಾರದಂಥಾ ಅಳಿಯ ಸಿಕ್ಕಾನೆ. ಹುಡುಗೀನ ಮನ್ಯಾಗಿಟ್ಟೊಂಡು ಮಗಳ ಬಾಳೇವು ಹಾಳಮಾಡಬ್ಯಾಡಂತ ಕೈಮುಗಿದು



ಹೇಳಿದ್ದಿ. ಆದರೆ, ಆಕೆಯ ಬುದ್ಧಿ ನಿನಗೂ ಗೊತ್ತೇ ಏತಲ್ಲ ? ಒಂದ್ ಹಿಡೆ ದಳಂದ್ರೆ ಮುಗೀತ್. ಅದ್ಕ ಆಗಬೇಕು.”

“ಆಕೆಯ ಮನಸಿನಾಗಿದ್ದರೆ ಹಂಗೇ ಆಗಲೇಳು. ಯಾವಾಗ ಕಳಿಸ್ತಾಳೋ ಕಳಿಸಲಿ.” ಎಂದಿಷ್ಟೇ ಹೇಳಿ ನಾನೂ ಸುಮ್ಮನಾದೆ.

ಸಂಜೆ ಮನೆಗೆ ಹಿಂತಿರುಗಿ ಬರುವಾಗಲೂ ಮನಸ್ಸಿನಲ್ಲಿ ಅದೇ ಯೋಚನೆ ಸುತ್ತುತ್ತಿತ್ತು. ದನಗಳನ್ನು ಕೊಟ್ಟುಕೊಳ್ಳಲು ಕಟ್ಟಿ ಅಡಿಗೆಯ ಮನೆಗೆ ಬಂದು, ಒಲೆಯಲ್ಲಿ ಉರಿ ಹೊತ್ತಿಸುತ್ತಿದ್ದ ಸಂಗವ್ವನನ್ನು ವಿಚಾರಿಸಿದೆ.

“ರಾಯಣ್ಣ ಬಂದನೇನೆ ?”

“ಇಲ್ಲ ಅತ್ತಿ. ಇನ್ನೂ ಬಂದಂಗಿಲ್ಲ” ಎಂದು ಬೇಸರದ ಧ್ವನಿಯಲ್ಲಿಯೇ ಉತ್ತರವಿತ್ತಳು ಸಂಗವ್ವ.

“ಹೊಲದಿಂದ ನೀ ಯಾವಾಗ ಬಂದಿ ? ಉರಿ ಹೆಚ್ಚಾಕ ಇಷ್ಟಾಕ್ಷಿಕ್ ತಡಾ ಆತು ? ಇನ್ನು ಅಡಿಗೆ ಆಗೂದು ಯಾವಾಗ ? ಗಂಡಸ್ತು ಈಗ ಹಸಿದು ಬರ್ತಾರೆ.”

“ನಾನಾರ ಏನ್ಮಾಡಲಿ ಅತ್ತಿ ? ಗಲೇಕ್ಕ ಕರೆದುಕೊಂಡಿದ್ದ ಆಳುಮಗ ಮುಳ್ಳು ತುಳುಕು ಕುಂಟೊಂತ ಕೂತ. ಇಷ್ಟೊತ್ತು ನಾನೇ ಅದೂ ಕೆಲಸ ಮಾಡಿ ಬಂದಿನಿ ನಿಂಗಿಯಾದ್ರೂ ಇದ್ದಿದ್ದರೆ ಮನೀಕೆಲಸ ನೋಡಿಕೊಂಡಿದ್ದು. ನಾನೊಬ್ಬಾಕೇ ಎಷ್ಟಂತ ದುಡೀಲಿ ?”

ಸಂಗವ್ವ ಹೇಳುವುದೂ ನ್ಯಾಯವಾಗಿಯೇ ಇತ್ತು. ಅವಳ ಮಾತಿ ನಿಂದಾಗಿ ನನಗೆ ಆಕೆಯ ಬಗೆಗೇನು ಸಿಟ್ಟುಬರಲಿಲ್ಲ. ಸಿಟ್ಟುಬಂದದ್ದು ಕಲ್ಲವ್ವನ ಬಗೆಗೆ. ವಿನಾಕಾರಣ ಮಗಳನ್ನು ಮನೆಯಲ್ಲಿಯೇ ಇಟ್ಟುಕೊಂಡು ನನಗೆ ತೊಂದರೆ ಕೊಡುತ್ತಿರುವಳಲ್ಲ !

ಬಿರುಬಿಸಿಲಲ್ಲಿ ಹೊಲದಲ್ಲಿ ದುಡಿದು ಬಂದಿದ್ದ ಹಿರಿಯ ಸೊಸೆಯ ಮೇಲೆ ಕನಿಕರ ಉಕ್ಕಿ ಬಂದಿತು.

“ನೀ ಏಳು ಸಂಗವ್ವ. ನಾನೇ ಅಡಿಗೆ ಮಾಡ್ತೀನಿ ಇವತ್ತು. ನೀ ಹೋಗಿ ದನಗಳ ಮೇವು ಮಿಡಿ ನೋಡಿಕೋ.”

“ಬಿಸಲಾಗ ಗುಡ್ಡಾಗಿಡ್ಡಾ ತಿರುಗಿ ದಣಿದು ಬಂದಿರೀ ಅತ್ತೀ ! ಈಗ ಮತ್ತೆ ಒಲೀ ಮುಂದೆ ಏನ್ ಕುಂಡ್ರುತೀ ? ಬ್ಯಾಡ....ಬ್ಯಾಡ” ಎಂದಳು ಸಂಗವ್ವ.

“ಇರಲಿ ಏಳೇ,” ಎಂದು ಹೇಳಿ ಬಲವಂತದಿಂದಲೇ ಆಕೆಯನ್ನೆಬ್ಬಿಸಿ ಅಡುಗೆಗೆ ಕುಳಿತುಕೊಂಡೆ. ಕಿರಿಯ ಸೊಸೆಯನ್ನು ಕರೆದುತರುವುದು ಹೇಗೆ? ಎಂಬ ಯೋಚನೆ ಆಗಲೂ ಕೊರೆಯುತ್ತಲೇ ಇತ್ತು ಮನಸ್ಸನ್ನು.



ತಾಯಿಗೆ ತಿಳಿಸಿದ ಪ್ರಕಾರ ರಾತ್ರಿಯೊಳಗಾಗಿ ಸಂಗೊಳ್ಳಿಗೆ ಬಂದು ಸೇರಿಕೊಂಡೆ. ಹಳ್ಳಿಯೆಲ್ಲವೂ ಶಾಂತವಾಗಿ ನಿದ್ರಿಸುತ್ತಿತ್ತು. ನಾಯಿಗಳ ಬಗುಳುವಿಕೆಯನ್ನು ಬಿಟ್ಟರೆ ಬೇರೆ ಸದ್ದಿರಲಿಲ್ಲ. ನಮ್ಮ ಓಣಿಯಲ್ಲಿ ನಾನು ಅಡಿಯಿರಿಸುತ್ತಲೂ ಅಷ್ಟುದೂರದಿಂದಲೂ ನನ್ನ ವಾಸನೆ ಹಿಡಿದು ಸಂಭ್ರಮ ದಿಂದ ಓಡುತ್ತ ಬಂದು ನನ್ನ ಕಾಲು ನೆಕ್ಕತೊಡಗಿತು ಹುಲಿ. ಪ್ರೀತಿಯಿಂದ ಅದರ ಬೆನ್ನು ಜಪ್ಪರಿಸುತ್ತ ನಾನು ಮನೆಯ ಬಳಿ ಬಂದಾಗ, ಎದುರು ಮನೆಯ ಕಟ್ಟೆಯ ಮೇಲೆ ಯಾರೋ ಮಲಗಿಕೊಂಡಿದ್ದುದು ಕಾಣಿಸಿತು. ಅಕ್ಕಣ್ಣನವರ ತಿಮ್ಮನಾಯಕನ ಮನೆ ಅದು. ಕಟ್ಟೆಯ ಮೇಲೆ ಮಲಗುವ ಪದ್ಧತಿಯನ್ನು ಆತನೆಂದೂ ಇಟ್ಟುಕೊಂಡಿರಲಿಲ್ಲ. ನನ್ನ ಹೆಜ್ಜೆಯ ಸಪ್ಪಳ ದಿಂದಾಗಿ ಅಲ್ಲಿ ಮಲಗಿದ್ದವರಿಗೆ ಎಚ್ಚರವಾಗಿರಬೇಕು. ಮಲಗಿದ್ದ ವ್ಯಕ್ತಿ ಮುಸುಕು ತೆಗೆದು, ಕ್ಷಣಮಾತ್ರ ನನ್ನತ್ತ ನೋಡಿ ಮತ್ತೆ ಮುಸುಕೆಳೆದು ಬಿದ್ದು ಕೊಂಡಿತು. ಆತ ತಿಮ್ಮನಾಯಕ ಹೌದೋ ಅಲ್ಲವೋ ಎಂಬುದೇನೂ ಗೊತ್ತಾಗಲಿಲ್ಲ.

ನಮ್ಮ ಮನೆಗೆ ಬಂದು ಹೋಗುವ ಜನರು ಯಾರೆಂಬುವನ್ನು ತಿಳಿದು ಕೊಂಡು ವರದಿಯೊಪ್ಪಿಸಲು ಕುಲಕರಣಿಯೇ ಈತನನ್ನು ನೇಮಿಸಿರಲಿಕ್ಕಿಲ್ಲ ವಷ್ಟೆ? ಎಂದು ಯೋಚಿಸುತ್ತ ನಾನು ಅವನನ್ನು ಕೂಗುತ್ತಿದ್ದಂತೆ, ಅಷ್ಟು ಹೊತ್ತಿನ ವರೆಗೂ ನನ್ನ ಹಾದಿ ನೋಡುತ್ತ ಎಚ್ಚರವಾಗಿಯೇ ಇದ್ದಂತಿದ್ದ ಅವನು ಥಟ್ಟನೆ ಬಂದು ಬಾಗಿಲು ತೆಗೆದಳು. ಎದುರಿನ ಮನೆಯ ಮುಂದೆ ಮಲಗಿದ್ದ ವ್ಯಕ್ತಿ ಆಕೆಯ ದೃಷ್ಟಿಯನ್ನು ಸೆಳೆದುಕೊಂಡಿರಬೇಕು. ಎಂತಲೇ, ಬಾಗಿಲು ಮುಚ್ಚಿ ಅಗುಳಿ ಹಾಕುತ್ತಲೂ ಅವನಿಂದಳು :

“ಎಂದೂ ಹೊರಗೆ ಮಲಗದಿದ್ದ ತಿಮ್ಮ ಇವತ್ತೇನ ಬಗೆ ಮಲಗ್ಯಾನೋ ಏನೋ ?”

“ಅವ ತಿಮ್ಮಣ್ಣ ಹೌದೋ ಅಲ್ಲೋ ಜ್ವಾರಿಗೊತ್ತು ?” ಎಂದೆ ನಾನು. “ನಾನಿಲ್ಲದಾಗ ಏನಾದ ನಡೆದಿತ್ತೇನವ್ವ ?”

“ನಿನ್ನೆ ಮುಂಜಾನೆ ಕುಲಕರಣಿ ಹೇಳಿಕಳಿಸಿದ್ದನಪಾ. ಫಕೀರ ಬಂದು ಬಾಯಿಗೆ ಬಂವಂಗೆ ಮಾಡಾಡಿದ. ಅವಗೂ ಬಾಳ ಸೊಕ್ಕು ಬಂದೈತಿ.”

“ಕುಲಕರಣಿ ಛೂ ಬಿಟ್ಟಿರಬೇಕು. ಇದು ಬೊಗಕುತ್ಯೈತಿ. ಅವನ ಮಾತಿಗೇನು ಲಕ್ಷ್ಯಕೊಡಬೇಕಾಗಿಲ್ಲ ಅವ್ವ. ಏನ ಹೇಳಿ ಕಳಿಸಿದ್ದ ಕುಲಕರಣಿ?”

“ಏನೋ ಕೆಲಸ ಇತ್ತಂತೆ. ನಿನ್ನ ಕರ್ರೊಂಡ್ ಬಾ ಅಂತ ಕಳಿಸಿದ್ದ.”

“ಇನ್ನೊಂದು ತಿಂಗಳತನಕಾ ನಮ್ಮ ಕೆಲಸದ ಪಾಳೇ ಇಲ್ಲ. ಆದರೂ ಹಿಂಗ ಕಾಡತಾನ ಕುಲಕರಣಿ. ಅವಗೊಮ್ಮೆ ಬುದ್ಧಿ ಕಲಿಸಾಕಬೇಕು ಅವ್ವ.”

“ಏಳಪಾ. ಊಟಾ ಮಾಡೇಳು. ನೀ ಬಂದೇ ಬರುತೀ ಅಂತ ಎಲ್ಲಾ ತಯಾರ ಮಾಡಿಟ್ಟೀನಿ” ಎಂದಳು ಅವ್ವ.

“ಊರಿಂದ ಹೊರಡುವಾಗ ಹೊಟ್ಟೀತುಂಬ ಉಂಡು ಬಂದೀನವ್ವ. ಈಗೇನ ಹಸಿವಿಲ್ಲ. ನಿದ್ದಿ ಬಂದೈತಿ. ಮಲಗಿಕೊಂಡು ಬಿಡ್ತೀನಿ,” ಎಂದು ನಾನು ಹೇಳುತ್ತಿದ್ದಂತೆ ಸಿದ್ಧಣ್ಣ ಕಣ್ಣು ಜ್ವ ಕೊಳ್ಳುತ್ತ ಎದ್ದು ಬಂದ.

“ಈಗ ಬಂದೇನೋ ರಾಯಾ ?”

“ಹೌದಣ್ಣ. ನೀನ್ಯಾಕೆ ನಿದ್ದೀಬಿಟ್ಟು ಎದ್ದು ಬಂದಿ ?”

“ಎಲ್ಲೇ ನಿದ್ದೀ ? ಏನ್ ಕಥಿ ?” ಎಂದು ಗೊಣಗುತ್ತ ಸಿದ್ಧಣ್ಣ ಪಡೆ ಸಾಲೆಯಲ್ಲಿ ಗೋಡೆಗೊರಗ ಕುಳಿತುಕೊಂಡು ಚಿಲುಮಿಗೆ ತಂಬಾಕು ತುಂಬಿ ಸೇದುತ್ತ ಮಾತನಾಡಿದ :

“ಕಾಲಮಾನ ನೆಟ್ಟಗಿಲ್ಲ ರಾಯಾ. ಹೀಂಗ ರಾತ್ರಿ ಅಪರಾತ್ರಿ ತಿರುಗೊಡು ಚಲೋ ಅಲ್ಲ ನೋಡು.”

“ನೀ ಹೇಳೊಡು ಖರೇ ಅಣ್ಣ. ಆವರ, ಯಾವಾಗಾದರೊಮ್ಮೆ ಏನೋ ಕೆಲಸ ಬರ್ತಾವ. ಹೋಗಾಕಬೇಕಾಗತೈತಿ.”

“ನಿನಗೇನ ನಾ ಬ್ಯಾಡನ್ನೊದಿಲ್ಲ. ಆದರೆ, ಮನೀಕಡೆ ಒಂದೀಟು ಲಕ್ಷ್ಯ ಇರಲಿ ಅಂತೀನಿ. ಈ ಕಡೆ ಕುಲಕರಣೀದೊಂದು ಕಾಟಾ. ನಾನೊಬ್ಬನೇ ಹೊಲಾ ಮನೀ ಕೆಳಬಕೀ ಕೆಲಸಾ ಎರಡೂ ಹೆಂಗ ನೋಡಿಕೊಳ್ಳಿ ?”

ಅದೂ ನಿಜವೆ. ಅಣ್ಣನೊಬ್ಬನಿಂದಲೇ ಎಲ್ಲ ಕೆಲಸವೂ ಆಗುವಂತಿರ ಲಿಲ್ಲ. ಎಂತಲೇ, ನಾನೂ ಅವನೊಡನೆ ವಾದಕ್ಕೆ ನಿಲ್ಲದೆ ಮೌನವಾಗಿದ್ದೆ.

ಅಣ್ಣನೂ ಹೆಚ್ಚಾಗಿ ಮಾತನಾಡಲಿಲ್ಲ. ತಂಬಾಕು ಸೇದಿ ಮುಗಿಸಿ, ಮತ್ತೆ ಮಲಗಿಕೊಳ್ಳಲು ಹೊರಟುಹೋದ.

ನಾನೂ ನನ್ನ ಕೊಠಡಿಗೆ ಬಂದು ಮಲಗಿ ನಿದ್ರಿಸಲು ಪ್ರಯತ್ನಿಸಿದೆ. ಆದರೆ ವಿಚಾರಗಳ ತಾಕಲಾಟದಿಂದಾಗಿ ಬೇಗ ನಿದ್ರೆ ಬರಲಿಲ್ಲ. ಸರದಾರ ವೀರಪ್ಪನವರು, ಗಂಗಾಧರ, ಕರವೀರ, ಆ ಕೊಳ್ಳ, ಅಲ್ಲಿನ ಝರಿ, ಅಲ್ಲಿನ ಊಟದ ರುಚಿ-ಇದೆಲ್ಲ ನೆನಪಿಗೆ ಬಂದು ಮನಸ್ಸು ಆ ಕಡೆಗೆ ಧಾವಿಸುತ್ತಿತ್ತು. ಸೋಮವಾರ ಜಿನ್ನಮ್ಮ ರಾಣಿಯವರನ್ನು ಕಾಣುವುದಿದೆ. ನಾವು ಆಯ್ಕೆಗಳ ವೇಷ ಹಾಕಿಕೊಂಡು ಹೋದರೂ ಮೂರು ಜನರನ್ನೂ ಏಕಕಾಲಕ್ಕೆ ಒಳಗೆ ಬಿಡುವದೋ ಇಲ್ಲವೋ ? ಎಂಬ ಅನುಮಾನ ಬೇರೆ.

ರಾತ್ರಿ ನಿದ್ರೆಯಿರಲಿಲ್ಲವಾದುದರಿಂದ ಬೆಳಗ್ಗೆ ಬೇಗ ಏಳಲು ಶಕ್ಯವಾಗ ಲಿಲ್ಲ. ನಾನು ಏಳುವುದರೊಳಗಾಗಿ ಸಿದ್ಧಣ್ಣಿ ಮತ್ತು ಬಿಟ್ಟುಕೊಂಡು ಹೊಲಕ್ಕೆ ಹೋಗಿದ್ದ. ನ್ಯಾಹರೆ ಮುಗಿಸಿಕೊಂಡು ನಾನೂ ಹೊಲಕ್ಕೆ ಹೊರಡಲು ಅಣ್ಣ ಯಾಗುತ್ತಿದ್ದಂತೆ ಬಾಗಿಲಲ್ಲಿ ಫಕೀರನ ಧ್ವನಿ ಕೇಳಿಬಂದಿತು.

“ಅದೀಯೇನೋ ರಾಯಾ” ಎನ್ನುತ್ತಾ ಕೋರಿಬಡಿಗೆಯ ಸಪ್ಪಳ ಮಾಡುತ್ತ ಒಳಗೆ ಬಂದ ಫಕೀರ.

“ಅದೀನಿ, ಬಾ. ನ್ಯಾಹರೆ ಮಾಡೋಣು.”

“ಬ್ಯಾಡ ಮಾರಾಯಾ, ಇದೇ ಈಗ ಉಂಡು ಬಂದೀನಿ. ಗಡಾನ್ ನ್ಯಾಹರೆ ಮುಗಿಸಿ ಹೊಂಡಪಾ. ಕುಲಕರಣೀರು ಕರ್ಯಾಕ ಹತ್ತಾರ.”

“ಏನ್ ಕೆಲ್ಸ ಫಕೀರಾ ?”

“ಯಾಂಬಲ್ಲ-? ಗಡಾನ್ ಬಂದು ಭೆಟ್ಟಿಯಾಗಬೇಕಂತ ಹೇಳ್ತಾರ.”

ನಾನು ರಾತ್ರಿ ಮನೆಗೆ ಬಂದ ಸುದ್ದಿಯನ್ನು ಯಾರೋ ತಿಳಿಸಿರಬೇಕು ಕುಲಕರಣಿಗೆ. ಇಲ್ಲವಾದರೆ, ನಾನು ಮನೆಯಲ್ಲಿರುವ ವಿಷಯ ಅವನಿಗೆ ಹೇಗೆ ಗೊತ್ತಾಗುತ್ತದೆ? - ಎಂದು ಯೋಚಿಸುತ್ತ ನ್ಯಾಹರೆ ಮುಗಿಸಿ, ರುಮಾಲು ಸುತ್ತಿಕೊಂಡು ಚಾವಡಿಗೆ ಹೊರಟೆ.

ಗೌಡ-ಕುಲಕರಣಿಯರಿಬ್ಬರೂ ಆ ವೇಳೆಗಾಗಲೆ ಚಾವಡಿಗೆ ಬಂದು, ದಿಂಬುಗಳಿಗೊರಗಿ ಕುಳಿತುಕೊಂಡಿದ್ದರು. ಪರ್ವತಗೌಡ ಮುದುಕ. ಸ್ವಭಾವತಃ ಸಂಭಾವಿತ. ಎಂತಲೇ ಊರಿನ ಕಾರಭಾರವನ್ನೆಲ್ಲ ಕುಲಕರಣಿಗೆ ಬಿಟ್ಟು



ಕೊಟ್ಟು ಹರಾ ಶಿವಾ ಎನ್ನುತ್ತ ಸ್ಪಷ್ಟವಾಗಿದ್ದ. ಕುಲಕರಣಿ ಬಾಳಪ್ಪ ಮಾತ್ರ ಮೊದಲಿನಿಂದಲೂ ದರ್ಪದ ವೃತ್ತಿಯವನೇ. ಚನ್ನಮ್ಮ ರಾಣಿಯವರ ರಾಜ್ಯ ವಿರುವವರೆಗೂ ಅವನ ಆಟ ನಡೆಯುತ್ತಿರಲಿಲ್ಲ. ಆದರೆ, ಆ ರಾಜ್ಯ ಹೋಗಿ, ಕುಂಪಣಿ ಸರ್ಕಾರ ಬಂದು, ಕೃಷ್ಣರಾವ್, ರಾಮರಾವ್ ಮೊದಲಾದವರ ಕೈಯಲ್ಲಿ ಅಧಿಕಾರ ಬಂದಂದಿನಿಂದ ಕುಲಕರಣಿಯ ದರ್ಪವೂ ದಿನದಿಂದ ದಿನಕ್ಕೆ ಬೆಳೆಯುತ್ತ ಬರುತ್ತಿತ್ತು.

ಪದ್ಧತಿಯ ಪ್ರಕಾರ ನಾನು ಗೌಡ-ಕುಲಕರಣಿಯರಿಗೆ ಮುಜುರೆ ನಾಡಿ ನಿಲ್ಲುತ್ತಲೂ, ಕೈಯಲ್ಲಿದ್ದ ಲೆಕ್ಕಣಿಕೆಯನ್ನು ಕಿವಿಯ ಮೇಲೇರಿಸಿ ಕೊಂಡು, ಇರಿಯುವ ಹೋರಿಯಂತೆ ನನ್ನನ್ನು ದಿಟ್ಟಿಸಿ ನೋಡುತ್ತ ಕುಲಕರಣಿ ಯಿಂದ :

“ಇಷ್ಟು ದಿವಸ ಎಲ್ಲಿ ಹೋಗಿದ್ದೀಯೋ ರಾಯಾ ?”

“ಒಂದಿಷ್ಟು ಮನೀಕೆಲ್ಲ ಇತ್ತು. ಊರಿಗೆ ಹೋಗಿದ್ದಿ.”

“ಯಾವೂರಿಗೆ ?”

“ಇಲ್ಲೇ-ಬೆಳವಡಿಗೆ.”

“ಹುಮಾ ! ಬೆಳವಡಿಗೆ ?” ಎಂದು ಹೇಳಿ ಕುಲಕರಣಿ ಒಮ್ಮೆ ಕೆಮ್ಮಿದ, ನನ್ನನ್ನು ಮತ್ತಷ್ಟು ತೀವ್ರವಾಗಿ ದೃಷ್ಟಿಯಿಂದ ನೋಡುತ್ತ ಹೇಳಿದ :

“ಬೆಳವಡಿಗೆಂತೂ ನೀ ಹೋಗಿರಲಿಲ್ಲ ಅಂಬೂದು ನನಗೆ ಖಾತ್ರಿಯಾ ಗೇದ. ನನ್ನ ಮುಂದ ಸುಳ್ಳು ಹೇಳಿದರೆ ನಡಿಯೋದಿಲ್ಲ. ಗೊತ್ತಾತು? ಎಲ್ಲಿಗೆ ಹೋಗಿದ್ದಿ ? ಖರೇ ಖರೇ ಹೇಳು.”

ನನಗೆ ಕೋಪವೇರುತ್ತಿದ್ದರೂ ಅದನ್ನು ತಡೆಹಿಡಿದುಕೊಳ್ಳುತ್ತ ಶಾಂತ ಸ ರದಲ್ಲಿಯೇ ಉತ್ತರವಿತ್ತೆ.

“ನನ್ನ ಮನಿಯ ಕೆಲಸಕ್ಕೆ ನಾ ಎಲ್ಲಿಗೆ ಬೇಕಾದರೂ ಹೋಗಿಬರಬಹುದು. ಅದನ್ನೆಲ್ಲಾ ನಿಮ್ಮ ಮುಂದೆ ವರದಿ ಮಾಡಬೇಕಂತ ಕಾಯದೇ ಏನೂ ಇಲ್ಲ.”

ಕುಲಕರಣಿಯ ಸಿಟ್ಟು ನೆತ್ತಿಗೆರಿತು. ಕಿವಿಯ ಮೇಲಿದ್ದ ಲೆಕ್ಕಣಿಕೆ ಯನ್ನು ತೆಗೆದು, ಎದುರಿಗಿದ್ದ ಪೆಟ್ಟಿಗೆಯ ಮೇಲೆ ಕುಟ್ಟುತ್ತ ಆತ ಹಿಂದೆ ಹೊರಳಿ ಕುಳಿತುಕೊಂಡು, ಒಂದು ಸಲ ಗೌಡನನ್ನೂ ಮತ್ತೆ ನನ್ನನ್ನೂ ಕೆಕ್ಕರಿಸಿ ನೋಡಿದ. ಅವನ ಚಡಪಡಾಟವನ್ನು ನೋಡಿದಂತೆಲ್ಲ ನನಗೆ ಒಳ

ಗೊಳಗೇ ನಗೆ ಬರುತ್ತಿತ್ತು. ಕೈಲಾಗದವ ಮೈಯೆಲ್ಲಾ ಹರಿದುಕೊಂಡ  
ಎನ್ನುವುದಿಲ್ಲವೆ? ನಮ್ಮ ಕುಲಕರಣಿಯ ವಿಷಯವೂ ಹಾಗೆಯೇ. ಅವನಿಗೇ  
೩೦ ವರ್ಷ ವಯಸ್ಸಿರಬಹುದು. ತೆಳ್ಳಗಿನ ಮುರ್ಬುಲ ಶರೀರ. ನಾನೊಮ್ಮೆ  
ಜೋರಾಗಿ ಉದಿದರೆ ಸಾಕು, ಆತ ಹಾರಿ ಜೋಗಬಹುದು. ನಾನು ಸ್ವಲ್ಪ  
ಧ್ವನಿ ಏರಿಸಿದರೂ ಸಾಕು. ಅವನ ಕಚ್ಚೆಯ ಸಡಿಲಾಗುತ್ತದೆ. ಇಂಥ ಅಳು  
ಬುರುಕ ಮನುಷ್ಯನೊಬ್ಬ ಅಧಿಕಾರದ ಬಲದಿಂದ ದೊಡ್ಡ ಪರಾಕ್ರಮಿಯಂತೆ  
ನಾಟಕ ಮಾಡುವುದನ್ನು ಕಂಡರೆ ನಗೆ ಬಾರದಿರುತ್ತದೆಯೆ?

“ನನಗ....ನನಗ.... ಊರಿನ ಕುಲಕರಣಿಗೆ .... ಕಾಯ್ದೇ ಕಲಿಸಾಕ  
ಬರಿಯೇನೋ ರಾಯಾ?” ಎಂದು ತೊಡಲಿದ ಕುಲಕರಣಿ.

“ನೀವು ಕುಲಕರಣಿ ಆಗಿದ್ದರೆ ನಾ ಹಳಬ ಇದೀನಿ. ಕಾಯದೇ ನಿಮ  
ಗೊಬ್ಬರಿಗೇ ಅಲ್ಲ, ನಮಗೂ ಗೊತ್ತೇತ್ತಿ. ದಿನಾಲೂ ಮುಂಜಾನಿಂದ ಸಂಜೆ  
ತನ್ನಾ ನಿಮ್ಮ ಕಣ್ಣಿಂದ ಬಿದ್ದಿರಾಕ ನಾನೇನ ನಿಮ್ಮ ಮನಿಯ ಆಳಲ್ಲ.  
ಸರ್ಕಾರಿ ಕಾಯದೆಯ ಪ್ರಕಾರ ಎಷ್ಟು ಕೆಲಸ ಮಾಡಬೇಕೋ ಅಷ್ಟು  
ಮಾಡ್ತೀನಿ. ಈಗಂತೂ ನಮ್ಮ ಪಾಳೇ ಇಲ್ಲ. ಸುಮ್ಮ ಸುಮ್ಮನು ಘರ್ಕಿರನ್ನ  
ಮನಿಗೆ ಕಳಿಸಿ ಮ್ಯಾಲಿಂದ ಮ್ಯಾಲ ಯಾಕ ತ್ರಾಸಕೊಡ್ತೀರಿ? ಇದೇನ ಜಲೋ  
ಅಲ್ಲ ನೋಡ್ತೀ, ಈಗ ಹೇಳಿರತೀನಿ.”

ಅದುವರೆಗೆ ಸುಮ್ಮನೆ ಕುಳಿತಿದ್ದ ಗೌಡ ಆಗ ಧ್ವನಿಯೆತ್ತಿ ಹೇಳಿದ :

“ಸಮಾಧಾನ ರಾಯಾ... ಸಮಾಧಾನ...ನಿನಗೆ ಸುಮ್ಮಸುಮ್ಮನೆ ತ್ರಾಸ  
ಕೊಡಬೇಕಂತೇನ ಬಾಳಣ್ಣನ ಯಿಚಾರ ಇಲ್ಲ. ನಿನ್ನ ಮಾಮಲೇದಾರ  
ಸಾಹೇಬ್ರು ಹೇಳಿಕಳಿಸಿದ್ರಂತ ನಿನ್ನ ಕರಿದಿರಬೇಕು.”

“ಏನ ಹೇಳಿಕಳಿಸ್ತಾರ?” ಎಂದು ಕೇಳಿದೆ.

“ನೀ ಈಗಿಂದೀಗ ಹೋಗಿ ಸಾಹೇಬ್ರುಗೆ ಭೆಟ್ಟಿಯಾಗಬೇಕಂತ!” ಎಂದ  
ಕುಲಕರಣಿ.

“ಖರೇನೋ ಸುಳ್ಳೋ ಯಾಂಬಲ್ಲ? ಲೇಖಿ ಹುಕುಂ ಬಂದರೆ  
ಹೋಗ್ತೀನಿ.”

“ನಿನಗೆ ತಿಳಿಯೂದಾದ್ರೂ ಏನು ಆದರಲ್ಲಿ? ಓದಾಕ ಬರೂದಿಲ್ಲ, ಬರಿ  
ಯಾಕ ಬರೂದಿಲ್ಲ!” ಎಂದ ಕುಲಕರಣಿ.

ಉರಿಯುವ ಗಾಯದ ಮೇಲೆ ಉಪ್ಪು ಹಾಕಿದಂತಾಯಿತು, ಕುಲಕರಣಿಯ ಆ ಮಾತಿನಿಂದ. ಅದಕ್ಕೆ ನಾನು ಉತ್ತರ ಕೊಡುವಷ್ಟರಲ್ಲಿಯೇ ಪರ್ವತಗೌಡ ನಗುನಗುತ್ತ ಹೇಳಿದ.

“ಕುರೀ ಕಾಯುವ ಕುರುಬರಿಗ್ಯಾಕೆ ಬೇಕು ವಿದ್ಯಾ? ಅಂತನ್ನುವವರೂ ನೀನೇ. ಈಗ ಸಾಲೀ ಕಲಿತಿಲ್ಲಂತ ರಾಯಣ್ಣನ ಅಣಕಿಸುವವರೂ ನೀನೇ. ನೀವು ಕಲಿಸಿದ್ದರೆ ಅವನೂ ಕಲಿತಿದ್ದ. ಇಂತವರೆಲ್ಲಾ ಓದಾಕ ಬರ್ಮಾಕ ಕಲಿತರ ನಿಮ್ಮ ಗತಿಯೇನು? ಅಂತ ಯಿಚಾರ ಮಾಡಿ ನೀವು ಇವರನ್ನು ಕತ್ತಲಾಗಿಸಿ ಇಟ್ಟೀರಿ, ಹೌದೋ ಅಲ್ಲೋ?”

ಕುಲಕರಣಿಯ ಲೆಕ್ಕಣಿಕೆ ಮತ್ತೆ ಕಿವಿಯ ಮೇಲೇರಿತು. ಅತ ಚಡ ಪಡಿಸುತ್ತ ಕುಳಿತುಕೊಂಡ. ಗೌಡನ ಬಾಯಿಂದ ಇಂಥ ಮಾತು ಬರಬಹುದೆಂದು ಆತನೂ ನಿರೀಕ್ಷಿಸಿಕೊಂಡಿರಲಿಲ್ಲವೇನೋ? ಗೌಡ ನನ್ನ ಪಕ್ಷ ವಹಿಸಿ ಮಾತನಾಡಿದುದೂ ಸಹಜವೇ ಆಗಿತ್ತು. ನನ್ನಂತೆ ಆತನಿಗೂ ಓದುಬರಹ ತಿಳಿದಿರಲಿಲ್ಲ. ಕುಲಕರಣಿಯ ಅಪಮಾನಕರವಾದ ಮಾತು ನನ್ನಂತೆಯೇ ಗೌಡನನ್ನೂ ಕೆರಳಿಸಿದ್ದು ದು ಸ್ಪಷ್ಟವಾಗಿತ್ತು.

“ಆತು. ನಾನೀಗ ಹೋಗ್ತೀನಿ. ಕೆಲಸ ಐತಿ ನನಗೆ ಮನಿಯೊಳಗೆ!” ಎಂದು ಹೇಳಿದವನೆ ಚಾವಡಿ ತೃಪ್ಪಿಸಿ ಹೊರಟು ಬಂದೆ. ಅಂಗಡಿ ಬೀದಿಯಲ್ಲಿ ಹಾಯ್ದು ನಾನು ಬರುತ್ತಿದ್ದಂತೆ, ಸೆಟ್ಟಿಯ ಅಂಗಡಿಯೆದುರು ಕುಳಿತಿದ್ದ ಬಿಚ್ಚುಗತ್ತಿ ಚನ್ನಬಸಪ್ಪ ಟಣ್ಣನೆ ಜಿಗಿದು ನನ್ನ ಹತ್ತಿರ ಬಂದ.

“ಎಷ್ಟೊತ್ತಾತು ಜಿನಬಸೂ ಬಂದು?” ಎಂದು ಕೇಳಿದೆ.

“ಒಂದರ್ಧ ತಾಸು ಆಗಿದ್ದೀತು. ನೀ ಚಾವಡಿಗೆ ಹೋದದ್ದು ಮನ್ಯಾಗೆ ಗೊತ್ತಾತು. ಏನಾಗತ್ತೈತೋ ನೋಡೂಂತ ಇಲ್ಲಿ ಬಂದು ಕುಂತಿದ್ದೀನಿ. ಕುಲಕರಣಿಯೇನೋ ಜೋರ ಮಾಡಾಕ ಹತ್ತಾನಂತಲ್ಲ?”

“ಮೆತ್ತಗಾದರೆ ಜೋರು-ಜೋರಾಗಿದ್ದರೆ ಮೆತ್ತಗೆ! ಅವನ ಗಂಡಸ್ತನ ಎಷ್ಟು ಅನ್ನಾದು ನಿನಗೂ ಗೊತ್ತೈತಲ್ಲ? ಇನ್ನೇನ ಅವ ಕುಂಯಕ್ ಅನ್ನಾದಿಲ್ಲ. ಬಾ. ಮನಿಗೆ ಹೋಗೂಣು.” ಎಂದು ಹೇಳಿ ಅವನನ್ನು ಕರೆದುಕೊಂಡು ಬಂದೆ.



ನಾನು ಮನೆಗೆ ಬರುವುದನ್ನೆ ಎದುರು ನೋಡುತ್ತ ಕುಳಿತ ಹಾಗಿತ್ತು ತಾಯಿ.

“ಏನವಾ ರಾಯಣ್ಣಾ, ಏನಾತು ಜಾವಡ್ಯಾಗೆ? ಜಗ್ಗಾ ಗಿಗ್ಗಾ ಮಾಡಿ ಬಂದ್ಯೋ ಏನ ಮತ್ತ?”

“ಎಲ್ಲೀ ಜಗಳವ್ವಾ? ಜಗಳಾ ಮಾಡೂದಕ್ಕೂ ಜೋಡಿ ಸಮಾ ಇರ ಬೇಕಾಗತ್ಯೆತಿ. ಆ ಅಳಬುರುಕ ಕುಲಕರಣೀ ಸಂಗಾತ ನನ್ನಂಥಾವ ಜಗಳಾ ಮಾಡೂದು ಅಂದರ ನನಗೇ ನಾಚಿಕೆ. ಮೊದಮೊದಲು ತನ್ನ ಪದ್ಧತೀ ಪ್ರಕಾರ ಬಾಯಿಗಿಬಂದಂಗೆ ಒದರ್ಬಾಡಿದ. ನಾನೂ ಖಡಾಖಡಾ ನಾಕ್ ಮಾತು ಹೇಳಿದಕೂಡಲೇ ಬಾಲಾ ಮುದುಡಿಕೊಂಡು ಸುಮ್ಮನಾದ” ಎಂದು ಹೇಳಿ, ಅವನನ್ನು ಸಮಾಧಾನಗೊಳಿಸಿ, ಗೆಳೆಯನನ್ನು ಕೊಠಡಿಗೆ ಕರೆದುಕೊಂಡು ಬಂದೆ.

“ನಿನ್ನೆ ಎಲ್ಲೋ ಹೋಗಿದ್ದೆಂತಲ್ಲೋ ರಾಯಣ್ಣ? ಏನ ಸುದ್ದಿ?” ಚನ್ನಬಸಪ್ಪ ಕೇಳಿದ.

“ಇಷ್ಟ ಲಗೂ ಹೆಂಗ ಗೊತ್ತಾತೋ ನಾ ಹೋದದ್ದು?”

“ಹೆಂಗೋ ಗೊತ್ತಾತನ್ನು. ನೀನೆಂದೂ ನನ್ನ ಬಿಟ್ಟು ಹೋಗಾಂವಲ್ಲ. ಎಲ್ಲಿಗೇ ಹೋಗೂದಿದ್ದರೂ ಮೊದಲು ನನಗೆ ಹೇಳಿಕಳಿಸಿ ನನ್ನ ಕರಕೊಂಡೇ ಹೋಗಾಂವಾ. ಈ ಸಲ ಮಾತ್ರ ಹಿಂಗ್ಯಾಕ ಮಾಡಿದ ರಾಯಣ್ಣಾ-ಅಂತ ಇವತ್ತು ಎದ್ದ ಕೂಡಲೇ ಓಡಿ ಬಂದೀನಿ.”

“ನಿನ್ನ ಬಿಟ್ಟು ಹೋಗಾಕ ನನಗೂ ಮನಸ್ಸಿರಲಿಲ್ಲ, ಚನ್ನಬಸೂ. ಆದರೆ, ಅಂಥಾ ಪ್ರಸಂಗನು ಬಂತು. ಥಟ್ಟನೆ ಹೋಗಬೇಕಾಯಿತು. ಒಮ್ಮೊಮ್ಮೆ ಹಿಂಗೂ ಆಗತ್ಯತವಾ. ನೀಯೇನೂ ತಿಳಕೋಬ್ಯಾಡಾ. ಏಳು, ಹೊಲದ ಕಡೆ ಹೋಗೋಣ. ಹಾದ್ಯಾಗ ಹೇಳತೀನಿ.”

ನಾವು ಹೊರಡುತ್ತಿದ್ದಂತೆಯೇ ಶೇಂಗಾಕಾಯಿ-ಬೆಲ್ಲ ಮತ್ತು ಹಾಲಿನ ತಂಬಿಗೆ ತೆಗೆದುಕೊಂಡು ಅವು ಬಂದಳು.

“ಹಂಗಿ ಹೊರಟೆರೇನೋ ? ಮೊದಲು ಇದನ್ನಷ್ಟ ತಿನ್ನಿ. ಹೊಳ್ಳಿ ಬರಾಕ ಎಷ್ಟೊತ್ತಾಗತ್ಯೆತೋ ಏನೋ !”

ನನ್ನ ಪ್ರೀತಿಯ ಗೆಳೆಯನಾದ ಚನ್ನಬಸಪ್ಪನೂ ತನ್ನ ಮಕ್ಕಳಲ್ಲೊಬ್ಬ ನೆಂದೇ ತಿಳಿದು ಅದರಂತೆ ನಡೆಸಿಕೊಂಡು ಬಂದಿದ್ದಳು ಅವಳು. ಅವನು ನಮ್ಮ ಮನೆಗೆ ಬಂದಾಗಲೆಲ್ಲ ಏನಾದರೂ ಅಲ್ಪೋಪಹಾರ ಕೊಡದೆ ಹಾಗೆಯೇ ಎಂದೂ ಕಳಿಸುತ್ತಿರಲಿಲ್ಲ. ಕಡೆಯಪಕ್ಷ ಒಂದು ಬಟ್ಟಲು ಹಾಲನ್ನಾದರೂ ಕುಡಿಯಲೇಬೇಕಾಗುತ್ತಿತ್ತು. ಚನ್ನಬಸಪ್ಪನೂ ನಮ್ಮ ಮನೆಯಲ್ಲಿ ಯಾವ ಸಂಕೋಚವನ್ನೂ ಇಟ್ಟುಕೊಳ್ಳದೆ, ಅವಳು ಕೊಟ್ಟಿದ್ದನ್ನೆಲ್ಲ ತಿಂದು ಮುಗಿಸುತ್ತಿದ್ದ.

ನಾವು ಕೇಂಗಾ ಬೆಲ್ಲ ತಿನ್ನುವುದನ್ನು ನೋಡುತ್ತ ನಮ್ಮೆದುರಿಗೇ ಕುಳಿತಿದ್ದ ಅವಳು ಹಠಾತ್ತಾಗಿ ಧ್ವನಿಯೆತ್ತಿ ಚನ್ನಬಸಪ್ಪನಿಗೆ ಹೇಳಿದಳು:

“ನೀನಂತೂ ಸಂಸಾರಕ್ಕೆ ಹತ್ತಿ ಚಲೋಮಾಡಿದಿ ಚನ್ನಬಸೂ. ನಮ್ಮ ತಾಯಣ್ಣನಿಗೂ ಒಂದಿಟು ಬುದ್ಧಿ ಹೇಳಲ್ಲ?”

ಚನ್ನಬಸಪ್ಪ ನನ್ನ ಬೆನ್ನಮೇಲೊಂದು ಗುದ್ದುಹಾಕಿ ನಗುನಗುತ್ತ ಹೇಳಿದ :

“ಇವನೇನ ಸನ್ಯಾಸಿಯಾಗಿಲ್ಲಲ್ಲ ಚಿಗವ್ವಾ ? ಬುದ್ಧಿ ಹೇಳೂದರ ಅಗತ್ಯ ಏನೈತಿ?”

“ಅತ್ತ ಅವರೂ ಸೊಸೀನ್ನ ಕಳಿಸದೆ ಮನ್ಯಾಗೆಟ್ಟೊಂಡು ಕುಂತಾರೆ- ಇವ ಹೀಂಗ ಮಾಡೋದಕ್ಕೂ ಅವರು ಹಂಗ ಮಾಡೋದಕ್ಕೂ ಗಂಟು ಬಿದ್ದೈತಿ.”

“ತುಂಟ ತುಂಟರಿಗೆ ಗಂಟು ಬಿದ್ದರೆ ಗರದಿ ಆಗತೈತಿ ಗಮ್ಮತ್ತಾ !” ಎಂದು ರಾಗವಾಗಿ ಹೇಳಿ ಮತ್ತೆ ಗಟ್ಟಿಯಾಗಿ ನಕ್ಕ ಚನ್ನಬಸಪ್ಪ.

“ಇದೇನ ನಗಜಾಟಿಕೆಯ ಮಾತಲ್ಲ ಚನ್ನಬಸೂ. ನಾಕ ಮಂದಿ ಕೂಡ ನೆಟ್ಟಗೆ ಯಿಚಾರ ಮಾಡಾಕಬೇಕು. ಸೊಸಿಯನ್ನು ಎಷ್ಟು ದಿನಸಂತ ತವರಿನಾಗಿಸಿ ಬಿಡೋದು? ಯಾಕೆ ರಾಯಣ್ಣಾ, ಏನಂತೀ?”

“ನಾಯೇನ ಹೇಳಲವ್ವ? ಹಿರೇರದೀರಿ. ಏನ ನಿಮಗೆ ತಿಳಿದಂಗಿ ಮಾಡಿರಿ” ಎಂದು ನಾನು ಬೇಸರದಿಂದಲೇ ಹೇಳಿದೆ.

“ಸಿದ್ಧಣ್ಣನಿಗೆ ಕೇಳಿದರೆ ಅವನೂ ನಿನ್ನಂಗ ಸಂತಾನೆ. ನಾನೊಬ್ಬಕ್ಕೆ

ಹೆಣ್ಣಾಹೆಂಗಸು ಏನ್ನಾಡ್ಲಿ?" ಎಂದು ನುಡಿದು, ಹಣೆಗೆ ಕೈಯಿಟ್ಟು ಕುಳಿತಳು. ಅವ್ವ.

“ಎಲ್ಲಾದಕ್ಕೂ ಅವ್ವ ಅವ್ವ ಅಂದ್ರೆ ಈ ಮುದುಕಿಯೊಬ್ಬಾಕೇ ಏನ ಮಾಡಬೇಕೋ ರಾಯಣ್ಣಾ ? ಬೆಳವಡೀಗಂತೂ ದಿನಾ ಹೋಗೇಹೋಗುತೀ. ಮಾವನ ಮನಿಗಷ್ಟು ಹೋಗಿ ಹೇಣತೀನ್ನ ಕರ್ಕೊಂಡು ಬಾರಲಾ!” ಎಂದ ಚೆನ್ನಬಸವ್ವ.

ಸಾಮಾನ್ಯವಾಗಿ ನಾನು ದಿನಕ್ಕೊಮ್ಮೆಯಾದರೂ ಬೆಳವಡಿಗೆ ಹೋಗಿ ಬರುತ್ತಿದ್ದುದು ನಿಜವೇ ಆಗಿದ್ದಿತು. ನನ್ನ ಇನ್ನೊಬ್ಬ ಅಪ್ಪಮಿತ್ರ ಒಡ್ಡರ ಯಲ್ಲನಾಯಕನನ್ನು ಕಂಡು ಬರಲು ನಾನು ಅಲ್ಲಿಗೆ ಹೋಗುತ್ತಿದ್ದೆ. ನಾನು ಹೋಗದಿದ್ದ ದಿನ ಆತನೇ ಸಂಗೊಳ್ಳಿಗೆ ಬರುತ್ತಿದ್ದ. ಅವನಲ್ಲದೆ ಇನ್ನೂ ಅನೇಕ ಮಿತ್ರರು ಅಲ್ಲಿದ್ದರು. ಕಿತ್ತೂರಿನ ಯುದ್ಧಗಳಲ್ಲಿ ಕಾದಾಡುತ್ತಿದ್ದ ಸಮಯದಲ್ಲಿ ಬೆಳೆದು ಬಂದಿತ್ತು ಆ ಸ್ನೇಹ. ಆ ಗೆಳೆಯರೆಲ್ಲರ ಮನೆಗೆ ಹೋಗಿ ಅವರನ್ನು ಕಂಡು ಬರುತ್ತಿದ್ದೆನಾದರೂ ಅದೇ ಊರಲ್ಲಿದ್ದ ನನ್ನ ಮಾವನ ಮನೆಗೆ ಮಾತ್ರ ನಾನು ಒಂದು ಸಲವೂ ಕಾಲು ಹಾಕಿರಲಿಲ್ಲ. ತಾವು ಶ್ರೀಮಂತರೆಂದು ಅವರಿಗೆ ಜಂಬ. ಅಂಥ ಗರ್ವ ಎಂದರೆ ನನಗಾಗದು. ಎಂತಲೇ, ನಾನು ಅವರ ಮನೆಯಿಂದ ದೂರವೇ ಇದ್ದು ಬಿಟ್ಟಿದ್ದೆ.

“ಆದೊಂದು ಹೇಳಬ್ಯಾಡ ಚನ್ನಬಸೂ. ನಾನಂತೂ ಅವರ ಮನೆಗೆ ಹೋಗೋದಿಲ್ಲ ಅನ್ನೋದು ನಿನಗೂ ಗೊತ್ತೈತಿ. ಬೇಕಾದ್ರೆ ಕಳಿಸ್ತಾರೆ, ಬ್ಯಾಡಾದರೆ ಬಿಡ್ತಾರೆ” ಎಂದಷ್ಟೇ ಹೇಳಿ ನಾನು ಮೇಲಕ್ಕೈದ್ದೆ.



ಮೈಮೇಲೆ ಕಾವಿಬಣ್ಣದ ನಿಲುನಂಗಿ, ಅದೇ ಬಣ್ಣದ, ಗಂಡುಗಜ್ಜೆಯ ಧೋತರ, ಕೊರಳಿನಲ್ಲೂ ಮುಂಗೈಗಳಲ್ಲೂ ರುದ್ರಾಕ್ಷಿಯ ಸರ, ಹಣೆಯ ಮೇಲೆ ವಿಭೂತಿ, ಎಡಭುಜದಿಂದ ಇಳಿದಿದ್ದ ಜೋಳಿಗೆ, ಬಲಗೈಯಲ್ಲಿ ಬಿಚ್ಚಿದ ಕೊಡೆ-ಈ ರೀತಿಯ ವೇಷ ಹಾಕಿಕೊಂಡು ನಾವು ಮೂವರೂ ಮಧ್ಯಾಹ್ನದ ಸಮಯಕ್ಕೆ ಸರಿಯಾಗಿ ಬೈಲಹೊಂಗಲದ ಮಲ್ಲನಾಯಕರ ವಾಡೆಯೆದುರು ಕಾಣಿಸಿಕೊಂಡೆವು. ರಾಣಿಯವರನ್ನು ಆ ವಾಡೆಯಲ್ಲಿಯೇ ಬಂಧನದಲ್ಲಿಡಲಾಗಿದ್ದಿತು. ಪುಟ್ಟದೊಂದು ಕೋಟೆಯಂತೆಯೇ ಇತ್ತು ನಾಯಕರ ಆ ವಾಡೆ. ಸುತ್ತಲೂ ಕಲ್ಲುಗಳಿಂದ ಕಟ್ಟಿದ ಭದ್ರವಾದ ಗೋಡೆಗಳು. ಕೋಟೆಗಿರುವಂಥ ಮಹಾದ್ವಾರ.

ಮುಸಲ್ಮಾನ್ ಸಿಪಾಯಿಗಳಿಬ್ಬರು ಮಹಾದ್ವಾರದೊಳಗೆ ಕಾವಲು ಮಾಡುತ್ತಿದ್ದರು. ನಮ್ಮ ಈ ವೇಷ ಕಂಡು ಅವರಿಗೆ ತಮಾಷೆಯನ್ನಿ ಸಿರಲು ಸಾಕು. ನಮ್ಮನ್ನು ಜೇಷ್ಟ್ರ ಮಾಡುತ್ತ ಅವರಲ್ಲೊಬ್ಬ ಕೇಳಿದ:

“ಎಲ್ಲಿಂದ ಬಂದಿರೋ ಅಯ್ಯಗೋಳಿರಾ? ಕಾಶಿ ರಾಮೇಸ್ವರದಿಂದಲೇ ಬಂದಿರಬೇಕಲ್ಲ?”

“ಇಲ್ಲ. ನಾವು ಬಂದದ್ದು ವಿಜಾಪುರದಿಂದ.”

“ವಿಜಾಪುರಸೆ ಆಯಾ ? ಬಹೋತ್ ಆಜ್ಞಾ. ಹೆಮಾರೇ ಆದಿಲ್‌ಶಹಾ ಕಾ ಗಾಂವ್ ಹೈ.” ಎಂದನೊಬ್ಬ ಸಿಪಾಯಿ.

“ಯಾತಕ್ಕೆ ಬಂದಿರಿ ಇಲ್ಲಿ? ಆ ಭತ್ತಿ ಮುಚ್ಚಿರಲ್ಲ ಮೊದಲು ?” ಎಂದೆ ನಿಸ್ಸೊಬ್ಬ ಸಿಪಾಯಿ.

“ಅದನ್ನು ಮುಚ್ಚುವಂತಿಲ್ಲ. ಅದು ನಮ್ಮ ನೇಮ. ನಾವು ಕಾಲಜ್ಞಾನದ ಜಂಗಮರು.”

“ಕಾಲಜ್ಞಾನ ? ಅಂದರೆ ?”

“ಹಿಂದಾದದ್ದು, ಮುಂದಾಗೋದು ಎಲ್ಲಾ ಎಲ್ಲಾ ತಿಳಿಸತಕ್ಕವರು ನಾವು ತ್ರಿಕಾಲ ಜ್ಞಾನಿಗಳು.”

“ಐಸೇ ಕ್ಯಾ ? ಆ ಕಡೆ ಬಜಾರದಾಣಾದ್ರೂ ಹೋಗಿರಲ್ಲ? ಯಾರಾದ್ರೂ  
ಪೆಟ್ಟು ಸಾವುಕಾರು, ರೂಪಾಯಿ ಕೊಡತಾರ, ಖಾನೇಕು ಕೊಡತಾರ.”

“ನಾವು ರೂಪಾಯಿಗೆ ಬಂದವರಲ್ಲ, ರೊಟ್ಟಿಗೆ ಬಂದವರಲ್ಲ.”

“ಮತ್ತೆ ಯಾತಕ್ಕೆ ಬಂದವರು ?”

“ಜಿನ್ನಮ್ಮ ರಾಣಿಯವರನ್ನು ಬೆಟ್ಟಿಯಾಗಿ ಕಾಲಜ್ಞಾನ ಹೇಳಲಿಕ್ಕೆ.”

“ಕಾಲಜ್ಞಾನ ಕರಕೆ ಕ್ಯಾ ಕಹತಾಹೈ ? ಜರಾ ಬೋಲೋತೋ ?”

ಗಂಗಾಧರ ಉಚ್ಚಕಂಠದಲ್ಲಿ ಹೇಳತೊಡಗಿದ :

“ಶಿವಸಮಯ ಕೆಟ್ಟೀತು ಭೋ! ಹಿರಿಯತನ ಅಳಿದೀತು! ಭಕ್ತರು ಜಂಘ  
ಮರ ಸೇವೆ ಪಡೆದಾರು! ನಿಜಭಕ್ತಿಯಾ ಮರೆತಾರು! ಕ್ರಿಯಂಗಳ ಬಿಟ್ಟಾರು!  
ಅನ್ಯಾಯಗಳ ಮಾಡ್ಯಾರು! ಪ್ರಸಾದವ ಮರೆತಾರು! ರುಚಿಗಳನುಂಡಾರು,  
ಪಂಕ್ತಿ ಭೇದ ಮಾಡ್ಯಾರು, ಮಠದ ಹಿರಿಯರ ಮರೆತಾರು, ಕುಲದ ಹಿರಿಯರ  
ಪೂಜಿಸ್ಯಾರು, ವಿಷಯಗಳಲಿ ಮುಳುಗ್ಯಾರು!”

“ಬೇಟೇಕೇ ಕ್ಯಾ ಕಹತಾ ಹೈ ಕುರ್ಖ್ ನಹಿ ಸಮಜತೆ,” ಎಂದು ಸಿಪಾ  
ಯಿಗಳು ಗೊಣಗುತ್ತಿದ್ದಂತೆ ಮಹಾದ್ವಾರದ ಕೆಳಗಡೆಗಿದ್ದ ಕಿರುಬಾಗಿಲಿನ  
ಮೇಲೆ ಸದ್ದಾಯಿತು. ನಾವು ಯೋಚಿಸಿಕೊಂಡಿದ್ದಂತೆಯೇ ಎಲ್ಲವೂ ನಡೆಯು  
ತ್ತಿದ್ದುದಕ್ಕೆ ಸಂತೋಷಪಟ್ಟುಕೊಳ್ಳುತ್ತ ನಾವು ನಿಂತಿದ್ದಂತೆ ಒಳಗಿನಿಂದ ಧ್ವನಿ  
ಕೇಳಿಸಿತು.

“ಈ ಜಂಗಮರಿಗೆ ರಾಣೀಸಾಹೇಬರು ಬಿನ್ನಹ ಮಾಡುತ್ತಿದ್ದಾರೆ. ಅವ  
ರನ್ನು ಒಳಗ ಬಿಡಿ.”

“ಮೂರು ಆದಮಿಗಳನ್ನು ಏಕದಂ ಬಿಡಾಕ ಹುಕುಂ ಇಲ್ಲ.” ಎಂದ  
ಸಿಪಾಯಿ.

“ಹತ್ತು ಮಂದಿ ಜಂಗಮರು ಬಂದರೂ ಬಿಡಬೇಕಂತ ಮಾಮಲೇದಾರ  
ಸಾಹೇಬರ ಹುಕುಂ ಏತಲ್ಲ? ಅದರಲ್ಲಿ ಇದು ಊಟದ ಸಮಯ. ಹಸಿಮ  
ಬಂದ ಜಂಗಮರನ್ನು ಹಂಗೇ ಕಳಿಸಲಿಕ್ಕೆ ಬರಾದಿಲ್ಲ. ಮೂವರನ್ನೂ ಬಿಡ  
ಲಿಕ್ಕೆ ಬೇಕು. ಬಿಡದಿದ್ದರೆ ರಾಣೀಸಾಹೇಬರೂ ಊಟ ಬಿಟ್ಟು ಕೊಡುತ್ತಾರ”  
ಎಂದು ಒಳಗಿನಿಂದ ಕೇಳಬಂದಿತು.

ಸಿಪಾಯಿಗಳು ಆಗಲೂ ಗೊಣಗಿಕೊಳ್ಳುತ್ತಲೇ ನಮ್ಮನ್ನು ಒಳಗೆ

ಬಿಟ್ಟರು. ನಾವು ನಿಜವಾದ ಜಂಗಮರೆಂದು ಅವರು ನಂಬುವಷ್ಟೇ ಪರಿಪು  
ವಾಗಿತ್ತು ನಮ್ಮ ವೇಷ. ನಮ್ಮ ನಿಲುವಂಗಿಗಳ ಒಳಗೆ ಕಿರುಗತ್ತಿಗಳೂ ಕ  
ಗಳೂ ಅವಿತುಕೊಂಡಿದ್ದ ವಿಷಯ ಅವರಿಗಂತೂ ಗೊತ್ತಾಗುವಂತಿರಲಿಲ್ಲ.

ಮಹಾದ್ವಾರದಿಂದ ಸನಿಯದಲ್ಲಿಯೇ ಇದ್ದ ಚಾವಡಿಯಲ್ಲಿ ಲೆಕ್ಕ  
ಯುತ್ತು ಕುಳಿತಿದ್ದ ಕರಣಿಕರು ಒಮ್ಮೆ ತಲೆಯೆತ್ತಿ ನೋಡಿ ಮತ್ತೆ  
ಪುಸ್ತಕಗಳಲ್ಲಿ ದೃಷ್ಟಿ ತೊಡಗಿಸಿದರು. ನಮ್ಮನ್ನು ಬರಮಾಡಿಕೊಳ್ಳಲು ಬಂ  
ಸೇವಕನು ನಡುವೆ ಎಲ್ಲಿಯೂ ನಿಂತುಕೊಳ್ಳದೆ ನೇರವಾಗಿ ಅಂತಃಪುರಕ್ಕೆ ಕ  
ಕೊಂಡು ಬಂದ. ಕಿತ್ತೂರಿನ ಅರಮನೆಯ ವೈಭವವನ್ನೂ ವಿಜೃಂಭಣೆಯ  
ಕಂಡಿದ್ದ ನಾವು ಈ ವಾಡೆಯ ಸಾದಾತನವನ್ನು ನೋಡಿ ನಿಟ್ಟುಸಿರುಬಿಡು  
ದಿವಾನಖಾನೆಯಲ್ಲಿ ಕುಳಿತಿದ್ದಂತೆ, ಬಿಳಿಯ ರೇಶಿಮೆ ಸೀರೆಯುಟ್ಟು,  
ವಿಭೂತಿ ಧರಿಸಿ, ಕೊರಳಲ್ಲಿ ರುದ್ರಾಕ್ಷಿಯ ಸರವಿರಿಸಿಕೊಂಡು ತಪಸ್ವಿನಿರ  
ಕಾಣುತ್ತಿದ್ದ ಬೆಳ್ಳಿಗೂದಲಿನ ರಾಣಿಯವರು ನಿಧಾನವಾಗಿ ನಡೆದು ಬರು  
ದನ್ನು ನೋಡಿ ಥಟ್ಟನೆ ಎದ್ದು ನಿಂತೆವು. ನಮ್ಮ ಅಡಿಗಳಿಗೆರಗಲು ಬರು  
ರಾಣಿಯವರನ್ನು ತಡೆದು ನಾವೇ ಅವರ ಪಾದಗಳಿಗೆ ಶಿರವಿಟ್ಟು ನಮಿಸಿ  
ಅವನವರ ವಿಶಾಲ ನೇತ್ರಗಳಲ್ಲಿ ಅಚ್ಚರಿಯ ಭಾವನೆ ತಲೆದೋರುತ್ತಿ  
ರಾಯಣ್ಣ ಅವರನ್ನು ಸಮೀಪಿಸಿ ನಮ್ಮ ನಿಜವಾದ ಹೆಸರುಗಳನ್ನು ಅ  
ತಿಳಿಸಿದ. ಅದುವರೆಗೂ ಉದಾಸವಾಗಿದ್ದ ಅವನವರ ಮುಖ ಅ ವಾತ  
ನ್ನಾಲಿಸುತ್ತಲೂ ಥಟ್ಟನೆ ಉಲ್ಲಸಿತವಾಯಿತು. ನಮ್ಮನ್ನು ಆಶೀರ್ವದಿಸ  
ಕೈಯೆತ್ತಿ, ಮಧುರ ಮಂದಹಾಸ ಬೀರಿ ಅವರು ಮೆಲುದನಿಯಲ್ಲಿ ಹೇಳಿ

“ಮೊದಲು ಊಟವಾಗಲಿ ಅಯ್ಯನವರದ್ದು. ಆಮೇಲೆ ಮಾತಾಡು.

ಅಷ್ಟು ಹೇಳಿ ಅವರು ನಮ್ಮನ್ನು ಊಟದ ಮನೆಯತ್ತ ಕರೆದೊಂ  
ಕಿತ್ತೂರಿನ ಅರಮನೆಯಲ್ಲಿ ಅನೇಕ ವರ್ಷಗಳಿಂದ ಸೇವೆ ಸಲ್ಲಿಸುತ್ತ ಬ  
ವೃದ್ಧ ಪರಿಚಾರಕ ಮಲ್ಲಜ್ಜನನ್ನು ಆಲ್ಲಿ ಕಂಡು ನಮ್ಮೆಲ್ಲರಿಗೂ ಸಂ  
ವಾಯಿತು. ಅರ್ಥಾತ್ ಮಲ್ಲಜ್ಜ ನಮ್ಮನ್ನು ಗುರುತಿಸಲಿಲ್ಲ.

ಗಂಗಾಧರನ ದೃಷ್ಟಿ ಮಿಂಚಿನಂತೆ ಅತ್ತಿತ್ತ ಸಂಚರಿಸುತ್ತಿತ್ತು. ರಾ



ಏಕೋ ತುಟಿಗಳಲ್ಲಿಯೇ ನಗುತ್ತಿದ್ದ. ಅವನ ನಗೆಗೆ ಕಾರಣವೇನೆಂಬುದು ನನಗಾಗ ಗೊತ್ತಿರಲಿಲ್ಲ. ಹಿಂದಿನಿಂದ ಗೊತ್ತಾಯಿತು ಆ ಗುಟ್ಟು.

ಮಲ್ಲಜ್ಜನ ವಶಕ್ಕೆ ನಮ್ಮನ್ನು ಒಪ್ಪಿಸಿ ರಾಣಿಯವರು ನಿಧಾನವಾಗಿ ಹೊರಟುಹೋದರು. ಸ್ನಾನ-ಶಿವಪೂಜೆ-ಊಟ ಮುಗಿಸಿಕೊಂಡು ತಾಂಬೂಲ ಮೆಲ್ಲುತ್ತ ನಾವು ದಿವಾನಖಾನೆಗೆ ಬಂದು ಕುಳಿತಿದ್ದಂತೆ ಮಲ್ಲಜ್ಜ ಬಂದು ರಾಣಿಯವರು ನನ್ನನ್ನು ಕರೆಯುತ್ತಿರುವುದಾಗಿ ತಿಳಿಸಿದ. ನಾವು ಮೂವರೂ ಒಟ್ಟಿಗೇ ಅವರ ಕೊಠಡಿಯಲ್ಲಿ ಪ್ರವೇಶಿಸಿ ಮಾತನಾಡುತ್ತ ಕುಳಿತರೆ ಅನುಮಾನಕ್ಕೆ ಕಾರಣವಾಗಬಹುದೆಂದು ಯೋಚಿಸಿಯೇ ಅವರು ನನ್ನೊಬ್ಬನನ್ನೇ ತಮ್ಮ ಕೊಠಡಿಗೆ ಕರೆಯಿಸಿದ್ದು ಸ್ಪಷ್ಟವಾಗಿತ್ತು.

ರಾಣಿಯವರು ಅದೇ ತಾನೆ ಊಟಮಾಡಿ ಬಂದಂತೆ ತೋರುತ್ತಿತ್ತು. ಮಂಚದ ತಲೆಯ ಮೇಲೆ, ಗೋಡೆಗೆ ನೇತಾಡುತ್ತಿದ್ದ ಮಲ್ಲಸರ್ಪ ದೊರೆಗಳ ತೈಲಚಿತ್ರವನ್ನು ದಿಟ್ಟಿಸುತ್ತ ಕುಳಿತಿದ್ದ ರಾಣಿಯವರು ಮಗುಳುನಗೆಯೊಡನೆ ನನ್ನನ್ನು ಸ್ವಾಗತಿಸಿ ಕುಳಿತುಕೊಂಡಿರಲು ಸೂಚಿಸಿದರು.

“ಬಾಗಿಲಲ್ಲೇ ಇರು ಮಲ್ಲಜ್ಜಾ, ಇತ್ತ ಯಾರನ್ನೂ ಬಿಡಬೇಡ,” ಎಂದು ಅಪ್ಪಣೆಮಾಡಿ, ಒಮ್ಮೆ ಸ್ವೇಣವಾಗಿ ನಕ್ಕು ನನ್ನೆಡೆಗೆ ಹೊರಳಿ ಅವರೆಂದರು :

“ನನ್ನ ರಾಜ್ಯದಲ್ಲೇ ನಾನು ಬಂದಿಯಾಗಿರುವ ಪ್ರಸಂಗಬಂತು. ದೇವರ ಇಚ್ಛೆ. ಉಪಾಯವಿಲ್ಲ.”

“ಅವ್ವನವರು ನಿರಾಶರಾಗಬಾರದು.”

“ಇಲ್ಲ, ನಾನೇನು ನಿರಾಶಳಾಗಿಲ್ಲ. ನಿಮ್ಮಂಥಾ ಹಿತಚಿಂತಕರು ಈಗಲೂ ನಮಗಾಗಿ ಸಾಹಸ ಮಾಡುತ್ತಿದ್ದೀರಲ್ಲ? ಸರ್ಪಕಾವಲನ್ನೂ ಭೇದಿಸಿಕೊಂಡು ನೀವು ಇಲ್ಲಿಯತನಕ ಬಂದದ್ದು ಸಣ್ಣ ಮಾತಲ್ಲ. ಕುಂಘಣಿಯವರು ಈಗಲೂ ನಿಮ್ಮನ್ನು ಹುಡುಕುತ್ತಲೇ ಇದ್ದಾರಂತೆ. ಇಷ್ಟು ದಿವಸ ಎಲ್ಲಿದ್ದಿರಿ ? ಏನು ಕಥೆ ? ಮನೆಯವರೆಲ್ಲಾ ಎಲ್ಲಿದ್ದಾರೆ?”

ಐದು ವರ್ಷಗಳಕಾಲ ಗೋವಾದಲ್ಲಿ ತಲೆಮರೆಸಿಕೊಂಡಿದ್ದ ಬಗೆಗೆ ಸ್ವಲ್ಪ ದರಲ್ಲಿಯೇ ತಿಳಿಸಿ ನಾನೆಂದೆ :

“ನಮ್ಮ ಮನೆಯವರು ಕಿತ್ತೂರನ್ನೇ ಬಿಟ್ಟು ಬೆಳಗಾವಿಯಲ್ಲಿದ್ದಾರಂತೆ. ಸುದ್ದಿಯಿದೆ, ಅವ್ವನವರೆ.”

“ಭಿಟ್ಟಿಯಾಗಿದ್ದಿರಾ ಅವರಿಗೆಲ್ಲ ?”

“ಇನ್ನೂ ಹೋಗಿಲ್ಲ ತಾಯೀ. ಸರಿಯಾದ ಸಮಯ ನೋಡಿಕೊಂಡು ಹೋಗಿ ಬರಬೇಕು.”

“ಅಲ್ಲಿ ಕಾವಲು ಬಹಳ ಇದೆಯಂತೆ. ನಿಮ್ಮ ಮನೆಯವರಿರುವ ಜಾಗದ ಮೇಲೂ ಕುಂಪಣಿಯವರು ಕಣ್ಣಿಟ್ಟಿರಲೇಬೇಕು. ನೀವು ಒಂದಿಲ್ಲೊಂದು ದಿನ ಬಂದೇ ಬರುವರೆಂಬ ಭರವಸೆಯೂ ಅವರಿಗಿರಬೇಕು. ಆದಿರಲಿ. ಸೇನಾಪತಿ ಯವರ ಸುದ್ದಿಯೇನಾದರೂ ಗೊತ್ತಾಗಿದೆಯೇ ನಿಮಗೆ ?”

“ಇಲ್ಲ ಅವ್ವನವರೆ. ಅವರೆಲ್ಲಿದಾರನ್ನೋದನ್ನು ತಿಳಿದುಕೊಳ್ಳಲು ಬಹಳ ಪ್ರಯತ್ನ ಮಾಡಿದೆ. ಯಾರಿಗೂ ಸರಿಯಾಗಿ ಗೊತ್ತಿಲ್ಲ. ಅವರನ್ನು ಪುಣೆಯ ಕಡೆಗೆ ಕರೆಕೊಂಡು ಹೋಗಿ ಯಾವುದೋ ಕಿಲ್ಲೆಯಲ್ಲಿಟ್ಟಾರಂತಲೂ ಸುದ್ದಿ ಕೇಳಿಲ್ಲ. ಖರೇನೋ ಸುಳ್ಳೋ ಗೊತ್ತಾಗುವಂತಿಲ್ಲ.”

“ನೀವಂತೂ ಸುರಕ್ಷಿತವಾಗಿದ್ದೀರಿ. ದೇವರ ದಯದಿಂದ ಗುರುಸಿದ್ದಪ್ಪ ನವರೂ ಸಾರಾಗಿ ಬಂದು ನಿಮ್ಮನ್ನು ಕೂಡಿಕೊಂಡರೆ ಮತ್ತೆ ನಮಗೆ ಒಳ್ಳೆಯ ಕಾಲ ಬರಬಹುದು.”

“ಅದಕ್ಕಾಗಿ ಪ್ರಯತ್ನ ಮಾಡೋಣವೆಂತಲೇ ನಾವೀಗ ತಮ್ಮ ಭಿಟ್ಟಿಗೆ ಬಂದದ್ದು ಅವ್ವನವರೆ.”

ಮತ್ತೆ ರಾಣಿಯವರ ದೃಷ್ಟಿ ದೊರೆಗಳ ತೈಲಚಿತ್ರದ ಮೇಲೆ ಸ್ಥಿರ ವಾಯಿತು. ಮಲ್ಲಸರ್ಜ ರಾಜರ ಕಾಲದಲ್ಲಿ ವೈಭವದಿಂದ ಮೆರೆದ ಕಿತ್ತೂರಿನ ಚಿತ್ರ ಅವರ ಕಣ್ಣೆದುರು ಮೂಡುತ್ತಿದ್ದಿರಬೇಕು. ರಾಣಿಯವರ ಮುಖದಲ್ಲಿ ಅಪೂರ್ವವಾದ ತೇಜಸ್ಸು ಮಿನುಗಿತು. ಸೊಂಟದಲ್ಲಿದ್ದ ಕಿರುಗತ್ತಿಯನ್ನು ತೋರಿಸುತ್ತ ಅವರೆಂದರು.

“ನೋಡಿದಿರಾ ? ಇದೊಂದನ್ನು ನಾನು ಯಾವಾಗಲೂ ಬಿಟ್ಟಿರುವುದಿಲ್ಲ. ಪ್ರಸಂಗ ಬಂದರೆ ಉಪಯೋಗವಾಗಲಿಂತ ಇಟ್ಟುಕೊಂಡಿವೇನಿ. ನಿಮ್ಮ ಪ್ರಯತ್ನ ಯಶಸ್ವಿಯಾದೀತು ಅಂತ ಅನಿಸ್ತದೇನು ?”

“ಸರಿಯಾಗಿ ತಯಾರಿ ಮಾಡಿಕೊಂಡು ಮಾಡಿದರೆ ನಮಗೆ ಗೆಲುವು ಸಿಕ್ಕಬಹುದು ತಾಯಿ. ಪರದೇಶಿಗಳನ್ನೋಡಿಸಬೇಕೊಂತ ನಿಮ್ಮ ಪ್ರಜೆಗಳೂ ಕಾದಿದ್ದಾರೆ. ಈ ಸಲ ಕೊಲ್ಲಾಪುರದ ರಾಜರೂ ನಮಗೆ ಖಂಡಿತವಾಗಿ

ಸಹಾಯ ಮಾಡಬಹುದು. ಕುಂಪಣಿಯವರೆಂದರೆ ಸಿಟ್ಟು ಬೆಂಕಿಯಾಗಿದಾರೆ ಬಾಬಾಸಾಹೇಬರು. ಆದರೆ ನಮ್ಮಂಥಾ ಸೇವಕರು ಬರಿಗೈಯಲ್ಲಿ ಅವರ ಹತ್ತರ ಹೋದರೆ ಕೆಲಸವಾಗುವಂತಿಲ್ಲ. ನಿಮ್ಮ ಸಹಿ ಇರುವ ಪತ್ರ ತಕ್ಕೊಂಡು ಹೋದರೆ ಅವರು ಮನಸ್ಸು ಬಿಚ್ಚಿ ಮಾತಾಡಬಹುದೋ ಏನೋ ?”

“ಆಗಲಿ. ಪತ್ರ ಬರೆದುಕೊಡ್ತೀನಿ. ನೀವೇ ಹೋಗ್ತೀರಾ ಕೊಲ್ಲಾ ಪುರಕ್ಕೆ?”

“ಗಂಗಾಧರ ಹೋಗ್ತಾನೆ. ಅವನ ಸಂಗಡ ರಾಯಣ್ಣನನ್ನೂ ಕಳಿಸಬಹುದು. ನಮ್ಮ ಹಿಮ್ಮತ್ ಸಿಂಗ್ ಅಂತೂ ಈಗ ಬಾಬಾಸಾಹೇಬರ ಆಶ್ರಯ ದಲ್ಲೇ ಇದಾನೆ.”

“ಆದೊಂದು ಅನುಕೂಲವಾದಂತಾಯ್ತು ಹಾಗಾದರೆ! ಬಾಬಾಸಾಹೇಬರಿಂದ ಸಹಾಯ ಸಿಕ್ಕರೆ ನಮ್ಮ ಪ್ರಯತ್ನಕ್ಕೆ ಯಶಸ್ಸು ದೊರೆಯಬಹುದು. ಆದರೆ, ಬರೀ ಅವರ ಭರವಸೆ ಇಟ್ಟುಕೊಂಡರೆ ಸಾಲುವಂತಿಲ್ಲ. ಗೋವೆಯ ಪರದೇಶಿಗಳ ಸಹಾಯ ಸಿಕ್ಕರೂ ಉತ್ತಮವೇ. ಅಲ್ಲಿದ್ದಾಗ ನಿಮಗೂ ಅವರಿಗೂ ಸ್ನೇಹ ಬೆಳೆದಿರಬೇಕಲ್ಲ?”

“ಕೆಲವು ಅಧಿಕಾರಿಗಳ ಪರಿಚಯವೇನೋ ಆಗಿತ್ತು ಅವನವರೆ. ಅವರಿಂದ ನಮಗೆ ಸಹಾಯ ಸಿಕ್ಕುವ ಬಗ್ಗೆ ನಾನು ಅಲ್ಲಿದ್ದಾಗಲೇ ಪ್ರಯತ್ನ ಮಾಡಿದೆ. ಆದರೆ ಆ ಜನರು ಬಹಳ ಸ್ವಾರ್ಥಿಗಳು. ಕೋಟಿಗಟ್ಟಲೆ ಹಣ ಸಿಕ್ಕರೆ ಮಾತ್ರ ಏನೋ ಸ್ವಲ್ಪ ನೆರವಾಗಬಹುದಂತ ಕಾಣಿಸಿತು. ಅಲ್ಲದೆ ಈ ಕುಂಪಣಿಯವರನ್ನು ಕೆಣಕಲು ಅವರಿಗೆ ಮನಸ್ಸಿದ್ದ ಹಾಗಿಲ್ಲ. ಯಾಕೆಂದರೆ, ಇವರೂ ಅವರೂ ಬೀಗ ಜೀಗರಂತೆ.”

ಮತ್ತೆ ಹಲವಾರು ವಿಷಯ ಚರ್ಚಿಸಿದ ತರುವಾಯ, ಹೋರಾಟಕ್ಕಾಗಿ ಹೆಣ ಕೂಡಿಸುವ ವಿಷಯ ಪ್ರಸ್ತಾಪಿಸಿ ರಾಣಿಯವರೆಂದರು.

“ನನಗೂ ಗೊತ್ತಿರುವಂತೆ ಸಂಸ್ಥಾನದ ಮುತ್ಸದ್ಧಿಗಳ ಹತ್ತಿರ ರಾಜ್ಯದ ಸಂಪತ್ತನ್ನು ಗುಪ್ತವಾಗಿ ಇಟ್ಟಿತ್ತು. ಅವರನ್ನೆಲ್ಲಾ ಭೆಟ್ಟಿಯಾಗಿ, ಶತ್ಕವಾದ ಷ್ವನ್ನು ಕೂಡಿಸಿಕೊಳ್ಳಬೇಕು. ಕಿತ್ತೂರು ಶಿವಬಸಪ್ಪನವರ ಹತ್ತರವೇ ಬೊಕ್ಕಸದ ಆರೇಳು ಲಕ್ಷ ರೂಪಾಯಿ ಇದ್ದವು. ಅವರನ್ನು ಭೆಟ್ಟಿಯಾಗಿ ಕೇಳಬೇಕು.”



ಅನಂತರ ಅವ್ವನವರು ತಾವೇ ಸ್ವತಃ ಕುಳಿತು ತಮ್ಮ ಹೆಸಾಕ್ಷರಗಳಲ್ಲಿಯೇ ಕೊಲ್ಲಾಪುರದ ರಾಜರಿಗೂ ಕಿತ್ತೂರ ಶಿವಬಸಪ್ಪ ಮೊದಲಾದವರಿಗೂ ಕಾಗದಗಳನ್ನು ಬರೆದುಕೊಟ್ಟರು. ಅವುಗಳನ್ನು ಕರಡಿಗೆಯಲ್ಲಿ ಬಚ್ಚಿಟ್ಟು ಕೊಂಡು ನಾನು ಎದ್ದು ಹೊರಡುತ್ತಿದ್ದಂತೆ, ರಾಣಿಯವರ ಸೊಸೆಯಂದಿರು ವೀರಮ್ಮ ಮತ್ತು ಜಾನಕೀದೇವಿಯರ ನೆನಪಾಗಿ,

“ಚಿಕ್ಕ ರಾಣಿಯರಿಬ್ಬರೂ ಎಲ್ಲಿದ್ದಾರೆ ಅವ್ವನವರೆ?” ಎಂದು ಕೇಳಿದೆ.

“ಜಾನಕೀದೇವಿಗೆ ಜಡ್ಡಾಗಿ ಹಾಸಿಗೆ ಹಿಡಿದಿದ್ದಾಳೆ. ವೀರಮ್ಮ ರಾಣಿ ಆತ್ತ ಜೀರೊಂದು ಮನೆಯಲ್ಲಿದ್ದಾಳೆ.”

“ಅಂದರೆ? ವೀರಮ್ಮ ರಾಣಿಯವರು ತಮ್ಮ ಸಂಗಡ ಇಲ್ಲ ಅನ್ನಿ?”

“ಇಲ್ಲ, ಇಬ್ಬರೂ ಕೂಡಿಯೇ ಇರಬೇಕೆಂದು ಇಬ್ಬರಿಗೂ ಇಚ್ಛೆಯಿದ್ದರೂ ಪರದೇಶಿಗಳ ಮನಸ್ಸಿಗೊಂದು ಬರಬೇಕಲ್ಲ? ಇಬ್ಬರಿಗೂ ಬೇರೆ ಬೇರೆ ವರ್ಷಾ ಶನವನ್ನೂ ನೇಮಿಸಿದರು. ವೀರಮ್ಮ ರಾಣಿಯವರಿಗೆ ಸಾವಿರ ರೂಪಾಯಿ ಯಾದರೆ ನನಗೂ ಜಾನಕೀದೇವಿಗೂ ಕೂಡಿ ಐದುನೂರು ರೂಪಾಯಿ. ಪ್ರತಿಯೊಂದರೊಳಗೂ ಇದೇ ತರಹ ತಾರತಮ್ಯ ಮಾಡಿ ಹುಕುಂ ಹೊರಡಿಸಿದ್ದಾರೆ.”

“ಅಂತೂ ವೀರಮ್ಮ ರಾಣಿಯವರ ಊಟ-ಉಡಿಗೆ ಬೇರೆ ಕಡೆಗೆ, ನಿಮ್ಮದು ಬೇರೆ ಕಡೆಗೆ ಅಂದಂತಾಯ್ತು? ಅನ್ಯಾಯ....ಅನ್ಯಾಯ...ಭಯಂಕರ ಅನ್ಯಾಯ....ನೋಡೋಣ. ಇವೇ ಸ್ಥಿತಿ ಬಹಳ ದಿನ ಉಳಿಯುತ್ತಿಲ್ಲ” ಎಂದು ಹೇಳಿ ಮತ್ತೊಮ್ಮೆ ಅವ್ವನವರ ಅಡಿಗಳಿಗೆರಗಿ ನಾನು ಅವರನ್ನು ಬೀಳ್ಕೊಂಡು ಹೊರಟೆ. ದಿನಾನುಷ್ಠಾನವರೆಗೂ ಬಂದು ನಮ್ಮೆಲ್ಲರನ್ನೂ ಹರಸಿ ಅವರು ತಮ್ಮ ಕೊಠಡಿಯ ಕಡೆಗೆ ನಡೆದು ಹೋದರು. ಅವರ ಆಕೃತಿ ಮರೆಯಾಗುವ ವರೆಗೂ ನೋಡುತ್ತ ನಿಂತಿದ್ದು ನಾವು ಅಲ್ಲಿಂದ ಹೊರಟೆವು.

ನಾಡೆಯ ಎದುರು ಕಾವಲು ಮಾಡುತ್ತಿದ್ದ ಮುಸಲ್ಮಾನ್ ಸಿಪಾಯಿಗಳು ಈಗ ಕಾಣಿಸಲಿಲ್ಲ. ಅವರ ಬದಲು ಮೈಸೂರಿನವರಂತೆ ತೋರುತ್ತಿದ್ದ ಸಿಪಾಯಿಗಳಿದ್ದರು.

“ಎನ್ನಯ್ಯ, ಎಷ್ಟು ದಕ್ಷಿಣೆ ಸಂಪಾದಿಸಿಕೊಂಡು ಬಂದಿರೋ?” ಎಂದ ಒಬ್ಬ ಸಿಪಾಯಿ.

ಒಬ್ಬೊಬ್ಬರಿಗೆ ಹತ್ತು ಹತ್ತು ರೂಪಾಯಿ ಕೊಟ್ಟರಪಾ, ನೀವೂ ಒಂದು ತಗೊಳ್ಳಿ.” ಎಂದು ಹೇಳಿ ಅವರಿಗೆ ಒಂದೊಂದು ರೂಪಾಯಿ ಕೊಟ್ಟಾಗ ತಿಂಗಳಿಗೆ ಎರಡು ರೂಪಾಯಿಗಳ ಸಂಬಳ ಪಡೆಯುವ ಆ ಬಡ ಸಿಪಾಯಿಗಳು ಹರ್ಷದಿಂದ ಹಿಗ್ಗಿದರು. ಅಗತ್ಯವಿದ್ದಾಗಲೆಲ್ಲ ಅವರಿಗೆ ಹತ್ತಿಪ್ಪತ್ತು ರೂಪಾಯಿ ಲಂಚ ತೆತ್ತು ರಾಣಿಯವರ ಭೆಟ್ಟಿ ಪಡೆಯುವದು ಸುಲಭವೆಂದು ಮನವರಿಕೆ ಯಾಗುತ್ತಲೂ ನನಗೆ ತುಂಬ ಸಮಾಧಾನವೆನಿಸಿತು.

2/16/12/72

SRI JAGADGURU VISHWANATHA  
JNANA SIMHASAN JNANAMANDIR  
LIBRARY

Jangamawadi Math, Varanasi  
Acc. No. ....592.....

ಜೆನ್ನಮ್ಮ ರಾಣಿಯವರನ್ನು ಬೀಳ್ಕೊಂಡು ಹೊರಟ ತರುವಾಯ ನಾನು ಎಲ್ಲಿಯೂ ನಿಲ್ಲದೆ ಕಿತ್ತೂರಿಗೆ ಹೊರಟೆನು. ಕಿತ್ತೂರಿನಲ್ಲಿ ಆಗಲೂ ಕುಂಪಣಿಯವರ ಸೈನ್ಯವಿತ್ತು. ಅವರ ಗೂಢಚಾರರು ಸುತ್ತಲೂ ಅಲೆಯುತ್ತಿದ್ದರು. ಎಂತಲೇ, ಸರದಾರ್ ವೀರಪ್ಪನವರು ಹಗಲು ಹೊತ್ತು ಕಿತ್ತೂರಿನಲ್ಲಿ ಕಾಲಿಡುವುದು ಗಂಡಾಂತರದ ವಿಷಯವೇ ಆಗಿತ್ತು. ಕತ್ತಲಾಗುವವರೆಗೂ ಸಮೀಪದ ಹೊಲವೊಂದರಲ್ಲಿ ಕಾದು ಕುಳಿತಿದ್ದು ಅನಂತರ ತುಂಬ ಎಚ್ಚರಿಕೆಯಿಂದಲೇ ನಗರ ಪ್ರವೇಶ ಮಾಡಿದೆವು.

ಐದು ವರ್ಷಗಳ ದೀರ್ಘಾವಧಿಯ ತರುವಾಯ ನಮ್ಮ ಪ್ರೀತಿಯ ಕಿತ್ತೂರನ್ನು ನಾನು ನೋಡುತ್ತಿದ್ದುದು ಇದೇ ಮೊದಲು. ಭಾವಾವೇಶದಿಂದ ವೀರಪ್ಪನವರ ಗಂಟೆಲು ಬಿಗಿದುಬರುತ್ತಿತ್ತು. ಎಂತಲೇ, ನಾನು ಕೇಳುತ್ತಿದ್ದ ಪ್ರಶ್ನೆಗೆ ಅವರಿಂದ ಸಮರ್ಪಕವಾದ ಉತ್ತರ ದೊರೆಯಲಿಲ್ಲ. ರಾಯಣ್ಣ ಮಾತ್ರ ಈ ಅವಧಿಯಲ್ಲಿ ಅನೇಕ ಬಾರಿ ಕಿತ್ತೂರಿಗೆ ಬಂದು ಹೋಗಿದ್ದನಾದುದರಿಂದ, ವೀರಪ್ಪನವರಿಗಾದಂತೆ ಅವನಿಗೇನೂ ಉದ್ದೇಶವಾಗುತ್ತಿರಲಿಲ್ಲ.

“ಮೊದಲು ಯಾರನ್ನು ಭೆಟ್ಟಿಯಾಗೂದು ಸರದಾರ್ ಸಾಹೇಬರೆ?” ಎಂದು ಆತ ಕೇಳುತ್ತಲೂ ಅವರು ತುಟಿಗಳ ಮೇಲೆ ಬೆರಳೆತ್ತುಕೊಂಡು ಮೆಲ್ಲಗಿನ ಧ್ವನಿಯಲ್ಲಿ ಹೇಳಿದರು.

“ಸ್ವಲ್ಪ ಎಚ್ಚರದಿಂದ ಮಾತಾಡಬೇಕು ರಾಯಣ್ಣ. ಸರದಾರ್ ಗಿರಿದಾರ್ ಎಂಬ ಮಾತೇ ಆಡುವಂತಿಲ್ಲ. ಗೂಢಚಾರರ ಕಿವಿಗೆ ಬಿದ್ದರೆ ಗತಿಯೇನು?”

“ಹಂಗಾದರ ನಿಮ್ಮನ್ನು ಏನಂತ ಕರಿಯೂದು? ಸ್ವಾಮಿಗಳೇ ಅನ್ನಬೇಕೋ ಹೆಂಗ?”

“ಅಯ್ಯನವರು ಅಂದರೆ ಸಾಕು. ನೆನಪಿರಲಿ-ನಾನು ಮೂವರೂ ಈಗ ಅಯ್ಯನವರೇ!” ಎಂದರು ವೀರಪ್ಪನವರು.

ಕಿತ್ತೂರಿನಲ್ಲಿ ಅವರ ಆಪ್ತೇಷ್ಟರಿಗೇನೂ ಕೊರತೆಯಿರಲಿಲ್ಲ. ಆದರೆ,



ವೀರಪ್ಪನವರು ಯಾರ ಮನೆಗೂ ಹೋಗದೆ, ನಮ್ಮನ್ನು ನೇರವಾಗಿ ಕಲ್ಮಠಕ್ಕೆ ಕರೆದುಕೊಂಡು ಬಂದರು. ಕತ್ತಲಾಗಿದ್ದುದರಿಂದ ಮಠದ ಮಹಾದ್ವಾರ ಮುಚ್ಚಲ್ಪಟ್ಟಿತ್ತು. ಹಿಂದಿನ ಬಾಗಿಲಿನಿಂದ ಪ್ರವೇಶಿಸಿ, ಕೈಕಾಲು ಮುಖ ತೊಳೆದುಕೊಂಡು ನಾವು ಓಲಗಾಲಿಗೆ ಬಂದಾಗ, ನಂದಾದೀಪದ ಬೆಳಕಿನಲ್ಲಿ ಪುರಾಣ ಗ್ರಂಥವೊಂದನ್ನು ಓದುತ್ತ ಕುಳಿತಿದ್ದ ಸ್ವಾಮಿಗಳು ಮೆಲ್ಲನೆ ತಲೆ ಯೆತ್ತಿ ನೋಡಿದರು.

“ಬರಿ, ಬರಿ, ಈ ಕಡೆ ಕೂತುಕೊಳ್ಳಿ. ಯಾವೂರಿಂದ ಬರೋಣ ವಾಯ್ತು ?”

“ಉಳವಿಯ ಮಹಾಮನೆಯಿಂದ ಬಂದೆವು ಬುದ್ಧಿ !” ಎಂದು ಹೇಳುತ್ತ ವೀರಪ್ಪನವರು ಅಡ್ಡಬಿದ್ದರು.

ಉಳವೆಯ ಮಹಾಮನೆಯೆಂಬುದು ಸಾಂಕೇತಿಕ ಶಬ್ದವಾಗಿದ್ದಿತೋ ಏನೋ, ಕುಳಿತಿದ್ದ ಸ್ವಾಮಿಗಳು ಥಟ್ಟನೆದ್ದು ಬಂದು ವೀರಪ್ಪನವರ ಮೈದಡವಿ, ಪ್ರೀತಿಯಿಂದ ನಮ್ಮನ್ನೆಲ್ಲ ವೀಕ್ಷಿಸಿದರು.

“ಏಳ್ಳ, ಮೊದಲು ಪ್ರಸಾದ ತಗೊಳ್ಳಿ. ಆನ್ಯಾಲ ಸುಖದುಃಖದ ಸಂಗತಿ ಮಾತಾಡಿದರಾಯ್ತು.”

ಬಲುದೂರ ನಡೆದುಬಂದು ನಮಗೂ ತುಂಬ ಹಸಿವೆಯಾಗಿತ್ತು. ಸ್ವತಃ ಸ್ವಾಮಿಗಳೇ ನಿಂತುಕೊಂಡು ನಾವು ಹೊಟ್ಟೆತುಂಬ ಊಟ ಮಾಡುವಂತೆ ನೋಡಿಕೊಂಡರು. ಅನಂತರ, ತಮ್ಮ ಖಾಸಾಕೊಟಿಡಿಗೇ ನಮ್ಮನ್ನು ಕರೆ ದೊಯ್ದು, ಕೊಠಡಿಯ ಬಾಗಿಲು ಮುಚ್ಚಿ ಭದ್ರಗೊಳಿಸಿ, ಹೊರಗಡೆ ತಮ್ಮ ನಂಬುಗೆಯ ಸೇವಕನನ್ನು ಕಾವಲಿರಿಸಿ, ಸಮೀಪದಲ್ಲಿ ಯಾರನ್ನೂ ಸುಳಿಯ ಗೊಡದೆಂತೆ ತಿಳಿಸಿಬಂದರು.

“ಮಠದ ಮ್ಯಾಲೂ ಕಣ್ಣು ಇಟ್ಟಾರೇನಿ ಕುಂಪಣಿಯವರು?” ಎಂದರು ವೀರಪ್ಪನವರು.

“ಅದೇನೋ ಮೊದಲಿನಿಂದಲೂ ಅದ. ಕಿತ್ತೂರ ರಾಜರ ಗುರುಪೀಠ. ನಮ್ಮ ಸಲಹೆ ಕೇಳಿಕೊಂಡೇ ಹೊಸ ಹೊಸ ಕಾರ್ಯ ಮಾಡತಕ್ಕವರು. ಈಗಲೂ ರಾಣೀ ಸಾಹೇಬರು ಮ್ಯಾಲಿಂದ ಮ್ಯಾಲ ನಮ್ಮನ್ನ ಕರೆಯಿಸಿಕೊಳ್ಳುತ್ತಿರಾರೆ. ನಾವೇನಾದರೂ ಹೊಸ ಹಂಚಿಕೆ ಹಾಕಿ ಕುಂಪಣಿಯವರ ವಿರುದ್ಧ ಲಘಾಯಿ

ಸುರು ಮಾಡಬಹುದಂತ ಸಂಶಯ ಇದ್ದೇ ಇರಬೇಕು ಅವರಿಗೆ. ಅದಕ್ಕೇ ನಮ್ಮ ಚಲನವಲನಗಳನ್ನೆಲ್ಲಾ ಹದ್ದಿನ ಕಣ್ಣಿಂದ ಕಾಯ್ದಾ ಇರಾರ. ಮಠಕ್ಕೆ ಯಾರು ಬರಾರೆ, ಯಾರು ಹೋಗಾರ ಎಲ್ಲಾ ಎಲ್ಲಾ ವರದಿಯಾಗ್ತದ ಮಾಮಲೇದಾರರಿಗೆ,” ಎಂದರು ಸ್ವಾಮಿಗಳು.

“ಮಠದಲ್ಲೇ ಗೂಢಚಾರರಿಲ್ಲವಲ್ಲ ಸ್ವಾಮೀಜಿ ?” ಎಂದು ನಾನು ಕೇಳಿದಾಗ ಅವರು ಮುಗುಳುಸಗೆ ಬೀರಿ ಹೇಳಿದರು :

“ಇದ್ದಾರೋ ಇಲ್ಲೋ ಗುರುಸಿದ್ಧೇಶನಿಗೆ ಗೊತ್ತು. ದಿನಾಲು ಹತ್ತಿಪ್ಪತ್ತು ಮಂದಿ ಬಂದು ಹೋಗುವ ದೊಡ್ಡ ಮಠ. ಅಡಿಗೆಯವರು, ನೀರಿನವರು, ಪೂಜೆಯವರು ಅಂತ ಇಪ್ಪತ್ತು, ಇಪ್ಪತ್ತೈದು ಮಂದಿ ಆಳುಗಳಿದ್ದಾರೆ. ಅವರೆಲ್ಲಾ ನಮ್ಮ ವಿಶ್ವಾಸದವರೇ. ಆದರೂ ಹಣದ ಆಸೆ ಬಹಳ ಕೆಟ್ಟದ್ದು. ನಮ್ಮವರೇ ನಮ್ಮನ್ನು ಬೆನ್ನಲ್ಲಿ ಇರಿಯುವ ಕಾಲ ಇದು. ಯಾರನ್ನೂ ಪೂರ್ಣ ನಂಬುವಂತಿಲ್ಲ. ನಮ್ಮ ಮರಿಯೊಬ್ಬನನ್ನು ಬಿಟ್ಟು.”

ಅಷ್ಟು ಹೇಳಿ, ಸ್ವಾಮಿಗಳು ಆ ವಿಷಯವನ್ನು ಅಷ್ಟಕ್ಕೇ ನಿಲ್ಲಿಸಿ ವೀರಪ್ಪನವರನ್ನು ಕುರಿತು ಕೇಳಿದರು.

“ಇಷ್ಟು ವರ್ಷ ಎಲ್ಲಿದ್ದಿರಿ? ಏನು ಕಥೆ? ನೀವು ಕಾಶಿಯತ್ತ ಹೋಗಿದ್ದಿರಂತೆ ಸುದ್ದಿಯಿತ್ತು. ಹೋದ ವರ್ಷ ಕಾಶೀ ಯಾತ್ರೆಯಿಂದ ಬಂದವರೊಬ್ಬರು ಹೇಳುತ್ತಾ ಇದ್ದರು. ಅಂತೂ ಸುರಕ್ಷಿತವಾಗಿದ್ದೀರಲ್ಲ ? ಅದೇ ದೊಡ್ಡದು.”

ಗೋವಾದ ಸೀಮೆಯಲ್ಲಿದ್ದ ವಿಷಯವನ್ನು ಸ್ವಲ್ಪದರಲ್ಲಿಯೇ ವಿವರಿಸಿ ಮುನ್ನಾದಿನ ಚೆನ್ನಮ್ಮ ರಾಣಿಯವರನ್ನು ಭೆಟ್ಟಿಯಾದ ವಿಚಾರವನ್ನೂ ತಿಳಿಸಿ ವೀರಪ್ಪನವರೆಂದರು :

“ಪರದೇಶಿಗಳನ್ನು ಓಡಿಸುವುದಕ್ಕೆ ಮತ್ತೊಮ್ಮೆ ಪ್ರಯತ್ನಮಾಡಿ ನೋಡಬೇಕೆಲ್ಲ ಬುದ್ಧಿ ?”

ಸಂತೋಷದ ಧ್ವನಿಯಲ್ಲಿ ಸ್ವಾಮಿಗಳು ಹೇಳಿದರು:

“ಏದು ವರ್ಷದಿಂದ ನಾವೂ ಅದೇ ಪ್ರಯತ್ನದಲ್ಲಿದ್ದೀವಿ. ಶಿವ ಇನ್ನೂ ಮನಸು ಮಾಡಲಿಲ್ಲ. ಈಗ ನಿಮ್ಮ ರೂಪದಲ್ಲಿ ಸಾಕ್ಷಾತ್ ವೀರಭದ್ರನೇ ಬಂದಂತಾಯ್ತು. ಏನಂದರು ರಾಣೀ ಸಾಹೇಬರು ?”

ಅವ್ವನವರೊಡನೆ ನಡೆದಿದ್ದ ಮಾತುಕಥೆಗಳ ಬಗೆಗೆ ತಿಳಿಸಿ, ಶಿವಬಸಪ್ಪನವರ ಹತ್ತಿರವಿದ್ದ ಸಂಸ್ಥಾನದ ಹಣದ ವಿಚಾರ ಪ್ರಸ್ತಾಪಿಸಿ ವೀರಪ್ಪನವರೊಂದರು:

“ಯುದ್ಧ ಅಂದ ಮೇಲೆ ಮೊದಲು ಹಣ ಬೇಕಲ್ಲ ಸ್ವಾಮಿಜಿ? ಶಿವಬಸಪ್ಪನವರಿಗೊಂದು ಸತ್ರ ಕೊಟ್ಟಿದಾರ ಅವ್ವನವರು. ಯಾರಾದರೂ ಹೋಗಿ ಅವರನ್ನು ಭೆಟ್ಟಿಯಾಗಿ ಕೇಳಿನೋಡಬೇಕು. ನಾವೀಗ ಬಂದದ್ದೂ ಅದಕ್ಕಾಗಿಯೇ.”

ರಾಣಿಯವರ ಸತ್ರವನ್ನೇನೋಡುತ್ತ ಒಂದೆರಡು ನಿಮಿಷ ಮಾನವಾಗಿ ದ್ದರು ಸ್ವಾಮಿಗಳು. ಅನಂತರ ಸತ್ರವನ್ನು ವೀರಪ್ಪನವರ ಕೈಗೆ ಕೊಡುತ್ತ ನಿಧಾನವಾಗಿ ಹೇಳಿದರು :

“ಶಿವಬಸಪ್ಪನವರು ಮೊದಲಿನ ಹಾಗಿಲ್ಲ ಈಗ. ದೇವರು ಅವರಿಗೆ ಒಳ್ಳೆಯ ಬುದ್ಧಿ ಕೊಟ್ಟರೆ ಹಣಕೊಟ್ಟರೂ ಕೊಡಬಹುದು. ಇಲ್ಲವಾದರೆ ಇಲ್ಲ. ಅವರನ್ನು ಭೆಟ್ಟಿಯಾಗಲಿಕ್ಕೆ ನೀವು ಹೋಗೋದೂ ಚಲೋದಲ್ಲ. ಏನಾದರೂ ಘಾತ ಆಗಿ ಪ್ರಸಂಗ ಮೈಮೇಲೆ ಬರಬಾರದಲ್ಲ ?”

“ಅವರು ನಮ್ಮನ್ನು ಮೈರಿಗಳಿಗೆ ಹಿಡಿದು ಕೊಡಬಹುದೇ ಸ್ವಾಮಿಜಿ ?”

“ಹೀಗೇ ಅಂತಾ ಹ್ಯಾಗೆ ಹೇಳೋದು? ಕಿತ್ತೂರಿನ ಮುಖ್ಯ ಮುಖ್ಯ ಸರದಾರರನ್ನೆಲ್ಲ ಉಪಾಯದಿಂದ ಕೈಯಲ್ಲಿಟ್ಟುಕೊಂಡಾರ ಕುಂಪಣಿಯವರು. ಮತ್ತೆ ಇಲ್ಲಿ ಗದ್ದಲವಾಗಬಾರದಂತಲೇ ಅವರು ಇಷ್ಟೆಲ್ಲಾ ವ್ಯವಸ್ಥೆ ಮಾಡಿರೋದು” ಎಂದರು ಸ್ವಾಮಿಗಳು.

ಶಿವಬಸಪ್ಪನವರನ್ನು ಭೆಟ್ಟಿಯಾಗಲು ತಾನೇ ಹೋಗುವುದಾಗಿ ವೀರಪ್ಪನವರು ಹೇಳಿದರಾದರೂ ಸ್ವಾಮಿಗಳು ಅದಕ್ಕೆ ಒಪ್ಪಿಗೆ ಕೊಡಲಿಲ್ಲ. ನಾನು ಮತ್ತು ರಾಯಣ್ಣ ಹೋಗಿಬರಬೇಕೆಂದು ಗೊತ್ತಾಯಿತು. ನಾವೂ ಬಹಳ ಎಚ್ಚರಿಕೆಯಿಂದಿರಬೇಕೆಂದೂ, ಗಂಡಾಂತರದ ಸಂಶಯ ಬಂದೊಡನೆಯೇ ಅಲ್ಲಿಂದ ಜಾರಿಕೊಳ್ಳಬೇಕೆಂದೂ ಸೂಚಿಸಿದರು.

ಕಾಲಜ್ಞಾನದ ಜಂಗಮರ ವೇಷದಲ್ಲಿಯೇ ನಾವು ಶಿವಬಸಪ್ಪನವರ ಮನೆಗೆ ಹೊರಟೆವು. ಕತ್ತಲಾಗಿದ್ದುದರಿಂದ ಓಣಿಗಳಲ್ಲಿ ಜನಸಂಚಾರ ಕಡಿಮೆಯಾಗಿತ್ತು. ಅಂಗಡಿ ಮುಂಗಟ್ಟುಗಳ ಬಾಗಿಲುಗಳೂ ಒಂದೊಂದಾಗಿ ಮುಚ್ಚಿ



ಕೊಳ್ಳುತ್ತಿದ್ದವು. ಪೇಟೆಯ ಕೊನೆಯಲ್ಲಿದ್ದ ಶಿವಬಸಪ್ಪನವರ ಮಹಡಿಯ ಮನೆಯೆದುರು ಆಳು ಮನುಷ್ಯನೊಬ್ಬ ಕಾವಲು ಮಾಡುತ್ತಿದ್ದ. ಆತನನ್ನು ವಿಚಾರಿಸಿದಾಗ, ಯಜಮಾನರು ಅದೇ ತಾನೇ ಊಟ ಮುಗಿಸಿ ಅಟ್ಟದ ಮೇಲೆ ವಿರಮಿಸಿಕೊಳ್ಳುತ್ತಿದ್ದರೆಂದು ತಿಳಿಯಿತು. ಜಂಗಮರಿಬ್ಬರು ಭೆಟ್ಟಿಗೆ ಬಂದಿರುವರೆಂದು ಹೇಳಿ ಕಳಿಸಿದಾಗ ಸ್ವತಃ ಶಿವಬಸಪ್ಪನವರೇ 'ಅಟ್ಟದಿಂದಿಳಿದು ಬಾಗಿಲಿಗೆ ಬಂದರು.

“ಬ್ರಿ, ಬ್ರಿ, ಪ್ರಸಾದ ಸ್ವೀಕರಿಸೋಣವಾಗಲಿ ಮೊದಲು!” ಎಂದು ನಮ್ಮನ್ನು ಸೌಜನ್ಯದಿಂದಲೇ ಸ್ವಾಗತಿಸಿದರು.

“ಇದೇ ಈಗ ಮಠದಲ್ಲಿ ಊಟ ಮಾಡಿಕೊಂಡೇ ಬಂದೀವಿ ಅಣ್ಣನವರೇ!”

“ಓಹೊ! ಮಠಕ್ಕೆ ಹೋಗಿ ಬಂದಿರಾ? ಏನಾದರೂ ಕೆಲಸವಿತ್ತೇನು?”

“ಹೌದು ಅಣ್ಣನವರೇ. ಸ್ವಲ್ಪ ಆರಿಕೆ ಮಾಡಿಕೊಳ್ಳುವದಿತ್ತು.”

“ಬ್ರಿ ಹಂಗಾದರೆ! ಮ್ಯಾಲೇ ಬ್ರಿ.”

ಮಹಡಿಯ ಮೇಲಿನ ಆಸನಗಳಲ್ಲಿ ನಮ್ಮನ್ನು ಕೂಡಿಸಿ ತಾವು ನಿಂತು ಕೊಂಡಿದ್ದಂತೆಯೇ ಶಿವಬಸಪ್ಪನವರೆಂದರು.

“ನೀವಂತೂ ಇತ್ತ ಕಡೆಯವರಂತ ಕಾಣುದಿಲ್ಲ?”

“ಅಣ್ಣನವರು ಸರಿಯಾಗಿ ತಿಳಿಕೊಂಡಿರಿ. ನಾವು ಬೈಲಹೊಂಗಲ ದವರು.”

ಬೈಲಹೊಂಗಲ ಎಂಬ ಶಬ್ದ ಕಿವಿಗೆ ಬೀಳುತ್ತಲೂ ಶಿವಬಸಪ್ಪನವರು ಬೆಚ್ಚಿ ನಮ್ಮನ್ನು ಸೂಕ್ಷ್ಮದೃಷ್ಟಿಯಿಂದ ನಿರೀಕ್ಷಿಸತೊಡಗಿದರು. ನಾವು ನಿಜವಾದ ಜಂಗಮರಾಗಿರದೆ ಯಾವುದೋ ಉದ್ದೇಶದಿಂದಾಗಿ ಜಂಗಮ ವೇಷ ಧರಿಸಿಕೊಂಡು ಬಂದಿರಬೇಕೆಂದೂ ಅವರಿಗೆ ಹೊಳೆದಿರಲು ಸಾಕು. ಅವರು ಅತ್ತಿತ್ತ ನೋಡಿ, ಸೇವಕರನ್ನು ಕರೆಯುವ ಲಕ್ಷಣ ಕಾಣಿಸುತ್ತಿದ್ದಂತೆಯೇ ನಾನು ನೇರವಾಗಿ ವಿಷಯ ಪ್ರಸ್ತಾಪಿಸಿದೆ.

“ನಾವು ಒಂದು ಕೆಲಸಕ್ಕಾಗಿ ತಮ್ಮ ಹತ್ತಿರ ಬಂದೀವಿ ಅಣ್ಣನವರೇ, ನಮ್ಮನ್ನು ಚೆನ್ನಮ್ಮ ರಾಣಿಯವರೇ ಕಳಿಸಿಕೊಟ್ಟಿದ್ದಾರೆ.”

“ಹಂಗೇನು ? ನನಗೂ ಅನ್ನಿಸಿತು ಅಗಲೇ. ಏನಂತಾರ ಅವ್ವನವರು ? ನೆಟ್ಟಗಿರಬೇಕಲ್ಲ ?”

“ಏನ್ ನೆಟ್ಟಗೋ ಏನೋ! ಇದಾರೆ ಹಾಗೇ. ಈಗ ನಮ್ಮನ್ನು ಕಳಿಸಿದ್ದು ಯಾಕೆಂದರೆ-ತಮ್ಮ ಹತ್ತಿರ ಏನೋ ಸಂಸ್ಥಾನದ ಹಣ ಇದೆಯಂತಲ್ಲ? ಅದರಲ್ಲಿ ಸ್ವಲ್ಪವಾದರೂ ಸಿಕ್ಕಬಹುದೇ ಅಂತ ತಿಳುಕೊಳ್ಳಲಿಕ್ಕು.”

ಶಿವಬಸಪ್ಪನವರ ಮುಖದ ಬಣ್ಣವೇ ಬದಲಾಯಿತು. ಅಸನದ ಮೇಲೆ ಕುಕ್ಕುರಿಸುತ್ತ ಅವರೆಂದರು :

“ಈಗ ಯಾಕೆ ಬೇಕಂತೆ ಹಣ ?”

“ಕುಂಪಣಿಯವರು ಕೊಡುವ ವರ್ಷಾರನ ಯಾತಕ್ಕೂ ಸಾಲುವ ದಿಲ್ಲಲ್ಲ ? ದೇವರು ಧರ್ಮ ಗುರುಜಂಗಮರಲ್ಲಿ ಅವ್ವನವರಿಗಿರುವ ಭಕ್ತಿಯಂತೂ ನಿಮಗೂ ತಿಳಿದದ್ದೇ ಇದೆ. ಇತ್ತಿತ್ತಲಾಗಿ ಜಂಗಮರಿಗೆ ದಕ್ಷಿಣೆ ಕೊಡಲಿಕ್ಕೂ ಹಣವಿಲ್ಲದೆ ತೊಂದರೆಯಾಗಿದೆ. ಅದಕ್ಕಾಗಿಯೇ ಕಳಿಸಿದ್ದಾರೆ ನಮ್ಮನ್ನು.”

“ಅದು ಸರಿಯಪ್ಪ. ಆದರೆ, ಅವ್ವನವರ ಹೆಸರು ಹೇಳಿಕೊಂಡು ಎಷ್ಟೋ ಜನರು ಬರತ್ತಾರೆ. ಹೋಗ್ತಾರೆ. ನೀವು ಅವರ ಕಡೆಯಿಂದಲೇ ಬಂದವರಂತೆ ನಂಬುವುದು ಹೆಂಗ ?”

“ಇದೋ ನೋಡಿ. ಅವ್ವನವರು ಒಂದು ಪತ್ರಾನೂ ಕೊಟ್ಟಾರೆ,” ಎಂದು ಹೇಳಿ ರಾಯಣ್ಣ ಎದ್ದು ಶಿವಬಸಪ್ಪನವರ ಹತ್ತಿರ ಹೋಗಿ ಆ ಕಾಗದ ತೋರಿಸಿದ. ಶಿವಬಸಪ್ಪ ಅದನ್ನೋದಿ ಮುಗಿಸುತ್ತಲೂ ರಾಯಣ್ಣ ಉಪಾಯದಿಂದ ಅದನ್ನು ಮತ್ತೆ ತೆಗೆದುಕೊಂಡ.

ಅಸಹಾಯಕರಂತೆ ಶಿವಬಸಪ್ಪನವರೆಂದರು :

“ಅವ್ವನವರಿಗೆ ಅಸಮಾಧಾನವಾಗ್ತದೆ : ಉಪಾಯವಿಲ್ಲ. ನಾನಾದರೂ ಏನು ಮಾಡಲಿ ? ನನ್ನ ಹತ್ತಿರ ಅಂತೂ ಈಗ ಹಣ ಇಲ್ಲ.”

“ಬಾಪ್ಪನಾಹೇಬರು ನಿಮ್ಮ ಹತ್ತಿರ ನಾಲ್ಕೈದು ಲಕ್ಷ ರೂಪಾಯಿ ಕೊಟ್ಟಿದ್ದರಂತಲ್ಲ ಅಣ್ಣನವರೇ ?”

“ಕೊಟ್ಟಿದ್ದು. ಇಲ್ಲಂತ ಯಾರಂತಾರ ? ಆದರೆ ಲೆಕ್ಕ ಎಲ್ಲಾ ಅಗಲೇ ಕೊಟ್ಟೇನಲ್ಲ - ಟಾಕರೆ ಸಾಹೇಬರ ಎದುರಿಗೆ ? ಎರಡು ಲಕ್ಷ ರೂಪಾಯಿ ಮಲ್ಲಪ್ಪನೇಟು ಇಸಕೊಂಡಿದ್ದು. ಇನ್ನುಳಿದದ್ದು ಚಿಕ್ಕರಾಣಿಯವರು

ತಕ್ಕೊಂಡು. ಸಂಸ್ಥಾನದ ಹಣ ನನ್ನ ಹತ್ತಿರ ಅಂತೂ ಒಂದು ದಮಡಿಯೂ ಇಲ್ಲ.”

“ಆಯ್ತಲ್ಲ ಅಣ್ಣನವರೆ ? ನಿಮ್ಮ ಹತ್ತಿರ ಸ್ವಲ್ಪವಾದರೂ ಸಿಕ್ಕಬಹುದಂತ ಬಹಳ ಆಸೆಯಿತ್ತು ಅವನವರಿಗೆ. ಉಪಾಯವಿಲ್ಲ. ನಾವಿನ್ನು ಹೊರಡೋಣವೇ ?”

“ಕೂಡ್ರಿ, ಕೂಡ್ರಿ, ಒಂದಿಷ್ಟು ಹಾಲುಹಣ್ಣು ತಕ್ಕೊಂಡು ಹೋಗುವಿರಂತೆ,” ಎಂದು ಹೇಳಿ ಶಿವಬಸಪ್ಪ ಸೇವಕರನ್ನು ಕೂಗುತ್ತಿದ್ದಂತೆಯೇ ನಾವು ಅಲ್ಲಿಂದಿದ್ದು ಶಿವಬಸಪ್ಪ ತಡೆಯುತ್ತಿದ್ದರೂ ನಿಲ್ಲದೆ ಧಡಧಡನೆ ಮೆಟ್ಟಿಲಿಳಿದು ಹೊರಟುಬಿಟ್ಟೆವು. ಹಣ್ಣು ಹಾಲು ತಿನ್ನಿಸುವ ನೆವದಿಂದ ನಮ್ಮನ್ನು ಹಿಡಿದು ಕೊಡುವದಕ್ಕೂ ಆತ ಹೇಸುವವನಲ್ಲವೆಂಬುದು ನನಗೆ ಜಿನ್ನಾಗಿ ಮನವರಿಕೆಯಾಗಿತ್ತು.

ಮತ್ತೆ ನಾವು ಮಠದಲ್ಲಿಯೂ ಉಳಿದುಕೊಳ್ಳುವುದು ಸುರಕ್ಷಿತವೆನಿಸಲಿಲ್ಲ. ಅವಸರದಿಂದಲೇ ಸ್ವಾಮಿಗಳನ್ನು ಬೇಳ್ಕೊಂಡು ಕತ್ತಲು ತುಂಬಿದ ಗಲ್ಲಿಗಳಲ್ಲಿ ನಡೆಯುತ್ತ ಕಿತ್ತೂರನ್ನು ತ್ಯಜಿಸಿ ಹೊರಟೆವು.

ಚೌಕಿಮಠದ ಬಳಿ ನಾವು ನಡೆದು ಬರುತ್ತಿದ್ದಂತೆ ಹಿಂದಿನಿಂದ ಕುದುರೆಗಳ ಖುರಪುಟದ ಧ್ವನಿ ಕೇಳಬಂದಿತು. ಶಿವಬಸಪ್ಪನ ಆಳುಗಳು ಬಲು ಚಟುವಟಿಕೆಯಿಂದ ಕೆಲಸ ಮಾಡಿದಂತಿದ್ದಿತು. ಕುಂಪಣಿಯ ಸೈನಿಕರು ಕಲ್ಮಠಕ್ಕೂ ಹೋಗಿ ನಮ್ಮನ್ನು ವಿಚಾರಿಸಿ, ನಮ್ಮನ್ನು ಹಿಂಬಾಲಿಸಿಕೊಂಡು ಬರುತ್ತಿದ್ದುದು ಸ್ಪಷ್ಟವಾಗಿತ್ತು.

ಉದ್ದವಾಗಿ ಬೆಳೆವಿದ್ದ ಕಬ್ಬಿನ ಬೆಳೆಯಲ್ಲಿ ಅಡಗಿ ಕುಳಿತು, ಪಂಜು ಹಿಡಿದುಕೊಂಡ ಕುದುರೆ ಸವಾರರು ಮುಂದೆ ಹೋಗುತ್ತಲೂ, ಕಬ್ಬಿನ ತೋಟದಿಂದ ಹೊರಬಂದು, ಎಡಗಡೆಗೆ ತಿರುಗಿಕೊಂಡು ಹೊಲಗಳಲ್ಲಿ ನಡೆಯುತ್ತ ಕಾಡು ಸೇರಿಕೊಂಡೆವು.

ಕೊಳ್ಳದಲ್ಲಿನ ನಮ್ಮ ಬಿಡಾರಕ್ಕೆ ಬರುವವರೆಗೂ ನಡುವೆ ಎಲ್ಲಿಯೂ ನಿಂತುಕೊಳ್ಳಲಿಲ್ಲ. ದೇವಾಲಯಕ್ಕೆ ಬಂದು ನೀರು ಕುಡಿದು ಸುಧಾರಿಸಿಕೊಂಡ ತರುವಾಯ ವೀರಪ್ಪನವರೆಂದರು :



“ಇನ್ನು ಮ್ಯಾಲ ಇಂಥಾ ಪ್ರಸಂಗ ಮ್ಯಾಲಿಂದ ಮ್ಯಾಲ ಬರ್ತಾವ. ಎಲ್ಲಾ ಪಕ್ಕಾ ತಯಾರಾಗಬೇಕು ನಾವು.”

“ನಮ್ಮಿಂದಾಗಿ ಸ್ವಾಮಿಗಳಿಗೇನೂ ತೊಂದರೆಯಾಗಿರಲಿಕ್ಕಿಲ್ಲವಷ್ಟೆ?” ಎಂದೆ ನಾನು.

“ಅವರಿಗೇನಾಗತೈತಿ? ಮಠ ಅಂದಮ್ಯಾಲ ನಮ್ಮಂಥವರು ಎಷ್ಟೋ ಮಂದಿ ಬರ್ತಿರ್ತಾರೆ, ಹೋಗಿರ್ತಾರೆ. ಸ್ವಾಮಿಗಳಿಗೇನೂ ಯಾರೂ ಏನೂ ಮಾಡುವ ಹಂಗಿಲ್ಲ?” ಎಂದ ರಾಯಣ್ಣ.

“ನಮ್ಮಂಥವರನ್ನು ಮಠಕ್ಕೆ ಸೇರಿಸಬಾರದಂತ ಅವರಿಗೆ ತಾಕಿತು ಕೊಟ್ಟರೂ ಕೊಡಬಹುದೋ ಏನೋ?” ಎಂದರು ವೀರಪ್ಪನವರು.

“ಆ ಶಿವಬಸಪ್ಪಗೆ ಚಲೋಬುದ್ಧಿ ಕಲಿಸಾಕಬೇಕು ನೋಡ್ತೀ. ನಾಕ್ಕೆದು ಲಕ್ಷ ರೂಪಾಯಿ ನುಂಗಿದ್ದೂ ಅಲ್ಲದೆ ನಮ್ಮನ್ನು ವೈರಿಗಳಿಗೆ ಹಿಡುಕೊಡಲಿಕ್ಕೂ ತಯಾರಾದ ಕಳ್ಳ!” ಎಂದ ರಾಯಣ್ಣ.

“ಇರಲಿರಲಿ ರಾಯಣ್ಣ. ಅವ ಎಲ್ಲಿ ಹೋಗ್ತಾನೆ? ನಾವು ಸ್ವಲ್ಪ ತಯಾರಿ ಮಾಡಿಕೊಂಡು ಅಮ್ಯಾಲ ಮತ್ತೊಮ್ಮೆ ಅವನ್ನ ಮಾತಾಡಿಸೋಣ” ಎಂದರು ವೀರಪ್ಪನವರು.

ಇನ್ನೆರಡುದಿನ ಬಿಟ್ಟು ರಾಯಣ್ಣ ಮತ್ತೆ ಬರಬೇಕೆಂದೂ ಅನಂತರ ಅವನೂ ನಾನೂ ಕೂಡಿಕೊಂಡು ಕೊಲ್ಲಾಪುರಕ್ಕೆ ಹೊರಡುವುದೆಂದೂ ನಿಶ್ಚಯಿಸಿದೆವು.

ಬೆಳಗಿನಲ್ಲಿ ರಾಯಣ್ಣನನ್ನು ಅಷ್ಟುದೂರ ಕಳಿಸಿಬರಲು ಹೋಗಿದ್ದಾಗ ಆತ ಕೇಳಿದ :

“ಹೊಂಗಲದಾಗ ನಿನ್ನ ಕೆಲಸ ಅಂತೂ ಆಗಲಿಲ್ಲ?” ಎಂದನಾತ.

“ಇಲ್ಲ. ಪಾರ್ವತಿ ಊರಲ್ಲಿರಲಿಲ್ಲವಂತೆ.”

“ಎಲ್ಲಿಗೆ ಹೋಗಿದ್ದಾಳೆ?”

“ಬೆಳವಡಿಯಲ್ಲೋ ಎಲ್ಲೋ ಆಕೆಯ ತಂಗಿಯ ಮನೆ ಇದೆಯಂತಲ್ಲ? ಆ ತಂಗಿಗೇನೋ ಆರೋಗ್ಯವಿಲ್ಲ ಅಂತ ನೋಡಿಕೊಂಡು ಬರಲು ಹೋಗಿದ್ದಾಳಂತೆ”

“ಪಾಪ! ಪಾಪ! ನೀನು ಹೊಂಗಲಕ್ಕೆ ಹೋದ ದಿನವೇ ಆಕೆ ಊರಿಗೆ ಹೋಗಬೇಕೆಂದರ! ನಿನ್ನ ಜೀವ ಅಲ್ಲೇ ಸುಳದಾಡತಿರಬೇಕಲ್ಲ?” ಎಂದು ಜೇಷ್ಠ ಮಾಡಿದ ರಾಯಣ್ಣ.

“ಈ ಸಲ ಭೆಟ್ಟಿಯಾಗದಿದ್ದರಿಲ್ಲ. ಮುಂದಿನ ಸಲ ಆಗಬಹುದಲ್ಲ? ನನಗೇನು ಅಂಥಾ ಆತುರ ಇಲ್ಲ.”

“ಆತುರ ಇಲ್ಲವೆಂದರ ಯಾರು ನಂಬತಾರಪಾ? ಅದೂ ಐದು ವರ್ಷದ ಮ್ಯಾಲ ಜೀವದ ಗೆಳತೀನ್ನು ಭೆಟ್ಟಿಯಾಗೂದಂದರ!”

“ಇರಲಿರಲಿ. ಕೊಲ್ಲಾ ಪುರದಿಂದ ಬಂದ ಮೇಲೆ ಹೋಗ್ತೀವಲ್ಲ ಹೊಂಗಲಕ್ಕೆ? ಆಗ ಪಾರ್ವತಿ ಖಂಡಿತ ಭೆಟ್ಟಿಯಾದಾಳು!” ಎಂದು ಹೇಳಿದೆ. “ನೀನು ಬರ್ತೀಯಲ್ಲ ನಾಡಿದು?”

“ಅದರಾಗೇನು ಸಂಶಯ? ನಾಡದು ಸಂಜೀಕೆಂದರ ಇಲ್ಲಿರ್ದೀನಿ.”

“ಕುಲಕರ್ಣಿಯದೇನೋ ತ್ರಾಸ ಅಂತಿದ್ದಿ ಯಲ್ಲಪ್ಪ?”

“ಅದೇನು ಇದ್ದದ್ದೇ ಯಾವಾಗಲೂ. ಅದಕ್ಕೆಲ್ಲ ನೊಪ್ಪು ಹಾಕುವವರಾರು?” ಎಂದ ರಾಯಣ್ಣ.

ಕೊಳ್ಳದಿಂದ ಹಿಂತಿರುಗಿ ಬಂದಾಗ ಮನೆಯಲ್ಲಿ ಅತ್ತಿಗೆಯೊಬ್ಬಳೇ ಇದ್ದಳು. ನಾನು ಊಟ ಮುಗಿಸಿ ಎದ್ದು ಹೊರಡುತ್ತಿದ್ದಂತೆ ಆಕೆ ಹೇಳಿದಳು:

“ನಿನ್ನೆ ಘರ್ಕೀರ ಮತ್ತೆ ಬಂದು ಬಹಳ ಗದ್ದಲಾ ಮಾಡಿದನಪಾ ರಾಯಣ್ಣಾ. ಕುಲಕರ್ಣಿ ನಿನ್ನ ಕರಸಿದ್ದನಂತ. ನೀ ಇಲ್ಲಂತ ಗೊತ್ತಾದ ಕೂಡಲೇ ಬಾಯಿಗೆ ಬಂದಂಗೆ ಒದರ್ಪಾಡಿದ. ಹೊಲದ ಕೆಲಸ ಬಿಟ್ಟುಕೊಟ್ಟು ಇವತ್ತು ಹಿರ್ರಾನೇ ಹೋಗಿದಾನ ಚಾವಡೀಗೆ.”

“ಹೋದರ ಹೋಗಲಿ ಬಿಡವ್ವ. ಅವನೂ ಒಂದಿಟು ಕಲೀಲಿ ಹಳಬಕೀ ಕೆಲಸಾ,” ಎಂದು ಹೇಳಿ ನಾನು ಹೊರಗೆ ಹೊರಡಲು ಅಣಿಯಾಗುತ್ತಿದ್ದಂತೆ ಅತ್ತಿಗೆ ನನ್ನನ್ನು ತಡೆದು ಮತ್ತೆ ಹೇಳಿದಳು:

“ಹಳಬಕೀ ಕೆಲಸದಾಗ ಹಿರ್ರಾಗ ಮನಸ್ಸಿಲ್ಲನ್ನೂದು ನಿನಗೂ ಗೊತ್ತಾ ಇವತ್ತಲ್ಲ ರಾಯಣ್ಣಾ? ಸರ್ಕಾರೀ ಕಚೇರಿಗೆ ಹೋಗೂದು, ಅಮಲ್ದಾರರ ಸಂಗಡ ಮಾತಾಡೂದು ಅಂದರೆ ಅವನ ಮೈಮ್ಯಾಲ ಮುಳ್ಳುಬರತೈತಿ. ಅದ್ರೂ ಇವತ್ತು ನಿರ್ವಾಹ ಇಲ್ಲಂತ ಹೋಗ್ಯಾನ. ನಾಳೆ ಮಾತ್ರ ಅವ ಯಾರು ಹೇಳಿದ್ರೂ ಹೋಗಾಕಿಲ್ಲ. ಅಲ್ಲದ ಹೊಲದ ಕೆಲಸ ಬ್ಯಾರಿ ಹಂಗ ಉಳಿತ್ಯೆ ಪಲ್ಲ? ಆದನ್ನಾರು ಮಾಡುವವರು?”

“ಆಳು ಹೆಚ್ಚಿ ಮಾಡಿಸಬೇಕು? ನಾನೆರೆ ಏನ ಮಾಡ್ಲಿ?” ಎಂದು ನಾನು ಬೇಸರದಿಂದಲೇ ಹೇಳಿದೆ. ನನ್ನ ತಲೆಯಲ್ಲಿ ಆಗ ಕೊಲ್ಲಾಪುರದ ವಿಷಯವೇ ತಿರುಗುತ್ತಿತ್ತು. ಹಿಮ್ಮತಸಿಂಗನನ್ನು ಭೆಟ್ಟಿಯಾಗುವುದು, ಕೊಲ್ಲಾಪುರದ ದೊರೆಯನ್ನು ಕಾಣುವುದು, ಅಲ್ಲಿಂದ ಡಂಡು ತೆಗೆದುಕೊಂಡು ಬಂದು ಜಿನ್ನಮ್ಮ ರಾಣಿಯವರನ್ನು ಸೆರೆಯಿಂದ ಬಿಡಿಸುವುದು, ಕಿತ್ತೂರನ್ನು ಪುನಃ ಕೈವಶ ಮಾಡಿಕೊಳ್ಳುವುದು-ಎಂದೆಲ್ಲ ಕನಸು ಕಾಣುತ್ತಿದ್ದವನಿಗೆ ಮನೆತನದ ಸಣ್ಣ ಪುಟ್ಟ ವಿಷಯಗಳಿಂದ ಕಿರಿಕಿರಿಯಾಗುವುದು ಸಹಜವಲ್ಲವೇ?

“ಆಳು ಹೆಚ್ಚಿ ಮಾಡಿಸಬೇಕಂತ ನೀನೇನೋ ಹೇಳುತ್ತೀ. ಆಳು ಪುಕಟಿ ಬರ್ತಾವೇನ? ನೀನರೆ ಹೊಲಾಮನೀ ಕೆಲಸಾ ಬಿಟ್ಟು ಆ ಊರು ಈ ಊರು



ಅಂತ ಪಿರೀಪಿರೀ ಯಾಕ ತಿರುಗುತ್ತೀ ರಾಯಣ್ಣಾ? ಲಗೂನ ನೇಗಿಲಾ ಹೋಡೀದಿದ್ದರೆ ಭೂಮಿ ಬಿರುಸಾಗತೈತಿ. ಆಮ್ಕಾಲ ಗಳೇ ಹೋಡಿಲಿಕ್ಕೂ ಬರೂದಿಲ್ಲ.”

ಆತ್ತಿಗೆ ಹೇಳುತ್ತಿದ್ದುದೂ ನಿಜವೇ ಆಗಿದ್ದಿತು. ನನ್ನ ಸಂಗಡ ಆಕೆ ಇಷ್ಟು ವಿವರವಾಗಿ ಮಾತನಾಡುವುದೂ ಇದೇ ಮೊದಲಸಲವಾಗಿತ್ತು. ಎಂತಲೇ ನನ್ನ ತಲೆಯಲ್ಲಿನ ಕನಸುಗಳೆಲ್ಲ ದೂರವಾಗಿ, ನಾನು ವಾಸ್ತವ ಪ್ರಪಂಚವನ್ನು ಕುರಿತು ಯೋಚಿಸುವಂತಾಯಿತು.

“ನೀ ಅನ್ನೂದೂ ಖರೇ ಐತಿ ಆತ್ತಿಗೆ. ಗಳೇ ಅಷ್ಟು ಮುಗಿಸಿ ಬಿಡ್ತೀನಿ. ಅಣ್ಣ ಗ ಅದರ ಚಿಂತಿಬ್ಬಾಡ. ಹಳಬಕೇ ಕೆಲಸ ಮಾತ್ರ ಅವನನ ನೋಡಿಕೊಳ್ಳಿ. ಇನ್ನೂ ಹತ್ತಿಪ್ಪತ್ತು ದಿನಸ ಚಾವಡಿಯ ಕಡೆ ಹೋಗೂದಕ್ಕೆ ನನ್ನಿಂದಾಗೂ ದಿಲ್ಲ” ಎಂದು ಹೇಳಿದವನೆ ಮನೆಯಿಂದ ಹೊರಟುಬಿಟ್ಟ. ನೆಟ್ಟಗೆ ಅಮಟೂರಿಗೆ ಹೋಗಿ ಜೆನ್ನಬಸಪ್ಪನನ್ನೂ ಸೈದನವರ ಬಾಳಾಸಾಹೇಬನನ್ನೂ ಭೆಟ್ಟಿಯಾಗಿ ಹೊಲದ ಹರಗುವಿಕೆಯ ಬಗೆಗೆ ತಿಳಿಸುತ್ತಲೂ ಅದೇ ರಾತ್ರಿ ಎಂಟು ಜೊತೆ ಮತ್ತು ಹೊಡೆದುಕೊಂಡು ಬಂದು ಭೂಮಿಯ ಗಳೇ ಮುಗಿಸಿಕೊಡುವುದಾಗಿ ಅವರು ಭರವಸೆಯಿತ್ತರು. ಸಾಕಷ್ಟು ಬೆಳದಿಂಗಳಿದ್ದ ದರಿಂದ ಅದೊಂದು ರಾತ್ರಿ ಯಲ್ಲಯೇ ನೇಗಿಲು ಹೊಡೆಯುವ ಕಾರ್ಯ ಪ್ರಾರಂಭಿಸಿತು.

“ಹೊಲದ ಕೆಲಸ ಏನಿದ್ದರೂ ನಮಗೊಂದು ಮಾತು ತಿಳಿಸಬಿಡು ರಾಯಣ್ಣಾ. ನೀನೇನು ಅದರ ಚಿಂತಿ ಮಾಡಬ್ಬಾಡ. ನಾವೇ ಗೊಬ್ಬರ ಹಾಕಿ ನಾವೇ ಬಿತ್ತಿಕೊಟ್ಟು ಹೋಗ್ತೀವಿ. ಆತಿಲ್ಲೋ?” ಎಂದು ಮತ್ತೆ ಮತ್ತೆ ಭರವಸೆಯಿತ್ತು ಬಾಳಾಸಾಹೇಬನೂ ಜೆನ್ನಬಸಪ್ಪನೂ ಅಮಟೂರಿಗೆ ಹೊರಟು ಹೋದರು. ಆನೆಗಳ ಹಾಗಿದ್ದ ಎಂಟು ಜೊತೆ ಮತ್ತುಗಳನ್ನೂ ಆಳುಗಳನ್ನೂ ತೆಗೆದುಕೊಂಡು ಅವರು ಸಂಗೊಳ್ಳಿಯಲ್ಲಿ ಹಾಯ್ದು ಹೊರಟೆ ದ್ದಂತೆ ಜನರು ಕೌತುಕದಿಂದ ಆ ಮೆರವಣಿಗೆಯನ್ನು ನೋಡುತ್ತಿದ್ದರು. ಚಾವಡಿಯಲ್ಲಿದ್ದ ಕುಲಕರಣಿ ಆ ದೃಶ್ಯವನ್ನು ನೋಡಿದ್ದರೆ ಅವನ ಹೊಟ್ಟೆ ಯಲ್ಲಿ ಖಾರ ಕಲಿಸಿದಂತೆ ಆಗಿರಲೂಬಹುದು.

ಅಂದು ರಾತ್ರಿ ಅಣ್ಣನೂ ನಾನೂ ಒಟ್ಟಿಗೆ ಕುಳಿತುಕೊಂಡೇ ಊಟ

ಮಾಡಿದೆವು. ಊಟ ನಂದಿದ್ದಂತೆ ಚಾವಡಿಯ ಸಮಾಚಾರ ವಿವರಿಸುತ್ತಿದ್ದ ಅಣ್ಣ.

“ಕುಲಕರ್ಣಿಯ ಕಾಟ ಬಹಳವಾ ರಾಯಣ್ಣಾ. ಒಂದು ಗಳಿಗೆ ಕುಂಡ್ರಾಕ ಕೊಡೂದಿಲ್ಲ. ಅತ್ತ ಹೋಗಿ ಬಾ, ಇತ್ತ ಹೋಗಿ ಬಾ, ಅವನ್ನ ಕರಕೊಂಡು ಬಾ ಅಂತ ಹುಕುಂ ಬಿಡ್ತಿರಾನ ಯಾವಾಗಲೂ. ಮಧ್ಯಾಹ್ನ ದಾಗ ಬದನೀಕಾಯಿ, ಬಾಳಿ ಎಲಿ ಹೊತ್ತುಕೊಂಡುಹೋಗಿ ಸಂಪಗಾಂವಿಗೆ ಕೊಟ್ಟು ಬರಬೇಕಾತು. ಅಷ್ಟುದೂರ ಹೋಗಿ ದಣೆದು ಬಂದಮ್ಯಾಲೂ ಒಂದೀಟು ತಣ್ಣಗೆ ಕುಂತೀನಂದರ ಕುಂದ್ರಗೊಡಲಿಲ್ಲ. ಮತ್ತೆ ಗೌಡನ ಕರ್ಯಾಕ ಕಳಿಸಿಕೊಟ್ಟ. ಬೆಳಗಿನಿಂದ ತಿರುಗಿ ತಿರುಗಿ ಸಾಕಾಗಿ ಹೋಗೈತಿ ನೋಡಪಾ.”

ಅಣ್ಣನ ಬಗೆಗೆ ಕನಿಕರವೆನಿಸುತ್ತಿದ್ದಿತಾದರೂ ಆಗ ನಾನು ಏನನ್ನೂ ಆಡಲಿಲ್ಲ. ತಿಂಗಳೆರಡು ತಿಂಗಳ ಮಟ್ಟಿಗಾದರೂ ಅಣ್ಣ ಹಳಬಕಿಯ ಕೆಲಸ ಮುಂದುವರಿಸಿಕೊಂಡು ಹೋಗಬೇಕಾಗಿತ್ತು. ಅತ್ತ ಲಕ್ಷ್ಯಕೊಡುವುದು ನನ ಗಂತೂ ಸಾಧ್ಯವಿರಲಿಲ್ಲ. ಕೊಲ್ಲಾಪುರಕ್ಕೆ ಹೋದಮೇಲೆ ಏನಾಗುವುದೋ ಯಾರು ಬಲ್ಲರು? ಅಣ್ಣನಿಗೆ ಎಷ್ಟೇ ತೊಂದರೆಯಾದರೂ ಆತ ಅದನ್ನೆಲ್ಲ ಸಹಿಸಿಕೊಳ್ಳಲೇಬೇಕಾಗಿತ್ತು.

ಅಣ್ಣನ ಸ್ಥಿತಿಯನ್ನು ಕಂಡು ಅವನಿಗೂ ತಳಮಳವಾಗುವುದು ಸಹಜ ವಾಗತ್ತು. ಆತನಿಗೆ ಪಲ್ಯ ನೀಡುತ್ತಲಿದ್ದಂತೆ ಆಕೆಯೆಂದಳು.

“ಹಳಬಕೀ ಕೆಲಸ ನಿನಗೆ ಹೊಸಾದಂತ ಹಿಂಗನಿಸತೈತಪಾ ಸಿದ್ಧಣ್ಣಾ. ಒಂದೆರಡು ವಾರ ಹೋದಮ್ಯಾಲ ಎಲ್ಲಾ ರೂಢಿಯಾಗತೈತಿ. ಅಲ್ಲಿಯತನಕ ತಡಕೋಬೇಕಪಾ.”

“ಹೊಲದಾಗ ಹೆಗಲೂ ರಾತ್ರೀ ದುಡಿದರೂ ನನಗೇನ ದಣವಾಗೂ ದಿಲ್ಲ ಅವ್ವಾ. ಆದರೆ, ಈ ಕೆಲಸಮಾತ್ರ ಮರ್ಮೋ ಬ್ಯಾಡಂತ ಅನಿಸತೈತಿ ನೋಡು,” ಎಂದ ಅಣ್ಣ.

“ನಾಳೆಯಿಂದ ನೀನು ಹೋಗಾಕೋ ರಾಯಣ್ಣಾ?” ಎಂದಳು ಅವಳು.

“ಇನ್ನೊಂದೆಂಟು ದಿನನ ನನಗಾಗೂದಿಲ್ಲ ಅವ್ವಾ.”

“ಯಾಕೆ?”

“ನನಗೆ ಬ್ಯಾರೆ ಕೆಲಸೈತಿ. ನಾ ಉರಾಗಿರೊದಿಲ್ಲ.”

“ಬ್ಯಾರೆ ಕೆಲಸಂದರ ಏನದು? ಸುಮ್ಮನ ಯಾಕ ತಿರುಗತೀ ಅತ್ತಿತ್ತ?”

“ನಾನೇನ ಖಾಲಿ ತಿರುಗೊದಿಲ್ಲವ್ವ. ದೊಡ್ಡದೊಂದು ಕೆಲಸ ಗಂಟು ಬಿದ್ದೈತಿ. ಅದು ಮುಗಿದಮ್ಯಾಲ ನಿಮಗಸ ತಿಳೀತೈತಿ.”

“ದೊಡ್ಡ ಕೆಲಸಂದರೇನ? ಮತ್ತೇನರ ಬಂಡಾಟ ಗಂಡಾಟ ನಡ ಸೀಯೋ ಏನ? ಮೊನ್ನೆ ಆ ಗಂಗಪ್ಪ ಬಂದದ್ದು ಅದಕ್ಕನೋ ಏನ?”

“ಈಗ ನಾ ಏನೂ ಹೇಳೂಹಂಗಿಲ್ಲ ಅವ್ವಾ. ಮುಂದೆ ನಿನಗಸ ಗೊತ್ತಾ ಗತೈತಿ ಎಲ್ಲಾ. ನಾ ಏನು ಮಾಡಿದರೂ ನಮ್ಮ ಮನೆತನಕ್ಕೆ ಮುಸಿ ಹೆಚ್ಚುವ ಕೆಲಸಾ ಮಾತ್ರ ಎಂದೆಂದೂ ಮಾಡೊದಿಲ್ಲ.”

“ಹುಮ್. ನನಗೇನ ಗೊತ್ತಿಲ್ಲೇನ ಅದು? ಕೆಟ್ಟ ಕೆಲಸಾ ಮಾಡುವ ಮಗನು ಅಲ್ಲ ನೀ. ಆದ್ರೂ-ನನಗ ಯಾವಾಗಲೂ ಎದೆಗುಡಿ ಇದ್ದು ಇರ ತೈತಿ ನೋಡು. ನೀ ಮನಿಗೆ ಬಂದು ಮಾರಿ ತೋರಿಸೂತನಕಾ ಜೀವದಾಗ ಜೀವ ಇರೊದಿಲ್ಲ ನನಗ,” ಎಂದಳು ಅವ್ವ.

“ನಿನಗ ಅಂಥಾ ಯಾವ ಕೆಲಸ ಗಂಟುಬಿದ್ದೈತೋ ನನಗಂತೂ ತಿಳಿಯೊದಿಲ್ಲ!” ಎಂದ ಸಿದ್ಧಣ್ಣ.

ನಾನು ಮಾಡುತ್ತಿದ್ದ ಕೆಲಸದ ಬಗೆಗೆ ಇವರಿಗೆಲ್ಲ ತಿಳಿಸಿಬಿಟ್ಟು ಇವರ ಕುತೂಹಲ ದೂರಗೊಳಿಸಲೇ? ಎಂದುಕೊಂಡೆನೊಮ್ಮೆ. ಆದರೆ, ಮರುಜೀವ ಲ್ಲಿಯೇ ನನಗೆನಿಸಿತು: ಅತ್ಯಂತ ರಹಸ್ಯದಿಂದ ನಡೆಯಬೇಕಾಗಿದ್ದ ಆ ವಿಷ ಯದ ಬಗೆಗೆ ಈಗಲೇ ಸುದ್ದಿ ಮಾಡುವುದು ಸರಿಯಲ್ಲ. ಹೆಂಗಸರ ಬಾಯಲ್ಲಿ ಗುಟ್ಟಿನ ಮಾತು ಉಳಿಯುವುದಿಲ್ಲವೆಂದು ಹಿರಿಯರು ಹೇಳುತ್ತಾರೆ. ಹಾಗೆ, ನಮ್ಮವ್ವನೇನು ಬೇರೆಯವರಿಗೆ ಹೇಳಲಿಕ್ಕಿಲ್ಲ. ಆದರೆ ಅತ್ತಿಗೆಯದೇನು ಭರ ವಸೆ? ತನ್ನ ಮೈದುನ ಬಂಟಿತನದ ಕೆಲಸಕ್ಕೆ ಹೋಗಿರುವನೆಂದು ಓರಗೆಯ ಹೆಂಗಸರೆದುರು ಜಂಬಕೊಚ್ಚಿಕೊಂಡಳೆಂದರೆ ಮುಗಿದೇ ಹೋಯಿತು. ಇಬ್ಬರು ಹೆಂಗಸರಿಗೆ ತಿಳಿದ ಸುದ್ದಿ ಊರಿಗೆಲ್ಲ ತಿಳಿಯುತ್ತದೆ. ಕುಲಕರ್ಣಿಗೂ ಗೊತ್ತಾಗುತ್ತದೆ. ಆತನಿಂದ ಅಮಲ್ದಾರನಿಗೆ. ಅನಂತರ ರಾಣಿಯವರ ಮೇಲಿನ ಕಾವಲು ಇನ್ನಷ್ಟು ಬಲಗೊಳ್ಳುತ್ತದೆ. ನಾನು ಎಲ್ಲಿಗೆ ಹೊರಟರೂ ಗೊಢಚಾರರು ಹಿಂಬಾಲಿಸಿ ಬರುವಂತಾಗುತ್ತದೆ. ಯಾರಿಗೆ ಗೊತ್ತು! ಅಮ



ಲ್ದಾರ ನನ್ನನ್ನು ಬಂಧಿಸಿದರೂ ಬಂಧಿಸಬಹುದು. ನನ್ನಿಂದಾಗಿ ಗಂಗಾಧರನೂ ವೀರಪ್ಪನವರೂ ಸೆರೆಯಾಳುಗಳಾಗಬೇಕಾದ ಪ್ರಸಂಗ ಬರಬಹುದು.

ಹಾಗೆ ಯೋಚಿಸಿ, ನನ್ನ ರಹಸ್ಯವನ್ನು ಎದೆಯಲ್ಲಿಯೇ ಅಡಗಿಸಿಟ್ಟು ಕೊಂಡು ತುಟಿ ಬಿಗಿದುಕೊಂಡು ಮೌನವಾಗಿದ್ದೆ. ಅಣ್ಣನೂ ಮತ್ತೆ ಪ್ರಶ್ನೆ ಕೇಳಲಿಲ್ಲ. ಊಟ ಮುಗಿಸಿ ಎದ್ದು ಹೋದ. ನಾನೂ ಕೈ ತೊಳೆದುಕೊಂಡು ಮಣೆಯಿಂದ ಎಳುತ್ತಿದ್ದಂತೆ, ನನ್ನ ಪಕ್ಕದಲ್ಲಿಯೇ ಊಟಕ್ಕೆ ಕುಳಿತಿದ್ದ ಹನುಮನೆಂದ.

“ನನಗೂ ಒಮ್ಮೆ ರಾಣೀಸಾಹೇಬರನ್ನ ತೋರಿಸಲ್ಲವ್ವಾ ಚಿಗಪ್ಪಾ?”

ನನಗೆ ಒಳಗೊಳಗೇ ಹೆದರಿಕೆಯಾಗದಿರಲಿಲ್ಲ. ನಾನು ರಾಣೀಸಾಹೇಬರನ್ನು ನೋಡಲು ಹೋಗಿದ್ದ ವಿಷಯ ಹನುಮಂತನಿಗಂತೂ ಗೊತ್ತಾಯಿತು! ಇವನಿಗೊಬ್ಬನಿಗೇ ಗೊತ್ತಾಗಿದೆಯೋ? ಅಥವಾ, ಊರಿಗೆಲ್ಲ ಗೊತ್ತಾಗಿ ದೆಯೋ?

“ನಾ ರಾಣೀಸಾಹೇಬರ ಹತ್ತರ ಹೋಗ್ತೀನಂತ ನಿನಗ್ಯಾರು ಹೇಳಿದರೋ ಹನುಮಣ್ಣಾ?”

“ಮತ್ತೆ? ನಿನ್ನೆ ರಾತ್ರಿ ಗಳೇ ಹೊಡಿಯುವಾಗ ಅಮಟೂರ ಚಿಗಪ್ಪ ಅಂತಿದ್ದಲ್ಲ?” ಎಂದ ಹನುಮ.

ನನ್ನ ಗೆಳೆಯ ಬಿಚ್ಚುಗತ್ತಿ ಚೆನ್ನಬಸಪ್ಪ ನಿನ್ನೆ ರಾತ್ರಿ ಈ ವಿಚಾರವಾಗಿ ಸಹಜವಾಗಿ ಮಾತನಾಡಿದ್ದುದೇನೋ ನಿಜವೇ ಆಗಿತ್ತು. ಗಳೇ ಹೊಡೆಯಲು ಬಂದಿದ್ದ ಜನರ ಗುಂಪಿನಲ್ಲಿ ಎಲ್ಲರೂ ವಿಶ್ವಾಸದವರೇ ಆಗಿದ್ದರು. ಆದರೂ, ಅವರೆದುರೂ ಕೂಡಾ ನಮ್ಮ ಇತ್ತೀಚೆಗಿನ ಚಟುವಟಿಕೆಗಳ ಬಗೆಗೆ ನಾನು ತಿಳಿಸಿರಲಿಲ್ಲ.

“ಸಮೀಪದಾಗಂತೂ ನಾ ಅವರ ಹತ್ರ ಹೋಗೂದಿಲ್ಲವಾ ಹನುಮಣ್ಣಾ. ಮತ್ತೊಮ್ಮೆ ಹೋಗುವಾಗ ನಿನ್ನ ಕರಕೊಂಡು ಹೋಗಲಿಕ್ಕೆ ಮರಿಯೂದಿಲ್ಲ....ಹುಂ!” ಎಂದು ಅಶ್ವಾಸನವಿತ್ತು ನನ್ನ ಕೊಠಡಿಗೆ ಬಂದು ಮಲಗಿಕೊಂಡೆ.

ಬೆಳಗಾಗುವುದರೊಳಗಾಗಿಯೇ ಎದ್ದು ಊರಿಗೆ ಹೊರಡುವುದಾಗಿ ಅವ್ವನಿಗೆ ಮೊದಲೇ ತಿಳಿಸಿದ್ದೆನಾದುದರಿಂದ ಆಕೆ ನನಗಿಂತ ಮೊದಲೇ ಎದ್ದು

ಆಡಿನ ಹಾಲು ಹಿಂಡಿ, ಕಾಸಿ ಸಿದ್ಧವಾಗಿರಿಸಿದ್ದಳು. ರಾತ್ರಿ ಉಳಿದಿದ್ದ ನವಣೆಯನ್ನವನ್ನೂ ಕೆನೆಮೊಸರನ್ನೂ ಕಲಸಿ ಹೊಟ್ಟೆತುಂಬ ಉಂಡು, ಮೇಲೆ ಆಡಿನ ಹಾಲು ಕುಡಿದು ತಾಯಿಗೆ ನಮಸ್ಕರಿಸಿ ನಾನು ಹೊರಡುತ್ತಿದ್ದಂತೆ ಆಕೆ ಕೇಳಿದಳು.

“ಎಂದು ಬರ್ತೀ ರಾಯಣ್ಣಾ?”

“ನಾಕ್ಕೈದು ದಿನ ಆದೀತೋ ಏನೋ. ಮತ್ತೂ ನಾಕು ದಿನ ತಡಾ ಆದರೂ ನೀವೇನೂ ಚಿಂತೆ ಮಾಡಬ್ಯಾಡಿರವ್ವು. ನಿನ್ನ ಹರಕೆ ಒಂದಿದ್ದರೆ ನಾ ಎಲ್ಲಿಗೆ ಹೋದರೂ ಸುಕದಿಂದಲೇ ಇರ್ತೀನಿ.”

“ಆತಪ್ಪಾ. ಹೋಗಿ ಗಡಾನಸ ಬಾ. ತಡಾ ಮಾಡಬ್ಯಾಡಾ.”

ಬಾಗಿಲು ತೆಗೆದು ಹೊರಗೆ ಬಂದು ನೋಡಿದರೆ ಆಗತಾನೆ ನಸುಕು ಹರಿಯುತ್ತಿದ್ದುದೂ ಆಕಾಶದಲ್ಲಿ ನಕ್ಷತ್ರಗಳು ಆಗಲೂ ಲಕಲಕಿಸುತ್ತಿದ್ದುದೂ ಕಾಣಿಸಿತು. ನನ್ನನ್ನು ಹಿಂಬಾಲಿಸಿಕೊಂಡು ಬರಲು ಯತ್ತಿಸುತ್ತಿದ್ದ ಹುಲಿಯನ್ನು ಪ್ರೀತಿಯಿಂದಲೇ ಹಿಂದಕ್ಕಟ್ಟುತ್ತಿದ್ದಂತೆ ಎದುರಿಗಿನ ಕಟ್ಟೆಯ ಮೇಲೆ ಮಲಗಿದ್ದ ಇಸಮು ಮುಸುಕು ತೆಗೆದು ನನ್ನತ್ತ ನೋಡಿ ಮತ್ತೆ ಗೋಡೆಯತ್ತ ಹೊರಳಿಕೊಂಡಿತು. ಇದೇನು ಒಳ್ಳೆಯದಾಗಲಿಲ್ಲ-ಎಂದುಕೊಳ್ಳುತ್ತ ನಾನು ಒತ್ತರದಿಂದ ನಡೆಯುತ್ತ ನಮ್ಮ ಓಣಿಯನ್ನು ದಾಟಿ, ಮತ್ತೆ ನಾಲ್ಕು ನಿಮಿಷಗಳಲ್ಲಿಯೇ ಊರಿನ ಹೊರಭಾಗಕ್ಕೆ ಬಂದು ಕಿತ್ತೂರಿನ ಹಾದಿ ಹಿಡಿದು ಓಡತೊಡಗಿದೆ. ಒಂದು ತಾಸಿನೊಳಗಾಗಿ ಎರಡು ಹರದಾರಿ ಮುಗಿಸಿ, ಕಿತ್ತೂರಿನ ಹಾದಿ ಬಿಟ್ಟು, ಗುಡ್ಡದಲ್ಲಿ ಹಾಯ್ದು ಸೂರ್ಯ ನೆತ್ತಿಯ ಮೇಲೆ ಬರುವುದರೊಳಗಾಗಿ ಕೊಳ್ಳದ ಮೇಲ್ಭಾಗಕ್ಕೆ ಬಂದು ಮುಟ್ಟಿದೆ.

ವೀರಪ್ಪನವರೂ ಗಂಗಾಧರನೂ ನಾನು ಬರುವುದನ್ನೇ ಕಾದು ಕುಳಿತಂದಿದ್ದಿತು. ಖಾಟ ಮುಗಿಯುತ್ತಲೂ ಬೈರಾಗಿಗಳ ವೇಷ ಧರಿಸಿಕೊಂಡು ಗಂಗಾಧರನೂ ನಾನೂ ಹೊರಟುಬಿಟ್ಟೆವು. ಮತ್ತೆ ಗುಡ್ಡಗಳಲ್ಲಿಯೇ ಹಾಯ್ದು ಮಾರ್ಗಕ್ರಮಣ ಮಾಡುತ್ತ ಕತ್ತಲಾಗುವುದರೊಳಗಾಗಿ ಶಹಾಪುರದಲ್ಲಿ ಪ್ರವೇಶಿಸಿ ವೀರಪ್ಪನವರ ಕುಟುಂಬದವರಿದ್ದ ಮನೆಯನ್ನು ಹುಡುಕಿಕೊಂಡು ಹೊರಟೆವು.

ಅಂಥ ದೊಡ್ಡ ಪಟ್ಟಣದಲ್ಲಿ ಅವರ ಮನೆ ಹುಡುಕಿ ತೆಗೆಯುವು

ದೇನೂ ಸುಲಭದ ಕೆಲಸವಾಗಿರಲಿಲ್ಲ. ಸರದಾರ್ ವೀರಪ್ಪನವರ ಹೆಸರನ್ನಂತೂ ನಾವು ಹೇಳುವಂತಿರಲಿಲ್ಲ. ಯಾವುದೋ ಒಂದು ದೇವಸ್ಥಾನದ ಹತ್ತಿರ ಅವರ ಮನೆಯಿದ್ದುದಷ್ಟೇ ನಮಗೆ ಗೊತ್ತಿದ್ದಿತು. ಶಹಾಪುರದಂಥ ಪಟ್ಟಣದಲ್ಲಿ ದೇವಸ್ಥಾನಗಳಿಗೆ ಕೊರತೆಯೇ? ಹತ್ತಾರು ದೇವಸ್ಥಾನಗಳ ಬಳಿ ಹುಡುಕಿ, ನಿರಾಶರಾಗಿ ನಾವು ಅರಳಿಮರದ ಕಟ್ಟೆಯೊಂದರ ಮೇಲೆ ಕುಳಿತು ವಿಶ್ರಮಿಸಿ ಕೊಳ್ಳುತ್ತಿದ್ದಂತೆ ನಮ್ಮ ಎಡಗಡೆಗಿದ್ದ ಮನೆಯ ಬಾಗಿಲಲ್ಲಿ, ಹರೆಯದ ಹುಡುಗನೊಬ್ಬನ ಮುಖ ಕಾಣಿಸಿಕೊಂಡಿತು. ಆತ ವೀರಪ್ಪನವರ ಹಿರಿಯ ಮಗನಾದ ಸದಾಶಿವಪ್ಪನೆಂಬುದು ಅಂಥ ಮಂದ ಬೆಳಕಿನಲ್ಲೂ ನಿಸ್ಸಂಶಯವಾಗಿ ಗೊತ್ತಾಯಿತು. ನಾನು ಥಟ್ಟನೆದ್ದು, ಆತನ ಹತ್ತಿರ ಹೋಗಿ ಪಿಸುಧ್ವನಿಯಲ್ಲಿ ವಿಚಾರಿಸಿದೆ.

“ನೀವು ಕಿತ್ತೂರಿನವರು, ನಿನ್ನ ಹೆಸರು ಸದಾಶಿವಪ್ಪ-ಅಲ್ಲ?”

ಬೈರಾಗಿಯ ವೇಷದಲ್ಲಿದ್ದ ನನ್ನನ್ನು ಆತ ಗುರುತಿಸದಿದ್ದು ಸಹಜವೇ ಆಗಿತ್ತು. ಎಂತಲೇ ಸಂಶಯದ ಧಾಟಿಯಲ್ಲಿಯೇ ಆತನೆಂದ:

“ಇದ್ದರೂ ಇರಬಹುದು. ನಿಮಗೇನಾಬೇಕು ಆದರಿಂದ? ಭಿಕ್ಷೆ ನೀಡಿಸಿ ಕೊಂಡು ಮುಂದೆ ನಡೀರಿ.”

ಬೀದಿಯಲ್ಲಿ ಯಾರ ಸುಳುವೂ ಇಲ್ಲದಿದ್ದುದನ್ನು ನೋಡಿ ನಾನು ಅವನ ಕಿವಿಯ ಹತ್ತಿರ ಬಾಯಿರಿಸಿ ನಾನಾರೆಂಬುದನ್ನು ಸ್ಪಷ್ಟಪಡಿಸುತ್ತಲೂ ಸದಾಶಿವಪ್ಪನ ಮುಖ ಅನಂದ-ಆಶ್ಚರ್ಯಗಳಿಂದ ಇಷ್ಟಗಲವಾಯಿತು. ನಾನು ಕಿತ್ತೂರಿನಲ್ಲಿದ್ದಷ್ಟು ದಿನವೂ ವೀರಪ್ಪನವರ ಮನೆಯಲ್ಲಿ ನನ್ನ ಬಳಕೆ ವಿಶೇಷವಾಗಿತ್ತು. ಆಗ ಇನ್ನೂ ಬಾಲಕನಾಗಿದ್ದ ಸದಾಶಿವಪ್ಪನಂತೂ ಯಾವಾಗಲೂ ನನ್ನನ್ನು ಅಂಟಿಕೊಂಡೇ ಇರುತ್ತಿದ್ದ. ಕತ್ತಿವರಸೆ, ಕುದುರೆ ಸವಾರಿಗಳನ್ನೂ ನಾನು ಆತನಿಗೆ ಹೇಳಿಕೊಡುತ್ತಿದ್ದುದಿತ್ತು. ಎಂತಲೇ ಐದು ವರ್ಷಗಳ ದೀರ್ಘಾವಧಿಯ ತರುವಾಯ ನನ್ನನ್ನು ಕಂಡಾಗ ಅವನಿಗೆ ತುಂಬಾ ಸಂತೋಷವಾಗುವುದು ಸಹಜವಾಗಿತ್ತು.

ಅವಸರದಿಂದಲೇ ನಮ್ಮಿಬ್ಬರನ್ನೂ ಮನೆಯೊಳಗೆ ಕರೆದುಕೊಂಡು ಬಾಗಿಲು ಮುಚ್ಚಿ, ಭದ್ರಗೊಳಿಸಿ ಸದಾಶಿವಪ್ಪ ನಮ್ಮನ್ನು ನಡುಮನೆಗೆ ಕರೆದೊಯ್ದ. ಆತನ ತಮ್ಮಂದಿರೂ ತಂಗಿಯರೂ ನಮ್ಮ ಸುತ್ತ ನೆರೆದು ನಮ್ಮ



ವೇಷವನ್ನು ಕೌತುಕದಿಂದ ನಿರೀಕ್ಷಿಸುತ್ತಲಿದ್ದರು. ಒಳಗಡೆ ಅಡುಗೆಯಲ್ಲಿ ತೊಡಗಿಕೊಂಡಿದ್ದ ಆತನ ತಾಯಿ ಗೌರವ್ಯನವರು ಮಗನ ಧ್ವನಿ ಕೇಳಿ ಆತುರತೆಯಿಂದ ಧಾವಿಸಿಬಂದರು. ಅಷ್ಟರೊಳಗಾಗಿ ನಾವು ಕೃತಕ ಗಡ್ಡಗಳನ್ನೂ ಜಡೆಗಳನ್ನೂ ತೆಗೆದಿರಿಸಿದ್ದೆವಾದುದರಿಂದ ನಮ್ಮನ್ನು ಗುರುತಿಸಲು ಅವರಿಗೇನೂ ಕಷ್ಟವಾಗಲಿಲ್ಲ.

“ರಾಯನಾಯಕಾ! ಗಂಗಾಧರಪ್ಪ! ಅವರು? ಅವರು?” ಎಂದು ಉದ್ಗಾರ ತೆಗೆಯುತ್ತ ಗೌರವ್ಯನವರು ಗೋಡೆಗೊರಗಿ ಕುಳಿತು ಪತಿಯನ್ನು ಜ್ಞಾಪಿಸಿಕೊಂಡು ಕಣ್ಣೀರು ಸುರಿಸತೊಡಗಿದರು.

“ಸರದಾರ್ ಸಾಹೇಬರು ಆರಾಮ ಇದಾರ ಅಪ್ಪನವರ. ನೀವೇನೂ ಮಕ್ಕ ಮಾಡಬಾರದು. ಇಲ್ಲಿಯ ಸ್ಥಿತಿಗತಿ ತಿಳುಕೊಳ್ಳಲಿಕ್ಕಂತಲೇ ನಮ್ಮನ್ನು ಕಳಿಸ್ಬಾರ. ಇಷ್ಟರಲ್ಲೇ ಅವರೂ ಬರ್ತಾರ,” ಎಂದೆ ನಾನು.

“ಬರ್ತಾರ? ಯಾವಾಗ ಬರ್ತಾರ?”

“ಇಲ್ಲಿ ಗಂಡಾಂತರ ಇರದಿದ್ದರೆ ಮಾತ್ರ ಅವರು ಬರ್ತಾರ. ಅದನ್ನು ತಿಳಿದುಕೊಂಡು ಹೋಗಲಿಕ್ಕೆ ನಾವೀಗ ಬಂದೀವಿ.”

“ಅಂತೂ ಆರಾಮ ಅದಾರಲ್ಲ? ದೇವರು ದೊಡ್ಡಾಂವ, ನನ್ನ ಮಂಗಲ ಸೂತ್ರದ ಪುಣ್ಯ!” ಎಂದು ಹೇಳುತ್ತ ಗೌರವ್ಯನವರು ಕಣ್ಣೊರಸಿಕೊಂಡರು.

ಮತ್ತೆ ಆ ಮಾತು ಈ ಮಾತು ನಡೆಯಿತು. ಜೆನ್ನಮ್ಮರಾಣಿ ವೀರಮ್ಮರಾಣಿಯವರ ಆರೋಗ್ಯದ ಪ್ರಸ್ತಾಪ ಬಂತು. ತಾವು ಶಹಾಪುರಕ್ಕೆ ಬಂದು ನೆಲಸಿದ ಹೊಸದರಲ್ಲಿ ಒಂದೆರಡು ವರ್ಷಗಳ ಕಾಲ ಗೂಢಚಾರರು ಬಂದು ಹೋಗುತ್ತಿದ್ದುದನ್ನೂ ಅನಂತರ ಅವರ ಸುಳಿದಾಟವಿಲ್ಲದಿದ್ದುದನ್ನೂ ಸದಾ ಶಿವಪ್ಪ ತಿಳಿಸಿದ. ಬೆಳ್ಳಿಬಂಗಾರದ ಒಡವೆಗಳ ಸಣ್ಣ ಅಂಗಡಿಯೊಂದನ್ನು ತೆರೆದು ಅವರು ಕುಟುಂಬ ನಿರ್ವಹಣೆ ಮಾಡುತ್ತಿದ್ದುದೂ ಗೊತ್ತಾಯಿತು. ತಂಗಿಯರಿಗೆ ವಿವಾಹದ ವಯಸ್ಸಾದುದರಿಂದ ಯೋಗ್ಯರಾದ ವರಗಳನ್ನು ಹುಡುಕುತ್ತಿರುವುದಾಗಿಯೂ ಆತ ತಿಳಿಸಿದ.

ಊಟ ನಡೆದಿದ್ದಂತೆ ನಾನು ಕೇಳಿದೆ :

“ಈಗ ಸರದಾರ್ ಸಾಹೇಬರು ಇಲ್ಲಿಗೆ ಬರಲಿಕ್ಕೆ ಆಡ್ಡಿಯಿಲ್ಲ ಹಂಗಾದೈ?”

“ಈಗೇನೂ ಅಂಜಿಕೆಯಿಲ್ಲ. ಆದರೂ ವೇಷ ಹಾಕೊಂಡು ಬರೋದೇ ಉತ್ತಮ. ಸುಮ್ಮನೆ ಬೆಂಕಿಯ ಸಂಗಡ ಆಟ ಯಾಕೆ?”

“ಹೌದು. ನೀವನ್ನೊದೂ ಬರಾಬ್ಬರಿ. ಇನ್ನೊಂದು ವಾರ ಬಿಟ್ಟು ಅಣ್ಣ ನವರನ್ನು ಕರೊಂಡು ಬರ್ತೀವಿ. ಅವರು ಮತ್ತೆ ಕಿತ್ತೂರ ನಾಡಿಗೆ ಬಂದದ್ದು ಮಾತ್ರ ಯಾರಿಗೂ ಗೊತ್ತಾಗಬಾರದು” ಎಂದು ನಾನು ಹೇಳಿದೆ.

ಆ ರಾತ್ರಿ ಅಲ್ಲಿಯೇ ಮಲಗಿಕೊಂಡಿದ್ದು ಬೆಳಗಾಗುವುದರೊಳಗಾಗಿ ಎದ್ದು ಕೊಲ್ಲಾಪುರದ ಹಾದಿ ಹಿಡಿದು ಹೊರಟೆವು.

ಕೊಲ್ಲಾಪುರವು ನಮ್ಮಿಬ್ಬರಿಗೂ ಅಪರಿಚಿತವಾದ ಊರು. ನಾನೇ ಆಗಲಿ, ರಾಯಣ್ಣನೇ ಆಗಲಿ, ಆ ನಗರವನ್ನು ಈ ಮೊದಲಿಂದೂ ನೋಡಿ ದವರಲ್ಲ. ಮರಾಠೀ ಮಾತನಾಡುವವರ ಈ ಸೀಮೆಯ ಕಡೆಗೆ ನಾವು ಬಂದದ್ದೂ ಕಡಿಮೆಯೇ. ಜಿನ್ನಮ್ಮರಾಣಿಯವರ ತವರೂರಾದ ಕಾಕತಿಯನ್ನು ನಾನೊಮ್ಮೆ ನೋಡಿದ್ದೆ, ಅಷ್ಟೆ. ಅದರಿಂದೀಚೆಗೆ ನಾವು ಅಡಿಯಿರಿಸಿರಲಿಲ್ಲ. ಈ ಮರಾಠೀ ಭಾಷೆಯೂ ನಮಗೆ ತಿಳಿಯದು. ಎಂತಲೇ, ಕೊಲ್ಲಾಪುರದ ಸನಿಯಕ್ಕೆ ಬರುತ್ತಿದ್ದಂತೆ ನಮಗೆ ಬಹಳ ತೊಂದರೆಯಾಗತೊಡಗಿತು ಅರ್ಥಾತ್-ನಾವು ಸಾಧುಗಳ ವೇಷ ಹಾಕಿಕೊಂಡೇ ಹೊರಟಿದ್ದೆವು. ಇಂಗ್ರ ಜರ ಗೂಢಚಾರರು ಎಲ್ಲ ಕಡೆಗೂ ಅಲೆಯುತ್ತಿದ್ದುದರಿಂದ ನಾವು ಬಹಳ ಎಚ್ಚರಿಕೆಯಿಂದಲೇ ಸಂಚರಿಸಬೇಕಾಗಿದ್ದಿತು.

ಕೊಲ್ಲಾಪುರಕ್ಕೆ ಬಂದು ತಲುಪಿದುದೇನೋ ಆಯಿತು. ಆದರೆ, ನಗರದ ಎಲ್ಲ ಅಗಸೆಗಳಲ್ಲೂ ಬಲವಾದ ಕಾವಲಿದ್ದುದರಿಂದ ಒಳಗೆ ಪ್ರವೇಶಿಸುವುದೇ ಕಠಿಣವೆನಿಸತೊಡಗಿತು. ಕೊಲ್ಲಾಪುರದ ಛತ್ರಪತಿ ಬಾಬಾಸಾಹೇಬರೂ ಸಹ ಇಂಗ್ರಜರ ವಿರುದ್ಧ ಯುದ್ಧದ ಸಿದ್ಧತೆಯಲ್ಲಿ ತೊಡಗಿದ್ದುದರಿಂದ ಈ ಬಗೆಯ ಕಟ್ಟುನಿಟ್ಟಿನ ಪಹರೆ ಅಗತ್ಯವಾಗಿರಬೇಕು.

ಕಾವಲುಗಾರರ ಮುಖ್ಯಸ್ಥ ಮತ್ತೆ ಮತ್ತೆ ನಮ್ಮನ್ನು ವಿಚಾರಿಸಿದ :

“ಕೊಲ್ಲಾಪುರದಲ್ಲಿ ನಿಮಗೇನು ಕೆಲಸ? ಯಾರನ್ನು ಭೆಟ್ಟಿಯಾಗಲಿಕ್ಕೆ ಬಂದೀರಿ?”

“ನಮಗಿಲ್ಲಿ ಯಾರದೂ ಗುರುತಿಲ್ಲ ಮಹಾರಾಜ್. ನಾವಂತೂ ಬೈರಾಗಿ ಗಳು. ದೇಶಸಂಚಾರ ಮಾಡುತ್ತ ದೇವರ ದರ್ಶನ ಪಡೆದು ಆಯುಷ್ಯ ಸಾರ್ಥಕ ಮಾಡಿಕೊಳ್ಳಲು ಹೊರಟವರು. ಕೊಲ್ಲಾಪುರದ ಜಗದಂಬೆಯ ಕೀರ್ತಿ ಕೇಳಿ ಇಲ್ಲಿಗೆ ಬಂದಿದ್ದೇನೆ, ಅಷ್ಟೇ.”

“ನಿಮ್ಮಂಥಾ ಸಾಧುಗಳು ನೂರಾರು ಮಂದಿ ಬತ್ತಾರೆ. ಈಗ ಯಾರನ್ನೂ ನಂಬುವಂತಿಲ್ಲ. ಬೈರಾಗಿಗಳ ವೇಷ ಹಾಕಿಕೊಂಡು ಬರುವವ



ರನ್ನಂತೂ ಜಿನ್ನಾಗಿ ಪರೀಕ್ಷೆ ಮಾಡಬೇಕಂತ ಹುಕುಂ ಇದೆ ನಮಗೆ” ಎಂದು ಹೇಳಿ ನಮ್ಮ ಬಟ್ಟೆಗಳನ್ನೆಲ್ಲ ತೆಗೆಯಿಸಿ ಸೂಕ್ಷ್ಮವಾಗಿ ಪರೀಕ್ಷೆ ಮಾಡಿದ ಅಧಿಕಾರಿ. ನಮ್ಮ ಅದೃಷ್ಟ ಜಿನ್ನಾಗಿತ್ತು. ನನ್ನ ಕರಡಿಗೆಯನ್ನು ಮಾತ್ರ ಆತ ತೆಗೆದು ನೋಡಲಿಲ್ಲ.

“ನೀವು ಲಿಂಗಾಂಗಿಗಳೇನು?”

“ಹೌದು ಮಹಾರಾಜ್, ನಾವು ಜಂಗಮರು.”

“ಏನಡ್ಡಿಯಿಲ್ಲ. ನಮ್ಮೂರಲ್ಲೂ ಅನೇಕ ಮಂದಿ ಜಂಗಮ ಬಾಬಾಗಳಿದ್ದಾರೆ. ನಿಮಗೆ ಊಟ ಉಡಿಗೆಗೂ ಅನುಕೂಲವಾದೀತು. ಹುಮ್, ನೀವು ಬಂದದ್ದೆಲ್ಲಿಂದ?”

“ಶಹಾಪುರದಿಂದ ಬಂದೀವಿ ಮಹಾರಾಜ್.”

“ಅಚ್ಚ. ಕೊತ್ವಾಲರಿಗೆ ಕೇಳಿ ನಿಮ್ಮನ್ನು ಊರಲ್ಲಿ ಬಿಡಬಹುದೋ ಹ್ಯಾಗೆ ವಿಚಾರಿಸುತ್ತೀನಿ. ಅದುವರೆಗೆ ನೀವು ಆ ಮಾರುತಿಯ ಗುಡಿಯಲ್ಲಿದ್ದು ಬಿಡಿ,” ಎಂದು ಹೇಳಿ ಆ ಅಧಿಕಾರಿ ಹೊರಟು ಹೋದ.

ನಗರ ಪ್ರವೇಶವೇ ಇಷ್ಟು ಕಠಿಣವಾಗಿರುವಾಗ ಇನ್ನು ಛತ್ರಪತಿಯ ದರ್ಶನ ಎಷ್ಟು ಕಠಿಣವಾಗುವುದೋ? ಎಂದು ಚಿಂತಿಸುತ್ತ ನಾವು ಊರ ಹೊರಗಿನ ದೇವಾಲಯದಲ್ಲಿ ಎರಡು ದಿನ ಕಳೆದೆವು. ಅಂದು ಸಂಜೆ ಹತ್ತಿ ಪ್ಪತ್ತು ಗೋಸಾವಿಗಳೊಂದು ಗುಂಪು ಬಂದು, ಯಾವ ತೊಂದರೆಯೂ ಇಲ್ಲದೆ ಅಗಸೆಯ ಬಾಗಿಲು ದಾಟಿ ನಗರದಲ್ಲಿ ಪ್ರವೇಶಿಸಿದುದನ್ನು ನೋಡಿದಾಗ ನಮಗೆ ಆಶ್ಚರ್ಯವಾಗದಿರಲಿಲ್ಲ. ಅದಕ್ಕೆ ಕಾರಣವೇನೆಂದು ವಿಚಾರಿಸಿದಾಗ ಗುಟ್ಟು ರಟ್ಟಾಯಿತು. ಕಾವಲುಗಾರರಿಗೆ ಒಂದೆರಡು ರೂಪಾಯಿ ಲಂಚ ಕೊಟ್ಟು ಯಾರು ಬೇಕಾದರೂ ಪ್ರವೇಶ ಪಡೆಯಬಹುದೆಂದು ಗೊತ್ತಾಯಿತು.

ನಮ್ಮ ಮರುಳುತನವನ್ನು ನಾವೇ ಹಳಿದುಕೊಂಡು, ಕಾವಲುಗಾರರ ಕೈ ಬೆಚ್ಚಿಗೆ ಮಾಡಿ ಆ ರಾತ್ರಿಯೇ ನಗರದಲ್ಲಿ ಪ್ರವೇಶಿಸಿದೆವು. ನಮ್ಮ ಗೆಳೆಯನಾದ ಸರದಾರ್ ಹಿಮ್ಮತಸಿಂಗ್ ಛತ್ರಪತಿಯ ಸೈನ್ಯದಲ್ಲಿ ದೊಡ್ಡ ಅಧಿಕಾರಿಯಾಗಿದ್ದುದರಿಂದ ಅವನ ಮನೆಯನ್ನು ಪತ್ತೆ ಮಾಡುವುದೇನೂ ಕಠಿಣವಾಗಿಲ್ಲ. ಕಿತ್ತೂರಿನಿಂದ ಬಂದಂದಿನಿಂದ ಕೊಲ್ಲಾಪುರದಲ್ಲೂ ಆತ ಜನಪ್ರಿಯತೆ ಪಡೆದಿದ್ದು ಗೊತ್ತಾಗಿ ನಮಗೆ ತುಂಬ ಸಂತೋಷವಾಯಿತು.

ಅವನ ಧೈರ್ಯ-ಶೌರ್ಯ-ಸಾಹಸಾದಿಗಳನ್ನು ಕಂಡ ಭತ್ರಪತಿಯೂ ಆತನನ್ನು ಬಹಳವಾಗಿ ಮೆಚ್ಚಿಕೊಂಡಿದ್ದರೆಂದೂ ತಿಳಿಯಿತು.

ಹಿಮ್ಮತಸಿಂಗನೂ ನಮ್ಮನ್ನು ಆತ್ಮಾನಂದದಿಂದ ಸ್ವಾಗತಿಸಿ ತನ್ನ ಮನೆಯಲ್ಲಿಯೇ ಊಟ-ವಸತಿಗಳ ಅನುಕೂಲ ಮಾಡಿಕೊಟ್ಟ. ಅಂದು ರಾತ್ರಿ ಊಟ ಮುಗಿಸಿ ಲೋಕಾಭಿರಾಮವಾಗಿ ಮಾತನಾಡುತ್ತಿದ್ದಂತೆ, ನಾವು ಅಲ್ಲಿಗೆ ಬಂದುದರ ಉದ್ದೇಶವನ್ನು ಸೂಚ್ಯವಾಗಿ ತಿಳಿಸಿದಾಗ ಹಿಮ್ಮತಸಿಂಗ ತನ್ನ ಅಭಿಪ್ರಾಯವನ್ನೇನೂ ವ್ಯಕ್ತಗೊಳಿಸಲಿಲ್ಲ.

“ನಮ್ಮ ಕೆಲಸ ಆಗಬಹುದಲ್ಲವೇ ಸರದಾರ್ ಸಾಹೇಬ್?”

ಹಿಮ್ಮತಸಿಂಗ ಮೌನವಾಗಿ ಎದ್ದು, ಬಾಗಿಲು ತೆಗೆದು, ಹೊರಗೆ ಹೋಗಿ, ಸುತ್ತಲೂ ದಿಟ್ಟಿಸಿ ನೋಡಿ, ಮತ್ತೆ ಬಂದು, ಕಿಟಕಿ ಬಾಗಿಲುಗಳೆಲ್ಲ ವನ್ನೂ ಭದ್ರವಾಗಿ ಮುಚ್ಚಿ ಪಿಸುದನಿಯಲ್ಲಿ ಹೇಳಿದ.

“ಇಂಥಾ ವಿಷಯಗಳನ್ನು ಬಹಳ ಎಚ್ಚರದಿಂದ ಮಾತಾಡಬೇಕಾಗಿದೆ. ಫಿರಂಗಿಗಳ ಗೂಢಚಾರರು ಓಣಿಓಣಿಗಳಲ್ಲೆಲ್ಲ ಆಡ್ಡಾಡುತ್ತಿರಾರೆ. ನಮ್ಮ ಮನೆಯ ಮೇಲೆಯೂ ಅವರ ಸಂಶಯ ಬಹಳ. ಏಕೆಂದರೆ ಮಹಾರಾಜರಿಗೆ ನನ್ನ ಬಗ್ಗೆ ವಿಶ್ವಾಸವಿದೆಯಲ್ಲ?”

“ಈ ರಾತ್ರಿ ನಾವು ಇಲ್ಲಿಗೆ ಬಂದದ್ದು ಅವರಿಗೆ ಗೊತ್ತಾಗಿರಬಹುದೋ ಏನೋ?”

“ಗೊತ್ತಾಗಿರಲಿಕ್ಕೇ ಬೇಕು. ನಮ್ಮ ಮನೆಗೆ ಯಾವಾಗ, ಯಾರು ಬಂದರೂ ತಿಳಿದುಕೊಂಡು ವರದಿ ಒಪ್ಪಿಸಬೇಕಂತ ಅವರಿಗೆ ಹುಕುಂ ಇದೆಯಂತೆ. ದಂಡಿನ ಅಧಿಕಾರಿಗಳ ಮನೆಗಳ ಮೇಲೆಲ್ಲಾ ಇದೇ ರೀತಿ ನಜರ್ ಇಟ್ಟಿದ್ದಾರೆ.”

“ಈ ವರದಿ ಯಾರಿಗೆ ಮುಟ್ಟುತ್ತೆ?”

“ಇಂಗ್ರಜರ ಸಾಹೇಬ ಇದಾನಲ್ಲ ಇಲ್ಲಿ-ರಿಸಿಡೆಂಟ್ ಅಂತಾರ ಅವನು. ಭತ್ರಪತಿ ಮಹಾರಾಜರು ಬಂಡು ಹೂಡಬಹುದಂತ ಹಗಲೂ ರಾತ್ರಿ ಕಣ್ಣಿ ಎಣ್ಣೆ ಹಾಕಿಕೊಂಡು ಎಲ್ಲಾ ಸುದ್ದಿ ತಿಳಿದುಕೊಳ್ಳುತ್ತಾ ಇದಾನ ಆ ಸಾಹೇಬ್.”

“ಹಾಗಾದರೆ ನಾವು ಭತ್ರಪತಿ ಮಹಾರಾಜರನ್ನು ಭೆಟ್ಟಿಯಾಗೋದು ಕಠಿಣವೇ ಅನ್ನಿರಿ?”

“ಅದೇನು ಕಠಿಣವಾಗಲಿಕ್ಕಿಲ್ಲ. ನಾಳೆ ನಾನು ದಿವಾನರನ್ನು ಕೇಳಿ, ಮಹಾರಾಜರ ಸಮಯ ತಿಳಿದುಕೊಂಡು ಬರ್ತೀನಿ. ಈಗ ನೀವು ಮಲಗಿ ಕೊಂಡು ನಿದ್ರೆ ಮಾಡಿರಿ. ಎಷ್ಟು ದಣದಿದ್ದೀರೋ ಏನೋ,” ಎಂದು ಹೇಳಿ ಹಿಮ್ಮತಸಿಂಗ್ ನಮ್ಮನ್ನು ಬಿಡುಬಿಡು.

ಆದರೆ, ಮಾರನೆಯ ದಿನ ಮುಂಜಾನೆಯೇ ಮಹಾರಾಜರು ಬೇಟೆಗೆ ಹೋದರೆಂದು ಗೊತ್ತಾಯಿತು. ಅವರು ಹಿಂತಿರುಗಿ ಬರುವವರೆಗೆ ರಾಜ ಧಾನಿಯು ಪ್ರೇಕ್ಷಣೀಯ ಸ್ಥಳಗಳನ್ನೂ ದೇವಸ್ಥಾನಗಳನ್ನೂ ಸಂದರ್ಶಿಸುತ್ತ ನಾನು ಕಾಲಹರಣ ಮಾಡಬೇಕಾಯಿತು.

ಹಾಗೆ ದಿನಗಳು ಉರುಳತೊಡಗಿದುವು. ಬೇಟೆಯಿಂದ ಹಿಂತಿರುಗಿ ಬಂದಮೇಲೂ ದೊರೆಯ ದರ್ಶನ ಬೇಗ ಲಭಿಸುವಂತೆ ತೋರಲಿಲ್ಲ. ಕೊಲ್ಲಾ ಪುರದಲ್ಲಿ ಕುಳಿತು ಕುಳಿತು ನಮಗೆ ಬೇಸರ ಬಂದು ಹೋಗಿತ್ತು. ಹೀಗೆ ವೃಥಾ ಕಾಲಹರಣ ಮಾಡುವ ರೂಢಿಯಿರಲಿಲ್ಲವಾದುದರಿಂದ ರಾಯಣ್ಣ ತುಂಬ ಚಡಪಡಿಸುತ್ತಿದ್ದ. ಕೊನೆಗೆ ಹಿಮ್ಮತಸಿಂಗ್ ಬಹಳ ಪ್ರಯತ್ನಪಟ್ಟ ಮೇಲೆ ಒಂದು ಸಂಜೆ ದೊರೆಯ ಭಟ್ಟಿಯ ವ್ಯವಸ್ಥೆಯಾಯಿತು.

ಭತ್ಯಪತಿಗೆ ಕನ್ನಡ ತಿಳಿಯುವಂತಿರಲಿಲ್ಲ. ಎಂತಲೇ ಹಿಮ್ಮತಸಿಂಗನೇ ದುಭಾಷಿಯಾಗಿ ನಿಂತುಕೊಂಡ.

ಕಿತ್ತೂರ ರಾಣಿಯ ರಾಯಭಾರಿಗಳಾಗಿ ನಾನು ಆಗಮಿಸಿದ್ದು ತಿಳಿಯುತ್ತಲೂ ದೊರೆಯ ಮುಖದಲ್ಲಿ ಕುತೂಹಲ ಎದ್ದು ಕಾಣಿಸಿತು.

“ರಾಣೀಸಾಹೇಬರು ಆರಾಮ ಇದಾರೇನು?” ಎಂದು ಅವರು ಪ್ರಶ್ನಿಸಿದರು.

“ಎಂಥಾ ಆರಾಮ ಮಹಾರಾಜ್? ಕಂಪನಿ ಸರಕಾರದ ಕೈದಿಯಾಗಿ ಬೈಲಹೊಂಗಲದಲ್ಲಿ ಕಾಲ ಕಳೆಯುವ ಪ್ರಸಂಗ ಬಂದಿದೆ. ಇಂಥಾದ್ದರಲ್ಲಿ ಅವರಿಗೆ ಹ್ಯಾಗೆ ಸುಖವಿದ್ದೀತು?” ಎಂದು ನಾನು ಹೇಳಿದಾಗ ಮಹಾರಾಜರು ಹೃತ್ಪೂರ್ವಕವಾಗಿ ಸಂತಾಪ ಸೂಚಿಸಿದರು.

“ದೊಡ್ಡ ರಾಣಿಯಾಗಿ ವೈಭವದಿಂದ ಆಳಿದ ಅಂಥಾ ಪುಣ್ಯಾತ್ಮರಿಗೆ ದೇವರು ಇಂಥ ಪ್ರಸಂಗ ತರಬಾರದಾಗಿತ್ತು. ಉಪಾಯವಿಲ್ಲ. ಪರಮಾತ್ಮನ ಇಚ್ಛೆ” ಎಂದು ಹೇಳಿ ಒಮ್ಮೆ ನಿಟ್ಟುಸಿರುಬಿಟ್ಟು ಮಹಾರಾಜರೆಂದರು :



“ಏನು ವಿಶೇಷ? ರಾಣೀಸಾಹೇಬರು ಏನು ಹುಕುಂ ಮಾಡಿದಾರೆ ನಮಗೆ?”

ಅದುವರೆಗೂ ಕರಡಿಗೆಯಲ್ಲಿ ಬಚ್ಚಿಟ್ಟುಕೊಂಡಿದ್ದ ರಾಣಿಯವರ ಕಾಗದ ವನ್ನು ಹೊರತೆಗೆದು, ಭಕ್ತಿಯಿಂದ ಕಣ್ಣಿಗೊತ್ತಿಕೊಂಡು ಮಹಾರಾಜರಿಗೆ ಒಪ್ಪಿಸಿದೆ. ಅವರೂ ಸಹ ಅದನ್ನು ಆದರದಿಂದ ಸ್ವೀಕರಿಸಿ, ಕಣ್ಣಿಗೊತ್ತಿ ಕೊಂಡು ನಿಧಾನವಾಗಿ ಓದಿನೋಡಿದರು. ರಾಣಿಯವರಿಗೆ ಮೋಡೀ ಲಿಸಿ ಯಲ್ಲಿ ಬರೆಯುವ ರೂಢಿಯಿದ್ದುದರಿಂದ ಆ ಕಾಗದವನ್ನು ಅವರು ಅದೇ ಭಾಷೆಯಲ್ಲಿ ಬರೆದಿದ್ದರು.

“ರಾಣೀಸಾಹೇಬರು ಅಪ್ಪಣೆ ಮಾಡಿದ ವಿಷಯದ ಬಗ್ಗೆ ವಿಚಾರ ಮಾಡಿ ನಮ್ಮ ಅಭಿಪ್ರಾಯವನ್ನು ಒಂದೆರಡು ವಾರಗಳಲ್ಲಿ ತಿಳಿಸುತ್ತೇವೆ. ಅಲ್ಲಿಯ ತನಕ ನೀವು ಇಲ್ಲೇ ಇರ್ತೀರಲ್ಲವೇ?”

“ಮಹಾರಾಜರು ಕ್ಷಮಿಸಬೇಕು. ನಾವು ಇಲ್ಲಿಗೆ ಬಂದು ಹತ್ತು ಹನ್ನೆ ರಡು ದಿನ ಆಯ್ತು. ಬೇಗ ಹೊರಟುಬರಬೇಕಂತ ನಮ್ಮ ಸರದಾರರು ಆಜ್ಞೆ ಮಾಡಿದ್ದಾರೆ.”

“ಹಾಗಾದರೆ ನೀವು ಹೊರಡಬಹುದು. ನಾವು ಒಂದೆರಡು ವಾರ ಬಿಟ್ಟು ಬೈಲಹೊಂಗಲಕ್ಕೇ ನಮ್ಮ ಜಾಸೂದರನ್ನು ಕಳಿಸಿ ರಾಣೀಸಾಹೇಬರಿಗೆ ನಮ್ಮ ಅಭಿಪ್ರಾಯ ತಿಳಿಸುತ್ತೇವೆ.”

“ಅಪ್ಪಣೆ ಮಹಾರಾಜ್.”

“ಇಂದಿನ ದಿನಗಳು ಬಹಳ ನಾಜೂಕು. ಇಂಥಾ ಕಾಗದಗಳು ಫಿರಂಗಿ ಗಳ ಕೈಗೆ ಸಿಕ್ಕರೆ ಆಗಬೇಕಾದ ಕೆಲಸವೂ ಕೆಟ್ಟು ಹೋಗುತ್ತೆ. ನೀವೂ ಅದನ್ನು ಹತ್ತಿರ ಇಟ್ಟುಕೊಳ್ಳದೆ ಅಗ್ನಿಗರ್ಪಿಸಿ ಬಿಡೋದೇ ಉತ್ತಮ.”

“ಹಾಗೇ ಮಾಡುತ್ತೀವಿ ಮಹಾರಾಜ್”

ನಮ್ಮಿಬ್ಬರಿಗೂ ಉಚಿತವಾದ ಉಡುಗೊರೆಗಳನ್ನು ಕೊಡಿಸಿ ಭತ್ಯಸತಿ ಮಹಾರಾಜರು ಎದ್ದು ಒಳಗೆ ನಡೆದರು.

ಮತ್ತೆ ಹಿಮ್ಮತಸಿಂಗನ ಮನೆಗೆ ಬಂದು, ರಾಣಿಯವರ ಕಾಗದವನ್ನು ಬೆಂಕಿಗೆ ಹಾಕಿ ನಾಶಗೊಳಿಸಿ, ಮುಂದಿನ ಕಾರ್ಯಕ್ರಮವನ್ನು ಕುರಿತು ಯೋಚನೆ ತೊಡಗಿದೆವು.

“ಭತ್ತಪತಿಗಳಿಂದ ನಾವು ಸಹಾಯ ನಿರೀಕ್ಷಿಸಬಹುದೇ ಸರದಾರಾಜಿ?”

“ಅದನ್ನು ಹ್ಯಾಗೆ ಹೇಳೋಕಾಗುತ್ತೆ? ಮಹಾರಾಜರದಂತೂ ಲಹರಿಯ ಸ್ವಭಾವ. ಅವರ ಮನಸಿಗೆ ಬಂದರೆ ಸಹಾಯ ಮಾಡಬಹುದು. ಇಲ್ಲವಾದ ರಿಲ್ಲ.” ಎಂದ ಹಿಮ್ಮತಸಿಂಗ್.

ಒಂದು ನಿಮಿಷ ಸುಮ್ಮನಿದ್ದು ಆತ ಮತ್ತೆ ಹೇಳಿದ :

“ಫಿರಂಗಿಗಳ ವಿರುದ್ಧ ಲಠಾಯಿ ಹೊಡಬೇಕಂತ ಮಹಾರಾಜರೇ ತಯಾರಿ ಮಾಡುತ್ತಿದ್ದಾರೆ. ಸಿಪಾಯಿಗಳನ್ನು ಕೂಡಿಸೋದು, ಮದ್ದು ಗುಂಡು ಸಂಗ್ರಹಿಸೋದು ನಡೆದಿದೆ. ಇಡೀ ದೇಶವನ್ನೆಲ್ಲಾ ಹಿಡಿದುಕೊಂಡು ಬಲಾಢ್ಯ ರಾಗಿ ಕುಳಿತ ಫಿರಂಗಿಗಳ ಮೇಲೆ ಯುದ್ಧ ಮಾಡೋದೇನು ಸುಲಭವಲ್ಲ. ಇಷ್ಟತ್ತು ಸಾವಿರದ ವರೆಗೆ ಸೈನ್ಯ ಬೇಕಾಗ್ತದೆ. ಫಿರಂಗಿಗಳ ಹೆದರಿಕೆಯಿಂದ ಸಿಪಾಯಿಗಳು ಸಿಗೋದು ಕಠಿಣವಾಗಿದೆ. ಇಂಥಾದ್ದರಲ್ಲಿ ಮಹಾರಾಜರು ಬೇರೆ ಯವರ ಸಹಾಯಕ್ಕೆ ಹೊರಡೋದೂ ಸ್ವಲ್ಪ ಅನುಮಾನದ ಮಾತೇ.”

“ದಿವಾನ ಸಾಹೇಬರ ಸಲಹೆಯಂತೆ ಅವರು ವರ್ತಿಸುವರೇನು?”

“ಊಹಾಂ. ಇಂಥಾ ವಿಷಯ ಅವರು ಯಾರಿಗೂ ತಿಳಿಸೋದಿಲ್ಲ. ಇದೆಲ್ಲಾ ಅವರ ಸ್ವಂತ ಮರ್ಜಿಯ ಮಾತು.”

ಇಂಥ ಲಹರಿಯ ಜನರನ್ನು ನೆಚ್ಚಿಕೊಂಡು ಪರದೇಶೀಯರ ವಿರುದ್ಧ ಯುದ್ಧ ಆರಂಭಿಸುವುದು ಜಾಣತನವಲ್ಲವೆಂಬುದಂತೂ ನಮಗೆ ಸ್ಪಷ್ಟ ವಾಯಿತು. ಇನ್ನು ಕೊಲ್ಲಾಪುರದಲ್ಲಿ ಕುಳಿತುಕೊಳ್ಳುವುದರಲ್ಲಿ ಅರ್ಥವಿರಲಿಲ್ಲ.

ಅದೇ ಸಂಜೆ, ಹಿಮ್ಮತಸಿಂಗನನ್ನು ಬೀಳ್ಕೊಂಡು ನಾವು ಪಯಣ ಬೆಳೆ ಸಿದೆವು. ಆಗಸೆಯ ಬಾಗಿಲಿನಿಂದ ಹೊರಬೀಳುವಾಗ ಕಾವಲುಗಾರರಿಗೆ ಮತ್ತೆ ನಾಲ್ಕು ರೂಪಾಯಿ ಕೊಡಬೇಕಾಯಿತು. ಕಾವಲುಗಾರರ ಮುಖ್ಯಸ್ಥ ನಮ್ಮನ್ನು ಗುರುತಿಸಿ, ನಗುನಗುತ್ತ ವಿಚಾರಿಸಿದ:

“ಹತ್ತಿಪ್ಪತ್ತು ದಿವಸ ಇಲ್ಲೇ ಇದ್ದು ಜಗದಂಬೆಯ ಹತ್ತಿರ ತಪಸ್ಸು ಮಾಡಿ ಬಹಳ ಪುಣ್ಯಗಳಿಸಿರಬೇಕಲ್ಲರೀ ಗೋಸಾಯಿಗಳೇ?”

“ನಾವಂತೂ ದೇವಿಯನ್ನು ಬೇಡಿಕೊಂಡೀವಿ. ವರ ಕೊಡೋದು ಬಿಡೋದು ಆಕೆಯ ಮರ್ಜಿ!”

“ಬರಾಬ್ಬರಿ! ಇಲ್ಲಿಂದ ಎತ್ತ ಕಡೆ ಪ್ರಯಾಣ? ಕಾಶಿಗೋ ರಾಮೇಶ್ವರಕ್ಕೋ?”

“ಪಂಡರಪುರದ ವಿಶೋಬಾನ್ಹ ನೋಡಿಕೊಂಡು ಆ ಮೇಲೆ ಉತ್ತರದ ಕಡೆಗೆ ಹೋಗಬೇಕೊಂತ ವಿಚಾರಮಾಡೀವಿ ಸರದಾರ್‌ಜಿ.”

“ಏನಡ್ಡಿಯಿಲ್ಲ. ನಮಗಿಂತ ನೀವೇ ಸುಖಪುರುಷರಪ್ಪ. ನಮ್ಮಂತೆ ಸಂಸಾರದ ತ್ರಾಸವಿಲ್ಲ. ಹೆಂಡರು ಮಕ್ಕಳ ಕಾಟವಿಲ್ಲ. ಎಲ್ಲಿಗಾದರೂ ಹೋಗಬಹುದು. ಯಾವ ಚಿಂತೆಯೂ ಇಲ್ಲ!” ಎಂದು ಹೇಳಿ ಆತ ಗಟ್ಟಿಯಾಗಿ ನಕ್ಕ.

ಶುಕ್ಲಪಕ್ಷದ ಕಾಲವಾದುದರಿಂದ ಆಕಾಶದಲ್ಲಿ ಚಂದ್ರ ಬೆಳಗುತ್ತಿದ್ದ. ಹವೆಯೂ ತಂಪಾಗಿ ಹಿತಕರವಾಗಿತ್ತು. ಅನೇಕ ದಿನಗಳವರೆಗೆ ಕೊಲ್ಲಾಪುರದಲ್ಲಿ ಕುಳಿತು ಕುಳಿತು ಬೇಸರವಾಗಿದ್ದುದರಿಂದ ಇದೀಗ ಅತ್ಯಂತ ಉತ್ಸಾಹದಿಂದ ದಾರಿ ತುಳಿಯುತ್ತಿದ್ದೆವು. ಮಧ್ಯರಾತ್ರಿಯ ಸುಮಾರಿಗೆ ದಾರಿಯಲ್ಲಿ ಅಡ್ಡಬಂದ ಹೊಳೆ ದಾಟಿ ನಾವು ದಕ್ಷಿಣದ ದಂಡೆಗೆ ಬರುತ್ತಿದ್ದಂತೆ ಎದುರಿನಲ್ಲಿದ್ದ ಒಂದು ಕಿರುಮನೆಯಿಂದ ಜನರ ಧ್ವನಿ ಕೇಳಬಂದಿತು.

“ಈ ಮನೆಯಲ್ಲಿ ಯಾರಿರಬಹುದು ರಾಯಣ್ಣ?”

“ಹೊಳೆದಂಡಿಯ ಮ್ಯಾಲ ತೋಟಪಟ್ಟೇ ಮಾಡಿಕೊಂಡಿರುವ ರೈತರಿರಬಹುದೋ ಏನೋ,” ಎಂದ ರಾಯಣ್ಣ.

“ರೈತರಾದರೆ ಇಷ್ಟೊತ್ತು ಕ್ಯಾಗೆ ಎಚ್ಚರಿತ್ತಾರೆ?”

“ತೋಟದಾಗ ಕಾಯಿಸಲ್ವೆ ಹಾಕಿರಬಹುದು. ತುಡುಗರು ಕಳ್ಳಗಳವು ಮಾಡಿಯಾರಂತ ರಾತ್ರಿಯೆಲ್ಲಾ ಎಚ್ಚರಾಗೇ ಇರಬೇಕು. ಯಾಕೋ ದಣಿವಾಗ್ಯೆತ್ತೋ ಏನ ಮತ್ತೆ?”

“ನಾಕು ಹರದಾರಿ ನಡೆದಿರಬೇಕಲ್ಲಪ್ಪ ನಾವು? ನಿನಗೇನು ಆಯಾಸವಾಲ್ಲವೋ?”

“ನನಗದೆಲ್ಲಾ ರೂಢಿ ಐತಿ. ನಿಮಗೆ ದಣಿವಾಗೊಂದು ಸಹಜ ಐ: ಒಂದಿಟು ಕುಂತು ಅರಾಮ ತಗೊಂಡು ಹೋದರೂ ಆದೀತಲ್ಲ? ಹೋಗಿಣೀನು ಆ ಮನಿಗೆ?” ಎಂದು ರಾಯಣ್ಣ ಹೇಳುತ್ತಿದ್ದಂತೆಯೇ ಆ ಮನೆಬಾಗಿಲು ತೆರೆದುಕೊಂಡಿತು. ಇಂಗ್ರಜರ ಸಿಪಾಯಿಯಂತೆ ಪೋಷಾಕು ಹಾಕೊಂಡಿದ್ದ ವ್ಯಕ್ತಿಯೊಂದು ಹೊರಗೆ ಬಂದು ಬೆಳುದಿಂಗಳಲ್ಲಿ ಎದ್ದು ಕಾಣುತ್ತಿ



ನಮ್ಮನ್ನು ದಿಟ್ಟಿಸಿ ನೋಡಿ ಮತ್ತೆ ಒಳಗೆ ಹೋಯಿತು. ಗಂಡಾಂತರದ ಸೂಚನೆ ಲಭಿಸುತ್ತಲೂ ನಾವು ಅಲ್ಲಿಂದ ಪಲಾಯನ ಬೆಳಸಿ, ಗಿಡಗಂಟೆಗಳಲ್ಲಿ ಅಡಗಿ ಕೊಳ್ಳುತ್ತಿದ್ದಂತೆಯೇ ಹತ್ತಿಪ್ಪತ್ತು ಮಂದಿ ಸೈನಿಕರು ಸಿಕ್ಕುಹಾಕುತ್ತ ನಮ್ಮನ್ನು ಬೆನ್ನಟ್ಟಿ ಬಂದರು. ಆ ಸ್ಥಳ ನಮಗೆ ಪೂರ್ತಿಯಾಗಿ ಅಪರಿಚಿತವಾಗಿದ್ದುದರಿಂದ ನಾವು ಸುರಕ್ಷಿತವಾದ ಜಾಗ ಹುಡುಕಿಕೊಳ್ಳುವುದು ಶಕ್ಯವಾಗಲಿಲ್ಲ. ಆ ಸೈನಿಕರು ಮಾತ್ರ ಅನೇಕ ದಿನಗಳಿಂದ ಅಲ್ಲಿಯೇ ಕಾವಲು ಮಾಡುತ್ತಿದ್ದಿರಬೇಕು. ಎಂತಲೇ ಅವರೆಲ್ಲರೂ ಆ ಜಾಗದಲ್ಲಿ ಸರಾಗವಾಗಿ ಓಡಾಡ ಬಲ್ಲವರಾಗಿದ್ದರು. ಅವರೆಲ್ಲರೂ ಆಯುಧವಾಣಿಗಳಾಗಿದ್ದು ನಾವು ಮಾತ್ರ ಪೂರ್ತಿಯಾಗಿ ನಿಶ್ಯಸ್ತ್ರರಾಗಿದ್ದೆವು. ಎಂತಲೇ ಅವರನ್ನು ಎದುರಿಸಿ ಕಾಡಾಡುವುದೂ ಅಶಕ್ಯವಾಯಿತು. ಐದಾರು ನಿಮಿಷಗಳಲ್ಲಿಯೇ ಅವರು ನಮ್ಮನ್ನು ಸುತ್ತುವರಿದು ಬಂಧನಕ್ಕೊಳಪಡಿಸಿದರು.

ಆ ಸೈನಿಕರ ಹಿಡಿತದಿಂದ ಬಿಡುಗಡೆ ಹೊಂದಿ ಬರಬೇಕಾದರೆ ಒಂದು ರಾಮಾಯಣವೇ ಆಯಿತು. ನಮ್ಮ ಮೈಮೇಲೆ ಕಾಗದ ಪತ್ರಗಳೇನೂ ಸಿಕ್ಕ ಲಿಲ್ಲವಾದುದರಿಂದಲೇ ನಾವು ಜೀವ ಉಳಿಸಿಕೊಂಡು ಬಂದೆವೆಂದು ಹೇಳ ಬಹುದು. ನಮ್ಮ ಕಾಲಿನ ಪಾದರಕ್ಷೆಗಳನ್ನು ಸಹ ಬಿಡದೆ, ಅತ್ಯಂತ ಸೂಕ್ಷ್ಮ ವಾಗಿ ಪರೀಕ್ಷಿಸಿದರು ಆ ಸಿಪಾಯಿಗಳು. ಕೊಲ್ಲಾಪುರಕ್ಕೆ ಹೋಗಿ ಬರುತ್ತಿದ್ದ ಜನರನ್ನೆಲ್ಲ ಅವರು ಆ ರೀತಿ ಶೋಧಿಸುತ್ತಿದ್ದರಂತೆ. ಗಂಗಾಧರಪ್ಪನವರ ಕರ ಡಿಗೆಯನ್ನೂ ಕೂಡ ಅವರು ತೆರೆದು ನೋಡಿದರು. ಕೊಲ್ಲಾಪುರಕ್ಕೆ ಹೋಗು ವಾಗ ನಾವು ಅವರ ಕೈಗೆ ಸಿಕ್ಕಿಬೀಳದಿದ್ದುದೇ ನಮ್ಮ ಅದೃಷ್ಟ.

ಅಂತೂ ಎರಡು ದಿನ ಅವರ ಬಂಧನದಲ್ಲಿ ಕೊಳೆತ ತರುವಾಯ ನಮ್ಮ ಬಿಡುಗಡೆಯಾಯಿತು. ಅಲ್ಲಿಂದ ಹೊರಟವರು ಎಲ್ಲಿಯೂ ನಿಲ್ಲದೆ, ನೇರವಾಗಿ ಬೆಳಗಾವಿಗೆ ಬಂದು, ಯಾವುದೋ ದೇವಾಲಯದಲ್ಲಿ ಊಟಮಾಡಿ ಮತ್ತೆ ಹೊರಟು ಕೊಳ್ಳಕ್ಕೆ ತಲುಪಿದೆವು.

ಸರದಾರ್ ವೀರಪ್ಪನವರು ನಮ್ಮ ಆಗಮನವನ್ನೇ ಎದುರು ನೋಡುತ್ತ ಕುಳಿತಿದ್ದವರು ನಾವು ಬರಿಗೈಯಿಂದ ಬಂದುದು ತಿಳಿದರೂ ನಿರಾಶರಾಗಲಿಲ್ಲ.

“ಈ ಕೆಲಸಗಳೆಲ್ಲ ಹೀಗೇ ರಾಯಣ್ಣಾ. ವರ್ಷಾನುಗಟ್ಟಲೆ ಪ್ರಯತ್ನ ಮಾಡಿದ ಮ್ಯಾಲೇ ಏನೋ ಅಷ್ಟಿಷ್ಟು ಆಗತಕ್ಕದ್ದು. ಭ್ರಮೆಗಳು ಅಡಿದ ಮಾತಿಗೆ ತಪ್ಪುವವರಲ್ಲ. ಅವುಗಳಿಗೆ ಅವರು ಹೇಳಿ ಕಳಿಸಬಹುದು. ಒಂದೆ ರಡು ವಾರ ಬಿಟ್ಟು ನೀನು ಹೋಗಿ ಬಾ ಹೊಂಗಲಕ್ಕೆ. ಆಮ್ಯಾಲ ಮತ್ತೆ ಎಲ್ಲರೂ ಕೂಡಿ ಏನು ಮಾಡಬೇಕೋ ವಿಚಾರ ಮಾಡೋಣವಂತೆ.”

“ಅದುವರೆಗೆ ನೀವು ಶಹಾಪುರಕ್ಕೆ ಹೋಗಿ ಮನೆಯವರನ್ನು ನೋಡಿ ಕೊಂಡು ಬರಬಹುದಲ್ಲ?” ಎಂದ ಗಂಗಾಧರ.

“ಅದರಲ್ಲಿನು ಗಂಡಾಂತರವಿಲ್ಲ, ಹೌದಲ್ಲೋ?”

“ಮೊದಲು ಮೊದಲು ಗೂಢಚಾರರು ಸುಳಿದಾಡುತ್ತಿದ್ದರಂತೆ. ಒಂದೆ ರಡು ವರ್ಷಗಳಿಂದ ಯಾರೂ ಅತ್ತ ಲಕ್ಷ್ಮಿ ಕೊಟ್ಟಿಲ್ಲವಂತೆ. ಸದಾಶಿವಣ್ಣ

ಹೇಳಿದ್ದ. ನೀವು ಸುರಕ್ಷಿತವಾಗಿ ಹೋಗಿ ಬರಬಹುದು” ಎಂದ ಗಂಗಾಧರ.

ಊಟ ಮಾಡಿ ಅಲ್ಲಿಂದ ಹೊರಟವನು ಬೆಳಗಾಗುವದರೊಳಗೆ ಸಂಗೊಳ್ಳಿಗೆ ಬಂದು ಸೇರಿಕೊಂಡೆ. ಇಂದಿಗೆ ನಾನು ಊರು ಬಿಟ್ಟು ಹೋಗಿ ಹದಿನೈದು ದಿನಗಳೇ ಆಗಿತ್ತು. ಈ ಅವಧಿಯಲ್ಲಿ ಏನೇನು ಆವಾಂತರ ನಡೆದಿದೆಯೋ ಎಂಬ ಚಿಂತೆ ಮನಸ್ಸಿನಲ್ಲಿ ಕುದಿಯುತ್ತಿತ್ತು.

ಆದರೆ, ಅಷ್ಟು ದೂರ ನಡೆದು ಬಂದು ದಣಿದುಕೊಂಡಿದ್ದ ನನಗೆ ಆಗಲೇ ಏನನ್ನೂ ಹೇಳಲಿಲ್ಲ ಅನ್ನು. ಒಂದೆರಡು ತಾಸು ಮಲಗಿ ವಿರಮಿಸಿಕೊಂಡು ನಾನು ಎದ್ದು ಹಾಲು ಸೇವಿಸುತ್ತಿದ್ದಂತೆ ಆಕೆ ಒಂದೊಂದೇ ವಿಷಯ ವರದಿ ಮಾಡಿದಳು.

“ಸಿದ್ಧಣ್ಣಗ ಬಾಳ ಬಾಳ ಶ್ರಾಸ ಕೊಡಾಕ ಹತ್ತಿದಾನಪಾ ಆ ಕುಲಕರ್ಣಿ. ರಾಯಾ ಎಲ್ಲಿ ಹೋದ? ರಾಯಾ ಎಲ್ಲಿ ಹೋದ? ಅಂತ ದಿನಕ್ಕೆ ಹತ್ತು ಸಲ ಆದ್ರೂ ಹೇಳಿ ಕಳಿಸ್ತಾನೆ. ದೇವರಿಗೆ ಹೋಗಿದಾನಂತ ಹೇಳೇ ಹೇಳಿದರೂ ಅವಗ ಸಮಾಧಾನ ಇಲ್ಲ. ಮತ್ತೇನೋ ಪಿತೂರಿ ಮಾಡಾಕ ಹತ್ತಿರಬೇಕು, ಮಾಮಲೇದಾರಗ ಬರದು ತಿಳಿಸ್ತೀನಿ ಅಂತ ಒದರಾಡುತ್ತಿದ್ದ ನಂತ ನಿನ್ನೆ. ಸಿದ್ಧಣ್ಣನಿಗಂತೂ ಸಾಕುಸಾಕಾಗಿ ಹೋಗೈತಿ ನೋಡಪಾ. ನಿನ್ನ ಹಾದೀನೂ ನೋಡುತಾ ಕುಂತಾನ ಅವನೂ,” ಎಂದು ಅನ್ನು ಹೇಳುತ್ತಿದ್ದಂತೆಯೇ ಅಣ್ಣನೂ ಬಂದು ಸೇರಿದ.

“ಈಗಾದರೂ ಒಂದ್ಬಲ್ಲ ಮಾರಾಯ? ದೇವರೂ ನನ್ನ ಉಳಿಸಿದ. ಕುಲಕರ್ಣಿಯ ಕಾಲಾಗ ಸತ್ತು ಸತ್ತು ಬದುಕೀನಿ. ಈ ಹೆಳಬಕೇ ಕೆಲಸ ನನ್ನಿಂದ ಮರ್ರೋ ಆಗೂದಿಲ್ಲ ರಾಯಾ” ಎಂದ ಅಣ್ಣ.

ಅಣ್ಣನಿಗೆ ಏನು ಉತ್ತರವೀಯಬೇಕು? ಹೇಗೆ ಸಮಾಧಾನ ಮಾಡಬೇಕು? ಯಾವುದೂ ಹೊಳೆಯಲಿಲ್ಲ. ಎಷ್ಟೇ ಬೇಸರವಾದರೇನಂತೆ? ಸದ್ಯಕ್ಕೆಂತೂ ಹೆಳಬಕಿಯ ಕೆಲಸವನ್ನು ಅವನೇ ಮುಂದುವರಿಸಬೇಕಾದ ಸಮಯ ಬಂದಿತ್ತು. ನನ್ನ ಗುಪ್ತ ಕೆಲಸ ಬಿಟ್ಟುಕೊಟ್ಟು ನಾನು ಮತ್ತೆ ಕುಲಕರ್ಣಿಯ ಚಾಕರಿಗೆ ನಿಲ್ಲುವಂತಿರಲಿಲ್ಲ. ನಾಳೆಯೇ ಹೊಂಗಲಕ್ಕೆ ಹೋಗಿ ರಾಣಿಯವರನ್ನು ಕಂಡು, ಕೊಲ್ಲಾಪುರದ ಸಮಾಚಾರವನ್ನೆಲ್ಲ ವರದಿಯೊಪ್ಪಿಸಬೇಕಾಗಿ



ದ್ದಿತು. ಅನಂತರ ಚೆನ್ನಬಸಪ್ಪನನ್ನು ಭೆಟ್ಟಿಯಾಗಿ, ದಂಡು ಕಲೆಹಾಕುವ ಬಗೆಗೆ ಹಂಚಿಕೆ ಹಾಕಬೇಕಾಗಿದ್ದಿತು.

ನಾನು ಸಂಗೊಳ್ಳಿಗೆ ಬಂದು ಸೇರಿಕೊಂಡ ಸಮಾಚಾರ ಗೂಢಚಾರರ ಮೂಲಕ ಕುಲಕರ್ಣಿಗೆ ವರದಿಯಾಗಿರಲು ಸಾಕು. ಅಣ್ಣನೊಡನೆ ನನ್ನ ಮಾತು ನಡೆದಿದ್ದಂತೆಯೇ ಹೊರಗೆ ಫಕೀರನ ಕೋರಿಬಡಿಗೆಯ ಸದ್ವಾಯಿತು.

“ಯಾವಾಗ ಬಂದ್ಯೋ ರಾಯಾ” ಎನ್ನುತ್ತ ಪಡಸಾಲೆಗೆ ಬಂದು ಫಕೀರ.

“ರಾತ್ರಾಗ ಬಂದೀನಿ”

“ಈಗಿಂದೀಗ ನಿನ್ನ ಕರಕೊಂಡು ಬಾರಂತ ಹೇಳ್ವಾನ ನೋಡು ಕುಲಕರ್ಣಿ. ನಿನ್ನ ಮ್ಯಾಗ ಏನೋ ಹುಕುಂ ಬಂದೈತಂತೆ ಸಂಪಗಾವಿಯಿಂದ.”

ನನ್ನನ್ನು ಹೆದರಿಸುವ ಉದ್ದೇಶದಿಂದಲೇ ಫಕೀರ ಆ ಮಾತನಾಡಿದನು. ಸ್ಪಷ್ಟವಾಗಿದ್ದಿತು. ಆದರೆ ಇಂಥ ಸೊಟ್ಟು ಹುಕುಮುಗಳಿಗೆಲ್ಲ ಅಂಜುವ ಹೇಡಿ ನಾನಲ್ಲವೆಂಬುದು ಅವನಿಗಿನ್ನೂ ಗೊತ್ತಾದ ಹಾಗಿರಲಿಲ್ಲ. ಸಂಪಗ ಹುಕುಮಿನ ವಿಚಾರ ಕೇಳಿ ಅಣ್ಣ ಮಾತ್ರ ಅಂಜಿಕೊಂಡಂತೆ ತೋರಿತು.

“ಗಡಾನು ಹೋಗಿ ಬಾಳಪ್ಪನ ಭೆಟ್ಟಿಯಾಗಿ ಏನ ಹುಕುಮೋ ಕೆ ಬಾರೋ ರಾಯಾ” ಎಂದ ಅಣ್ಣ.

ಜಾವಡಿಗೆ ಹೋಗಿ ನೋಡಿದರೆ ಕುಲಕರ್ಣಿಯಿರಲಿಲ್ಲ. ಗಾದಿಗೊ ಕೊಂಡು ತಂಬಾಕು ಸೇದುತ್ತಿದ್ದ ಪರ್ವತಗೌಡ ನನ್ನ ಮುಜುರೆ ಸ್ವೀಕರಿಸ ಮಾತನಾಡಿದ:

“ಯಾಕೋ ರಾಯಾ, ಇಷ್ಟು ದಿವಸ ಎಲ್ಲಿಗೆ ಹೋಗಿದ್ದಿ?”

“ಎಲ್ಲವನ್ನ ದರ್ಶನಕ್ಕೆ ಹೋದಾಂವ ಜಡ್ಡಾಗಿ ಅಲ್ಲೇ ಮಲಗಿ ಗೌಡರೆ, ನಿನ್ನ ಮೊನ್ನೆ ನೆಟ್ಟುಗಾಗಿ ಇತ್ತ ಬಂದಿನಿ.”

“ನಿಮ್ಮಣ್ಣನಿಂದ ಹಳಬಕೆ ಕೆಲಸ ನೀಗೊದಿಲ್ಲವಾ ರಾಯಾ. ಗಟ್ಟಿ ನೋಡು ಅದಕ್ಕೆಲ್ಲ. ನೀ ಹೀಂಗ ಮ್ಯಾಲಿಂದ ಮ್ಯಾಲ ಕೆಲಸ ಅಲ್ಲಿ ಇಲ್ಲಿ ತಿರುಗತೀ ಅಂತ ಕುಲಕರ್ಣಿ ಸಿಟ್ಟುಗ್ಯಾನ.”

“ದೇವರಿಗೆ ಹರಕೆ ಸಲ್ಲಿಸೂದಕ್ಕೂ ಹೋಗಬಾರದೆಂದರೆ ಗೌಡರೆ?”

“ಛಿ, ಛಿ, ದೇವರಿಗೆ ಹೋಗೂದಕ್ಕೆ ಯಾರು ಬ್ಯಾಡಂದರಪ್ಪ? ನೀ ಹಂಗೇನ ತಿಳುಕೋಬ್ಯಾಡಾ. ಆದರೂ ದಿನಮಾನ ಬಾಳ ನಾಜೂಕ ಆಗ್ಯಾವ. ಕುಲಕರ್ಣಿ ನಿನ್ನ ಮ್ಯಾಲ ಮಾಮಲೇದಾರಗ ತಕರಾರು ಮಾಡ್ತಾನ. ಅಲ್ಲಿಂದ ಏನೋ ಬರೆದು ಬಂದ್ಬೈತಂತ ಹೇಳುತ್ತಿದ್ದ ನಿನ್ನೆ.”

“ಹುಮ್, ಇವರೆಲ್ಲಾ ಕೂಡಿ ಏನ ಮಾಡುತ್ತಾರೋ ನೋಡತೀನಿ. ದೇವರಿಗೆ ಹೋಗೋದು ತಪ್ಪಂತ ಮಾಮಲೇದಾರ ಅದ್ರೂ ಹೆಂಗ ಹೇಳ ತಾನ?”

“ಹೇಳಾಕ ಬರೂದಿಲ್ಲ....ಅದೇನೋ ಖರೆ. ಆದರೂ, ಈಗ ಅವರ ಕೈಯಾಗ ಅಧಿಕಾರ ಬಂದ್ಬೈತಿ. ಅವರು ಹೇಳಿದ್ದೇನು ಕಾಯದೇ. ಕೆಂಪುಮಾರಿ ಯವರೂ ಇವರನು ನಂಬುತ್ತಾರೆ. ಅದಕ್ಕೇ ಒಂದಿಷ್ಟು ಎಚ್ಚರದಿಂದ ಇರೂದು ಚಲೋ ನೋಡಪಾ. ನೀನಂದರೆ ನನ್ನ ತಮ್ಮ ಇದ್ದಂಗ. ಅದಕ್ಕೆ ಹೇಳತೀನಿ” ಎಂದು ಹೇಳಿ, ಗೌಡ ಮತ್ತೆ ತಂಬಾಕು ಸೇದತೊಡಗಿದ.

ನಾನು ಚಾವಡಿಗೆ ಬಂದ ಸಮಾಚಾರವನ್ನು ಕುಲಕರ್ಣಿಗೆ ತಿಳಿಸಲೆಂದು ಆತನ ಮನೆಗೆ ಹೋದ ಫಕೀರ ಒಂದು ತಾಸು ಕಳೆವರೂ ಮರಳಿ ಬರಲಿಲ್ಲ.... ಚಾವಡಿಯಲ್ಲಿ ಸುಮ್ಮನೆ ಕುಳಿತು ಮಾಡುವುದಾದರೂ ಏನನ್ನು? ಹೊಲದ ಕಡೆ ಹೋಗಿ ಬರುವುದಾಗಿ ಹೇಳಿ ಗೌಡನೂ ಹೊರಟು ಹೋದ. ಮತ್ತೆ ಸ್ವಲ್ಪ ಹೊತ್ತು ಕುಳಿತಿದ್ದು, ನಾನೂ ಎದ್ದು ಮನೆಗೆ ಹೊರಡುತ್ತಿದ್ದಂತೆ ಅವಸರದಿಂದ ಬರುತ್ತಿದ್ದ ಬಾಳಪ್ಪನ ಆಕೃತಿ ಕಾಣಿಸಿತು. ಬಸವನ ಹಿಂದಿನ ಬಾಲದಂತೆ ಫಕೀರನೂ ಓಡಿಬರುತ್ತಿದ್ದ ಕುಲಕರ್ಣಿಯ ಹಿಂದಿನಿಂದ.

ನನ್ನೊಡನೆ ಜಗಳ ಹೂಸಲು ತಯಾರಿ ಮಾಡಿಕೊಂಡೇ ಬಂದಂತಿತ್ತು ಬಾಳಪ್ಪ. ಗಾದಿಗೊರಗಿ ಕುಳಿತುಕೊಳ್ಳುತ್ತಿದ್ದಂತೆಯೇ ಆತ ಕೀರಲು ಧ್ವನಿಯಲ್ಲಿ ಕೇಳಿದ:

“ಇಷ್ಟು ದಿವಸ ಎಲ್ಲಿ ತಿರುಗಿತ್ತಿದ್ದೋ ರಾಯಾ?”

“ದೇವರಿಗೆ ಹೋಗಿದ್ದಿ” ಎಂದು ನಾನು ಸಮಾಧಾನದಿಂದಲೇ ಹೇಳಿದೆ.

“ದೇವರಿಗೆ ಹೋಗಿದ್ದೋ? ದೆವ್ವಿಗೆ ಹೋಗಿದ್ದೋ? ಯಾರನ್ನ ಕೇಳಿ ಹೋಗಿದ್ದಿ?”

“ಯಾರನ್ನು ಕೇಳೂದರ ಅಗತ್ಯ ಏನೈತಿ? ನನ್ನ ಬದಲು ನಮ್ಮಣ್ಣ ಹಳೆ ಬಕೀ ಕೆಲಸ ನೋಡಿಕೊಂಡಿದ್ದನಲ್ಲ?”

“ಅವ ಏನು ತಲೀ ಮಾಡತಾನ ಹಳಬಕೀ ಕೆಲಸ? ಕಚೇರಿಗೆ ಒಂದು ಕಾಗದಾ ಮುಟ್ಟಿಸೂದಕ್ಕೆ ಕೂಡಾ ಬರೂದಿಲ್ಲ ಅವನು. ಅವನಿಗಿಂತ ಒಂದು ಕೋಣ ಮೇಲು. ಸರ್ಕಾರಿ ಜಾಕರೀ ಅಂದರೆ ಹುಡುಗಾಟ ಅಲ್ಲ. ಹೊಲಾ ಉಣ್ಣಾ ಕ ಬೇಕು, ಜಾಕರೀ ಮಾಡೋದು ಬ್ಯಾಡಂದರ ನಡೆದೀತೇನ? ಮಾಮು ಲೇದಾರರ ಹುಕುಂ ಇಲ್ಲವು ಆ ಊರಿಗೆ-ಈ ಊರಿಗೆ ಹೋಗಾಕೂ ಬರೂದಿಲ್ಲ. ಎಲ್ಲಿಗಾದರೂ ಹೋಗೂದಿದ್ದರ ಮೊದಲು ಸಾಹೇಬರಿಗೆ ಅರ್ಜಿಮಾಡಿಕೊಂಡು ರಜಾ ತಗೊಂಡು ಹೋಗಬೇಕು. ಗೊತ್ತಾತೂ?”

“ಇದೇನೋ ಹೊಸಾ ಕಾಯದೇ ಬಂದಂಗ ಕಾಣತ್ಯೆಲ್ಲ?”

“ಹೌದು. ಹೊಸಾ ಕಾಯದೇ ಅಂತಲೇ ತಿಳುಕೋ. ನಿಮ್ಮಂಥ ಮೈಗಳ್ಳ ಹಳಬರನ್ನು ಹಾದಿಗೆ ತರೂದಕ್ಕೆ ಇಂಥ ಖಡಕ ಕಾಯದೇನು ಬೇಕಾಗತದೆ.”

“ಮೈಗಳ್ಳ ಪೈಗಳ್ಳ ಅಂತ ನಾಲಗೀ ಸಡಿಲ ಬಿಟ್ಟು ಮಾತಾಡಬ್ಯಾಡ್ರೀ ಬಾಳಣ್ಣನವರು!” ಎಂದು ಸಿಟ್ಟಿನಿಂದ ನುಡಿದು ನಾನು ಕತ್ತಿಯ ಒರೆಯ ಮೇಲೆ ಕೈಯಿರಿಸಿದೆ. ಬಾಳಪ್ಪನ ಮೈಯಲ್ಲಿ ಸಂಚರಿಸಿದ್ದ ವೀರಾವೇಶ ತಕ್ಷಣ ಅದೃಶ್ಯವಾಯಿತು. ಆ ಕ್ಷಣದ ಮಟ್ಟಗಂತೂ ಆತ ಸುಮ್ಮನಾಗಿ, ತಡೆ ತಡೆಯುತ್ತ ಹೇಳಿದ:

“ಕಾಯದೇಗೀಯದೇ ಗೊತ್ತಾಗದು ವತನದ ಹೊಲಾ ಕಳಕೊಂಡು ಕುಂತೀ ಅಂತ ಕಳಕಳಿಯಿಂದ ಹೇಳತಿದೀನಪಾ ರಾಯಣ್ಣಾ. ಕಿತ್ತೂರರಸರಿ ಬ್ಬಾಗ ಏನೋ ಹೆಂಗೋ ನಡೀತಿತ್ತು. ಈಗ ಕುಂಪಣೀ ಬಹಾದ್ದರರ ರಾಜ್ಯಾ. ಅವರ ಕುಕುಮಿನಂಗಿ ನಾವೆಲ್ಲರೂ ನಡಕೊಳ್ಳಾಕ ಬೇಕಲ್ಲ? ಒಂದಿಟು ತಪ್ಪಿ ನಡೆದರೂ ಹೊಲಾ ಮನೀ ಹೋಗತಾವ. ಅಷ್ಟೇ ಅಲ್ಲ. ಇನ್ನೂ ಏನೇನು ಗೋಳು ಬರ್ತದೋ? ಹುಮ್! ಈಗಂತೂ ಬಂದಿಯಲ್ಲ? ಇನ್ನಮ್ಮಾಲ ನನಗೆ ಹೇಳದೇ ಯಾವೂರಿಗೂ ಹೋಗಬ್ಯಾಡ. ಗೊತ್ತಾತೂ?”

“ಅದೆಲ್ಲಾ ಆಗಾಕಿಲ್ಲ,” ಎಂದು ನಾನು ಖಚಿತವಾದ ಧ್ವನಿಯಲ್ಲಿಯೇ ಹೇಳಿದೆ.

ಹೊದೆದುಕೊಂಡ ಶಲ್ಕೆಯಿಂದ ಮುಖ ಒರಿಸಿಕೊಳ್ಳುತ್ತ ಬಾಳಪ್ಪ



ಒಂದು ಕ್ಷಣ ತಬ್ಬಿಬ್ಬಾಗಿ ಕುಳಿತಿದ್ದ. ನನ್ನನ್ನು ಹಿಡಿತದಲ್ಲಿಟ್ಟುಕೊಳ್ಳುವ ಯುಕ್ತಿಯೇನೆಂಬುದನ್ನು ಆತ ಯೋಚಿಸುತ್ತಿರಲು ಸಾಕು. ನನ್ನ ಜೊತೆಗೆ ವಾದ ಹಾಕುವುದರಿಂದಾಗಲಿ, ನನಗೆ ಬುದ್ಧಿವಾದ ಹೇಳುವುದರಿಂದಾಗಲಿ ಉಪ ಯೋಗವಿಲ್ಲವೆಂಬುದು ಅವನಿಗೆ ಅರಿವಾಯಿತೇನೋ. ಮತ್ತೆ ಮಾತು ಬೆಳೆಸದೆ ಆತನೆಂದ:

“ನೀನು ಸಂಗೊಳ್ಳಿಗೆ ಬಂದಕೂಡಲೇ ಸಂಪಗಾವಿಗೆ ಕಳಿಸಿಕೊಡ ಬೇಕೊಂತ ಮಾಮಲೇದಾರ ಸಾಹೇಬರು ಹುಕುಂ ಮಾಡ್ಯಾರವಾ. ಈಗಿಂದೀಗ ಹೋಗಿ ಬಾ.”

“ಈಗಿಂದೀಗ ಹೋಗಬೇಕೋ? ಉಂಡು ಗಿಂಡು ಹೋದರೆ ಏಡೆ ದೀತೋ?”

“ನಿನಗೆ ಹಸಿದ ಹೊಟ್ಟ್ವುಗ ಹೋಗಂತ ನಾನ್ಯಾಕ ಹೇಳಲಿ ರಾಯಾ? ಉಂಡು ಗಿಂಡು ಆರಾಮವಾಗಿ ಹೋಗಿ ಬಾ. ಮತ್ತೆ, ಕಾರಕೂನ ಗೋವಿಂದ ರಾವಗ ಒಂದಷ್ಟು ಬದನೀಕಾಯಿ ಒಯ್ದು ಕೊಡು.”

“ನಮ್ಮ ಹೊಲಧಾಗಂತೂ ಬದನೀಕಾಯಿ ಇಲ್ಲ.”

“ಇಲ್ಲದಿದ್ದರೆ ಬ್ಯಾರೆ ಎಲ್ಲಾದರೂ ಇಸುಕೊಂಡು ಹೋಗಲ್ಲ? ಮಾಮಲೇದಾರ ಸಾಹೇಬರಿಗೆ ಬೇಕೆಂದರೆ ಯಾರು ಇಲ್ಲಂತಾರ?”

“ಊಹುಂ, ನಾನೇನು ಹಿಂಗಲ್ಲ ಅವರಿವರನ್ನು ಬಾಯಿ ತೆಗೆದು ಬೇಡುವ ವನಲ್ಲ. ನೀವು ಬೇಕಾದರೆ ತರಿಸಿ ಇಡ್ಡಿ, ತಗೊಂಡು ಹೋಗಿ ಕೊಡ್ತೀನಿ,” ಎಂದು ಹೇಳಿ ನೆಟ್ಟಗೆ ಮನೆಗೆ ಬಂದ.

ಅಣ್ಣ ಹೊಲಕ್ಕೆ ಹೋಗಿದ್ದ. ಅವನು ದನ ಬಿಟ್ಟುಕೊಂಡು ಗುಡ್ಡಕ್ಕೆ ಹೋಗಿದ್ದಳು. ತಯಾರಾಗಿಯೇ ಇದ್ದ ರೊಟ್ಟಿ ತಿಂದು, ಅಂಬಲಿ ಕುಡಿದು, ಸಂಪಗಾವಿಗೆ ಹೋಗಿ ಬರುವದಾಗಿ ಅತ್ತಿಗೆಗೆ ಹೇಳಿ ಮನೆಯಿಂದ ಹೊರಟ. ಚಳಿಗಾಲದ ದಿನವಾದುದರಿಂದ ಬಿಸಿಲು ಅಷ್ಟೇನು ಉಗ್ರವಾಗಿರಲಿಲ್ಲ. ನಾಳೆ ಬೈಲಹೊಂಗಲಕ್ಕೆ ಹೋಗಿ ಅವನವರನ್ನು ಭೆಟ್ಟಿಯಾಗಬೇಕು. ನಾವು ಕೊಲ್ಲಾಪುರದಿಂದ ಹಿಂತಿರುಗಿ ಬರುವುದನ್ನೇ ನಿರೀಕ್ಷಿಸುತ್ತ ಎಷ್ಟೊಂದು ಆಸೆಯಿಂದ ಕುಳಿತಿರುವರೋ ಅವರು? ಕೊಲ್ಲಾಪುರದಿಂದ ನಾವು ಬರಿಗೈಯಲ್ಲಿ ಬಂದುದನ್ನು ತಿಳಿದು ಅವರಿಗೆಷ್ಟು ನಿರಾಸೆಯಾಗುವುದೋ? ಇತ್ತ ಕಿತ್ತೂರ

ಶಿವಬಸಪ್ಪನಿಂದ ಹಣಬರುವ ಯೋಚನೆಗೂ ಕಲ್ಲು ಬಿತ್ತು. ಇದನ್ನೆಲ್ಲ ಅವನವ ರಿಗೆ ಯಾವ ಮೋರೆಯಿಂದ ಹೇಳುವುದು? ಹೇಳದೆ ಹಾಗೆಯೇ ಇರುವಂತೆಯೂ ಇಲ್ಲ. ಬಂಟರಾದ ನಾವು ಕೆಲಸ ಸಾಧಿಸಿಕೊಂಡೇ ಬರುವೆವೆಂದು ನಂಬಿಕೊಂಡು ದಾರಿ ನೋಡುತ್ತ ಕುಳಿತಿರಬಹುದು ಅವರು....ಬಂಟರು! ಒಳ್ಳೆಯ ಬಂಟರೇ! ಎಂದೆಲ್ಲ ಯೋಚಿಸುತ್ತ ಸಂಪಗಾವಿಗೆ ಬಂದೆ.

ಕಚೇರಿಯಲ್ಲಿ ಮಾಮಲೇದಾರರಿರಲಿಲ್ಲ. ಮಧ್ಯಾಹ್ನದ ಊಟಕ್ಕೆ ಹೋದವರು ಇನ್ನೂ ಬಂದಿಲ್ಲವೆಂದು ತಿಳಿಯಿತು. ಪಡಸಾಲೆಯಲ್ಲಿನ ಕಟ್ಟೆಯ ಮೇಲೆ ಬರೆಯುತ್ತ ಕುಳಿತಿದ್ದ ಕಾರಕೂನ ಗೋವಿಂದಪ್ಪನಿಗೆ ಪದ್ಧತಿಯಂತೆ ಮುಜುರೆ ಮಾಡಿದೆ. ನಾನು ಬರಿಗೈಯಲ್ಲಿಯೇ ಬಂದುದನ್ನು ಕಂಡು ಅವನ ಪಿತ್ತ ನೆತ್ತಿಗೆರಿದೇಕು.

“ಯಾಕೋ ರಾಯಾ, ನಿನಗೆ ಬಾಳ ಸೊಕ್ಕು ಬಂದಂಗ ಕಾಣ್ತದೆ ?” ಎಂದ ಗೋವಿಂದಪ್ಪ.

“ಸೊಕ್ಕು ಬರುವಂಥಾದ್ದು ನಾನೇನು ಮಾಡಿಲ್ಲ.”

“ನಿನ್ನ ಮ್ಯಾಲ ಬಾಳ ತಕರಾರು ಬಂದಾವ ಕಚೇರಿಗೆ. ಸಾಹೇಬರು ಬರಲಿ ತಡಿ. ನಿನ್ನ ಸೊಕ್ಕು ಇಳಿಸ್ತಾರ,” ಎಂದು ಹೇಳಿ ಆತ ಮತ್ತೆ ತನ್ನ ಬರವಣಿಗೆಯನ್ನು ಮುಂದುವರಿಸಿದ.

ಇಳಿಹೊತ್ತಿನ ಸಮಯಕ್ಕೆ ಸಾಹೇಬರ ಸವಾರಿ ಆಗಮಿಸಿತು ಪಲ್ಲಕ್ಕಿಯಲ್ಲಿ. ಎಡಕ್ಕೂ ಬಲಕ್ಕೂ ಸಿಪಾಯಿಗಳು ನಡೆದುಬ ರುತ್ತಿದ್ದಂತೆ ಪೇಶವಾಯಿ ಪದ್ಧತಿಯ ಉಡುಪು ಧರಿಸಿದ, ಹಣೆಯ ಮೇಲೆ ಅಡ್ಡನಾಮವಿರಿಸಿಕೊಂಡ, ತಲೆಯ ಮೇಲೆ ಪಾಗೋಟಿ ಇರಿಸಿಕೊಂಡ ಮಾಮಲೇದಾರರು ಗಂಭೀರವಾಗಿ ಅಡಿಯಿಡುತ್ತ ಕಚೇರಿಯಲ್ಲಿ ಪ್ರವೇಶಿಸಿದರು. ಒಡನೆಯೆ, ಕಚೇರಿಯಲ್ಲಿ ಕೆಲಸ ಮಾಡುತ್ತಿದ್ದ ಎಲ್ಲ ಕಾರಕೂನರೂ ಎದ್ದು ನಿಂತು ಬಾಗಿ ಬಾಗಿ ವಂದಿಸಿದರು. ಶಿಷ್ಟಾಚಾರಕ್ಕನುಸಾರವಾಗಿ ನಾನೂ ಸಲಾಮು ಸಲ್ಲಿಸಿದೆ. ಆದರೆ, ಸಾಹೇಬರ ದೃಷ್ಟಿ ಮಾತ್ರ ನನ್ನತ್ತ ಹೊರಳಲೇ ಇಲ್ಲ.

ಕಚೇರಿಯಿಂದ ಮನೆಗೆ ಮರಳುವುದರೊಳಗಾಗಿ ಅವರು ನನ್ನನ್ನು ಕರೆಸಿ ಕೊಂಡು ವಿಚಾರಿಸಬಹುದೆಂದು ನಾನು ಭಾವಿಸಿದ್ದೆ. ಆದರೆ, ನನ್ನ ಆಗಮನದ ಸಮಾಚಾರವನ್ನು ಅವರಿಗೆ ಯಾರೂ ತಿಳಿಸಿದಂತೆ ಕಾಣಲಿಲ್ಲ. ಒಂದು ತಾಸು

ಕಚೇರಿಯಲ್ಲಿ ಕುಳಿತಿದ್ದು ಅವರು ಮತ್ತೆ ಸಲ್ಲಕ್ಕೆಯನ್ನೇರಿ ಹೊರಟುಹೋದರು.

ಮಾಮಲೇದಾರರ ಕಚೇರಿಯಲ್ಲಿ ನನಗೆ ಪರಿಚಿತನಾಗಿದ್ದವನೆಂದರೆ ಗೋವಿಂದರಾಯನೊಬ್ಬನೇ. ಅವನಿಗೆ ನಾನು ಕಾಣಿಕೆಯನ್ನೇನೂ ತೆಗೆದು ಕೊಂಡು ಬಂದಿರಲಿಲ್ಲವಾದುದರಿಂದ ಆತ ಕೋಪಿಸಿಕೊಂಡಿದ್ದು ದು ಸ್ಪಷ್ಟವಾಗಿ ದ್ದಿತು. ನನಗೆ ಫಜೀತಿಯಾಗುವುದನ್ನೇ ಆತ ಕಾಯುತ್ತ ಕುಳಿತಿರಲು ಸಾಕು. ಅವನನ್ನು ನಾನು ಮತ್ತೆ ಮಾತನಾಡಿಸಲೂ ಸಹ ಸಂಕೋಚವಾಗುತ್ತಿತ್ತು. ಆದರೆ, ಕಚೇರಿಯಲ್ಲಿಲ್ಲ ಅವನೊಬ್ಬನೇ ನನ್ನ ಗುರುತಿನವನಾದುದರಿಂದ ಅವ ನನ್ನು ಕೇಳದೆ ಬೇರೆ ವಿಧಿಯಿರಲಿಲ್ಲ.

“ಸಾಹೇಬರು ನನ್ನ ಕರಸಲೇ ಇಲ್ಲವೇ ರಾಯರೆ ?”

“ಬಂದ ಕೂಡಲೇ ಭೆಟ್ಟಿ ಕೊಡಲಾಕ ನೀ ಏನು ದೊಡ್ಡ ಜಾಗೀರದಾರ ಏನು? ಸಾಹೇಬರಿಗೆ ನೂರಾ ಎಂಟು ಕೆಲಸ. ಅವರಿಗೆ ಸವಡಾದಾಗ ಕರಸ್ತಾರ.”

“ಹಂಗಂದರ ಹೆಂಗ? ಅವರು ಕರಸೂತನಕಾ ನಾ ಇಲ್ಲೇ ಇರಬೇಕೇನ?”

“ಅದೆಲ್ಲಾ ನನಗೆ ಗೊತ್ತಿಲ್ಲ. ಇರೂದಾದರ ಇರು, ಬ್ಯಾಡಾದರ ಹೋಗು,” ಎಂದ ಗೋವಿಂದರಾಯ.

ನನ್ನನ್ನು ಪರಿಪರಿಯಾಗಿ ಪೀಡಿಸಿ ಹಣ್ಣು ಮಾಡಬೇಕೆಂದು ಬಾಳಪ್ಪನೇ ಈತನಿಗೆ ಗುಪ್ತವಾಗಿ ಸೂಚನೆ ಕೊಟ್ಟಿದ್ದರೂ ಕೊಟ್ಟಿರಬಹುದು. ಎಷ್ಟು ಕಾಡು ತ್ತಾರೋ ನೋಡೋಣ! ಎಂದು ನಾನೂ ಹಟೆ ಹಿಡಿದು, ಆ ದಿನ ಊರಿಗೆ ಹಿಂತಿರುಗದೆ, ಕಿತ್ತೂರ ಸೈನ್ಯದಲ್ಲಿದ್ದ ನನ್ನ ಮಿತ್ರ ವೀರಭದ್ರನ ಮನೆಗೆ ಹೋಗಿ ಊಟ ಮಾಡಿ ಮಲಗಿ ಆ ರಾತ್ರಿಯನ್ನು ಕಳೆದೆ.

ಮರುದಿನ ಮಧ್ಯಾಹ್ನವೂ ಅಲ್ಲಿಯೇ ಉಂಡು ಮತ್ತೆ ಕಚೇರಿಗೆ ಬಂದೆ. ಆ ದಿನವೂ ಸಾಹೇಬರು ನನ್ನನ್ನು ಕರೆಸಲಿಲ್ಲ. ಜೈಲಹೊಂಗಲಕ್ಕೆ ಹೋಗಿ ಅವನವರನ್ನು ಭೆಟ್ಟಿಯಾಗುವ ಅವಸರದ ಕೆಲಸವೊಂದು ಉಳಿದಿತ್ತು. ಸಂಪ ಗಾವಿಯಿಂದ ಹೊಂಗಲ ಆಪ್ತೇನೂ ದೂರವೇನಲ್ಲ. ಆದರೆ, ಹಳಬನ ಈ ವೇಷ ದಲ್ಲಿ ನಾನು ಅಲ್ಲಿಗೆ ಹೋಗುವಂತಿರಲಿಲ್ಲ. ಸಂಗೊಳ್ಳಿಗೆ ಹೋಗಿ, ಅಯ್ಯನ ಉಡುಪು ತೆಗೆದುಕೊಂಡು ಹೊಂಗಲಕ್ಕೆ ಹೋಗಬೇಕಾಗಿದ್ದಿತು.

ಮಾಮಲೇದಾರ ಏನನ್ನಾದರೂ ಮಾಡಲೊಲ್ಲನೇಕೆ? ಈ ದಿನ ಮಾತ್ರ ಮತ್ತೆ ಸಂಪಗಾವಿಯಲ್ಲೇ ಉಳಿಯದೆ ಊರಿಗೆ ಹೊರಟುಬಿಡುವುದೆಂದು ನಿಶ್ಚ



ಯಿಸಿ, ಕತ್ತಲಾಗುತ್ತಲೂ ಸಂಗೊಳ್ಳಿಯ ಹಾದಿ ಹಿಡಿದೆ.

ನಾನು ಹಿಂತಿರುಗಿ ಬರಲು ಒಂದುದಿವಸ ತಡವಾಗಿದ್ದು ದರಿಂದ ಮನೆಯವರಿಗೆ ಚಿಂತೆಯುಂಟಾಗುವುದು ಸಹಜವಾಗಿತ್ತು. ನಾನು ಊಟ ಮಾಡುತ್ತಿದ್ದಂತೆ ಅವು ಕೇಳಿದಳು :

“ಏನಾತಪಾ ರಾಯಣ್ಣಾ? ಸಾಹೇಬ ಏನಂದ? ರಾತ್ರಿ ಯಾಕ ವಸ್ತಿ ಆತು ?”

“ಏನಿಲ್ಲ ಅವು. ಸಾಹೇಬ ನನ್ನ ಮಾತೇ ಆಡಿಸಲಿಲ್ಲ. ಅವನಿಂದ ಇಲ್ಲಿಗೆ ಹುಕುಂ ಬಂದದ್ದೂ ಸುಳ್ಳೇ ಇರಬೇಕು. ಸುಮ್ಮನೇ ನನ್ನ ಸಂಪಗಾವಿಗೆ ಓಡಾಡಿಸಿ ಕಾಡೂವಕ್ಕೆ ಕುಲಕರ್ಣಿ ಈ ಹಂಚಿಕೆ ಜೂಡಿರಬೇಕು.”

“ಹಂಗೇನ? ಇದ್ದರೂ ಇರಬೋದು ಜಿಡಪಾ. ಅವನೊಬ್ಬ ಶನಿ ಗಂಟು ಬಿದ್ದಂಗ ಬಿದ್ದಾನ ನಮಗ,” ಎಂದಳು ಅವು.

“ಈ ರಾಯಾನ ಮುಂದೆ ಅವನ ಆಟ ಏನೂ ನಡೆಯೂದಿಲ್ಲ ಅವು. ನೀನೇನ ಚಿಂತೆ ಮಾಡಬ್ಯಾಡ,” ಎಂದು ಹೇಳಿ ಆಕೆಯನ್ನು ಸಂತೈಸಿದೆ.

ಹದಿನೈದು ಇಪ್ಪತ್ತು ದಿನಗಳಿಂದ ರಾಯಣ್ಣನ ನಡತೆ ಒಂದು ತರಹಾ ಆಗಿತ್ತು. ಮೊದಲಿನಂತೆ ಆತ ನನ್ನ ಸಂಗಡ ಮನಸ್ಸು ಬಿಚ್ಚಿ ಮಾತನಾಡುತ್ತಿರಲಿಲ್ಲ. ಎಲ್ಲಿಗಾದರೂ ಹೋಗಬೇಕಾದರೆ ನನಗೆ ಹೇಳುತ್ತಲೂ ಇರಲಿಲ್ಲ. ನನ್ನಂಥ ಜೀವದ ಗೆಳೆಯನಿಗೂ ಸಹ ತಿಳಿಸದೆ ಮುಚ್ಚಿಟ್ಟುಕೊಳ್ಳುವಂಥ ಗುಪ್ತ ವಿಷಯ ಏನಿದ್ದೀತು? ಅಂತ ನನಗೆ ಆಶ್ಚರ್ಯ. ಆದರೆ ಮೊನ್ನೆ ಭೆಟ್ಟಿಯಾದಾಗ ಅವನ ಇತ್ತೀಚಿನ ಚಟುವಟಿಕೆಗಳ ಬಗೆಗೆ ಎಲ್ಲವೂ ಗೊತ್ತಾಯಿತು. ಹೌದು. ಮುಚ್ಚಿಟ್ಟುಕೊಳ್ಳಬೇಕಾದಂಥ ವಿಷಯವೇ ಸರಿ. ರಾಯಣ್ಣನ ಬಗೆಗೆ ನನ್ನ ಮನಸ್ಸಿನಲ್ಲಿ ಕುದಿಯುತ್ತಿದ್ದ ಅಸಮಾಧಾನ ತಾನಾಗಿಯೇ ಮಾಯವಾಯಿತು.

ಮೊನ್ನೆ ಮುಂಜಾನೆ ಇಬ್ಬರೂ ಕೂಡಿಕೊಂಡೇ ಹೊಂಗಲಕ್ಕೆ ಹೋಗಿ ಬಂದೆವು-ಅವ್ವನವರನ್ನು ಭೆಟ್ಟಿಯಾಗಲು. ಅರ್ಥಾತ್ ಜಂಗಮವೇಷ ಧರಿಸಿಕೊಂಡೇ ಹೋಗಿದ್ದೆವು. ಎಂಟು ಹತ್ತು ದಿನಗಳಿಂದ ಅವ್ವನವರ ಮೈಯಲ್ಲಿ ನೆಟ್ಟಗಿಲ್ಲವಂತೆ. ನಾವು ಭೆಟ್ಟಿಗೆ ಹೋದಾಗ ಅವರು ಹಾಸಿಗೆ ಹಿಡಿದಿದ್ದರು. ಔಷಧೋಪಚಾರವೂ ಸರಿಯಾಗಿ ನಡೆದಿಲ್ಲವಂತೆ. ಕಿತ್ತೂರಿನಿಂದ ರಾಜವೈದ್ಯರನ್ನು ಕರೆಸುವುದಾಗಿ ಅವ್ವನವರು ಹೇಳಿದರೆ ಶಿರಸ್ತೇದಾರ ಒಪ್ಪಿಗೆ ಕೊಡಲಿಲ್ಲವಂತೆ. ವೈದ್ಯರ ಮೂಲಕವೂ ಏನಾದರೂ ಒಳಸಂಚು ನಡೆಯಬಹುದೆಂಬ ಅಂಜಿಕೆಯಿರಬೇಕು ಅವರಿಗೆ. ಧಾರವಾಡದಿಂದ ಇಂಗ್ರೇಜಿ ವೈದ್ಯರನ್ನು ಕರೆಸಿ ಔಷಧ ಕೊಡಿಸುವುದಾಗಿ ಹೇಳಿದರಂತೆ. ಪರದೇಶೀಯರ ನೀರೂ ಕೂಡ ಸೇವಿಸಲಾರದ ರಾಣಿಯವರು ಅವರ ಔಷಧ ಸೇವಿಸುವುದು ಸಾಧ್ಯವೇ? ಅಲ್ಲದೆ ಅವರ ಔಷಧದ ಬಗೆಗೆ ಅವ್ವನವರಲ್ಲಿ ನಂಬಿಕೆಯೂ ಇಲ್ಲ. ಔಷಧವೆಂದು ಹೇಳಿ ವಿಷ ಕೊಟ್ಟು ಕೊಂದುಬಿಡಲೂ ಹೇಸುವವರಲ್ಲ ಆ ಘರಂಗಿಗಳು. ಸರಿಯಾದ ಔಷಧ ಸಿಕ್ಕುವಂತಿಲ್ಲ. ಮನಸ್ಸಿಗೂ ಶಾಂತಿಯಿಲ್ಲ. ಹೀಗಾಗಿ ರಾಣಿಯವರು ಅರ್ಧ ಕೃಧ್ವ ಇಳಿದು ಹೋಗಿದ್ದಾರೆ.

ಕೊಠಡಿಯ ಹೊರಗೆ ಮಲ್ಲಜ್ಜ ಕಾವಲಿದ್ದ. ಒಳಗಡೆ ನಮ್ಮ ಮಾತು ನಡೆದಿತ್ತು.

“ಏನಾಯ್ತು ರಾಯಣ್ಣಾ? ಬಾಬಾಸಾಹೇಬರು ಏನೆಂದರು?” ರಾಣಿಯವರು ವಿಚಾರಿಸಿದರು.

“ಅವ್ವನವರಿಗೇ ಹೇಳಿಕಳಿಸ್ತೀನಿ ಅಂತ ಹೇಳಿದರು ತಾಯಿ. ನಡುವೆ ಹಾದಿಯೊಳಗೆ ನಾವು ಇಂಗ್ಲೀಷ ದಂಡಿನ ಕೈಯಾಗ ಎರಡು ದಿನಸ ಸಿಕ್ಕಿದ್ದೆವು. ಊರಿಗೆ ಬಂದಮ್ಯಾಲ ಕುಲಕರಣಿ ಎರಡು ದಿನಸ ಕಾಡಿದ. ಹಿಂಗಾಗಿ ಭಟ್ಟಿಗೆ ಬರೂದು ತಡಾ ಆಯ್ತು. ಕೊಲ್ಲಾ ಪುರದಿಂದ ಯಾರೂ ಬಂದಿಲ್ಲೇನ ತಾಯಿ?” ಎಂದು ರಾಯಣ್ಣ.

“ಇಲ್ಲ. ಇದುವರೆಗಂತೂ ಬಂದಿಲ್ಲ.” ಎಂದು ಹೇಳಿ, ಒಂದು ನಿಮಿಷ ಸುಮ್ಮನಿದ್ದು ರಾಣಿ ಕೇಳಿದರು.

“ಶಿವಬಸಪ್ಪನವರೇನಂದರು?”

“ಅವರ ಹತ್ತರ ಈಗ ಏನೂ ಇಲ್ಲಂತ ಹೇಳಿದರು. ಎರಡು ಲಕ್ಷ ರೂ. ಮಲ್ಲಪ್ಪಸೆಟ್ಟು ಇಸುಕೊಂಡಿದ್ದರಂತೆ. ಇನ್ನುಳಿದದ್ದನ್ನ ಚಿಕ್ಕರಾಣಿಯವರು ತಗೊಂಡರಂತೆ.....”

“ಲಠಾಯಿಯ ಗದ್ದಲ ನಡೆದಾಗ ಆ ಕಳ್ಳ ಸೆಟ್ಟಿ ಹಣ ಎತ್ತಿ ಹಾಕಿದ್ದರೂ ಇರಬಹುದು. ಆದರೆ, ಚಿಕ್ಕರಾಣಿ ಹಣ ಇಸುಕೊಂಡದ್ದು ಮಾತ್ರ ಸುಳ್ಳು. ಅಷ್ಟೊಂದು ದೇಣ ಅವರೇನು ಮಾಡ್ತಾರೆ? ನಮ್ಮ ದುರ್ದೈವ. ಶಿವಬಸಪ್ಪನವರವರಿಗೂ ದುರ್ಬುದ್ಧಿ ಬಂತು. ಅಂತೂ ಇಂತೂ ನಮ್ಮ ಪ್ರಯತ್ನವಾವುದೂ ಫಲಿಸುವಂತೆ ಕಾಣುವುದಿಲ್ಲ” ರಾಣಿಯವರು ನಿರಾಸೆಯ ಧ್ವನಿಯಲ್ಲಿ ಹೇಳಿದರು.

“ನಿಮ್ಮ ಉಪ್ಪುಂಡ ಈ ಸೇವಕರಿರುವ ತನಕ ನೀವು ಆಸೆ ಬಿಡಬಾರದು ಅವ್ವನವರೆ. ನಾವು ಬೇರೆ ಏನಾರ ಯುಕ್ತೀ ಮಾಡಿ ಹಣಾ ಕೂಡಿಸ್ತೀವಿ. ದಂಡೂ ಕಟ್ಟುತ್ತೀವಿ. ಸರದಾರ್ ವೀರಪ್ಪನವರೂ ಗಂಗಾಧರಪ್ಪನವರೂ ಅದರ ತಯಾರಿ ಮಾಡ್ತಿದಾರ. ಕೊಲ್ಲಾ ಪುರದ ರಾಜರ ಸಹಾಯ ಸಿಕ್ಕರೂ ಸರಿ, ಸಿಗದಿದ್ದರೂ ಸರಿ. ನಾವು ಮಾಡುವ ಪ್ರಯತ್ನ ಮಾಡ್ತೀವಿ. ಕಿತ್ತೂರ ನಾಡ ಜನರೇನು ಹೇಡಿಗಳಲ್ಲ ತಾಯಿ! ನಿಮಗೂ ಗೊತ್ತೇ ಐತಿ.”

ರಾಣಿಯವರ ತುಟಿಗಳ ಮೇಲೆ ಸಮಾಧಾನದ ನಗೆ ಮೂಡಿತು. ಮನುಷ್ಯನಿಂದ ರಾಯಣ್ಣನ ಬೆನ್ನು ತಟ್ಟುತ್ತ ಅವರೆಂದರು:



“ನೀವೆಂಥಾ ಬಂಟರಿದೀರಿ ಅನ್ನುವುದು ಪರದೇಶೀಯರಿಗೂ ಗೊತ್ತಾಗಿ ತ್ತಲ್ಲ ಜೆನ್ನಾಗಿ? ನಾವು ಸೋತಿರಬಹುದು. ಆದರೂ, ಅವರಿಗೆ ಒಂದು ಕೈ ತೋರಿಸಿದ್ದೇನು ಸುಳ್ಳಲ್ಲವಲ್ಲ? ಈಗಲೂ ಸರಿಯಾದ ರೀತಿಯಲ್ಲಿ ತಯಾರೀ ಮಾಡಿಕೊಂಡರೆ ನಮ್ಮ ನಾಡಿನಿಂದ ಆ ಫಿರಂಗಿಗಳನ್ನು ಹೊರ ಹಾಕಲು ಶಕ್ತಿ ವಾದೀತು. ಆದರೆ, ನನಗೆ ಈ ಬೇನೆ ಗಂಟುಬಿತ್ತು. ಮೊದಲಿನಂತೆ ನನ್ನ ಮೈಯಲ್ಲಿ ಶಕ್ತಿಯುಳಿದಿಲ್ಲ.”

“ಗುರುಸಿದ್ಧೇಶ್ವರನ ದಯಾ ಒಂದು ಇದ್ದರ ನೀವು ಮತ್ತೆ ನೆಟ್ಟಗಾಗ್ತೀರಿ. ಇದೆಂಥ ದೊಡ್ಡ ಬೇನೆ ಅವನವರ?” ಎಂದು ಹೇಳಿ ನಾನು ಅವರನ್ನು ಹುರಿದುಂಬಿಸಲು ಪ್ರಯತ್ನಿಸಿದೆ. ರೋಗದಿಂದ ಜರ್ಜರಿತವಾದ ರಾಣಿಯವರ ಶರೀರದಲ್ಲಿ ಹೊಸದೊಂದು ಮಿಂಚು ಸಂಚರಿಸಿದಂತಾಯಿತು. ಮೊದಲಿಂದಲೂ ಹೀಗೆಯೇ ನಮ್ಮ ಅವನವರು; ಎಂಥಾ ಸಂಕಟ ಪ್ರಸಂಗ ಬಂದಾಗಲೂ ಎದೆಯೊಡೆದುಕೊಂಡು ಕೂಡುವವರಲ್ಲ. ಆಗಲೂ ಹುರುಪಿನಿಂದಲೇ ಇರತಕ್ಕವರು.

ಅವನವರಿಂದ ಅಪ್ಪಣೆ ಪಡೆದು ನಾವು ಹೊರಟುಬರುತ್ತಿದ್ದಂತೆ ನಡು ಮನೆಯಲ್ಲಿ ಪಾರ್ವತಿಯ ಭೆಟ್ಟಿಯಾಯಿತು.

“ಏನಣ್ಣಾ, ಎಲ್ಲಾ ಆರಾಮ ಇದೀರಾ?” ಎಂದು ಆಕೆ ಕುಶಲ ವಿಚಾರಿಸುತ್ತಿದ್ದಂತೆಯೇ ರಾಯಣ್ಣ ನಗುನಗುತ್ತ ಹೇಳಿದ:

“ನಮ್ಮ ಆರಾಮ ಏನು ಕೇಳಿಯವ್ವಾ? ಗಂಗಾಧರಪ್ಪನವರು ಹೆಂಗ್ಲೆ ಬಾರಂತೆ ಕೇಳಬಾರದೇ? ಹಿಂದಕ್ಕೊಮ್ಮೆ ಅವರು ಬಂದಾಗ ಇಲ್ಲಿ ನೀ ಇರಲಿಲ್ಲ. ಅವರೆಷ್ಟು ಹಳಹಳಿಸಿದರಂತೀ!”

“ಮತ್ತೆ ಯಾವಾಗ ಬರೀರಿ ಈ ಕಡೆ?” ಪಾರ್ವತಿ ತನಗೆ ಸಹಜವಾದ ಗಂಭೀರ ಧ್ವನಿಯಲ್ಲಿಯೇ ಕೇಳಿದಳು.

“ಮುಂದಿನ ಸೋಮವಾರ ಬರಬೇಕಂತ ಮಾಡೀವಿ. ಆಗ ಸರದಾರ್ ಸಾಹೇಬರಿಗಾಗಿ ಹೋಳಿಗೇ ಮಾಡಿರಬೇಕು, ನೋಡು ಮತ್ತ!” ಎಂದು ಜೇಷ್ಠೆಯ ಮಾತು ಆಡಿ ರಾಯಣ್ಣ ನಕ್ಕ, ನಾನೂ ಗಟ್ಟಿಯಾಗಿ ನಕ್ಕುಬಿಟ್ಟೆ. ಪಾರ್ವತಿ ಮಾತ್ರ ಆಗಲೂ ತನ್ನ ಗಾಂಭೀರ್ಯ ಬಿಟ್ಟುಕೊಡದೆ ಮೌನವಾಗಿ ನಿಂತುಕೊಂಡಿದ್ದಳು.

ನಡುಮನೆಯಲ್ಲಿ ನಾವು ಹಾಗೆ ನಕ್ಕದ್ದು, ಸೋಮವಾರ ಸರದಾರರಿಗಾಗಿ ಹೋಳಿಗೆ ಮಾಡಬೇಕೆಂದು ರಾಯಣ್ಣ ಹೇಳಿದ್ದು ಮುಪ್ಪುಮಾಡವಾಯಿತೋ ಏನೋ. ಇಂಥ ಮಾತುಗಳಿಗಾಗಿಯೇ ಕಿವಿ ತೆರೆದುಕೊಂಡು ಕುಳಿತಿದ್ದ ಗೂಢಚಾರರಾರೋ ಆ ಸುದ್ದಿಯನ್ನು ಶಿರಸ್ತೇದಾರನಿಗೆ ಮುಟ್ಟಿಸಿರಬೇಕು. ಸೋಮವಾರ ರಾಯಣ್ಣನಿಗೆ ಬರಲಿಕ್ಕಾಗಲಿಲ್ಲ. ಗಂಗಾಧರನೊಬ್ಬನೇ ಜಂಗಮ ವೇಷಧಾರಿಯಾಗಿ ಬಂದವನು ಶಿರಸ್ತೇದಾರನ ಬಲೆಯಲ್ಲಿ ಸುಲಭವಾಗಿ ಸಿಕ್ಕಿಬಿದ್ದ. ಅವನನ್ನು ಆ ಕೂಡಲೇ ಧಾರವಾಡಕ್ಕೆ ಸಾಗಿಸಲಾಯಿತೆಂದು ಗೊತ್ತಾಯಿತು.

ಅಂದಿನಿಂದ ರಾಣಿಯವರ ಮೇಲೆ ಕಾವಲು ಬಲವಾಯಿತು. ವಾಡೆಯೊಳಗಿನ ದಾಸದಾಸಿಯರನ್ನು ಹೊರಗೆ ಬಿಡದೆ ಒಳಗೇ ಇರಿಸುವ ವ್ಯವಸ್ಥೆಯಾಯಿತು. ಜಂಗಮರ ವೇಷ ಹಾಕಿಕೊಂಡು ಯಾರಾದರೂ ಒಳಗೆ ಹೋಗಿ ಬರುತ್ತಿದ್ದುದು ತಪ್ಪಿ ಹೋಯಿತು. ಶಿರಸ್ತೇದಾರನಿಗೆ ಭಿಟ್ಟಿಯಾಗಿ, ಗುರುತು ಪರಿಚಯ ಹೇಳಿಕೊಂಡು ಅವನ ಅಪ್ಪಣೆ ಚೀಟಿ ದೊರಕಿಸಿಕೊಂಡೇ ರಾಣಿಯವರ ದರ್ಶನಕ್ಕೆ ಹೋಗುವುದೆಂದು ನಿಶ್ಚಿತವಾಯಿತು. ಆರ್ಥಾತ್, ಇಂಥ ನಿರ್ಬಂಧಗಳಿದ್ದಾಗ ರಾಯಣ್ಣನಾಗಲಿ, ನಾನಾಗಲಿ, ವೀರಪ್ಪನವರಾಗಲಿ ಅಲ್ಲಿಗೆ ಹೋಗುವಂತಿರಲಿಲ್ಲ. ಮನಸ್ಸಿನಲ್ಲಿಯೇ ಹಳಹಳಿಸುತ್ತ ಸುಮ್ಮನಿರದೆ ಬೇರೆ ವಿಧಿಯಿರಲಿಲ್ಲ.

ಹಾಗೆ ತಿಂಗಳೊಂದು ಕಳೆದುಹೋಯಿತು. ಈ ಅವಧಿಯಲ್ಲಿ ಅವನವರ ಜೇನೆ ಇನ್ನೂ ವಿಷಮಿಸಿದೆಯೆಂದು ಸುದ್ದಿ ಬಂದಿತ್ತು. ಹದಿನೈದು ಇಪ್ಪತ್ತು ದಿನಗಳಿಂದ ಅವರು ಮಂಚ ಬಿಟ್ಟು ಕದಲಿರಲೇ ಇಲ್ಲವಂತೆ. ರಾತ್ರಿ ಊಟವನ್ನಂತೂ ಅವರು ಎಂದೋ ಬಿಟ್ಟುಬಿಟ್ಟಿದ್ದರು. ಈಗೊಂದು ತಿಂಗಳಿನಿಂದ ಹಣ್ಣಿನ ರಸವೂ ಪಚನವಾಗುತ್ತಿರಲಿಲ್ಲವಂತೆ. ಯಾವುದೋ ಉಪಾಯದಿಂದ ವಾಡೆಯಿಂದ ಹೊರಬಿದ್ದು ಅಮಟೊರಿಗೆ ಬಂದು ನನ್ನನ್ನು ಭಿಟ್ಟಿಯಾದ ಪಾರ್ವತಿ ಅಳುತ್ತಳುತ್ತಲೇ ಈ ವಿಷಯವನ್ನೆಲ್ಲ ತಿಳಿಸಿದಳು.

“ಅವನವರ ಮೈಯಲ್ಲಿ ಈಗ ಏನೇನೂ ಶಕ್ತಿಯುಳಿದಿಲ್ಲ, ಚೆನ್ನಬಸಣ್ಣ. ಎರಡು ಮಾತಾಡಲಿಕ್ಕೆ ಕೂಡಾ ಶ್ರಾಸ ಆಗತೈತಿ. ಆದರೂ ಇಂಥಾದ್ದರಾಗೂ ಅವರು ಧೈರ್ಯ ಬಿಟ್ಟಿಲ್ಲ ನೋಡಣ್ಣ. ರಾಯಣ್ಣ ಬಂದಿದ್ದನೇ? ಚೆನ್ನಬಸಣ್ಣ

ಉಂದಿದ್ದನೆ? ಅಂತ ಕೇಳೇ ಕೇಳುತ್ತಿರತಾರ.”

“ನಾವೂ ಏನಾರ ಸಾಹಸಾ ಮಾಡಿ, ವಾಡೆಯ ಗೋಡೆ ಜಗಿದಾದರೂ ಒಮ್ಮೆ ಹೋಗಿ ಅವನವರನ್ನು ನೋಡಿ ಬರಬೇಕಂತ ವಿಚಾರ ಮಾಡಿವೆ.”

“ಛಿ, ಛಿ, ಅಂಥಾ ಹುಚ್ಚತನ ಮಾತ್ರ ಮಾಡಬ್ಯಾಡ್ತೆ. ಹಂಗೇ ಮಾಡಿ ಸರದಾರರೊಬ್ಬರು ವೈರಿಗಳ ಕೈಯಾಗ ಸಿಕ್ಕಿಬಿದ್ದರು. ಈಗ ಅವನವರ ಆಶೆ ಇರೊದು ನಿಮ್ಮಿಬ್ಬರ ಮ್ಯಾಲ. ನೀವೂ ಸಿಕ್ಕಿರಂದರ ಮುಗಿದೇ ಹೋಯ್ತು. ಶಿರಸ್ತೆದಾರ ಅಂತೂ ಹಗಲೂ ರಾತ್ರಿ ಕಣ್ಣಾಗ ಎಣ್ಣೆ ಹಾಕೊಂಡು ಕಾವಲು ನಡೆಸಿದಾನ. ಪಹರೇದವರನ್ನೂ ಹೆಚ್ಚು ಮಾಡ್ತಾರ. ಗುರುತಿಲ್ಲದ ಜಂಗಮರು ಘೋರರು ಯಾರೇ ಬಂದರೂ ಹಿಡಿಯಬೇಕಂತ ಹುಕುಂ ಹೊರಟ್ಟಿತಂತೆ” ಎಂದಳು ಪಾರ್ವತಿ.

“ಅವನವರ ಔಷಧೋಪಚಾರಕ್ಕೆ ಏನು ವ್ಯವಸ್ಥಾ ಮಾಡ್ತಾರ ಪಾರಕ್ಕಾ?”

“ಅವರೇನ ಮಾಡುತ್ತಾರೆ? ಏನೂ ಇಲ್ಲ. ಅವನವರು ನೆಟ್ಟಗಾಗೊದು ಅವರಿಗೆಲ್ಲ ಬೇಕಾಗ್ತೀ? ಅವನವರಿಗೂ ಔಷಧದ ಮ್ಯಾಲ ವಿಶ್ವಾಸ ಇಲ್ಲ. ದೇವರ ಮ್ಯಾಲ ಭರೋಸೆ ಇಟ್ಟು ಕೂತಾರೆ. ಈಗ ಅವರು ನೆಟ್ಟಗಾದರೆ ಗುರು ಸಿದ್ಧೇಶ್ವರನ ದಯದಿಂದಲೇ ಆಗಬೇಕು.” ಪಾರ್ವತಿ ಅಷ್ಟು ಹೇಳಿ, ಒಂದು ಹೊತ್ತ ಸುಮ್ಮನಿದ್ದು, ಸಂಕೋಚದ ಸ್ವರದಲ್ಲಿ ಕೇಳಿದಳು:

“ಸರದಾರರದೇನಾರ ಸುದ್ದಿ ಐತೇನಣ್ಣ?”

“ಇಲ್ಲವಾ. ಧಾರವಾಡ ಕಿಲ್ಲೇದಾಗ ಇಟ್ಟಾರಂತೆ ಅವರನ್ನು. ಅಲ್ಲಿಗೆ ಹೋಗಿ ನೋಡಿದರ ಸುದ್ದಿ ತಿಳಿಬೇಕು. ನಾವು ಅತ್ತ ಹೋದರ ನಮ್ಮನ್ನೂ ಹಿಡಿಯತಕ್ಕವರೇ, ಹೌದೋ ಆಲ್ಲೋ?”

“ಅದೂ ಖರೆ, ದೇವರ ಮನಸಿನಾಗಿದ್ದರೆ ಅವರು ಇಂದಲ್ಲ ನಾಳೆ ಒಡು ಪಡೆ ಹೊಂದಿ ಬಂದಾರು. ಮತ್ತೆ ನಮಗೆಲ್ಲಾ ಚಲೋ ದಿವಸ ಬಂದಾವು” ಎಂದಳು ಪಾರ್ವತಿ.

ರಾಣಿಯವರ ಜೇನೆ ದಿನದಿಂದ ದಿನಕ್ಕೆ ಉಗ್ರವಾಯಿತೇ ಹೊರತು ಕಡಿಮೆಯಾಗಲಿಲ್ಲ. ಶಿರಸ್ತೆದಾರರ ಅಪ್ಪಣೆ ಪಡೆದು ಕಲ್ಮಠದ ಸ್ವಾಮಿಗಳು ಹೊಂಗಲಕ್ಕೆ ಹೋಗಿ ರಾಣಿಯವರನ್ನು ಕಂಡುಬಂದರು. ಅವರು ಹೇಳಿದುದರ



ಮೇಲಿಂದ ಅವನವರು ಇನ್ನು ಜೀವಿಸುವುದು ಕಣವೆಂದೇ ತೋರಿತು. ಅವರು ಬೇನೆಯ ಸಮಾಚಾರ ಕಿತ್ತೂರ ನಾಡಿನಲ್ಲೆಲ್ಲ ಪಸರಿಸಿ ಜನರನ್ನು ದುಃಖದಲ್ಲಿ ಮುಳುಗಿಸಿತು.

ಕಡೆಗೆ, ಒಂದು ಶುಕ್ರವಾರ ಅವರು ಅತ್ಯವಸ್ಥರಾಗಿರುವರೆಂದು ಸುದ್ದಿ ಬಂತು. ಕಲ್ಮಠದ ಸ್ವಾಮಿಗಳನ್ನು ಮತ್ತೆ ಹೊಂಗಲಕ್ಕೆ ಕರೆಯಿಸಿಕೊಳ್ಳಲಾಯಿತು. ರಾಣಿಯ ಅಂತ್ಯದರ್ಶನಕ್ಕಾಗಿ ಬಂದ ನಾಡಿನ ಮುಖ್ಯಮುಖ್ಯ ಜನರನ್ನು ವಾಡೆಯೊಳಗೆ ಬಿಟ್ಟರಾದರೂ ನಮ್ಮಂಥ ಸಾಧಾರಣ ಜನರನ್ನು ಮಾತ್ರ ಬಿಡಲಿಲ್ಲ. ಕಡೆಗೂ ರಾಯಣ್ಣನಾಗಲಿ ನಾನಾಗಲಿ ಅವನವರನ್ನು ಜೀವಂತ ಸ್ಥಿತಿಯಲ್ಲಿ ನೋಡಲು ಶಕ್ಯವಾಗಲಿಲ್ಲ. ಶುಕ್ರವಾರ ಸಂಜೆ ಹೊಂಗಲಕ್ಕೆ ಬಂದು ಕಲ್ಮಠದಲ್ಲಿ ಕಾದು ಕುಳಿತಿದ್ದವರಿಗೆ ಮರುದಿನಸದ ಸಾಯಂಕಾಲ ಸೂರ್ಯಾಸ್ತವಾಗುವ ಹೊತ್ತಿಗೆ ಕಿತ್ತೂರಿನ ಲಕ್ಷ್ಮಿಯಂತಿದ್ದ ರಾಣಿಯವರು ಕೊನೆಮುಸಿರು ಬಿಟ್ಟವಾರ್ತೆ ಗೊತ್ತಾಯಿತು. ರವಿವಾರ ಬೆಳಗ್ಗೆ ಅವರ ಶರೀರಕ್ಕೆ ಸ್ನಾನಮಾಡಿಸಿ, ಮಡಿಬಟ್ಟೆ ತೊಡಿಸಿ, ವಾಡೆಯಿಂದ ಹೊರಗೆ ಸಾಗಿಸಿ, ಕಲ್ಮಠಕ್ಕೆ ತೆಗೆದುಕೊಂಡು ಬಂದು ಪಡಸಾಲೆಯಲ್ಲಿ ಮಂಟಪ ಕಟ್ಟಿ ಕೂಡಿಸಲಾಯಿತು. ಆ ದಿನನಿಡೀ ಕಿತ್ತೂರನಾಡಿನ ಬೇರೆಬೇರೆ ಊರುಗಳಿಂದ ಗಂಡಸರೂ ಹೆಂಗಸರೂ ಧಾವಿಸಿ ಬಂದು ಅವನವರ ಅಂತ್ಯದರ್ಶನ ಪಡೆದು ಬಿಕ್ಕುತ್ತಬಿಕ್ಕುತ್ತ ಕುಳಿತುಕೊಂಡರು. ರಾತ್ರಿ ನೂರಾರು ಭಜನಾಮೇಳಗಳು ಡೇವರ ಭಜನೆಮಾಡುತ್ತ ರಾಣಿಯವರ ಅತ್ಮಕ್ಕೆ ಶಾಂತಿ ಕೋರುತ್ತಿದ್ದುವು. ಸೋಮವಾರ ಬೆಳಗ್ಗೆ ಒಂದು ಒಳ್ಳೆಯ ಮುಹೂರ್ತದಲ್ಲಿ ಕಲ್ಮಠದ ಅಂಗಳದಲ್ಲಿಯೇ ಅವನವರ ಪಾರ್ಥಿವ ಶರೀರವನ್ನು ಸಮಾಧಿ ಮಾಡಿದುದಾಯಿತು. ಆಗಲೂ ಪರದೇಶಿಗಳು ತಮ್ಮ ಎಚ್ಚರದಲ್ಲಿಯೇ ಇದ್ದರು. ಆತ್ತೆಗೆ ಮಣ್ಣು ಕೊಡಲು ವಾಡೆಯಿಂದ ಹೊರಗೆ ಬಂದ ವೀರಮ್ಮ ರಾಣಿ ಮತ್ತು ಜಾನಕೀ ದೇವಿಯವರ ಸುತ್ತಲೂ ಬಿಚ್ಚುಗತ್ತಿಯ ಸೈನಿಕರ ಭದ್ರ ಕಾವಲು ಏರ್ಪಡಿಸಿದ್ದರು.

ಹತ್ತ ತಾಯಿಗಿಂತಲೂ ಹೆಚ್ಚಿನವರಾಗಿದ್ದ ಅವನವರನ್ನು ಕಳೆದುಕೊಂಡು ಅನಾಥರಂತಾಗಿ ಮಧ್ಯಾಹ್ನದ ಸಮಯಕ್ಕೆ ಸಂಗೊಳ್ಳಿಗೆ ಬಂದು ಮುಟ್ಟಿದೆವು. ಮಲಪ್ರಭೆಯಲ್ಲಿ ಮಿಂದು ಮನೆಗೆ ಬರುತ್ತಲೂ ರಾಯಣ್ಣನನ್ನು

ತಬ್ಬಿಕೊಂದು ಹಾಡಿ ಹಾಡಿ ಅಳತೊಡಗಿದಳು ಕೆಂಚವ್ವ. ಶನಿವಾರದ ಸಂಜೆಯಿಂದ ನಾವಿಬ್ಬರೂ ಊಟಮಾಡಿರಲಿಲ್ಲವಾದರೂ ಈಗಲೂ ಅನ್ನದಮೇಲೆ ಆಸೆಯಾಗಲಿಲ್ಲ. ಕೆಂಚವ್ವನ ಒತ್ತಾಯದಿಂದ ಸ್ವಲ್ಪ ರೊಟ್ಟಿ ತಿಂದು ರಾಯಣ್ಣನ ಹೊಲದ ಕಡೆ ಹೊರಟು ಬಂದೆವು. ಹರಗಿದ ಹೊಲದಲ್ಲಿನ ಕೋಲಿ ಆರಿಸುತ್ತಲಿದ್ದ ಸಿದ್ಧಣ್ಣ, ತಮ್ಮನನ್ನು ನೋಡುತ್ತಲೂ ಹತ್ತಿರಬಂದು, ಮಾತನಾಡಿದ.

“ಈಗ ಬಂದ್ಯೇನೋ ರಾಯಾ ? ಎಲ್ಲಾ ಮುಗಿತೋ?”

“ಮುಗಿತಲ್ಲ?” ಎಂದ ರಾಯಣ್ಣ.

“ಮಾತಾಯಿ, ನಮ್ಮವ್ವ ದೇವರಪಾದ ಸೇರಿಕೊಂಡಳು. ಇತ್ತನೋಡಿ ದರೆ ಕುಲಕರ್ಣಿ ಒಂದೇಸಮನೇ ಕಾಡಾಕ ಹತ್ತಿದಾನ. ರಾಯ ಎಲ್ಲಿ ಹೋದ? ಅಂತ ಒದರಿಕೊಂತ ದಿನಸಕ್ಕೆ ಇಪ್ಪತ್ತು ಸಾರಿ ಬರತಾನೆ ಫಕೀರ.”

“ಇನ್ನೇನ ಅವನ ಬಾಯೇ ಬಂದು ಮಾಡಿ ಬಿಡೂ ಪ್ರಸಂಗ ಬಂತು!” ಎಂದ ರಾಯಣ್ಣ.

“ಮತ್ತೆ ಅಂಥಾದ್ದೇನರ ಮಾಡಿ ಕುಂತಿ ಮಾರಾಯಾ! ಮನೀಮುಂದಿ ಎಲ್ಲಾ ಊರು ಬಿಡೂ ಪಾಳಿ ಬಂದಿತು!” ಎಂದ ಸಿದ್ಧಣ್ಣ.

“ನಾನೊಬ್ಬಂವ ಏನರ ಮಾಡಿದರೆ ನಿಮ್ಮ ಮ್ಯಾಲೈಕ ಸಂಕಟ ಬರತೈತಿ? ಹೋದರ ನಾನೊಬ್ಬಂವ ಹೋಗತೀನಿ. ನೀನೇನ ಕಾಳಜಿ ಮಾಡಬ್ಯಾಡ,” ಎಂದು ಅಣ್ಣನನ್ನು ಸಂತೈಸಿದ ರಾಯಣ್ಣ.

“ಇನ್ನು ಮ್ಯಾಲಾದರೂ ಪಿರೀ ಪಿರೀ ತಿರುಗೂದು ಬಿಟ್ಟು, ಹಳಬಕೀ ಮಾಡಿಕೊಂತ ಆರಾಮ ಇರಲ್ಲ ರಾಯಾ?” ಎಂದ ಸಿದ್ಧಣ್ಣ.

“ಹುಮ್! ಹಂಗೇ ಮಾಡಿದರಾತು!” ಎಂದು ವ್ಯಂಗ್ಯವಾಗಿ ಹೇಳಿಸಮೀಪದಲ್ಲಿದ್ದ ಬನ್ನಿಯ ಗಿಡದ ಕಡೆ ನಡೆದ ರಾಯಣ್ಣ.

ಕೆಲಹೊತ್ತು ಇಬ್ಬರೂ ಮೌನವಾಗಿ ಕುಳಿತಿದ್ದೆವು. ಸಿದ್ಧಣ್ಣ ಮತ್ತೆ ಕೋಲಿ ಒಟ್ಟುಗೂಡಿಸುವ ಕಾಯಕದಲ್ಲಿ ನಿರತನಾಗಿದ್ದ.

ಹೊಂಗಲದ ದಿಕ್ಕಿನ ಕಡೆಗೆ ದೃಷ್ಟಿಸುತ್ತ ರಾಯಣ್ಣ ನಿಧಾನವಾಗಿ ಮಾತನಾಡಿದ.

“ಕಿತ್ತೂರಿನ ರಾಜ್ಯ ಮತ್ತೆ ಗಳಿಸಬೇಕಂತ ಆಶಾ ಇಟ್ಟುಕೊಂಡೇ ತೀರಿ ಕೊಂಡು ಅವನವರು. ನಾನೂ ಸರದಾರ್ ವೀರಪ್ಪನವರೂ ಕೂಡಿ ಏನಾರ

ಮಾಡೇವು ಅಂತ ಅವರು ನಂಬಿದ್ದು. ಅವರು ಜೀವದಿಂದಿರೂ ತನಕ ನಮ್ಮ ಗಂತೂ ಏನು ಮಾಡಾಕಾಗಲಿಲ್ಲ....ಇನ್ನಮ್ಮಾಲ ಏನಾಗತೈತ್ಯೋ ನೋಡಬೇಕು.”

“ಇದನ್ನೇನ ಬಿಡೂದು ಬ್ಯಾಡ ರಾಯಣ್ಣ. ನಮ್ಮ ಜೀವ ಹೋದರೂ ಪಿಂತಿಲ್ಲ. ಕಿತ್ತೂರಿನ ರಾಜ್ಯ ಮತ್ತೆ ಕಟ್ಟಿತಿರೂಣು” ಎಂದು ನಾನು ಹೇಳಿದೆ..

“ನಾಳೆ ನಾಡದ್ದು ಕೊಳ್ಳಕ್ಕೆ ಹೋಗಿ ಸರದಾರ ಸಾಹೇಬರನ್ನು ಭೆಟ್ಟಿಯಾಗಿ ಬರೂಣಾಂತ. ನಮ್ಮ ಈ ಸಿದ್ಧಣ್ಣನದೇ ನನಗೆ ಪಿಂತಿ. ನನ್ನಿಂದಾಗಿ ಇವನ ಮ್ಯಾಲೂ ಏನಾರ ಸಂಕಟ ಬರಬಾರದೂ ಅಂತ....”

“ಬರೂದೆಲ್ಲಾ....ಬರೂದಸ ಅಲ್ಲ ರಾಯಣ್ಣ? ಮನೆಮಾರು ಹೊಲಾ ಎಲ್ಲಾ ಜಪ್ತ ಮಾಡುತಾರ. ಮನಿಯವರು ಊರುಬಿಟ್ಟು ಹೊಟ್ಟೆ ತುಂಬಿಸಿ ಕೊಳ್ಳಾದಕ್ಕೆ ಬ್ಯಾರೆ ಎತ್ತರ ಹೋಗಬೇಕಾಗುತ್ತೈತಿ.”

“ನಮ್ಮಾಕಿ ತನ್ನ ತವರು ಮನಿಯಾಗಿದೂದು ಒಂದು ಅನುಕೂಲನೇ ಆಗೈತಿ ಅನ್ನು. ನನಗೆ ಏನು ಬಂದರೂ ಆಕಿಗೆ ಏನೂ ಆಗೂದಿಲ್ಲ. ಅದೊಂದು ಪಿಂತೆಯಿಲ್ಲ ನನಗೆ. ನಿನಗ ಹಂಗಲ್ಲಲ್ಲ ಚನ್ನಬಸೂ? ಹೆಂಡರುಮಕ್ಕಳದಾರ. ಅವರನ್ನು ನೋಡಬೇಕಾಗುತ್ತೈತಿ.”

“ಅಂಥಾ ಭಾರ ಏನಿಲ್ಲ ಬಿಡಪ್ಪಾ ನನ್ನ ಮ್ಯಾಲೂ. ನಮ್ಮತ್ತಿ ಮಾವ ಗಟ್ಟಿ ಇದಾರ. ಅಂಥಾದ್ದೇನಾರ ಸಂಕಟ ಬಂದರೆ ಎಲ್ಲಾರನೂ ನೋಡಿ ಕೊಂತಾರೆ.” ಎಂದು ನಾನು ಹೇಳಿದೆ.

“ಹಂಗಾರ ನಾಳೆ ನಸುಕಿನಾಗ ಹೊರಡೂಣೇನ ಕೊಳ್ಳಕ್ಕ?” ಎಂದು ರಾಯಣ್ಣ ಕೇಳುತ್ತಿದ್ದಂತೆಯೇ ದೂರದಿಂದ ಹಳಬ ಫಕೀರನ ಆಕೃತಿ ಕಾಣಿಸಿ ಕೊಂಡಿತು.

“ರಾಯಾ....ಓ ರಾಯಾ....ಕುಲಕರ್ಣಿ ಕರೀತಾನವೋ....”



ರಾಣಿಯವರು ತೀರಿಕೊಂಡು ಎರಡು ತಿಂಗಳು ಆಗಿ ಹೋಗಿದ್ದರೂ ಸರದಾರ್ ವೀರಪ್ಪನವರ ಹತ್ತಿರ ಹೋಗಿ ಬರಲು ಅನುಕೂಲವಾಗಿರಲಿಲ್ಲ. ಕುಲಕರ್ಣಿ ನನಗೆ ಸ್ವಲ್ಪವೂ ಬಿಡುವು ಕೊಡುತ್ತಿರಲಿಲ್ಲ. ರೈತರಿಂದ ಸರಕಾರೀ ಕಂದಾಯ ವಸೂಲ್ಮಾಡುವ ದಿನಗಳಾದುದರಿಂದ ಬೆಳಗಿನಿಂದ ರಾತ್ರಿಯ ವರೆಗೂ ಕೈತುಂಬ ಕೆಲಸವಿರುತ್ತಿತ್ತು. ವಾರದಲ್ಲೆರಡು ಸಲವಾದರೂ ಸಂಘ ಗಾವಿಗೆ ಹೋಗಿ ಬರಬೇಕಾಗುತ್ತಿತ್ತು. ನಡೆದಷ್ಟು ದಿವಸ ನಡೆಯಲಿ, ಯೋಗ್ಯ ಪ್ರಸಂಗ ಬಂದಾಗ ನೋಡಿಕೊಳ್ಳೋಣ-ಎಂದು ನಾನೂ ಸಮಾಧಾನದಿಂದಿದ್ದೆ.

ಈ ಮಧ್ಯೆ ಚಿಕ್ಕರಾಣಿ ಜಾನಕೀದೇವಿಯವರೂ ತೀರಿಕೊಂಡ ಸುದ್ದಿ ಗೊತ್ತಾಯಿತು. ಅವರ ಅಂತ್ಯವಿಧಿಗಾಗಿ ಹೊಂಗಳಕ್ಕೆ ಹೋಗುವುದೂ ಶಕ್ಯ ವಾಗಲಿಲ್ಲ. ಜೆನ್ನ ಬಸಪ್ಪನೊಬ್ಬನೇ ಹೋಗಿ, ಮಣ್ಣು ಕೊಟ್ಟು ಕೈಮುಗಿದು ಬಂದ. ಪಹರೆಯವರ ಕಣ್ಣು ತಪ್ಪಿಸಿ, ವೀರಮ್ಮ ರಾಣಿಯವರನ್ನು ಗುಪ್ತವಾಗಿ ಕಂಡು ಮಾತನಾಡಿ ಬಂದುದಾಗಿಯೂ ಹೇಳಿದ. ಕಿತ್ತೂರು ರಾಜ್ಯ ಮತ್ತೆ ಪಡೆಯುವ ಬಗೆಗೆ ವೀರಮ್ಮಾಜಿ ಇನ್ನೂ ಆಸೆಯಿಟ್ಟುಕೊಂಡಿರುವಂತೆ. ಅವರ ದತ್ತುಪುತ್ರ ಮಾಸ್ತಮರಡಿಯ ಶಿವಲಿಂಗಪ್ಪನನ್ನು ಮುಂದೆ ಮಾಡಿಕೊಂಡು ದಂಡು ಕಟ್ಟಿ ಬಂಡು ಹೂಡಬೇಕೆಂದು ನನಗೆ ತಿಳಿಸಲು ಜೆನ್ನ ಬಸಪ್ಪನಿಗೆ ಹೇಳಿದರಂತೆ.

ಒಂದು ದಿನದ ಮಟ್ಟಿಗೆ ಬಿಡುವು ಮಾಡಿಕೊಂಡು ಕೊಳ್ಳಕ್ಕೆ ಹೋಗಿ ವೀರಪ್ಪನವರನ್ನು ಕಂಡು, ಚಿಕ್ಕರಾಣಿಯ ಅಪ್ಪಣೆಯ ಬಗೆಗೆ ತಿಳಿಸಿ, ಮುಂದಿನ ಕ್ರಮವನ್ನು ಕುರಿತು ನಿಶ್ಚಯಿಸಿಕೊಂಡು ಬರಬೇಕೆಂದರೆ ಕುಲಕರ್ಣಿ ಬಿಡಲಿಲ್ಲ. ಇತ್ತ, ನನ್ನ ಬದಲು, ಹಳಬಕಿಯ ಕೆಲಸ ಮಾಡಲು ಸಿದ್ಧಣ್ಣನೂ ತಯಾರಿಲ್ಲ. ಇಂಥ ಸ್ಥಿತಿಯಲ್ಲಿ ಕುಲಕರ್ಣಿಯ ಮಾತು ಮೀರಿ ಹೊರಟು ಹೋಗುವುದೆಂದರೆ ಹಳಬಕಿಯ ಹೊಲವನ್ನು ಕಳೆದುಕೊಳ್ಳಲು ಸಿದ್ಧವಾಗಿರಬೇಕಾಗುತ್ತದೆ. ಕುಟುಂಬದ ಆಧಾರವಾಗಿ ಉಳಿದಿರುವುದೆಂದರೆ ಇದೊಂದೇ ಹೊಲ. ಇದೂ ಹೋಯಿತೆಂದರೆ ಮುಂದೆ ಗತಿ ಏನು? ನಾವು ಕುರುಬರೆಂಬ ದೇನೋ ನಿಜ. ಆದರೆ ನಮ್ಮ ಹತ್ತಿರ ಕುರಿಗಳೂ ಹೆಚ್ಚಾಗಿಲ್ಲ. ಕೊಳ್ಳಬೇಕೆಂ-

ವರೆ ಹಣ ಬೇಕು, ಈಗ ಆದೂ ಇಲ್ಲ. ಹೊಲದಿಂದ ಒಂದದ್ದೆಲ್ಲ ಹೊಟ್ಟೆಗೇ ಹೊರಟುಹೋಗುತ್ತದೆ. ಒಂದು ವರ್ಷದಿಂದಲೂ ಕುಲಕರ್ಣಿ ಕಂದಾಯಕ್ಕಾಗಿ ಪೀಡಿಸುತ್ತಿದ್ದಾನೆ. ಆದಕ್ಕೂ ನಮ್ಮಲ್ಲಿ ಹಣವಿಲ್ಲ.

ಮನೆತನದ ಸ್ಥಿತಿ ಇಷ್ಟು ಬಿಕ್ಕಟ್ಟಿನದಾಗಿರುವಾಗ ನನ್ನ ಕರ್ತವ್ಯವೇನು? ಎಂದೂ ಒಮ್ಮೊಮ್ಮೆ ವಿಚಾರ ಬರುತ್ತದೆ. ಕಳೆದು ಹೋದ ರಾಜ್ಯವನ್ನು ಮತ್ತೆ ಕಟ್ಟುವುದು ನನ್ನಂಥ ಬಡವರಿಂದ ಶಕ್ಯವೇ? ಎಂದೂ ಅನ್ನಿಸುತ್ತದೆ. ದೊಡ್ಡ ದೊಡ್ಡ ಗೌಡರು, ಜಮೀನ್ದಾರರು, ವತನದಾರರು, ಮಲ್ಲಸರ್ಜ ದೇಸಾಯರ ಅಪ್ಪೇಷ್ಟರು ಎಲ್ಲರೂ ತಣ್ಣಗೆ ಕುಳಿತಿರುವಾಗ ನನ್ನಂಥ ಒಬ್ಬ ಶೇತಸನದಿ ಬಂಡು ಹೊಡುವಂಥ ಸಾಹಸಕ್ಕೆ ತೊಡಗುವುದು ಜಾಣತನವೇ? ಹಣದ ಬಲವೂ ಇಲ್ಲ, ಜನದ ಬಲವೂ ಇಲ್ಲ. ಎಲ್ಲವನ್ನೂ ಹೇಗೋ ಒದಗಿಸಿಕೊಳ್ಳಬೇಕು. ಹೇಗೆ? ನಾನು ಅತ್ತ ಆ ಕಾಯಕಕ್ಕೆ ನಿಂತರೆ ಇತ್ತ ನಮ್ಮ ಮನೆತನವೆಲ್ಲ ತೊಂದರೆಗೀಡಾಗುವುದು. ಅಣ್ಣ, ಅತ್ತಿಗೆ, ಅಣ್ಣನ ಮಗ, ತಾಯಿ ಎಲ್ಲರೂ ಅನ್ನಾನ್ನಗತಿಕರಾಗುವರು. ಯಾರಿಗೆ ಗೊತ್ತು? ಈ ಊರನ್ನೇ ಬಿಡುವ ಪ್ರಸಂಗವೂ ಬಂದೀತು. ಆಮೇಲೆ ಏಲ್ಲಿಗೆ ಹೋಗಬೇಕು? ಏನನ್ನು ಮಾಡಬೇಕು?

ಈ ಬಗೆಯ ಪರಸ್ಪರ ವಿರುದ್ಧವಾದ ವಿಚಾರಗಳಲ್ಲಿ ಮನಸ್ಸು ತಾಳಲಾಡುತ್ತಿದ್ದಂತೆಯೇ ಮೊನ್ನೆ ಮಧ್ಯಾಹ್ನ ಕುಲಕರ್ಣಿಗೂ ನನಗೂ ದೊಡ್ಡ ಜಗಳವಾಯಿತು.

ಹೆಳಬರ ಭೂಮಿಯನ್ನೆಲ್ಲ ಪುನಃ ಅಳೆದು ನೋಡಬೇಕೆಂದು ಮೇಲಿನಿಂದ ಹುಕುಂ ಬಂದಿದೆಯಂತೆ. ಅದೇನು ನಿಜವೋ ಸುಳ್ಳೋ ಯಾರು ಬಲ್ಲರು? ಅಂತೂ ನಿನ್ನೆ ಮುಂಜಾನೆ ನಮ್ಮನ್ನೆಲ್ಲ ಹೊರಡಿಸಿಕೊಂಡು ಹೋಗಿ ರಕ್ತ ಮಾನೇದ ಹೊಲದ ಅಳತೆ ಮಾಡಿದ ಕುಲಕರ್ಣಿ. ಪುಸ್ತಕದಲ್ಲಿರುವುದಕ್ಕಿಂತ ಮೂರು ಮಾರು ಅಳತೆ ಹೆಚ್ಚಾಯಿತಂತೆ. ಈ ಹೆಚ್ಚಿನ ಭೂಮಿಗಾಗಿ ಅದು ವರ್ಷಕ್ಕೆ ಮೂವತ್ತೆರಡು ರೂಪಾಯಿ ಪಾಕೆ ಹೆಚ್ಚು ಕೊಡಬೇಕಾಗುವುದೆಂದೂ ಆತ ಹೇಳಿದ. ಕಿತ್ತೂರು ರಾಜ್ಯ ಇರುವವರೆಗೆ ಇಂಥ ಕಾಟವಾವುದೂ ನನುಗಿರಲಿಲ್ಲ. ನನ್ನನ್ನು ಮತ್ತಷ್ಟು ಪೀಡಿಸುವುದಕ್ಕೆಂದೇ ಕುಲಕರ್ಣಿ ಇದೊಂದು ಹೊಸ ಆಟ ಕೂಡಿದ್ದು: ಸ್ಪಷ್ಟವಾಗಿದ್ದಿತು.

“ವರಸಾ ವರಸಾ ಪಾಳೆ ಹೆಚ್ಚು ಮಾಡಿಕೊಂತ ಬಂದರ ನಾವು ಎಲ್ಲಿಂದ ತಂದುಕೊಡೂಣು? ನಮ್ಮ ಕೈಯಿಂದೇನ ಆಗಾಕಿಲ್ಲ” ಎಂದು ನಾನು ಹೇಳಿದೆ.

“ಕಾಯದೇ ಪ್ರಕಾರ ಕೊಡಬೇಕಾಗ್ತದೆ. ಕೊಡದಿದ್ದರ ಮನೀ ಜಪ್ತಿ ಮಾಡಿ ತಗೋತಾರ,” ಎಂದ ಕುಲಕರ್ಣಿ.

“ನಮ್ಮಜ್ಜ ರೋಗಪ್ಪಣ್ಣ ಇಷ್ಟು ಹೆಚ್ಚು ಕೊಟ್ಟಾಂವಲ್ಲ. ನಮ್ಮಪ್ಪ ಭರ ಮಪ್ಪಣ್ಣ ಕೊಟ್ಟಾಂವಲ್ಲ. ಈಗ ನಾವೂ ಕೊಡೂದಿಲ್ಲ. ಏನಾಗತೈತೋ ಆಗಲಿ,” ನಾನೂ ನಿಷ್ಕುರದ ಧ್ವನಿಯಲ್ಲಿ ಹೇಳಿದೆ.

“ಕುಂಪಣೀ ಸರ್ಕಾರದ ಕೈ ನಿನ್ನನ್ನೂ ಗೊತ್ತಾಗಿಲ್ಲ ರಾಯಾ. ಅದಕ್ಕೇ ಹಿಂಗೆಲ್ಲಾ ವಾದ ಹಾಕುತ್ತಿದ್ದೀ. ಸುಮ್ಮನು ನಾ ಹೇಳಿದಂಗೆ ಕೇಳಿಕೊಂಡಿದ್ದರೆ ಏನಗೇನೂ ತ್ರಾಸ ಆಗೂದಿಲ್ಲ ತಮ್ಮಾ,” ಎಂದು ನಾಟಕದ ಧ್ವನಿಯಲ್ಲಿ ಹೇಳಿದ ಕುಲಕರ್ಣಿ.

ಅವನ ಕಪಟದ ಮಾತುಗಳಿಗೆ ಮರುಳಾಗಲು ನಾನೇನು ಅಜ್ಞಾನಾಗಿರಲಿಲ್ಲ.

“ಏನಾರ ಒಂದು ನೆವಾ ಮಾಡಿ ಪಾಳೇ ಹೆಚ್ಚು ಮಾಡಿದರ ನಾವು ಸಾಪ ಸಾಪ ಕೊಡೂದಿಲ್ಲ. ತಿಳಕೊಂಡಿರಿ,” ಎಂದು ಸ್ಪಷ್ಟವಾಗಿ ಹೇಳಿದೆ. ೧೫-೬-೭

ಕುಲಕರ್ಣಿ ಜಡಪಡಿಸುತ್ತಲೇ ಕುದುರೆ ಏರಿ ಊರಿಗೆ ಹೊರಟ. ಹಳಬ ಘಾದ ನಾನು ಅವನ ಸಂಗಡವೇ ಹೋಗಬೇಕಾಗಿದ್ದಿತು. ಹೊಳೆಯ ಹತ್ತಿರ ಬರುತ್ತಲೂ ಆತ ಕುದುರೆಯಿಂದಿಳಿದು ಲಗಾಮನ್ನ ನನ್ನ ಕೈಗೆ ಕೊಟ್ಟು ತಾನು ಸ್ನಾನಕ್ಕೆ ನಿಂತ. ಬಿಸಿಲಿನಲ್ಲಿ ಅಲೆದು ಬೇಸರವಾಗಿದ್ದುದರಿಂದ ಒಂದರ್ಧ ತಾಸು ಹೊಳೆಯ ನೀರಿನಲ್ಲಿ ಮೀಯಬೇಕೆಂಬ ಬಯಕೆ ನನಗೂ ಇದ್ದಿತಾದರೂ ಕುಲಕರ್ಣಿಯ ಸ್ನಾನ ಮುಗಿಯುವ ವರೆಗೆ ನಾನು ನೀರಿಗಿಳಿಯುವಂತಿರಲಿಲ್ಲ. ಎಂಟು ಹತ್ತು ನಿಮಿಷಗಳಲ್ಲಿಯೇ ಜಳಕದ ಶಾಸ್ತ್ರ ಮುಗಿಸಿ ಮಡಿ ಧೋತರ ಉಟ್ಟುಕೊಂಡು ಮೇಲೆ ಬಂದವನೇ ಕುಲಕರ್ಣಿಯೆಂದ :

“ಕಲ್ಲ ಮ್ಯಾಲ ಪಂಜೆ ಬಿಟ್ಟೀನಿ. ಅವನ್ನಷ್ಟು ಒಕ್ಕೊಂಡು ಬಾ ಹೋಗೋ ರಾಯಾ !”

ಕತ್ತಿಯ ಕಾಯಕದ ಬಂಟನಾದ ನಾನು ಮೈಲಿಗೆ ಪಂಜೆ ಒಗೆದು ಕೊಡುವುದೆಂದರೇನು? ನನ್ನ ಸಿಟ್ಟು ನೆತ್ತಿಗೇರಿತು.



“ನಿನ್ನ ಪಂಜೆ ಒಕ್ಕೊಡಾಕ ನಾನೇನ ನಿನ್ನ ಮಡಿವಾಳ ಅಲ್ಲ. ಬೇಕಾದರೆ ಒಕ್ಕೊಕ್ಕಿ. ಸಾಕಾದರೆ ಬಿಡು.”

ನನ್ನಿಂದ ಅಂಥ ಉತ್ತರ ಬಂದೀತೆಂದು ಅತ ನಿರೀಕ್ಷಿಸಿದ್ದಂತಿರಲಿಲ್ಲ. ಅವನೂ ಸಿಟ್ಟಿನಿಂದಲೇ ಹೇಳಿದ :

“ಎನ ಸೊಕ್ಕಿನ ಕುರುಬ ಹುಟ್ಟಿದಲೇ ಸಂಗೊಳ್ಳಾಕ್ಕಿ? ನಿನಗೇನ ವತನದ ಹೊಲಾ ಉಳಿಬೇಕೋ. ಬ್ಯಾಡೋ? ಉಳಿಬೇಕಂತಿದ್ದರೆ ಸುಮ್ಮನ ನನ್ನ ಪಂಜೆ ತೊಳೆದುಕೊಡು.”

ನಾನು ಸರಸರನೆ ಕಲ್ಲಿನ ಹತ್ತಿರ ಹೋಗಿ ಅತನ ಪಂಜೆಯನ್ನೆತ್ತಿ ಅವನ ಮೈಮೇಲೆ ಎಸೆದು ಆವೇಶದಲ್ಲಿಯೇ ಹೇಳಿದೆ :

“ವತನದ ಹೊಲಾ ಇರೂದು ಸರಕಾರೀ ಚಾಕರೀ ಸಲುವಾಗಿ. ನಿನ್ನ ಪಂಜೆ ಅಂಗಿ ಒಕ್ಕೊಡಾಕ ಅಲ್ಲ. ಇದೊಂದು ಬರೆ ಬಿಡ್ತೀನಿ ನಿನ್ನ. ಮತ್ತೊಮ್ಮೆ ಇಂಥಾ ಕೆಲಸ ಹೇಳಿ ಅಪಮಾನ ಮಾಡಿದಿಯೆಂದರೆ ನಿನ್ನ ಕಡದು ಹೊಳ್ಳಾಕ್ಕಿ ಒಗದಬಿಡ್ತೀನಿ. ಗೊತ್ತಾತಾ ?”

ನನಗೆ ಗೊತ್ತಾಗದಂತೆಯೇ ನನ್ನ ಕೈ ಕತ್ತಿಯನ್ನು ಒರೆಯಿಂದ ಹಿರಿಯಲು ಮುಂದಾಗಿರಬೇಕು. ಅವನ್ನು ಕಂಡುಕೊಂಡ ಬಾಳಪ್ಪ ಗಡಗಡನೆ ನಡುಗುತ್ತ ಕುದುರೆ, ಪಂಜೆ ಎಲ್ಲವನ್ನೂ ಅಲ್ಲಿಯೇ ಬಿಟ್ಟು, ಬರಿ ಮೈಯಲ್ಲಿಯೇ ಓಡಿಹೋದ. ಕುದುರೆಯೂ ನಿಧಾನವಾಗಿ ನಡೆಯುತ್ತ ಅವನ ಹಿಂದಿನಿಂದ ಹೊರಟಿತು.

ಅನಂತರ ನಾನು ಮಡುವಿಗಳಿಗಿಡು ಮನದಣಿಯೇ ಈಸಾಡಿದೆ. ಬಿಸಿಲಿನ ತಾಪ ಮಾಯವಾಗಿ ನೀರಿನ ತಂಪು ಆವರಿಸುತ್ತಲೂ ನನ್ನ ಕೋಪವೂ ಇಳಿದು ಹೋಯಿತು. ಮನೆಗೆ ಬಂದು ಊಟ ಮಾಡುತ್ತಿದ್ದಂತೆ, ಹೊಳೆಯ ಮೇಲೆ ನಡೆದುಬೆಲ್ಲವನ್ನೂ ಅವ್ವನಿಗೆ ವಿವರಿಸಿ ಹೇಳಿದೆ. ನನ್ನ ಹಡೆದವ್ವನಲ್ಲವೇ ಆಕೆ? ನಾನು ತೋರಿಸಿದ ಸ್ವಾಭಿಮಾನವನ್ನು ಆಕೆಯೂ ಪ್ರಶಂಸಿಸಿದಳು.

“ಚಲೋ ಬುದ್ಧೀ ಕಲಿಸಿದಿ ಆ ಸೊಕ್ಕಿನ ಕುಲಕರ್ಣಿಗೆ! ಇನ್ನೊಮ್ಮೆ ನಿನಗೆ ಇಂಥಾ ಕೆಲಸಾ ಹೇಳಿದರೆ ನೋಡು ಅವ!” ಎಂದಳು.

“ಹೇಳಲಿಕ್ಕಿಲ್ಲ. ಅವರೆ ಒಳಗೊಳಗೇ ಎನಾರ ಪಿತೂರಿ ಮಾಡಿ ಮತ್ತೇ ನಾರ ಕಾಟ ಕೊಡತಾನೆ.”

“ಏನ ಮಾಡ್ತಾನೋ ಮಾಡಲಿ! ನೋಡಿಬಿಡೋಣಂತೆ ಒಂದ ಕೈ!” ಎಂದು ಧೈರ್ಯದಿಂದಲೇ ಹೇಳಿದಳು ಅವಳು.

ಊಟ ಮುಗಿಸಿ, ಸ್ವಲ್ಪಹೊತ್ತು ವಿರಮಿಸಿಕೊಳ್ಳುತ್ತಿರುವಂತೆಯೇ ಫಕೀರ ಓಡಿಬಂದು, ಕುಲಕರ್ಣಿ ಕರೆಯುತ್ತಿರುವನೆಂದು ತಿಳಿಸಿದ. ನಾನು ಸಮಾಧಾನದಿಂದಲೇ ಎದ್ದು, ಮುಖ ತೊಳೆದುಕೊಂಡು, ರುಮಾಲು ಸುತ್ತಿ, ಕತ್ತಿ ಬಿಗಿದುಕೊಂಡು ಜಾವಡಿಗೆ ಬಂದೆ.

ಮಧ್ಯಾಹ್ನ ಹೊಳೆಯ ಮೇಲೆ ನಡೆದ ಜಗಳದ ಬಗೆಗೆ ಒಂದು ಮಾತನ್ನೂ ಆಡಲಿಲ್ಲ ಕುಲಕರ್ಣಿ. ಲಕೋಟೆಯೊಂದನ್ನು ಕೈಗೆ ಕೊಟ್ಟು ಅದನ್ನು ಅದಷ್ಟು ಬೇಗ ಸಂಪಗಾವಿಯ ಕಚೇರಿಗೆ ತಲುಪಿಸಲು ತಿಳಿಸಿದ. ಅದು ಸರ್ಕಾರಿ ಕೆಲಸವಾದುದರಿಂದ ನಾನು ಅನುಮಾನ ಮಾಡುವಂತಿರಲಿಲ್ಲ. ಮತ್ತೆ ಮನೆಗೆ ಬಂದು ಸಂಪಗಾವಿಗೆ ಹೋಗಿ ಬರುವುದಾಗಿ ತಾಯಿಗೆ ತಿಳಿಸಿ ತುರುಮಂದೆಯ ಬಳಿ ಬರುತ್ತಿದ್ದಂತೆಯೇ ಬಿಚ್ಚುಗತ್ತಿ ಚನ್ನಬಸಪ್ಪ ಸಿಕ್ಕಿದ. ಇಬ್ಬರೂ ಮಾತನಾಡುತ್ತಲೇ ಸಂಪಗಾವಿಯ ಹಾದಿ ತುಳಿಯತೊಡಗಿದವು. ಹೊಳೆಯ ಮೇಲೆ ಬಾಳಪ್ಪನಿಗೂ ನನಗೂ ನಡೆದ ಚಕಮಕಿಯ ವಿಷಯ ವನ್ನೆಲ್ಲ ತಿಳಿಸುತ್ತಲೂ ಚನ್ನಬಸಪ್ಪ ಚಿಂತೆಯ ಸ್ವರದಲ್ಲಿ ಹೇಳಿದ :

“ಕುಲಕರ್ಣಿ ನಿನ್ನ ಸುಮ್ಮನ ಬಿಡುವಂಗ ಕಾಣುದಿಲ್ಲ ರಾಯಣ್ಣಾ. ಏನರ ಘಾತ ಮಾಡುವವನೇ.”

“ಏನ ಮಾಡಬಹುದಂತೀ?”

“ನಾನು ನೀನು ಎಲ್ಲಾ ಕತ್ತಿ ಕಟಾರಿಯ ಮಂದಿ. ಎದುರಾವದುರು ನಿಂತು ಮಾಡೂದು ಮಾಡುತೀವಿ. ಕುಲಕರ್ಣೀದು ಯಾವಾಗಲೂ ಒಳಹೊಡೆತ. ಅವ ಯಾವಾಗ ಏನ ಮಾಡ್ಯಾನು ಅನ್ನೊದನ್ನ ಯಾರೂ ಹೇಳೂದು ಶಕ್ಯ ಇಲ್ಲ.”

“ಅವ ಏನ ಮಾಡತಾನೋ ಮಾಡಲಿ. ನಾನಂತೂ ಎಲ್ಲಾದಕ್ಕೂ ತಯಾರಾಗೇ ನಿಂತೀನಿ. ನಮ್ಮವನೂ ಅಂಜುವಾಕೆಯಲ್ಲ. ಸಿದ್ಧಣ್ಣನೇ ಸ್ವಲ್ಪ ಪುಕ್ಕ.”

“ಅಂತೂ ಹುಷಾರಿಯಿಂದಿರವಾ ರಾಯಣ್ಣಾ. ಕಚೇರಕ್ಕೆ ಯಾರರ ಏನರ ಅಂದರೆ ಒಂದಿಗಿತ್ತು ತಡಕೋ. ಸಿಟ್ಟಾಗಿ ಏನರ ಅಂದುಬಿಡಬ್ಯಾಡ.”

“ಹುಮ್, ನಾ ಬರೂತನಕ ಒಂದಿಟು ಮನೀಕಡೆ ಜೋಕೆಯಿಂದಿರಪ್ಪಾ. ಇವತ್ತ ಬತ್ತೇನೋ ನಾಕೆ ಬತ್ತೇನೋ ಯಾಂಬಲ್ಲ!” ಎಂದು ಚನ್ನಬಸಪ್ಪ ನನ್ನು ಬೀಳ್ಕೊಂಡು ಸಂಪಗಾವಿಗೆ ಬಂದೆ.

ಪಡಸಾಲೆಯಲ್ಲಿ ಕುಳಿತಿದ್ದ ಕಾರಕೂನ ಗೋವಿಂದಪ್ಪ ನನ್ನು ಇರಿಯುವ ಹೋರಿಯಂತೆ ಕೆಕ್ಕರಿಸಿ ನೋಡಿದ.

“ಏನೋ ? ಯಾಕೆ ಬಂದಿ ?”

“ಕುಲಕರ್ಣೀರು ಲಕೋಟೇ ಕೊಟ್ಟಾರ.”

ಲಕೋಟೆಯನ್ನು ಕೈಗೆ ತೆಗೆದುಕೊಂಡು, ಅವರ ಮೇಲಿನ ವಿಳಾಸ ಓದಿ ಕೊಂಡು, ಮತ್ತೆ ನನ್ನ ಕೈಗೆ ಕೊಟ್ಟು ಗೋವಿಂದಪ್ಪನೆಂದ :

“ಸೀದಾ ಮಾಮಲೇದಾರ ಸಾಹೇಬರಿಗೇ ಮುಟ್ಟಬೇಕು ಇದು. ಸಾಹೇಬರು ಒಳಗದಾರ. ನೀನು ಹೋಗಿ ಕೊಡು.”

ಟೋಣೆಯನಂತಿದ್ದ ಮಾಮಲೇದಾರ ಕುರ್ಚಿಯ ಮೇಲೆ ಕುಳಿತಿದ್ದ. ತುಸು ದೂರದಲ್ಲಿ ತಳವಾರನೊಬ್ಬ ನಿಂತುಕೊಂಡು ಗಾಳಿ ಬೀಸುತ್ತಿದ್ದ.

ಲಕೋಟೆಯನ್ನೊಡೆದು ಒಳಗಿನ ಕಾಗದ ಓದಿಕೊಂಡು ಮಾಮಲೇದಾರ ನನ್ನನ್ನು ದಿಟ್ಟಿಸಿ ನೋಡುತ್ತ ಕೇಳಿದ :

“ರಾಯಾ ಅಂದರೆ ನೀನೇ ಏನೋ?”

“ಹೌದ್ವಿ.”

“ಸಂಗೊಳ್ಳಿಯ ಕುಲಕರ್ಣಿಯನ್ನು ನೀ ಕಡಿಯಲಿಕ್ಕೆ ಹೋಗಿದ್ದಿ ಯಂತಲ್ಲ ?”

ನಡೆದ ಘಟನೆಯ ಬಗೆಗೆ ನಾನು ಸ್ಪಷ್ಟೀಕರಿಸಲು ಧ್ವನಿಯೆತ್ತುತ್ತಿದ್ದಂತೆಯೇ ಮಾಮಲೇದಾರ ಸಿಪಾಯರನ್ನು ಕೂಗಿ,

“ಈ ಪುಂಡನ್ನ ಕಟಾಂಜನದಾಗ ಹಾಕಿರೋ” ಎಂದು ಅಪ್ಪಣೆ ವಿಧಿಸಿದ. ನಡೆದುದೇನೆಂಬುದನ್ನು ಸರಿಯಾಗಿ ತಿಳಿದುಕೊಳ್ಳದೆ, ಶಿಕ್ಷೆ ವಿಧಿಸುವ ಆ ಅನ್ಯಾಯವನ್ನು ಕಂಡು ಮೈಯೆಲ್ಲ ಕುದಿಯಿತಾದರೂ ಆ ಸಂದರ್ಭದಲ್ಲಿ ನಾನೇನನ್ನೂ ಮಾಡುವಂತಿರಲಿಲ್ಲ.

ನಾಲ್ಕೈದು ಜನ ಸಿಪಾಯಿಗಳು ನನ್ನನ್ನು ಸುತ್ತುವರಿದು ಅಲ್ಲಿಂದ ಸಾಗಿಸಿಕೊಂಡೊಯ್ದು ಕಬ್ಬಿಣದ ಸಳಿಗಳಿಂದ ನಿರ್ಮಿತವಾಗಿದ್ದ ಕಟಾಂಜನದ ಒಳಗೆ, ಎಂದರೆ ಸೆರೆಯಲ್ಲಿ ದೂಡಿದರು.



ಸೆರೆಮನೆಯ ಸಹವಾಸ ನನಗೆ ಹೊಸದೇನೂ ಅಲ್ಲ. ಕಿತ್ತೂರಿನ ಯುದ್ಧದಲ್ಲಿ ನಮಗೆ ಸೋಲಾದ ನಂತರ ಇನ್ನಿತರ ಅನೇಕ ಸೈನಿಕರ ಜೊತೆಗೆ ನನ್ನನ್ನೂ ಹಿಡಿದೊಯ್ದು ಧಾರವಾಡದ ಕೋಟೆಯಲ್ಲಿ ಒಂದು ವರ್ಷದವರೆಗೂ ಇಟ್ಟಿದ್ದರು. ನನ್ನ ಕೈಕಾಲುಗಳಿಗೆ ಕಬ್ಬಿಣದ ಸಂಕೋಲೆಗಳನ್ನೂ ಹಾಕಲಾಗಿತ್ತು. ಅನಂತರ ವಿಚಾರಣೆ ನಡೆದು, ಅನೇಕರ ಜೊತೆಗೆ ನನಗೂ ಬಿಡುಗಡೆಯಾಗಿತ್ತು. ಅಂದಿನ ಪರಿಸ್ಥಿತಿ ಬೇರೆ. ಕಿತ್ತೂರನ್ನುಳಿಸಿಕೊಳ್ಳುವುದಕ್ಕಾಗಿ ನಾವು ಪರದೇಶಿಗಳ ವಿರುದ್ಧ ಹೋರಾಡಿದ್ದೆವು. ಯುದ್ಧದಲ್ಲಿ ಗೆದ್ದವರಾದ ಅವರು ನಮ್ಮನ್ನು ಬಂಧಿಸಿ ಸೆರೆಗೆ ಹಾಕುವುದೂ ಸಹಜವಾಗಿತ್ತು. ಆದರೆ ಈ ಬಾರಿ ನನ್ನ ಅಪರಾಧವೇನೂ ಇರದಿದ್ದರೂ, ನನ್ನ ಸ್ಪಷ್ಟೀಕರಣ ಕೇಳಿಕೊಳ್ಳುವ ಗೊಡವೆಗೂ ಹೋಗದೆ, ದಬ್ಬಾಳಿಕೆಯಿಂದ ಸೆರೆಗೆ ದೂಡಲಾಗಿತ್ತು.

ಆದೊಂದು ರಾತ್ರಿ, ಮತ್ತೊಂದು ರಾತ್ರಿ ಅಲ್ಲಿಯೇ ಕಳೆಯಿತು. ನನಗೆ ಎರಡು ಹೊತ್ತು ಊಟಕ್ಕೆ ಕೊಡುತ್ತಿದ್ದರಾದರೂ ಮನಸ್ಸಿನ ಕಳವಳದಿಂದಾಗಿ ನನಗೆ ಅದಾವುದೂ ಹಿಡಿಸುತ್ತಿರಲಿಲ್ಲ. ಮೂರನೆಯ ದಿನ ಕಾರಕೂನನೊಬ್ಬ ಕಟಾಂಜನದ ಹೊರಗೆ ನಿಂತು ಹೇಳಿದ :

“ಸಾಹೇಬರಿಗೆ ನಿನ್ನ ಮ್ಯಾಲ ದಯಾ ಹುಟ್ಟಿ ನಿನ್ನ ಜಾಮೀನ ಮ್ಯಾಲ ಬಿಡೂದಕ್ಕೆ ತಯಾರಾಗ್ಯಾರ ರಾಯಾ. ಇಲ್ಲಿ ನಿನಗೆ ಜಾಮೀನಾಗುವವರ್ಯಾರಾದರೂ ಇದ್ದರೆ ಹೇಳು. ಕರಸ್ತೀವಿ.”

“ಸಂಪಗಾವಿಯೊಳಗೆ ನನಗೆ ಗುರುತು ಪರಿಚಯ ಇಲ್ಲ. ಇಂಥಲ್ಲಿ ಜಾಮೀನಾಗುವವರ್ಯಾರು?”

“ಹಂಗಾದರ ನಿನ್ನ ನಸೀಬ !” ಎಂದಿಷ್ಟೇ ಹೇಳಿ ಕಾರಕೂನ ಹೊರಟು ಹೋದ.

ನನ್ನನ್ನು ಸೆರೆಯಲ್ಲೊಳಗಿದ್ದ ಸುದ್ದಿ ಕಜೇರಿಗೆ ಬಂದು ಹೋಗುತ್ತಿದ್ದ ಜನರಿಗೆಲ್ಲ ಗೊತ್ತಾಗಿರಬೇಕು. ಅಂದು ಮಧ್ಯಾಹ್ನ ಯಾವುದೋ ಕೆಲಸಕ್ಕಾಗಿ ಅಲ್ಲಿಗೆ ಬಂದ ಅಮಟೂರ ಸೈದನವರ ಬಾಳಾಸಾಹೇಬನಿಗೆ ನನ್ನ ವಿಷಯ ತಿಳಿಯುತ್ತಲೂ ಆತ ಮಾಮಲೇದಾರನಿಗೆ ಭೆಟ್ಟಿಯಾಗಿ, ನನ್ನ ಸಲುವಾಗಿ ತಾನು ಜಾಮೀನಾಗುವೆನೆಂದು ತಿಳಿಸಿದ. ಆ ಪ್ರಕಾರ ಆತ ಕಾಗದ ಬರೆದು

ಸಹಿ ಹಾಕಿ ಕೊಡುತ್ತಲೂ ನನ್ನನ್ನು ಕಟಾಂಜನದಿಂದ ಬಿಡುಗಡಿ ಮಾಡಿದರು.

ಅಮೆಟೂರ ಬಾಳಾಸಾಹೇಬ ನನ್ನ ಹತ್ತಿರದ ಗೆಳೆಯರಲ್ಲೊಬ್ಬ. ಚೆನ್ನಮ್ಮ ರಾಣಿಯವರ ಮೈಗಾವಲ ಪಡೆಯಲ್ಲಿ ಅವನೂ ನನ್ನ ಜೊತೆಗಿದ್ದ. ಕೊತ್ತಲದ ಮೇಲಿಂದ ಗುಂಡು ಹಾರಿಸಿ ಧಾರವಾಡದ ಕೆಂಪುನೋರೆಯ ಸಾಹೇಬನನ್ನು ಕೊಂದವನೇ ಈ ಬಾಳಾಸಾಹೇಬ. ಮುಸಲ್ಮಾನರ ಪದ್ಧತಿಯಂತೆ ಅವನದು ಅಳಿಯಲಾರದ ಏಕನಿಷ್ಠೆ. ಎಂತಲೇ, ಬಿಳಿಯರ ಸಾಹೇಬನನ್ನು ಆತ ಹೊಡೆದ ವಿಷಯ ಯಾರಿಗೂ ತಿಳಿಯಗೊಡದೆ ಅವನ ಪ್ರಾಣ ಉಳಿಸಿಕೊಂಡಿದ್ದರು ರಾಣಿಯವರು. ಕಿತ್ತೂರ ಸೈನ್ಯ ಚದುರಿಹೋದ ಮೇಲೆ ಆತ ತನ್ನ ಊರಿಗೆ ಹೋಗಿ ಹೊಲಮನೆ ನೋಡಿಕೊಳ್ಳುತ್ತಿದ್ದ.

ಬಾಳಾಸಾಹೇಬನಿಗೆ ಕೃತಜ್ಞತೆಯಿಂದ ನಮಸ್ಕಾರ ಮಾಡಿ ತಕ್ಷಣವೇ ಸಂಪಗಾವಿ ತ್ಯಜಿಸಿ ಸಂಗೊಳ್ಳಿಗೆ ಹೊರಟು ಬಂದೆ. ನಾನು ಓಣಿಯಲ್ಲಿ ನಡೆದು ಬರುತ್ತಿದ್ದಂತೆ ಜನರು ನನ್ನನ್ನು ಮಿಕಿಮಿಕಿ ನೋಡತೊಡಗಿದರು. ಸಂಪ ಗಾವಿಯ ಕಚೇರಿಯಲ್ಲಿ ನನ್ನನ್ನು ಕೊಳೆಯಹಾಕಿ ಕುಲಕರ್ಣಿ ಇಲ್ಲಿಯೂ ಏನೋ ಘಾತ ಮಾಡಿರಬಹುದೇ? ಎಂದೆನಿಸತೊಡಗಿತು. ಚಾವಡಿಯಲ್ಲಿ ಕುಲಕರ್ಣಿ ಇರಲಿಲ್ಲ. ಕಂಬಕ್ಕೂರಗಿ ತೂಕಡಿಸುತ್ತಿದ್ದ ಫಕೀರನನ್ನೆ ಬಿಚ್ಚಿ ಕೇಳಿದೆ :

“ಯಾಕೋ ಫಕೀರಾ, ಏನ ಸುದ್ದಿ? ಬಾಳಪ್ಪ ಎಲ್ಲಿ ಹೋಗ್ತಾನೆ?”

ಫಕೀರ ಗಡುಸು ಎದ್ದು ತೊದಲುತ್ತು ತೊದಲುತ್ತು ಹೇಳಿದ :

“ಬಾಳಪ್ಪ? ಅವನಲ್ಲಿ ಹೋಗ್ತಾನೆ? ಇರಬೋದು ಮನ್ಯಾಗ....”

“ನನ್ನ ಅತ್ತ ಕಳಿಸಿ ಇತ್ತ ಏನಾರ ಗದ್ದಲಾ ಮಾಡ್ಯಾನೋ ಏನ ಮತ್ತೆ?”

“ನಂಗೇನ ಗೊತ್ತಿಲ್ಲವಾ ರಾಯಣ್ಣಾ. ನಂದೇನ ತಪ್ಪಿಲ್ಲವಾ. ನನ್ನ ಮ್ಯಾಲ ಸಿಟ್ಟಾಗಬ್ಯಾಡವಾ.....” ಎಂದು ಆರ್ತಸ್ವರದಲ್ಲಿ ಕೂಗಿಕೊಂಡು ಫಕೀರ ತನ್ನ ಕೋಲು ಅವಚಿಕೊಂಡು ಅಂಜಿದ ನಾಯಿಯಂತೆ ಓಡಿಹೋದ.

“ಕುಲಕರ್ಣಿ ಏನೋ ಭಯಂಕರ ಕೃತ್ಯ ಮಾಡಿರಲೇಬೇಕು,” ಎಂದು

ಕೊಳ್ಳುತ್ತ ಒತ್ತರದಿಂದ ಕಾಲು ಹಾಕುತ್ತ ಮನೆಗೆ ಬಂದೆ. ಎದುರಿಗಿನ ಮನೆಯ ಮುಂದೆ ತಂಬಾಕು ಸೇದುತ್ತ ಕುಳಿತಿದ್ದ ತಿಮ್ಮ ನನ್ನನ್ನು ನೋಡುತ್ತಲೂ ಥಟ್ಟನೆದ್ದು ಒಳಗೆ ಹೋದ.

“ಅವ್ವಾ! ಅವ್ವಾ!” ಎಂದು ಕರೆಯುತ್ತಲೇ ನಾನು ಒಳಗೆ ಬಂದೆ. ಪಡಸಾಲೆಯಲ್ಲಿನ ಕೌದಿಯ ಮೇಲೆ ಬಿದ್ದುಕೊಂಡಿದ್ದ ಅವ್ವ ನನ್ನ ಧ್ವನಿ ಕೇಳಿಸುತ್ತಲೂ ಎದ್ದು ಬಂದು ನನಗೆ ತೆಕ್ಕೆ ಹಾಕಿಕೊಂಡು ಅಳತೊಡಗಿದಳು.

ಅವ್ವ ಬಿಕ್ಕುತ್ತ ಬಿಕ್ಕುತ್ತಲೇ ಹೇಳಿದಳು :

“ನೀ ಸಂಪಗಾವಿಗೆ ಹೋದಕೊಡಲೇ ಬಾಳ್ವಾ ನನ್ನ ಕರಿಸಿ ಫಾಳೇದ ರೂಪಾಯಿ ತಂದುಕೊಡಂತ ಕೇಳಿದಾ.... ನನ್ನ ಹತ್ತಿರ ಎಲ್ಲಿದಾವ ರೂಪಾಯಿ? ರಾಯಾ ಬರಲಿ—ಕೊಡ್ತಾನಂತ ನಾ ಹೇಳಿದಿನಿ. ರಾಯಾ ಇನ್ನೆಲ್ಲಿ ಬರ್ತಾನ? ಅವನ್ನ ಹಾಕೇವಿ ಸರಿಮನಿಯಾಗ. ರೂಪಾಯಿ ತಂದುಕೊಡು—ಇಲ್ಲದಿದ್ದರೆ ನಿನ್ನ ಬಿಡುಬಿಲ್ಲಂತ ಹೇಳಿದ. ನಾಳೆ ನಾಡಿದು ತಂದುಕೊಡ್ತೀನಿ ಅಂದರೂ ಬಿಡಲಿಲ್ಲ. ಜಾವಡಿಯ ಎದುರು ನಿಲ್ಲಿಸಿ ನನ್ನ ಬೆನ್ನಮ್ಯಾಲ ಕಲ್ಲು ಹೇರಿಸಿದ....”

ಕರಕರನೆ ಹಲ್ಲು ಕಡಿಯುತ್ತ ನಾನೆಂದೆ.

“ಎಲ ಎಲಾ! ನನ್ನ ಹಡದವ್ವುಗ ಇಂಥ ಅಪಮಾನ ಮಾಡಿದನೇ? ಇದರ ಸೇಡು ತೀರಿಸಿಕೊಳ್ಳದಿದ್ದರೆ ನಿನ್ನ ಹೊಟ್ಟಾಗ ನಾ ಹುಟ್ಟಿ ಏನುಪಯೋಗ?”

“ಅಷ್ಟರಾಗ ಮ್ಯಾದಾರ ಹಣನು ಜಾವಡಿಗೆ ಬಂದ. ಅವಗ ಹೇಳಿ ಜನ್ನಬಸೂನ್ನ ಕರಿಸಿದ್ದಿ. ಅವ ಬಂದು ಫಾಳೇದ ರೊಕ್ಕಕ್ಕೆ ಜಾಮೀನಾಗಿ ನನ್ನ ಡುಬ್ಬದ ಮೇಲಿನ ಕಲ್ಲು ತೆಗೆಸಿದಾ. ನನ್ನ ಮಗ ರಾಯಾ ಬರಲಿ, ನಿನ್ನ ಜೆಂಡು ಹೊಡಸ್ತೀನಿ—ಅಂತ ಹೇಳಿ ಮನಿಗೆ ಬಂದಿನಿ” ಎಂದು ಹೇಳಿ ಮತ್ತೆ ನನ್ನನ್ನು ತಬ್ಬಿಕೊಂಡು ಬಿಕ್ಕಳಿಸತೊಡಗಿದಳು ಅವ್ವ.

“ಸಿದ್ಧಣ್ಣ ಏನೂ ಮಾಡಲಿಲ್ಲೇನವ್ವಾ? ಅವ ಎಲ್ಲಿದಾನೆ ಈಗ?”

“ಅದಾನ ಹೊಲವಾಗ. ಅವಗೇನು ಮಾನಾ ಅಪಮಾನಾ ಎರಡೂ



ಅಷ್ಟು! ನಮ್ಮ ಕೈಯಾಗಂತೂ ರೊಕ್ಕ ಇಲ್ಲ. ಗೌಡ ಕುಲಕರ್ಣೀರೆಂದರೆ ಊರಿನ ತಾಯಿ ತಂದಿ ಇದ್ದಂಗೇ. ಅವರ ಸಂಗಡ ಜಗಳ ಮಾಡದ್ದು ಅವರು ಹೇಳಿದಂಗ ಕೇಳಿಕೊಂಡಿದ್ದರೆ ಇಂಥಾ ಪರಸಂಗ ಯಾಕೆ ಬರುತ್ತಿತ್ತು ಅಂದ!”

“ಇವಳಿ. ಅವ ಯಾವಾಗಲು ಹಂಗೇ. ನಾನಿದೀನಲ್ಲ ಬಾಳ್ಯಾನ್ನ ನೋಡಿ ಕೊಳ್ಳಾಕೆ.....ಅವನ ಕರುಳು ಕೊಯ್ದು ತಂದು ನಿನ್ನ ಕಾಲಮ್ಯಾಲ ಜಿಲ್ಲುತೀನಿ” ಎಂದು ಹೇಳಿ ಅವನನ್ನು ಸಮಾಧಾನಗೊಳಿಸಿ ಮತ್ತೆ ಚಾವಡಿಗೆ ಬಂದೆ.

ಚಾವಡಿಯಲ್ಲಿ ಕಸ ಹೊಡೆಯುತ್ತಲಿದ್ದ ಫಕೀರನನ್ನು ಕುರಿತು ಹೇಳಿದೆ :

“ಹೋಗು ಫಕೀರಾ. ನಿನ್ನ ಕುಲಕರ್ಣೀನ ಕರಕೊಂಡು ಬಾ. ಪಾಳೆ ಕೊಡೂದಕ್ಕ ರಾಯಣ್ಣ ಬಂದಾನಂತ ಹೇಳು.”

“ಬಾಳಪ್ಪಣ್ಣ ಮನ್ಯಾಗಿಲ್ಲಂತೆ ರಾಯಣ್ಣ.”

ಫಕೀರ ಸುಳ್ಳು ಹೇಳುತ್ತಿದ್ದುದು ಸ್ಪಷ್ಟವಾಗಿತ್ತು : ಅವನನ್ನು ಹಿಡಿದು ಕಸಾಳಿಗೆ ಎರಡು ಬಿಗಿಯುತ್ತಲೂ ಅವನ ನಾಲಗೆ ಸತ್ಯವನ್ನು ಸುರಶೊಡಗಿತು.

“ಬಡೀಬ್ಯಾಡೋ ರಾಯಣ್ಣಾ. ನಂದೇನು ತಪ್ಪಿಲ್ಲ ಇದರಾಗ.....”

“ಬಾಳ್ಯಾ ಮನ್ಯಾಗದಾನೋ ಇಲ್ಲೋ ? ಖರೇ ಹೇಳು.”

“ಆದಾನಪಾ....ಆದಾನ....”

“ಮತ್ತೆ? ಇಲ್ಲಂತ ಯಾಕೆ ಹೇಳ್ತೀ?”

ಗಡಗಡನೆ ನಡುಗುತ್ತಲಿದ್ದ ಆ ದುರ್ಬಲ ಮನುಷ್ಯನನ್ನು ಹೊಡೆಯುವುದಕ್ಕೆ ಹೇಸಿಕೆಯೆನಿಸಿತು. ಅವನನ್ನು ಅಲ್ಲಿಯೇ ಬಿಟ್ಟು, ಹಿರಿದ ಕತ್ತಿಯನ್ನು ಝಳಪಿಸುತ್ತ ಕುಲಕರ್ಣಿಯ ಮನೆಗೆ ಧಾವಿಸಿದೆ. ನಾನು ಅಲ್ಲಿಗೆ ಮುಟ್ಟುವಷ್ಟರಲ್ಲಿಯೇ ಮನೆಯ ಹೆಬ್ಬಾಗಿಲನ್ನು ಮುಚ್ಚಿ ಗಟ್ಟಿಯಾಗಿ ಅಗುಳಿ ಹಾಕಿದ್ದರು. ಹಳೆಯ ಕಾಲದ ಭದ್ರವಾದ ಬಾಗಿಲು. ಅದನ್ನು ತಕ್ಷಣ ಮುರಿಯುವುದು ಕಠಿಣವೇ ಆಗಿತ್ತು. ಎಂತಲೇ, ನಾನು ಹಿತ್ತಿಲಿನ ಕಡೆಗೆ ಹೋಗಿ, ಆಳೆತ್ತರದ ಗೋಡೆಯ ಮೇಲಿಂದ ಜಿಗಿದು ಅಡುಗೆಯ ಮನೆಗೆ ನುಗ್ಗುವಷ್ಟರಲ್ಲಿಯೇ ಕುಲಕರ್ಣಿಯ ಹೆಂಡತಿ ಗೋದಾಬಾಯಿ ಓಡಿಬಂದು ನನ್ನ ಕಾಲುಗಳನ್ನು ಹಿಡಿದುಕೊಂಡಳು.

“ಬಿಡ್ರಿ. ಆವ್ವಾವರಸ ಬಿಡ್ರಿ. ನನ್ನ ತಡೀಬ್ಯಾಡ್ರಿ. ನನ್ನ ತಾಯಿಯು ಡುಬ್ಬದ ಮ್ಯಾಲ ಕಲ್ಲು ಹೇರಿಸಿ ಭಯಂಕರ ಆಪಮಾನ ಮಾಡಿದಾನ ಬಾಳಾ. ಅವನ್ನ ಕಡಿದು ತುಂಡು ತುಂಡು ಮಾಡುವತನಕ ನನ್ನ ಸಿಟ್ಟು ಇಳಿಯೂ ಹಂಗಿಲ್ಲ.”

ಆದರೆ, ನಾನೆಷ್ಟು ಕೊಸರಿಕೊಂಡರೂ ಗೋದಾಬಾಯಿ ನನ್ನ ಕಾಲು ಬಿಡಲಿಲ್ಲ. ಒಳಗಿನಿಂದ ಹುಡುಗರು ಅಳುತ್ತಳುತ್ತ ಬಂದು ತಾಯಿಯ ಸುತ್ತ ನೆರೆದರು. ನನ್ನ ಕಾಲುಗಳ ಮೇಲೆ ಹಣೆಯಿರಿಸಿ ಬಿಕ್ಕುತ್ತ ಗೋದಾಬಾಯಿ ಯೆಂದಳು.

“ಇದೊಂದ ಸಲ ಕ್ಷಮಾ ಮಾಡಿ ನನ್ನ ಮಂಗಲಸೂತ್ರ ಉಳಿಸಪಾ ರಾಯಣ್ಣಾ. ಅವರ ತಪ್ಪು ಹೊಟ್ಟಾಗ ಹಾಕಿಕೋ. ಅವರು ಇನ್ನಮ್ಮಾಲ ಇಂಥಾದ್ದೇನೂ ಮಾಡದಂಗ ನೋಡಿಕೊಂತೀನಿ. ನಾನೇ ಸ್ವತಾ ಬಂದು ನಿಮ್ಮನ್ನನ ಕಾಲ ಹಿಡಿದು ಕೇಳಿಕೊಂತೀನಿ. ನಾನೂ ನಿನ್ನ ತಂಗಿ ಅಂತ ತಿಳುಕೋ ರಾಯಣ್ಣಾ. ಸೆರಗೊಡ್ಡಿ ಬೇಡಿಕೊಂತೀನಿ. ನನ್ನ ಕುಂಕುಮ ಉಳಿಸು....”

ಆ ಸಾಧ್ವಿಯ ಕಣ್ಣೀರಿನಿಂದ ನನ್ನ ಕಾಲು ಒದ್ದೆಯಾಗುತ್ತಿದ್ದಂತೆ ನನ್ನ ರೊಚ್ಚು ಮೆಲ್ಲಮೆಲ್ಲನೆ ಇಳಿಯತೊಡಗಿತು. ಶರಣು ಬಂದವರನ್ನು ಕ್ಷಮಿಸಿ ಬಿಡುವುದು ಶೂರರ ಧರ್ಮ. ಕುಲಕರ್ಣಿಯೇನು ಸ್ವತಃ ಶರಣು ಬಂದಿರಲಿಲ್ಲ. ಆದರೂ, ಆತನ ಹೆಂಡತಿ ನನ್ನ ಕಾಲುಗಳ ಮೇಲೆ ಹಣೆಯಿಟ್ಟು ಕೇಳಿಕೊಳ್ಳುವಾಗ ಇದೊಂದು ಸಲ ಕ್ಷಮಿಸಿಬಿಡದೆ ಬೇರೆ ವಿಧಿಯಿರಲಿಲ್ಲ.

ಕತ್ತಿಯನ್ನು ಒರೆಗೆ ಸೇರಿಸಿ ಮನೆಗೆ ಬಂದೆ. ಮಕ್ಕಳನ್ನೂ ಕಟ್ಟಿಕೊಂಡು ನನ್ನ ಹಿಂದಿನಿಂದಲೇ ಬಂದ ಗೋದಾಬಾಯಿ ನನ್ನ ತಾಯಿಯ ಕಾಲುಗಳನ್ನು ಹಿಡಿದುಕೊಂಡು ಕ್ಷಮೆ ಯಾಚಿಸಿದಳು.

“ಇದೊಂದ ಸಲ ಹೋಗಲಿ ಬಿಡು ರಾಯಣ್ಣಾ. ಅವಗೇನೂ ಮಾಡ ಬ್ಯಾಡ. ಈ ಹೆಣ್ಣುಮಗಳ ಮಾರೀ ನೋಡಿ ಸುಮ್ಮನಿರೋಣು. ಅವನ ಸಾಪದ ಫಲಾ ಅವ ಉಣ್ಣ ತಾನ.....” ಎಂದಳು ಅವ್ವ.

ತಾಯಿ ಕೆಂಚವ್ವನ ಜಿನ್ನ ಮೇಲೆ ಕಲ್ಲು ಹೇರಿಸಿ ಅತ್ಯಾಚಾರ ಮಾಡಿದ ಕುಲಕರ್ಣಿ ಎಂಟು ಹತ್ತು ದಿವಸ ಮನೆಯಿಂದ ಹೊರಗೇ ಬರಲಿಲ್ಲ. ಅವನ ಹೆಂಡತಿ ರಾಯಣ್ಣ ನಿಗೆ ಶರಣು ಬಂದದ್ದರಿಂದ ಅವನ ಜೀವವೇನೋ ಉಳಿಯಿತು. ಕುಲಕರ್ಣಿ ಇನ್ನು ಮೇಲಾದರೂ ಬುದ್ಧಿ ಕಲಿತು ರಾಯಣ್ಣನ ಜೊತೆಗೆ ಜಿನ್ನಾಗಿ ನಡೆದುಕೊಂಡಾನೆಂದು ನಾವು ಭಾವಿಸಿದ್ದೆವು. ಆದರೆ, ಕುಲಕರ್ಣಿದು ಹುಟ್ಟಾ ವಕ್ರಬುದ್ಧಿ. ರಾಯಣ್ಣನನ್ನೂ ಆತನ ಮನೆಯವರನ್ನೂ ಪೂರ್ಣವಾಗಿ ನಾಶಗೊಳಿಸಬೇಕೆಂದೇ ಆತ ಸಂಕಲ್ಪಿಸಿಕೊಂಡ ಹಾಗಿತ್ತು. ಎಂತಲೇ, ಒಳಗೊಳಗೇ ತಯಾರಿ ಮಾಡಿಕೊಂಡು ತನ್ನ ಅಳು ಮಗ ಭರಮನನ್ನು ಹುರಿದುಂಬಿಸಿ, ಬೆಳೆದು ನಿಂತಿದ್ದ ರಾಯಣ್ಣನ ಹೊಲದಲ್ಲಿ ತನ್ನ ಎಂಟೂ ಎತ್ತು ಮೇಯಲು ಬಿಡಿಸಿದ.

ಸಿದ್ಧಣ್ಣನ ಮಗ ಹನುಮನಿಂದ ಈ ಸುದ್ದಿ ತಿಳಿದ ಕೂಡಲೆ ರಾಯಣ್ಣ ಹೊಲಕ್ಕೆ ಧಾವಿಸಿದ. ಸ್ವಲ್ಪ ಹೊತ್ತಿನಲ್ಲಿಯೇ ನನಗೂ ಈ ವಿಷಯ ಗೊತ್ತಾದುದರಿಂದ ನಾನೂ ಓಡಿಬಂದೆ. ಬೇರೆಯವರ ಬೆಳೆಯಲ್ಲಿ ಎತ್ತು ಬಿಟ್ಟು ಭರಮ ತಪ್ಪು ಮಾಡಿದ್ದನಾದರೂ ಅದನ್ನೊಪ್ಪಿಕೊಳ್ಳದೆ ರಾಯಣ್ಣನ ಸಂಗಡ ವಾದ ಕೊಡುತ್ತ ನಿಂತಿದ್ದ. ಹಾಗೆ ಮಾಡುವುದು ಸರಿಯಲ್ಲವೆಂದು ನಾನು ಬುದ್ಧಿ ಹೇಳಿದರೂ ಆತ ಗಮನಿಸಲಿಲ್ಲ.

“ಇನ್ನೊಮ್ಮೆ ಎತ್ತು ಬಿಟ್ಟೆಯೆಂದರ ಪರಿಣಾಮ ನೆಟ್ಟಗಾಗೂದಿಲ್ಲವೋಡು” ಎಂದ ರಾಯಣ್ಣ.

“ನೀ ಮಾಡಾಂವರ ಏನ?” ಭರಮ ಉದ್ಭಟಿತನಿಂದ ಸವಾಲು ಹಾಕಿದ.

“ಏನ ಮಾಡತೀನನ್ನೂದು ಮಾಡಿದಾಗ ತಿಳಿತೈತಿ!” ಎಂದ ರಾಯಣ್ಣ.

“ಇದೇನ ನಿಮ್ಮ ಜಿನ್ನವ್ವನ ರಾಜ್ಯಾ ಅಲ್ಲ-ನೀ ಹೇಳಿದಂಗ ಕೇಳಾಕ. ಮೊನ್ನೆ ಹೋಗಿ ಬಿದ್ದಿದ್ದೆಲ್ಲ ಸಂಪಗಾಂವ್ಯಾಗ ಮೂರು ದಿವಸ? ಮತ್ತ ಅದೆ ಮಾಳಿ ಬರತೈತಿ. ತಿಳುಕೊಂಡಿರು.”



ಮಾಡಬಾರದ ತಪ್ಪು ಮಾಡಿಯೂ ಇಂಥ ಅಹಂಕಾರದ ಮಾತು ಆಡುತ್ತಿದ್ದರೆ ಯಾರು ಸಹಿಸಿಕೊಳ್ಳಲಿಕ್ಕಾಗುತ್ತದೆ? ಭರಮನನ್ನು ಹೆಡಮುರಿಗೆ ಬಿಗಿದು ಕಟ್ಟಿ ಹೊಲದ ಅಚಿ ಎಸೆದು, ಕುಲಕರ್ಣಿಯ ಎತ್ತುಗಳನ್ನು ಹೊಡೆದುಕೊಂಡು ಅದೇ ರಾತ್ರಿ ಹೊಂಗಳಕ್ಕೆ ಹೋಗಿ ಕಟುಕರ ಇಮಾಮನು ಸಾಬನಿಗೆ ಆರು ನೂರು ರೂಪಾಯಿಗಳಿಗೆ ಮಾರಿದೆವು. ಹೊಲದ ಹಸ್ತೆ ನಾಲ್ಕು ನೂರು ರೂಪಾಯಿ ಕೊಡುವುದಿದ್ದು ಅದನ್ನು ಕೊಟ್ಟು ಬಿಡಲು ತಿಳಿಸಿ ಶೆಂಚವ್ವನ ಹತ್ತಿರ ಹಣ ಕೊಟ್ಟೆವು.

ನಾವು ಎತ್ತುಗಳನ್ನು ಹೊಡೆದುಕೊಂಡೊಯ್ದ ಸುದ್ದಿ ಕುಲಕರ್ಣಿಗೆ ಆ ರಾತ್ರಿಯೇ ಗೊತ್ತಾಗಿತ್ತು. ಅವನೂ ಸುಮ್ಮನೆ ಕುಳಿತಿರಲಿಲ್ಲ. ರಾತ್ರಿಯಲ್ಲಿಯೇ ಹಳಬರನ್ನು ಕಳಿಸಿ, ಮಾಮಲೇದಾರನಿಗೆ ತರಕಾರು ಸಲ್ಲಿಸಿ, ರಾಯಣ್ಣನನ್ನೂ ನನ್ನನ್ನೂ ಬಂಧಿಸುವ ಅಪ್ಪಣೆ ದೊರಕಿಸಿದ್ದನಂತೆ. ಇಂದಿಗೆ ಅವನಿಗೂ ನಮಗೂ ಪ್ರತ್ಯಕ್ಷವಾಗಿಯೇ ಜಗಳಕ್ಕಾರಂಭವಾದಂತಾಯಿತು. ಹೊಂಗಳದಿಂದ ಹಿಂತಿರುಗಿ ಬಂದವರೇ ರಾತ್ರಿ ಊಟ ಮುಗಿಸಿಕೊಂಡು, ಕುಲಕರ್ಣಿಯ ಹೊಲಕ್ಕೆ ಹೋಗಿ ಅಲ್ಲಿ ಸಂಗ್ರಹಿಸಿಟ್ಟ ಆತನ ಮೇವಿನ ಬಣವೆಯನ್ನು ಸುಟ್ಟು ಹಾಕಿದೆವು. ಸುದ್ದಿ ಕೇಳಿ ಕುಲಕರ್ಣಿ ಶಂಖವಾಡ್ಯ ಮಾಡುತ್ತ ಹೊಲಕ್ಕೆ ಓಡಿಬರುವುದರೊಳಗಾಗಿ ನಾವು ದೂರ ಹೋಗಿ ತಲೆಮರೆಸಿಕೊಂಡಿದ್ದೆವು.

ಅದೇ ರಾತ್ರಿ ಬೆಳವಡಿಗೆ ಬಂದು ಒಡ್ಡರ ಯಲ್ಲನಾಯಕನನ್ನು ಭೆಟ್ಟಿ ಮಾಡಿದೆವು. ನನ್ನನ್ನೂ ರಾಯಣ್ಣನನ್ನೂ ಹುಡುಕುವುದಕ್ಕಾಗಿ ಸಂಪಗಾವಿಯ ಸಿಪಾಯಿಗಳು ಬೆಳವಡಿಗೆಗೂ ಬಂದು ಹೋದದ್ದು ಗೊತ್ತಾಯಿತು. ಅಂದು ಮಧ್ಯರಾತ್ರಿಯ ವರೆಗೂ ಯಲ್ಲನಾಯಕನ ಮನೆಯಲ್ಲಿಯೇ ಕುಳಿತು ಮುಂದಿನ ಕ್ರಮದ ಬಗೆಗೆ ಚರ್ಚಿಸುತ್ತಿದ್ದೆವು.

“ಸಿಪಾಯರ ಕೈಯಾಗಂತೂ ಸಿಗುವಂತಿಲ್ಲ. ಊರಾಗೂ ಇರುವಂತಿಲ್ಲ. ಸುಮ್ಮನೆ ಗುಡ್ಡಾ ಗಿಡ್ಡಾ ತಿರುಗುತ್ತಾ ಇರೋದೂ ನನ್ನಿಂದಾಗುವಂತಿಲ್ಲ. ದಂಡು ಕೊಡಿಸಿ ಲಘಾಯಿ ಮಾಡಿ ಒಂದು ಕೈ ನೋಡಿಬಿಡೋಣು ಎಂದ ರಾಯಣ್ಣ.

“ದಂಡು ಅಂದಮ್ಯಾಲ ಅವರಿಗೆಲ್ಲಾ ಸಂಬಳಾ ಕೊಡಾಕ ರೊಕ್ಕು ಬೇಕಲ್ಲ? ಊಟ ಉಡಿಗೆ ಕತ್ತಿ ಥಾಲು ಮದ್ದು ಗುಂಡು ಒಂದೂ ಎರಡು?

ಎಲ್ಲಾ ಎಲ್ಲಿಂದ ತರೂದು?” ಎಂದ ಯಲ್ಲನಾಯಕ.

“ಎಲ್ಲಿ ಸಿಗತೈತ್ತೋ ಅಲ್ಲಿಂದ ತರೂದು. ಶಿವಾಜಿಮಹಾರಾಜರು ರಾಜ್ಯ ಸ್ಥಾಪನಾ ಮಾಡಿದ ಕಥೆ ನಿನಗೆ ಗೊತ್ತಿರಬೇಕಲ್ಲ ಯಲ್ಲಣ್ಣಾ? ಸೆಟ್ಟಿ ಸಾವುಕಾರರನ್ನ ಸುಲಿದು, ಹಣಾ ಕೂಡಿಸಿ ದಂಡು ತಯಾರು ಮಾಡಿದರವರು. ವಿಜಯನಗರ ರಾಜ್ಯ ಸುರೂ ಆದದ್ದೂ ಹಿಂಗೇ ಅಲ್ಲೇನ? ಹುಕ್ಕಬುಕ್ಕ ಅನ್ನವ ಕುರುಬರೇ ಅಂಥಾದ್ದೊಂದು ದೊಡ್ಡ ರಾಜ್ಯ ಕಟ್ಟಿ ಅಳಿದರು. ನಾವೂ ಪ್ರಯತ್ನ ಮಾಡಿದರೆ ದಂಡು ಕೂಡಿಸಿ ಪರದೇಶಿಗಳನ್ನು ಹೊರಗೆ ಹಾಕಿ ಕಿತ್ತೂರ ರಾಜ್ಯ ಮತ್ತೆ ಗಳಿಸಬಹುದು” ಎಂದ ರಾಯಣ್ಣ.

“ಹೆಂಗಾದರೂ ಯುಕ್ತೀ ಮಾಡಿ ಚಿಕ್ಕರಾಣಿಯವರನ್ನ ಭೆಟ್ಟಿಯಾಗಿ ಅವರ ಆಶೀರ್ವಾದ ತಕ್ಕೊಂಡು ಬರಬೇಕಲ್ಲ ರಾಯಣ್ಣಾ?” ಎಂದ ಯಲ್ಲನಾಯಕ.

“ಅವರ ಭೆಟ್ಟಿ ಸಿಗೂದು ಬಹಳ ಕಠಿಣವಾ. ಗುರುತದವರ್ಯಾರನ್ನೂ ವಾಡೇದೊಳಗೆ ಬಿಡೂದಿಲ್ಲ. ಗಂಗಾಧರಪ್ಪ ಸಿಕ್ಕಾಗಿ ನಿಂದ ಪಹರೆ ಬಿಗಿಮಾಡ್ಯಾರ” ಎಂದ ರಾಯಣ್ಣ.

ಭಟ್ಟನೆ ವಿಚಾರವೊಂದು ಹೊಳೆದು ನಾನು ಹೇಳಿದೆ :

“ಜಂಗಮರ ಸೋಗು ಹಾಕೂದು ಬಿಟ್ಟು ಅಡಿಗೆ ಮಾಡುವ ಹೆಂಗಸರ ಹೆಂಗ ವೇಷ ಬದಲಿಸಿ ವಾಡೇದೊಳಗೆ ಹೋಗಿ ಬರಲಿಕ್ಕೆ ಶಕ್ಯ ಆದೀತಲ್ಲ ರಾಯಣ್ಣಾ?”

“ಹೌದೊದು. ಹೆಂಗ ಮಾಡಾಕ ಬಂದೀತು. ಅಡಿಗೆಮಾಡುವ ಹೆಣ್ಣಾಳು ಗಳೇನ ಹಗಲೂ ರಾತ್ರಿ ವಾಡೇದೊಳಗೂ ಇರುವವರಲ್ಲ. ರಾತ್ರಿಯಾತು ಅಂದರೆ ಉರಾಗಿರುವ ತಮ್ಮ ತಮ್ಮ ಮನಿಗೆ ಹೋಗುವವರೇ. ಅವರ ಪೈಕಿ ಒಬ್ಬಬ್ಬರನ್ನ ಒಡಕೊಂಡು ಅವರ ಬದಲು ನಾವು ಹೋಗಿ ಬರೂಣಂತ,” ಎಂದ ರಾಯಣ್ಣ.

“ಅದೇನೋ ಸರಿಯಾತವಾ. ಆದರೂ ಈ ಸೋಗ್ ಹಾಕೂದರಾಗಿರುವ ಗೋಳು ಅಂದರ ಒಂದೆ! ಇಷ್ಟು ದಿವಸ ಪ್ರೀತಿಯಿಂದ ಬೆಳೆಸಿದ ಮೀಸಿ ಬೋಳಿಸಬೇಕಾಗುತ್ತೈತಿ....” ಎಂದು ನಗುತ್ತ ನುಡಿದ ಯಲ್ಲನಾಯಕ.

ಕಡೆಯ ಬಾರಿಗೆ ಹೆಂಡಿರು ಮಕ್ಕಳ ಮುಖನೋಡಿ ಬರುವದಾಗಿ ಹೇಳಿ ನಾನು ಅಮಟೂರಿಗೆ ನಡೆದೆ. ಎತ್ತಿನ ಗದ್ದಲ ನಡೆದಂದಿನಿಂದ ನಾನು ಮನೆಗೆ ಬಂದಿರಲಿಲ್ಲ. ನನ್ನ ಹೆಂಡತಿಯೇನೋ ಬಹಳ ಧೈರ್ಯಸ್ಥಳೇ ಅನ್ನಬೇಕು, ರಾಯಣ್ಣನ ಗೆಳೆತನ ಮಾಡಿ ನಾನು ಊರೂರು ಅಲೆಯುತ್ತಿದ್ದಾಗಲೂ ಆಕೆಯೊಬ್ಬಳೇ ಹೊಲಮನೆಗಳ ಭಾರ ಹೊತ್ತು ಎಲ್ಲವನ್ನೂ ಸುಸೂತ್ರವಾಗಿ ನಡೆಸಿಕೊಂಡು ಬಂದಿದ್ದಳು.

ಮಧ್ಯರಾತ್ರಿಯಲ್ಲಿ ನಾನು ಮನೆಗೆ ಬಂದುದನ್ನು ಕಂಡು ಆಕೆಗೆನೂ ಅಶ್ಚರ್ಯವಾಗಲಿಲ್ಲ. ರಾಯಣ್ಣನ ಜೊತೆಯಲ್ಲಿ ನಾನು ಅಲ್ಲಿ ಇಲ್ಲಿ ಅಲೆಯುತ್ತಿದ್ದುದು ಆಕೆಗೆ ಗೊತ್ತೇ ಇದ್ದಿತು.

ಮಕ್ಕಳೆಲ್ಲ ಮಲಗಿ ನಿದ್ರಿಸುತ್ತಿದ್ದರು. ಹೆಂಡತಿಯೇ ಎದ್ದು ಬಂಧು ಬಾಗಿಲು ತೆರೆದು ನನ್ನನ್ನು ಬರಮಾಡಿಕೊಂಡಳು.

“ಕೈ ಕಾಲು ತೊಳೆದುಕೊಳ್ಳಿ, ಊಟ ಮಾಡಿರಂತೆ. ಹಸಿದುಬಂದಿರಬೇಕು.”

“ಇಲ್ಲಿಲ್ಲ. ಊಟ ಮಾಡಿರಲಿ ಆಗಲೇ” ಎಂದು ಹೇಳಿ, ಆಕೆಯನ್ನು ಹತ್ತಿರ ಕೂಡಿಸಿಕೊಂಡು, ಪ್ರೀತಿಯಿಂದ ಆಕೆಯ ತಲೆಯ ಮೇಲೆ ಕೈಯಾಡಿಸುತ್ತ ಮಾತನಾಡಿದೆ.

“ನನ್ನ ಸಲುವಾಗಿ ಎಷ್ಟು ಕಾಳಜಿ ಮಾಡುತ್ತೀಯಲ್ಲ? ಹೊರಗೆ ತಿರುಗಾಡುವಾಗ ನಾನೇನ ಉಪವಾಸ ಇರತೀನೇನ? ನೀನಿನ್ನೂ ಉಂಡಿಲ್ಲಂತ ಕಾಣುತ್ತೇತಿ?”

“ನೀವು ಬಂದಮ್ಯಾಲೂ ಉಂಡರಾತಂತ ಬಿಟ್ಟಿದ್ದೀನಿ.”

“ಊಹೂಂ. ಹಿಂಗೆಲ್ಲಾ ಮಾಡಬಾರದಂತ ಎಷ್ಟು ಸರಿ ಹೇಳಿಲ್ಲ ನಾ? ನನ್ನ ಹಾದೀ ಕಾಯದೂ ಉಂಡು ಮಲಗಿಬಿಡಬೇಕು. ಹೋಗು. ನೊದಲು ಉಂಡು ಬಾ, ಹೋಗು. ಆಮ್ಯಾಲ ಸಾವಕಾಶವಾಗಿ ಕುಂತು ಮಾತಾಡೋಣು.”

“ಸರಿಸಾತ್ರಿ ಆಗಿ ಹೋತು. ಇನ್ನೇನ ಮಾತು? ಮಲಕೊಂಡು ನಿದ್ರಿಸಿ ಮಾಡಿರಲ್ಲ?” ಎಂದಳಾಕೆ.

“ನೊದಲು ನೀ ಉಂಡು ಬಾ” ಎಂದು ಹೇಳಿ ಆಕೆಯನ್ನು ಕಳಿಸಿದೆ. ಗುಡಾರದ ಮೇಲೆ ಕಾದಿ ಹೊದ್ದುಕೊಂಡು ಮಲಗಿದ್ದ ಮಕ್ಕಳ ಮುಖಗಳನ್ನು



ನೋಡುತ್ತಿದ್ದಂತೆ ಎದೆಯಲ್ಲಿ ಕಳವಳ ಉಕ್ಕಿ ಬಂದಿತು. ಹಿರಿಯ ಮಗನಿಗೆ ಇನ್ನೂ ಎಂಟು ವರ್ಷ. ಉಳಿದಿಬ್ಬರು ಚಿಕ್ಕವರು. ಹಿರಿಯ ಹುಡುಗ ದೊಡ್ಡವನಾಗಿ ಮನೆತನದ ಭಾರ ವಹಿಸಿಕೊಳ್ಳಬೇಕಾದರೆ ಇನ್ನೂ ೧೦ ವರ್ಷ ಬೇಕು. ಆದು ವರೆಗೆ ನನ್ನ ಹೆಂಡತಿಯೇ ಇವರೆಲ್ಲರ ಯೋಗಕ್ಷೇಮ ನೋಡಿಕೊಳ್ಳಬೇಕಾಗುವುದು. ಆಕೆಯೇನೋ ಸಮರ್ಥಳೇ ಆಗಿದ್ದಾಳೆ. ಆಕೆಯ ತವರು ಮನೆಯೂ ಇದೇ ಊರಲ್ಲಿಯೇ ಇರುವುದೊಂದು ಸುದೈವದ ವಿಷಯ. ಕಠಿಣ ಪ್ರಸಂಗ ಬಂದಾಗಲೆಲ್ಲ ಆಕೆಯ ಆಣ್ವ - ತಮ್ಮಂದಿರೂ ಸಹಾಯ ಮಾಡುತ್ತಾರೆ. ಆದರೂ....ಆದರೂ....

ಎಳೆಮಕ್ಕಳಿಂದೊಡಗೂಡಿದ ಕುಟುಂಬವನ್ನು ಹೆಂಡತಿಯ ವಶ ಕೊಟ್ಟಿಸಿ ಬಿಟ್ಟು ಹೀಗೆ ಹೊರಟು ಹೋಗುವುದು ಸರಿಯಾಗಬಹುದೇ? ಈಗ ಹೋದರೆ ಮತ್ತೆ ಬರುವುದು ಯಾವಾಗಲೋ? ಒಂದು ವೇಳೆ ಬಂದರೂ ಬರಬಹುದು, ಬಾರದೆಯೂ ಇರಬಹುದು. ಇನ್ನು ಮುಂದೆ ಪರದೇಶೀಯರ ವಿರುದ್ಧ ಪ್ರತ್ಯಕ್ಷವಾದ ಯುದ್ಧವನ್ನೇ ಹೂಡಬೇಕಾಗುವುದು. ಯುದ್ಧವೆಂದ ಮೇಲೆ ಯಾವುದರದೂ ಭರವಸೆಯಿರುವುದಿಲ್ಲ. ನಾವು ಗೆದ್ದರೂ ಗೆಲ್ಲಬಹುದು. ಸೋತರೂ ಸೋಲಬಹುದು. ಅಥವಾ....ಪ್ರಾಣ ತ್ಯಜಿಸುವ ಪ್ರಸಂಗವೂ ಬರಬಹುದು. ಇಲ್ಲವೆ, ಪರದೇಶಿಗಳ ಕೈದಿಗಳಾಗಿ ಯಾವುದಾದರೊಂದು ದೂರದ ಕೋಟೆಯಲ್ಲಿ ಕೊಳೆಯಬೇಕಾದ ಪ್ರಸಂಗವೂ ಬರಬಹುದು. ಅಂತೂ ಇಂತೂ, ನಾನೀಗ ಮನೆಯ ಅಸೆಯನ್ನು ಬಿಟ್ಟುಕೊಟ್ಟೇ ಹೊರಡಬೇಕು.

ಇದಾವುದನ್ನೂ ಅರಿಯದೆ ಸುಖನಿದ್ರೆಯಲ್ಲಿ ತಲ್ಲೀನರಾಗಿದ್ದ ಮಕ್ಕಳ ಮುಗ್ಧ ಮುಖಗಳನ್ನು ನೋಡುತ್ತಿದ್ದಂತೆ ಕತ್ತು ಬಿಗಿದುಬಂದಿತು. ತುಟಿಗಳನ್ನು ಬಿಗಿಯಾಗಿ ಕಚ್ಚಿ ಹಿಡಿದು, ಕಳವಳವನ್ನು ಹತ್ತಿಕ್ಕಿಕೊಂಡು ಅಲ್ಲಿಂದ ಹೊರಟು ಪಡಸಾಲೆಗೆ ಬಂದೆ.

ಹೆಂಡತಿ ಊಟ ಮುಗಿಸಿ ಬಂದಳು. ಮತ್ತೆ ಆಕೆಯ ಹತ್ತಿರ ಕುಳಿತು, ನಿಧಾನವಾಗಿ ಮಾತು ತೆಗೆದೆ :

“ನಾನೀಗ ಒಂದು ಗಂಡಾಂತರದ ಕೆಲಸಕ್ಕೆ ಹೊರಟು ನಿಂತೀನಿ. ಅದರಿಂದ ಪಾರಾಗಿ ಬಂದರೆ ಮತ್ತೆ ನಿಮ್ಮ ನಮ್ಮ ಭೆಟ್ಟಿಯಾಗಬೇಕು. ಇಲ್ಲದಿದ್ದರಲ್ಲ....”

“ಮತ್ತೇನ ಲಢಾಯಿಗೆ ಹೊರಟೇರೇನ ?” ಎಂದು ಆಕೆ ನಗುತ್ತಲೇ ಕೇಳಿದಳು.

“ಹೌದು. ನಿನಗ ಹೆಂಗ ಗೊತ್ತಾತು ?”

“ಊರಾಗ ಮಂದಿ ಮಾತಾಡುತ್ತಿದ್ದಾರೆ. ನಿಮ್ಮನ್ನೂ ರಾಯಣ್ಣನನ್ನೂ ಹಿಡೀಬೇಕಂತ ಹುಕುಂ ಹೊರಟ್ಟಿತಂತಲ್ಲ ? ನಿನ್ನೆ ಇಡೀ ದಿವಸವೆಲ್ಲಾ ಹಳ್ಳ ಬರು ತಿರುಗೇ ತಿರುಗಿದ್ದು ಮನೇಗೆ, ನೀವೆಲ್ಲದೀರಿ ಅಂತ ಹುಡುಕಿಕೊಂಡು ನಾನೂ ಇರಲಿಲ್ಲ ಮನ್ಯಾಗ. ಹೊಲದಿಂದ ಸಂಜೆ ಕಡೆ ಬಂದಿನಿ. ಸಂಗೊಳ್ಳಿ ಕುಲಕರ್ಣಿಗೂ ನಿಮಗೂ ಏನೋ ವೈರ ಬಿದ್ದದ್ದಂತಲ್ಲ ?”

ನಡೆದ ಘಟನೆಗಳ ಬಗೆಗೆ ಸ್ವಲ್ಪದರಲ್ಲಿಯೇ ವಿವರಿಸಿ ಹೇಳಿ ಮತ್ತೆ ನಾನೆಂದೆ :

“ಇನ್ನ ಮ್ಯಾಲ ರಾಯಣ್ಣನೂ ನಾನೂ ಗುಪ್ತವಾಗಿ ತಿರುಗಬೇಕಾಗ ತೈತಿ. ಲಢಾಯಿಯೂ ಆಗಬಹುದು. ದೇವರು ಮನಸ್ಸು ಮಾಡಿದರೆ ಮತ್ತೆ ಮನಿಗೆ ಬಂದು ನಿಮ್ಮೆಲ್ಲರ ಮಾರಿ ನೋಡೇನು, ಇಲ್ಲದಿದ್ದರಲ್ಲ.”

“ದೇವರು ಮನಸು ಮಾಡೇ ಮಾಡತಾನ. ಸಂಶಯದ ಮಾತು ನೀವ್ಯಾಕ ಮಾತಾಡತೀರಿ ? ಲಢಾಯಿ ಅಂದರೆ ನಮಗೇನು ಹೊಸಾದಲ್ಲಲ್ಲ ? ಕಿತ್ತೂರ ಚನ್ನವ್ವನ ರಾಜ್ಯ ಉಳಿಸಾಕೂ ನೀವು ಹೋಗಿ ಬಂದಿದ್ದಿರಲ್ಲ ?”

“ಈಗೂ ನಾವು ಲಢಾಯಿ ಮಾಡೂದು ಅದಕ್ಕೇಂತಲೇ. ಈಗ ಅವ್ವ ನವರು ಇರದಿದ್ದರೂ ಅವರ ಮೊಮ್ಮಗ ಅದಾನಲ್ಲ? ಅವನ್ನ ಮತ್ತೆ ಕಿತ್ತೂರ ಗಾದಿಯ ಮ್ಯಾಲ ಕೂಡಿಸೂದಕ್ಕೆ ನಾನೂ ರಾಯಣ್ಣ ಪ್ರಯತ್ನ ನಡೆಸಿವೆ.”

“ಹೆಂಗಾರ ಬಾಳ ಚಲೋ ಆತಲ್ಲ? ಆರಾಮವಾಗಿ ಹೋಗಿ ಬರಿ” ಎಂದಳು ನನ್ನ ವೀರ ಪತ್ನಿ.

ಆಕೆಯ ಧೈರ್ಯವನ್ನೂ ಕೆಚ್ಚಿದೆಯನ್ನೂ ಕಂಡು ನನಗೇ ಆಚ್ಚರಿಯನ್ನಿ ಸಿತು. ಇತರ ಸಾಧಾರಣ ಹೆಂಗಸರಂತೆ ಆಕೆ ಆಳಲಿಲ್ಲ, ಗೋಳಾಡಲಿಲ್ಲ.... ಹೊಯ್ದಾಡುತ್ತಿದ್ದ ನನ್ನ ಮನಸ್ಸು ತಕ್ಷಣವೇ ಸ್ಥಿರವಾಯಿತು. ನನ್ನ ನಿಶ್ಚಯ ಮತ್ತಷ್ಟು ಬಲಗೊಂಡಿತು.

ನನಗೆ ಎಲ್ಲಾ ದೃಷ್ಟಿಯಿಂದಲೂ ಅನುರೂಪಳಾಗಿದ್ದ ಆ ಸತಿಯನ್ನು

ಮನಃಪೂರ್ವಕವಾಗಿ ಹರಸಿ ಹೊರಟು ನಿಂತೆ. ಕಡೆಯ ಗಲಿಗೆಯಲ್ಲಿ ಮಾತ  
ಆಕೆಯ ಕಣ್ಣುಗಳು ಒದ್ದೆಯಾದಂತೆ ಕಾಣಿಸಿತು. ನನ್ನ ಅಡಿಗಳಿಗೆರಗುತ್ತ,  
ಗದ್ದದ ದನಿಯಲ್ಲಿ ಅವಳೆಂದಳು.

“ಹೋಗಿ ಬರಿ, ಮನೀಕಡೆ ಚಿಂತೀ ಮಾಡಬ್ಯಾಡ್ತಿ. ನಾನೆಲ್ಲಾ ನೋಡಿ  
ಕೊಂತೀನಿ. ದೇವರು ನಿಮ್ಮನ್ನು ಕಾಪಾಡಲಿ.”



೧೪

## ರಾಯನಾಯಕ

ವೀರಮ್ಮ ರಾಣಿಯವರನ್ನು ಭೆಟ್ಟಿಯಾಗಲು ಎರಡು ಮೂರು ದಿನ ಪ್ರಯತ್ನಿಸಿದರೂ ಯಶ ದೊರೆಯಲಿಲ್ಲ. ಗುರುತು ಪರಿಚಯವಿಲ್ಲದ ಜಂಗಮ ರನ್ನೇ ಆಗಲಿ, ಸ್ತ್ರೀಯರನ್ನೇ ಆಗಲಿ ವಾಡೆಯೊಳಗೆ ಬಿಡಕೂಡದೆಂದು ಮಾಮಲೇದಾರ ಕಟ್ಟುನಿಟ್ಟಾದ ಅಪ್ಪಣೆ ಕೊಟ್ಟಿರುವನಂತೆ. ಅನೇಕ ವರ್ಷಗಳಿಂದ ಬಲು ಪ್ರೀತಿಯಿಂದ ಬೆಳೆಸಿಕೊಂಡು ಬಂದಿದ್ದ ಮೀಸೆಯನ್ನೂ ಬೋಳಿಸಿಬಿಟ್ಟು, ಹೆಂಗಸರಂತೆ ಸೀರೆ ಉಟ್ಟುಕೊಂಡು ಹೋದರೂ ವೃಥಾ ವಾಯಿತು. ದ್ವಾರಪಾಲಕರಿಗೆ ಲಂಚ ಕೊಟ್ಟು ಪ್ರವೇಶ ದೊರಕಿಸಲು ಪ್ರಯತ್ನ ಪಟ್ಟದ್ದೂ ಆಯಿತು. ಅವರು ಹಣವನ್ನೇನೋ ತೆಗೆದುಕೊಂಡರಾದರೂ ನಮ್ಮನ್ನು ಒಳಗೆ ಬಿಡಲಿಲ್ಲ.

ಇನ್ನೇನು ಮಾಡುವುದೆಂದು ಯೋಚಿಸುತ್ತ ಹೊಂಗಲದಲ್ಲಿಯೆ ಎರಡು ದಿನ ಅಲೆಯುತ್ತಿದ್ದೆವು. ಜಿನ್ನಮ್ಮ ರಾಣಿಯವರ ದಾಸಿ ಪಾರ್ವತಿಯಾದರೂ ಭೆಟ್ಟಿಯಾದರೆ ಆಕೆಯ ಮೂಲಕ ಚಿಕ್ಕ ರಾಣಿಯವರಿಂದ ಸಂದೇಶ ದೊರಕಿಸ ಬಹುದೆಂದು ಬಗೆದು ಪಾರ್ವತಿಯ ಮನೆಗೆ ಬಂದೆವು. ಪಾರ್ವತಿಯ ತಾಯಿ ನೀಲವ್ವ ನಮ್ಮನ್ನು ಈ ಸ್ತ್ರೀ ವೇಷದಲ್ಲಿ ಗುರುತಿಸುವುದು ಶಕ್ಯವಿರಲಿಲ್ಲ.

“ಬರ್ರೆವಾ, ಬರ್ರಿ, ಕೂಡ್ಡಿ, ಯಾವೂರವರು?” ಎಂದು ಆರಂಭಿಸಿದಳು ನೀಲವ್ವ.

ಹೆಣ್ಣು ಸೋಗಿನಲ್ಲಿ ಸ್ವಲ್ಪ ಮೋಜು ಮಾಡುವ ಲಹರಿ ಬಂದಿರಬೇಕು. ಜನ್ನ ಬಸಪ್ಪನಿಗೆ. ಹೆಂಗಸರನ್ನೂ ನಾಚಿಸುವಂತೆ ಮುರುಕ ಮಾಡುತ್ತ ಆತ ನೆಂದ :

“ನಾವು ಬಾಗೇವಾಡಿಯವರು ಅತ್ತಿವ್ವ. ನಮ್ಮ ತಮ್ಮಗ ಹೆಣ್ಣು ನೋಡಾಕಂತ ಬಂದೀವಿ.”

“ಹುಂಗೇನ? ಜಲೋ ಆತಲ್ಲ ? ನೀವಿಬ್ರೇ ಬಂದೀರೋ ? ಗಂಡಸರು ಬಂದಂಗೆ ಕಾಣೂದಿಲ್ಲಾ?” ಎಂದಳು ನೀಲವ್ವ.

“ಬಂದಾರವ್ವಾ. ಪ್ಯಾಟ್ಯಾಗ ಹೋಗ್ಯಾರ. ನಮಗೆ ನಿಮ್ಮ ಪಾರ್ವತವ್ವನ ಗುರುತೈತಿ. ಅದಕ್ಕ ಇಲ್ಲೇ ಉಂಡರಾತಂತ ಬಂದೀನ್ರಿ.”

“ಬಾಳ ಚಲೋ ಮಾಡಿದಿರಿ. ಪಾರ್ವತಿ ವಾಡೇಕ್ಕ ಹೋಗ್ಯಾಳ. ಇನ್ನೇನ ಆಕೆ ಬರೂದು ಸಂಜೀಕಡೆ. ಗಡಾ ಗಡಾ ಅಡಗೀ ಮಾಡತೇನ. ನಿಮ್ಮ ಗಂಡಸರು ಬಂದಮ್ಮಾಲ ಉಂಡೀರಂತೆ” ಎಂದು ಹೇಳಿ ನೀಲವ್ವ ಎದ್ದು ಅಡಿಗೆಯ ಮನೆಗೆ ಹೋದಳು.

ಇಷ್ಟು ತಮಾಷೆಯೇ ಸಾಕೆಂದು ನನಗನಿಸಿತು. ನೀಲವ್ವ ನಮ್ಮ ಗಂಡಸರಿಗಾಗಿ ಕಾಯುತ್ತ ಕೂಡ್ರಬಾರದಲ್ಲ? ಸಕ್ಕದಲ್ಲಿದ್ದ ಕೋಣೆಗೆ ಹೋಗಿ, ನಾವು ತೆಗೆದುಕೊಂಡು ಬಂದಿದ್ದ ಗಂಟು ಬಿಚ್ಚಿ, ನಮ್ಮ ಉಡುಪು ಧರಿಸಿದೆವು. ನಮಗೆ ಕುಡಿಯುವ ನೀರು ಕೊಡಲು ಪಡಸಾಲೆಗೆ ಬಂದ ನೀಲವ್ವ ನಮ್ಮನ್ನು ನೋಡಿ, ಚಕಿತಳಾಗದಿರಲಿಲ್ಲ. ನಾವು ಸ್ತ್ರೀವೇಷದಲ್ಲಿ ಬರಲು ಕಾರಣವೇನೆಂಬುದು ಆಕೆಗೂ ಥಟ್ಟನೆ ಹೊಳೆದಿರಲು ಸಾಕು. ಹೊರಬಾಗಿಲು ಮುಚ್ಚಿ ಅಗುಳಿ ಹಾಕಿ, ನಮಗೆ ನೀರಿನ ತಂಬಿಗೆ ಕೊಡುತ್ತ ನೀಲವ್ವನೆಂದಳು.

“ಈ ಮುದಕೇನ ಮೋಸ ಮಾಡೂದು ಅಷ್ಟು ಸುಲಭ ಅಲ್ಲವ್ವ. ರಾಯಣ್ಣಾ. ನೀವು ಖರೇ ಹೆಂಗಸರಿರಲಿಕ್ಕಿಲ್ಲಂತ ನನಗೂ ಸಂಶಯ ಬಂದಿತ್ತು ಆಗಲೇ.”

“ವಾಡೇವ ಸಿಪಾಯಿಗಳಿಗೂ ಸಂಶಯ ಬರಲಿಲ್ಲಂತ! ನಿನಗೆಂಗ ಗೊತ್ತಾ ತವಾ?” ಎಂದ ಚನ್ನಬಸಪ್ಪ.

“ಹೆಂಗಸರದು ಹೆಂಗಸರಿಗೆ ಗೊತ್ತಾಗತೈತಿ. ಅವಕ್ಕೇನ ತಿಳಿದೇಕು ಮೂಳಗೋಳಿಗೆ!” ಎಂದಳು ನೀಲವ್ವ.

“ಇದೇನ ಆಟಾ ನಡಿಸಿಯೋ ರಾಯಣ್ಣಾ? ಮೀಸೀನೂ ಬೋಳಿಸಿ ಬಿಟ್ಟೀಯಲ್ಲ?”

“ಚಿಕ್ಕರಾಣಿಯವರನ್ನ ಭೆಟ್ಟಿಯಾಗಬೇಕಂತ ಇದನ್ನೆಲ್ಲಾ ಮಾಡ ಬೇಕಾತವ್ವ.”

“ಭೆಟ್ಟಿ ಆತೂ?”

“ಇಲ್ಲ. ವಾಡೇದೊಳಗ ಯಾರನ್ನೂ ಬಿಡೂದಿಲ್ಲ.”

“ಈಗೊಂದು ವಾರದಿಂದ ಹಿಂಗ ಬಂದೋಬಸ್ತು ಮಾಡ್ಯಾರಂತಪ್ಪಾ. ವಾಡೇದೊಳಗ ಕೆಲಸ ಮಾಡುವ ಆಳುಕಾಳುಗಳನ್ನ ಒಳಗ ಬಿಡ್ತಾರ. ಅವರೂ ಹರೀವತ್ತ ಹೋದರಂದರ ಹೊಳ್ಳಿ ಬರೂದು ಸಂಜೀಕಡೇನ. ಅವರಮ್ಮಾಲೂ

ಸಿಪಾಯಿಗಳು ಕಣ್ಣೆಟ್ಟಿದ್ದಾರಂತೆ. ನಮ್ಮ ಮನಿಯ ಮುಂದೂ ಆಗಾಗ್ಗೆ ಆಡ್ಡಾಡತಾರ.”

ಹೊತ್ತು ಮುಳುಗಿ ಕತ್ತಲಾದ ಮೇಲೆ ಪಾರ್ವತಿ ಬಂದಳು. ಅನೇಕ ತಿಂಗಳುಗಳಿಂದ ನಾನು ಆಕೆಯನ್ನು ನೋಡಿರಲಿಲ್ಲ. ಗಂಗಾಧರನ ಬಂಧನದ ಚಿಂತೆಯೊಂದು, ಹಿರಿಯ ರಾಣಿಯ ಮರಣದ ಚಿಂತೆಯೊಂದು. ಹೀಗಾಗಿ ಪಾರ್ವತಿ ಅರ್ಧಕೃಧ್ವ ಇಳಿದು ಹೋಗಿದ್ದಳು. ನಮ್ಮನ್ನು ನೋಡುತ್ತಲೂ ಆಕೆಗೆ ಸಹಜವಾಗಿಯೇ ಅಳು ಉಕ್ಕಿ ಬಂದಿತು. ನಮಗೂ ಕಣ್ಣು ಒದ್ದೆ ಯಾಯಿತು.

“ಅವನವರಂತೂ ಹೋಗಿಬಿಟ್ಟು. ನಾ ಪರದೇಶಿಯಾದಿನ್ನಿ. ಏನೋ ಚಿಕ್ಕರಾಣಿಯವರು ದೊಡ್ಡನಸು ಮಾಡಿ ತಮ್ಮ ಹತ್ತರ ಇಟ್ಟುಕೊಂಡಾರ, ಆದರೂ ಅವರಿಗೂ ಸುಖ ಇಲ್ಲ. ಹಗಲೂ ರಾತ್ರಿ ಕಿತ್ತೂರಿನದ್ದು ಚಿಂತೆ” ಎಂದಳು ಪಾರ್ವತಿ.

ಮರುದಿನ ಸಂಜೆ ಚಿಕ್ಕರಾಣಿಯವರಿಂದ ಸಂದೇಶ ಬಂತು. ಪಾರ್ವತಿಯ ಜೊತೆಗೆ ಐದುನೂರು ರೂಪಾಯಿಗಳನ್ನೂ ಅವರು ಕಳಿಸಿದ್ದರು.

“ಈಗ ಅವರ ಹತ್ತರವೂ ಹೆಚ್ಚು ಹಣ ಇಲ್ಲಂತೆ. ಈ ತಿಂಗಳ ಮೊಟ್ಟಿಗಿ ಬಂದ ಮ್ಯಾಲ ಮತ್ತೆ ಕಳಿಸಿಕೊಡ್ತೀನಂತ ಹೇಳಿದಾರೆ.”

“ಅವರು ಹಣ ಕೊಟ್ಟರೂ ಸರಿ. ಕೊಡದಿದ್ದರೂ ಸರಿ. ನಮಗೆ ಅವರ ಅಶೀರ್ವಾದ ಅಷ್ಟು ಸಿಕ್ಕರೆ ಸಾಕು. ಸವಾಯಿ ಮಲ್ಲಸರ್ಜ ದೊರೆಗಳದು ಏನು ಹೇಳಿದರು ರಾಣೀಸಾಹೇಬರು?”

“ಮಾಸ್ತ ಮರಡಿಗೆ ಹೋಗಿ ದೊರೆಗಳನ್ನು ಭೆಟ್ಟಿಯಾಗಿ, ಅವರು ಬಂದರೆ ಸಂಗಡ ಕರಕೊಂಡು ಹೋಗಬಹುದಂತ ಹೇಳಿದರು. ಅವರ ಜೀವಕ್ಕೆ ಅಪಾಯ ಆಗದಂಗೆ ನೋಡಿಕೊಂಡರಾಯ್ತು.”

“ಅವರ ಕೂದಲೆಳೆಗೂ ಧಕ್ಕೆ ಆಗದಂತೆ ನೋಡಿಕೊಂತೀವಿ. ನಾನು ಇಷ್ಟೆಲ್ಲಾ ಗದ್ದಲಾ ಮಾಡೂದು ಯಾರ ಸಲುವಾಗಿ? ಕಿತ್ತೂರ ರಾಜ್ಯ ಮತ್ತೆ ಕಟ್ಟಿ, ಸವಾಯಿ ಮಲ್ಲಸರ್ಜರನ್ನ ಪಟ್ಟದಮ್ಯಾಲ ಕುಂಡ್ರುಸೂದಕ್ಕೂ ಆಲ್ಲಾ?”

“ಚಿಕ್ಕರಾಣಿಯವರು ಇನ್ನೂ ಒಂದ್ರಾತು ಹೇಳ್ತಾರೆ. ಅವರಿಂದಂತೂ ಹೆಚ್ಚಿಂದೇನೂ ಮಾಡೂದಕ್ಕ ಶಕ್ಯ ಇಲ್ಲ. ನೀವು ಶಿವನಗುತ್ತಿಗೆ ಹೋಗಿ ಚಿಕ್ಕ



ರಾಣಿಯವರ ತಂದೆ ಚಂದ್ರಸೇನರಾಜರನ್ನು ಭೆಟ್ಟಿಯಾವರೆ ಅವರು ತಮ್ಮಿಂದ ಶಕ್ಯ ಇರುವ ಸಹಾಯ ಮಾಡಬಹುದು” ಎಂದು ಹೇಳಿ, ವೀರಮ್ಮರಾಣಿಯವರು ಕಳುಹಿಸಿದ್ದ ಅವರ ಮುದ್ರೆಯ ಉಂಗುರವನ್ನೂ ಕೊಟ್ಟಳು ಪಾರ್ವತಿ

ಅದೇ ರಾತ್ರಿ ಅಲ್ಲಿಂದ ಹೊರಟು, ಮತ್ತೆ ಸಂಗೊಳ್ಳಿಗೆ ಹೋಗದೆ ನೇರವಾಗಿ ಕೊಳ್ಳಕ್ಕೆ ಬಂದೆವು. ಸರದಾರ್ ವೀರಪ್ಪನವರೂ ನಮ್ಮ ಹಾದಿಯನ್ನೇ ಕಾಯುತ್ತಿದ್ದ ಹಾಗಿತ್ತು.

ಇತ್ತೀಚೆಗೆ ನಡೆದ ಘಟನೆಯ ಬಗೆಗೆ ನಾವು ತಿಳಿಸಿ ಹೇಳುತ್ತಲೂ ವೀರಪ್ಪನವರೂ ಉತ್ಸಾಹದಿಂದ ಮೀಸೆ ಹುರಿಗೊಳಿಸುತ್ತ ಮಾತನಾಡಿದರು.

“ಈಗ ಸುರುವಾದಂತಾತು ಲಢಾಯಿ. ಮೊದಲು ದಂಡು ಕೂಡಿಸಬೇಕು ರಾಯಣ್ಣ. ಅದರದೇನು ಮಾಡಿದೀ?”

“ಬೆಳವಡಿ ಅಮುಟೂರು ಖುದಾನಪುರದ ಕಡೆ ಗೆಳೇರು ತಯಾರಾಗಿ ದಾರ ಸರದಾರ ಸಾಹೇಬ್. ನಾವೊಂದು ದಿವಸ ಗೊತ್ತುಮಾಡೊದಷ್ಟು ಸಾಕು. ಎಲ್ಲಾ ಬಂದು ಸೇರಿಕೊಂತಾರ. ಚಿಕ್ಕದೊರೆಗಳನ್ನೂ ಈಗಲೇ ಕರೆ ಕೊಂಡು ಬರೂಣೋ ಹೆಂಗ?”

“ಇನ್ನೂ ಸ್ವಲ್ಪ ದಿವಸ ಅವರು ಊರಲ್ಲೇ ಇರಲಿ. ನಾವು ದೊಡ್ಡ ದಂಡು ಕಟ್ಟಿ, ಮದ್ದು ಗುಂಡು ಶುಪಾಕಿ ಎಲ್ಲಾ ಕೂಡಿಸಿದ ಮ್ಯಾಲ ದೊರೆಗಳನ್ನು ಕರೆಕೊಂಡು ಬರೂಣಂತ. ಸಾವಿರಾರು ಮಂದಿಯ ದಂಡು ಅಂದರೆ ಅವರೆಲ್ಲರ ಖರ್ಚಿಗೆ ಲಕ್ಷಾಂತರ ರೂಪಾಯಿ ಬೇಕಾಗುತ್ತಾವ. ಅದಕ್ಕೆ ಹೆಂಗ ಮಾಡೋದು?”

ಚಿಕ್ಕರಾಣಿಯವರು ಕಳಿಸಿಕೊಟ್ಟಿದ್ದ ಐದುನೂರು ರೂಪಾಯಿಗಳನ್ನು ಸರದಾರರ ವಶಕ್ಕೆ ಕೊಡುತ್ತ ನಾನೆಂದೆ :

“ರಾಣೀ ಸಾಹೇಬರು ಆಶೀರ್ವಾದ ಮಾಡಿ ಈಗ ಇಷ್ಟು ಕಳಿಸ್ತಾರೆ. ಅವರ ಪುಣ್ಯದ ಬಲದ ಮ್ಯಾಲ ನಾವು ಮುಂದಿನ ಕೆಲಸ ಮಾಡಬೇಕು.”

“ಜೀವಕ್ಕೆ ಜೀವ ಕೊಡುವ ಬಂಟರು ಬೇಕಪ್ಪಾ ರಾಯಣ್ಣ ಈ ಕೆಲಸಕ್ಕೆ. ಇಲ್ಲೇ ಸಮೀಪದಾಗ ಬಾಳಗುಂದದ ಕೊಳ್ಳದಾಗ ಹಬ್ಬಿಸಿ ಗುಬ್ಬಾ ನ ಅಂತ ಒಬ್ಬ ದೊಡ್ಡ ಶೂರ ಅವಾನ. ಅವನನ್ನೂ ನಮ್ಮ ಗುಂಪಿಗೆ ಸೇರಿಸಿಕೊಳ್ಳಬೇಕು.”

ಹಬಸೀ ಗುಬ್ಬಾನನ ಹೆಸರನ್ನು ನಾನೂ ಕೇಳಿದ್ದೆನಾದರೂ ಇದುವರೆಗೆ ಆತನನ್ನು ನೋಡಿರಲಿಲ್ಲ. ಸುತ್ತಲಿನ ಸೀಮೆಯಲ್ಲಿಲ್ಲ ಆತದೊಡ್ಡ ದರೋಡೆ ಗಾರನೆಂದು ಪ್ರಸಿದ್ಧಿ ಪಡೆದಿದ್ದ. ಅವನ ಹೆಸರು ಕೇಳಿದರೆನೇ ಸಾಡುಕಾರ ಜನರು ಥರಥರ ನಡುಗುತ್ತಿದ್ದರು. ಬಡವರಿಗೆ ಮಾತ್ರ ಆತ ಸ್ವಲ್ಪವೂ ತೊಂದರೆ ಕೊಡುತ್ತಿರಲಿಲ್ಲ. ಅದಕ್ಕೆ ಬದಲು, ಕಷ್ಟದಲ್ಲಿದ್ದ ಬಡ ಜನರಿಗೆ ಅಷ್ಟಿಷ್ಟು ಹಣ ಕೊಟ್ಟು ಸಹಾಯ ಮಾಡುತ್ತಿದ್ದ. ಎಂತಲೇ ಅವರೆಲ್ಲರೂ ಅವನನ್ನು ಹಾಡಿ ಹೊಗಳುತ್ತಿದ್ದರು. ಆನೆಯಂತೆ ಬಲಶಾಲಿಯಾಗಿದ್ದ ಗುಬ್ಬಾನನನ್ನು ಜನರು 'ಗಜವೀರ' ಎಂದು ಮೆಚ್ಚಿಗೆಯಿಂದ ಕರೆಯುತ್ತಿದ್ದರು.

ಮಾರನೆಯ ದಿನ ಬಾಳಗುಂದ ಕೊಳ್ಳಕ್ಕೆ ಹೋಗಿ ಗುಬ್ಬಾನನನ್ನು ಭಿಟ್ಟಿಯಾಗಬೇಕೆಂದು ಗೊತ್ತಾಯಿತು. ಶಹಾಪುರಕ್ಕೆ ಹೋಗಿ ತಮ್ಮ ಮನೆಯವರನ್ನು ಕಂಡು, ಒಂದೆರಡು ದಿನ ಇದ್ದು ಬಂದ ವಿಚಾರ ತಿಳಿಸಿ ವೀರಪ್ಪನವರೊಂದರು.

"ನನ್ನ ವೇಷ ಬದಲಾಯಿಸಿಕೊಂಡು ನಾನು ಶಹಾಪುರದಲ್ಲೇ ಬೇರೊಂದು ಮನೆಯಲ್ಲಿ ಇದ್ದರೂ ನಡೆದೀತು. ಸರಕಾರ ಮಾತ್ರ ನನ್ನನ್ನೊಮ್ಮೆ ಮರೆತಂತೆ ಕಾಣೂದಿಲ್ಲ. ಈ ತೊಂದರೆಯಿಂದ ತಪ್ಪಿಸಿಕೊಬೇಕಾದರೆ ಈ ಸೀಮೆಯನ್ನೇ ಬಿಟ್ಟು ಮನೆಯ ಮಂದಿಯೆಲ್ಲಾ ಸೇರಿಕೊಂಡು ಮೊಗಲಾಯಿ ರಾಜ್ಯಕ್ಕೆ ಹೋಗಿ ಇರಬೇಕಾಗುತ್ತೈತಿ. ನನಗೆ ಮಾತ್ರ ಅದಕ್ಕೆ ಮನಸ್ಸಿಲ್ಲ. ಶಹಾಪುರದಾಗ ಸದಾಶಿವಪ್ಪನ ವ್ಯಾಪಾರನೂ ಜಲೋ ನಡೆದದ. ಅವರು ಅರಾವು ಆದಾರ. ಪರದೇಶಿಗಳನ್ನೊಡಿಸೂದಕ್ಕೆ ಇನ್ನೊಮ್ಮೆ ಪ್ರಯತ್ನ ಮಾಡಿ ನೋಡೋದು, ಮುಂದೆ ಮುಂದೆ ಅಂತ ವಿಚಾರಮಾಡಿ ಮತ್ತೆ ಇಲ್ಲಿಗೆ ಬಂದಿನ್ನಿ."

ಮರುದಿವಸ ಬೆಳಿಗ್ಗೆ ಊಟ ಮುಗಿಸಿಕೊಂಡು ಚಿನ್ನಬಸಪ್ಪನೂ ನಾನೂ ಬಾಳಗುಂದ ಕೊಳ್ಳಕ್ಕೆ ಬಂದೆವು. ಸುತ್ತಲೂ ದಟ್ಟವಾದ ಅರಣ್ಯ. ಆಕಾಶದ ಎತ್ತರಕ್ಕೆ ಬೆಳೆದು ನಿಂತ ಗಿಡಮರಗಳು. ನಟ್ಟನಡುವೆ ಪಾತಾಳದಂಥ ಕೊಳ್ಳ. ನಡುಹಗಲಿನಲ್ಲಿಯೂ ಅಲ್ಲಿ ಸೂರ್ಯಕಿರಣಗಳಿಗೆ ಪ್ರವೇಶವಿರಲಿಲ್ಲ. ಒಂದು ತರದ ಮಬ್ಬುಗತ್ತಲು ಸುತ್ತಲೂ ಕವಿದಿತ್ತು. ಹಬಸಿಗಳು ಯಾವಾಗಲೂ ಇಂಥ ಸ್ಥಳದಲ್ಲಿಯೇ ವಾಸ ಮಾಡುವುದುಂಟು. ಅವರ ದೇಶದಲ್ಲಿ ನಮ್ಮ ದೇಶಕ್ಕಿಂತ

ನೂರು ಪಾಲು ದಟ್ಟವಾದ ಅರಣ್ಯಗಳಿವೆಯಂತೆ. ಅಂಥಾ ಅಟ್ಟಿಟ್ಟ ಅರಣ್ಯದಲ್ಲಿಯೇ ಗುಡಿಸಲು ಕಟ್ಟಿಕೊಂಡು ವಾಸ ಮಾಡುವುದು ಇವರ ಸದ್ಗತಿಯಂತೆ. ಹೆಮ್ಮರಗಳ ಮೇಲೆ ಮಂಚಿಕೆ ಕಟ್ಟಿ ಅಲ್ಲಿಯೇ ಇರುವುದೂ ಇದೆ.

ಅಂಥ ಘೋರಾರಣ್ಯದಲ್ಲಿ ಗಜವೀರನನ್ನು ಗೊತ್ತು ಹೆಚ್ಚುವುದೇನೂ ಸುಲಭವಾಗಿರಲಿಲ್ಲ. ಎರಡು ಮೂರು ತಾಸು ಅಲ್ಲಿ ಇಲ್ಲಿ ಆಲೆದ ಮೇಲೆ ಬಿದ್ದ ಮಂಚಿಕೆಯೊಂದರ ಮೇಲೆ ಮಲಗಿಕೊಂಡಿದ್ದ ಹಬಸಿಯೊಬ್ಬನನ್ನು ಕಂಡೆವು. ಆತ ಅದೇ ತಾನೇ ಉಂಡು ಗಾಢನಿದ್ರೆಯಲ್ಲಿ ತಲ್ಲೀನನಾಗಿದ್ದ ಹಾಗಿತ್ತು. ನಾವು ನಾಲ್ಕೈದು ಬಾರಿ ಕೂಗು ಹಾಕಿದರೂ ಆತನಿಗೇನೂ ಎಚ್ಚರವಾಗಲಿಲ್ಲ. ಯಾರ ಭಯವೂ ಇಲ್ಲದೆ ಒಂಟಿಯಾಗಿ ಮಲಗಿ ನಿದ್ರಿಸುತ್ತಿದ್ದ ಆ ಪ್ರಚಂಡ ವ್ಯಕ್ತಿಯನ್ನು ಕಂಡೇ ಆತನೇ ಗಜವೀರನಾಗಿರಬೇಕೆಂದು ನಮಗೆ ನಂಬಿಕೆ ಯಾಯಿತು. ಘುಲಿ ಚರತೆಗಳಂಥ ಕ್ರೂರ ಪಶುಗಳಿಂದ ತುಂಬಿದ ಆ ಅಡವಿಯಲ್ಲಿ ಅವನಲ್ಲದೆ ಬೇರೆ ಯಾರೂ ಆ ರೀತಿ ನಿಶ್ಚಿಂತೆಯಿಂದ ನಿದ್ರಿಸುವುದು ಶಕ್ಯವಿರಲಿಲ್ಲ.

ಗಜವೀರನೆಂಬ ಬಿರುವಿಗೆ ಸರಿಯಾಗುವಂತೆ ಆತನ ಶರೀರವೂ ಆನೆಯನ್ನೇ ಹೋಲುತ್ತಿತ್ತು. ತಲೆಯ ಮೇಲೆ ಬಿರುಸಾದ ಉಂಗುರಗೂದಲು. ಮೈಯಲ್ಲಿ ಭಾರೀತೂಕದ ಚಲಕತ್ತು. ನಡುವಿನಲ್ಲಿ ಕಠಾರಿ. ಅಂಥ ಜಡವಾದ ಚಲಕತ್ತು ಧರಿಸಿಕೊಂಡೇ ಸುಖವಾಗಿ ನಿದ್ರಿಸುತ್ತಿದ್ದ ಗಜವೀರನನ್ನು ಕಂಡು ನನಗೆ ಅಚ್ಚರಿಯೂ ಆಯಿತು, ಮೆಚ್ಚುಗೆಯೂ ಆಯಿತು.

ನಾನು ಡೊಗ್ಗಾಲು ಹಾಕಿ ಜೋರಾಗಿ ಚೀರಲಟ್ಟೆ, ಹೊಡೆದಾಗ ಗಜವೀರನಿಗೆ ಎಚ್ಚರವಾಯಿತು. ಅಂಥ ಭಾರವಾದ ಶರೀರವಿದ್ದರೂ ಆತ ಧಟ್ಟನೆದ್ದು “ಆಲೀ!” ಎಂದು ಕೂಗುತ್ತ ಮಂಚಿಕೆಯಿಂದ ಜಿಗಿಮು ಬಂದ, ಹುಲಿಯ ಜಪಲತೆಯಿಂದ.

ನಾವಿಬ್ಬರೂ ಕುಳಿತಂತೆಯೇ ಕುರನಾಸು ಮಾಡಿ ಮುಜುರೆ ಸಲಾಮು ಹೊಡೆದೆವು. ಅವನನ್ನು ನಾವು ಈ ಮೊದಲು ನೋಡಿದವರಲ್ಲ. ನಮ್ಮ ಪರಿಚಯ ಆತನಿಗಿರಲಿಲ್ಲ. ಆದರೂ, ನಮ್ಮ ಮುಖದ ಮೇಲೆ ಅವನಿಗೇನು ಕಾಣಿಸಿತೋ ಏನೋ. ನಾವು ಸ್ನೇಹಭಾವದಿಂದಲೇ ಅಲ್ಲಿಗೆ ಬಂದಿದ್ದುದನ್ನು ಅವನು ಹೇಗೆ ತಿಳಿದುಕೊಂಡನೋ ಏನೋ, ನಮ್ಮ



ಮುಜುರೆ ಸ್ವೀಕರಿಸಿ, ಪ್ರತಿಯಾಗಿ ತಾನೂ ಸಲಾಮು ಮಾಡಿ ಆತನೆಂದ :

“ಯಾವೂರವರು ? ಇಷ್ಟು ದೂರ ಬಂದಿರಿ ?”

ನಾವು ನಮ್ಮ ಗುರುತು ಪರಿಚಯ ತಿಳಿಸಿದೆವು. ಕಿತ್ತೂರೇನು ಅವನಿಗೆ ಅಪರಿಚಿತವಾಗಿರಲಿಲ್ಲ. ಸಂಗೊಳ್ಳಿ-ಹೊಂಗಲಗಳನ್ನೂ ಆತ ನೋಡಿದ್ದನಂತೆ. ಅಷ್ಟು ದೂರದಿಂದ ನಾವು ಅವನನ್ನು ಭೆಟ್ಟಿಯಾಗಲು ಬಂದದ್ದೇ ಅವನಿಗೊಂದು ಅಭಿಮಾನದ ವಿಷಯವಾದಂತೆ ಕಾಣಿಸಿತು. ನಾವು ಬಂದುದರ ಉದ್ದೇಶ ತಿಳಿಸುತ್ತಲೂ ನಮ್ಮಿಬ್ಬರನ್ನೂ ಬಂಧುಭಾವದಿಂದ ಅಪ್ಪಿಕೊಂಡು ಆತನೆಂದ :

“ನಾನೇನು ಇವತ್ತೇ ಬರಲಿಕ್ಕೆ ತಯಾರಿದೀನಿ. ಆದರೆ, ಲಠಾಯಿ ಅಂದ ಮ್ಯಾಲ ಸಾವಿರಾರು ಮಂದಿಯ ಸೈನ್ಯ ಬೇಕಾಗುತ್ತದೆ. ಈಗ ನಿಮ್ಮ ಹತ್ತರ ಎಷ್ಟು ಮಂದಿ ಇದಾರ ?”

“ನೂರಿನ್ನೂರು ಮಂದಿ ಆಗಬಹುದು.”

“ಕೆಂಪು ಮಾರಿಯವರ ಸಂಗಡ ಲಠಾಯಿ ಅಂದರೆ ಸಣ್ಣ ಮಾತಲ್ಲ ರಾಯಣ್ಣಾ. ಅವರ ವಿರುದ್ಧ ಏನಾದರೂ ಮಾಡಬೇಕಾದರೆ ಮೊದಲು ಮೂರು ಸಾವಿರ ಜನರಾದರೂ ಬೇಕಾಗ್ತಾರೆ” ಎಂದ ಗಜವೀರ.

“ಹೌದಪಾ ಗಜವೀರಾ, ಅದಕ್ಕಾಗೇ ನಾವು ನಿನ್ನ ಹತ್ತರ ಬಂದದ್ದು.”

“ಈಗ ನನ್ನ ಗುಂಪಿನಾಗೂ ಬಹಳ ಮಂದಿಯಿಲ್ಲ. ಇಪ್ಪತ್ತು ಮಂದಿ ಅದೀವಿ : ಇನ್ನುಳಿದವರು ಅಲ್ಲಿ ಇಲ್ಲಿ ಹೋಗ್ಯಾರ. ನೀನು ಈಗಿಂದೀಗ ಮೊಗಲಾಯಿ ರಾಜ್ಯಕ್ಕೆ ಹೋಗಿ ಅಲ್ಲಿಂದ ದಂಡು ಕರೆಕೊಂಡ ಬಂದರ ಜಲೋ” ಎಂದ ಗಜವೀರ.

ಮತ್ತೆ ಆತ ಸಿಳ್ಳು ಹಾಕಿ ತನ್ನ ಸಂಗಡಿಗರನ್ನು ಬರಮಾಡಿಕೊಂಡು ಹೆಣ್ಣುಹಂಪಲು ತರಿಸಿ ನಮಗೆ ಪ್ರೀತಿಯಿಂದ ತಿನ್ನಿಸಿದ. ಮೊಗಲಾಯಿ ಸೀಮೆಯಿಂದ ದಂಡು ತೆಗೆದುಕೊಂಡು ಬರುತ್ತಲೂ ಅವನಿಗೆ ಸುದ್ದಿ ತಿಳಿಸುವದಾಗಿ ಹೇಳಿ ಅವನನ್ನು ಬೀಳ್ಕೊಂಡು ಕೊಳ್ಳದಿಂದ ಹೊರಟು ಬಂದೆವು.

ಮರುದಿನಸವೇ ನಾನು ಮೊಗಲಾಯಿ ಸೀಮೆಯತ್ತ ಹೊರಟೆ. ವೀರನು ಠಾಣೆಯವರ ತಂದೆಯ ರಾಜಧಾನಿಯಾದ ಶಿವಗುತ್ತಿಗೆ ಮುಟ್ಟಲು ಒಂದು

ವಾರ ಹಿಡಿಯಿತು. ಆದರೆ, ಸುತ್ತಲೂ ಭದ್ರವಾದ ಕೋಟೆಯಿದ್ದು ಆ ನಗರದಲ್ಲಿ ಪ್ರವೇಶ ಸಿಕ್ಕುವುದೇ ಕಠಿಣವಾಯಿತು. ಅಗಸೆಯ ಬಾಗಿಲುಗಳಲ್ಲೆಲ್ಲ ಬಿಚ್ಚು ಗತ್ತಿಯ ಕಾವಲುಗಾರರು ಹೆಗಲಿರುಳೂ ಸಹರೆ ಮಾಡುತ್ತಿದ್ದರು. ಆ ರಾಜ್ಯದಲ್ಲಿ ಕಳ್ಳಕಾಕರ-ಪುಂಡರ ಹಾವಳಿ ವಿಸರೀತವಾಗಿದ್ದುದರಿಂದ ಗುರುತು ಪರಿಚಯವಿಲ್ಲದ ಅಪರಿಚಿತರನ್ನು ಊರಿನೊಳಗೆ ಸೇರಿಸುತ್ತಿರಲಿಲ್ಲ. ವೀರಮ್ಮ ರಾಣಿಯವರ ಅಪ್ಪಣೆಯ ಪ್ರಕಾರ ನಾನು ಅಲ್ಲಿಗೆ ಬಂದ ವಿಚಾರ ಹೇಳಿಕಳಿಸಿದ ಮೇಲೆ, ರಾಜರಿಂದ ಒಪ್ಪಿಗೆ ದೊರೆತ ತರುವಾಯವೇ ನನಗೆ ಪ್ರವೇಶ ಸಿಕ್ಕಿತು.

ಪ್ರೇಮದ ಪುತ್ರಿಯ ಕಡೆಯಿಂದ ಬಂದವನೆಂಬ ಅಭಿಮಾನದಿಂದ ಚಂದ್ರಸೇನ ರಾಜರು ನನ್ನನ್ನು ಕೂಡಲೇ ಅರಮನೆಗೆ ಕರೆಯಿಸಿಕೊಂಡರು. ಅತಿಥಿಗೃಹದಲ್ಲಿ ಜಳಕ-ಊಟ ತೀರಿಸಿಕೊಂಡು ನಾನು ರಾಜರನ್ನು ಭಿಟ್ಟಿಯಾಗಿ, ಕುಳಿತು ಕುರನಾಸು ಮಾಡಿ ಮುಜುರೆ ಸಲಾಮು ಸಲ್ಲಿಸಿದೆ. ಅರವತ್ತರ ಅಂಚನ್ನು ದಾಟಿದ್ದ ಬಿಳಿಯ ಕೂದಲಿನ ರಾಜರು ಪ್ರೀತಿಯಿಂದ ನನ್ನ ಮೈದಡವಿ ಸಮೀಪದಲ್ಲಿದ್ದ ಆಸನದಲ್ಲಿ ಕುಳಿತುಕೊಳ್ಳಲು ತಿಳಿಸಿದರು.

“ವೀರಮ್ಮಾಜಿ ಆರೋಗ್ಯವೇ ರಾಯನಾಯಕಾ?”

“ಚಲೋ ಅದಾರ ಪ್ರಭೂ. ಆದರೆ, ಹೇಳಿ ಕೇಳಿ ಬಂದೀವಾಸ್, ಯಾವಾಗಲೂ ಅದೇ ಚಿಂತೆ ಹಚ್ಚಿಕೊಂಡು ಸೊರಗಿ ಹೋಗ್ಯಾರ.”

ವೃದ್ಧ ದೊರೆಯ ಮುಖದ ಮೇಲೆ ದುಃಖದ ಮೋಡ ಕವಿಯಿತು. ಮುಖವನ್ನು ಅತ್ತ ಹೊರಳಿಸಿ ಅವರೆಂದರು :

“ಪ್ರೀತಿಯ ಮಗಳ ಸ್ಥಿತಿ ಹೀಗಾಯಿತಲ್ಲಾ ಅಂತ ಕಳವಳಪಡುವದೇ ಆಗಿದೆ. ಆಕೆಗೇನೂ ಸಹಾಯ ಮಾಡುವ ಸ್ಥಿತಿಯಲ್ಲಿ ನಾವಿಲ್ಲ. ದೇವರ ಇಚ್ಛೆಯಿದ್ದಂತೆ ಆಗುತ್ತದೆ ಅಂದುಕೊಂಡು ಸುಮ್ಮನಿರದೆ ಬೇರೆ ಉಪಾಯವಿಲ್ಲ. ಇಲ್ಲಿ ನಮ್ಮ ಪರಿಸ್ಥಿತಿಯೂ ಸರಿಯಾಗಿಲ್ಲ. ಯಾವಾಗಲೂ ಏನಾದರೊಂದು ತೊಂದರೆ ಇದ್ದೇ ಇದೆ. ಏನು ಮಾಡೋಣ?”

ನಾನು ಬಹಳ ಒತ್ತಾಯಮಾಡಿ ವಿಚಾರಿಸಿದಾಗ ರಾಜರ ತೊಂದರೆಗಳೆಲ್ಲ ತಿಳಿದು ಬಂದುವು. ಮೊಗಲಾಯಿ ನವಾಬನ ರಾಜ್ಯದಲ್ಲಿಯೇ ಶಿವಗುತ್ತಿಯದೂ ಒಂದು ಚಿಕ್ಕ ರಾಜ್ಯ. ನವಾಬನ ಅಪ್ಪಣೆಯಿಲ್ಲದೆ ಇವರು ಯಾರ ವಿರುದ್ಧವೂ ಯುದ್ಧ ಹೂಡುವಂತಿರಲಿಲ್ಲ. ಸ್ವತಃ ಆ ನವಾಬನೇ ಇಂಗ್ರೀಷರ

ಆಶ್ರಿತನಾಗಿದ್ದ. ಅಂಥ ಇಂಗ್ರೇಜರ ವಿರುದ್ಧವಾಗಿ ಚಂದ್ರಸೇನ ರಾಜರು ಒಂದು ಕಿರುಬೆರಳನ್ನೂ ಎತ್ತುವುದು ಶಕ್ಯವಿರಲಿಲ್ಲ.

“ಕಿತ್ತೂರು ರಾಜ್ಯದ ಮೇಲೆ ಇಂಗ್ರೇಜರು ಮಾಡಿದ ಅನ್ಯಾಯ ನೋಡಿ. ರೊಚ್ಚು ಉಕ್ಕಿಬಂದರೂ ನಾವು ಆಗ ಏನೂ ಮಾಡದೆ ಕೈ ಕೈ ಹಿಸುಕಿಕೊಳ್ಳುತ್ತ ಸುಮ್ಮನೆ ಕೊಡ್ರಬೇಕಾಯ್ತು. ಮಗಳನ್ನು ಕರೆದುಕೊಂಡು ಬಂದು ಇಲ್ಲಿಯೇ ಇಟ್ಟುಕೊಳ್ಳುವಂತ ಹೇಳಿದೆವು. ಅದಕ್ಕೂ ಇಂಗ್ರೇಜರು ಒಪ್ಪಲಿಲ್ಲ. ಆಕೆ ಇಲ್ಲಿದ್ದರೆ ನಮ್ಮ ಸಹಾಯ ಪಡೆದು ಮತ್ತೆ ಲಠಾಯಿ ಹೊಡಿ ಕಿತ್ತೂರನ್ನು ವಶಪಡಿಸಿಕೊಳ್ಳಲು ಪ್ರಯತ್ನಿಸಬಹುದೆಂಬ ಸಂಶಯ ಇರಬೇಕು ಇಂಗ್ರೇಜರಿಗೆ.....”

“ರಾಣೀಸಾಹೇಬರನ್ನು ಆಮೇಲೆ ತಾವು ನೋಡಿಯೇ ಇಲ್ಲವೇ ಪ್ರಭು?”

“ಹೊಂಗಲದಲ್ಲಿ ಅವರನ್ನು ತಂದಿಟ್ಟ ಮೇಲೆ ಒಮ್ಮೆ ಹೋಗಿ ಬಂದಿದ್ದೆವು. ಅನಂತರ ಮತ್ತೆ ಹೋಗಲಿಕ್ಕಾಗಿಲ್ಲ. ಎರಡು ನೂರು ಹರದಾರಿ ದೂರದ ಸ್ಥಳ, ಈಚೆಗೆ ನಮಗೂ ವಯಸ್ಸಾಗಿ ಮೊದಲಿನಂತೆ ಮೈಯಲ್ಲಿ ಶಕ್ತಿಯುಳಿದಿಲ್ಲ. ಅಲ್ಲದೆ, ಈ ಪ್ರವಾಸಕ್ಕಾಗಿ ನವಾಬನ ಒಪ್ಪಿಗೆ ದೊರಕಿಸಿಕೊಳ್ಳುವುದೂ ಕಠಿಣವೇ.”

“ಪ್ರವಾಸಕ್ಕೂ ಒಪ್ಪಿಗೆ ಬೇಕಾಗ್ತದೆಯೇ ಪ್ರಭು?”

“ಹೌದಪ್ಪ. ಹಾಗಿದೆ ನಮ್ಮ ಪರಿಸ್ಥಿತಿ” ಎಂದು ಹೇಳುತ್ತ ಚಂದ್ರಸೇನ ರಾಜರು ನಿಟ್ಟುಸಿರಿಟ್ಟರು.

ಕನಕೂರ ಒಕ್ಕಳ ಭರಮನೆಂಬ ಪುಂಡನು ನೂರಿನ್ನೂರು ಮಂದಿಯ ಗುಂಪು ಕಟ್ಟಿಕೊಂಡು ಶಿವಗುತ್ತಿ ರಾಜ್ಯದಲ್ಲಿ ದೊಡ್ಡ ಹಾವಳಿ ನಡೆಸುತ್ತಿದ್ದ. ನೆಂಬ ವಿಷಯ ನನಗೆ ಮರುದಿನವೇ ಗೊತ್ತಾಯಿತು. ರಾಜಧಾನಿಯ ಮೇಲೂ ಆತ ಅನೇಕ ಸಲ ಏರಿಬಂದಿದ್ದನಂತೆ. ರಾಜರು ಎಷ್ಟು ಪ್ರಯತ್ನಿಸಿದರೂ ಆ ಪುಂಡನನ್ನು ಸೋಲಿಸಿ ಸದೆಬಡಿಯಲು ಶಕ್ಯವಾಗಿರಲಿಲ್ಲವಂತೆ. ಆ ಚಿಂತೆಯಿಂದ ರಾಜರು ಹೈರಾಣಾಗಿದ್ದು ತಿಳಿಯುತ್ತಲೂ, ಹೇಗಾದರೂ ಸಾಹಸ ಮಾಡಿ ಆ ಪುಂಡನನ್ನು ತೀರಿಸಿಬಿಡಬೇಕೆಂಬ ಆಲೋಚನೆ ನನ್ನ ತಲೆಯಲ್ಲಿ ಪ್ರವೇಶಿಸಿತು. ಸೇನಾಧಿಕಾರಿಗಳೊಡನೆ ಮಾತನಾಡಿ, ಭರಮನ ಬಗೆಗೆ ಎಲ್ಲ ವಿವರಗಳನ್ನೂ



ತಿಳಿದುಕೊಂಡ ತರುವಾಯ ಒಂದು ಸಂಜೆ ದೊರೆಗಳನ್ನು ಕಂಡು ಈ ವಿಚಾರ ಪ್ರಸ್ತಾಪಿಸಿದೆ.

ಆ ಪುಂಡನನ್ನು ಸದೆಬಡಿಯಲು ನಾನು ಮುಂದಾದುದನ್ನು ಕಂಡು ರಾಜರಿಗೆ ಬಹಳ ಸಂತೋಷವಾಯಿತು. ಆದರೂ ಅವರು ನನಗೆ ಕೂಡಲೇ ಅನುಮತಿ ನೀಡಲಿಲ್ಲ.

“ನಮ್ಮ ರಾಜ್ಯಕ್ಕೆ ಅತಿಥಿಯಾಗಿ ಬಂದಿರುವ ನಿನ್ನನ್ನು ನಾವು ಗಂಡಾಂತರಕ್ಕೇಡು ಮಾಡುವದು ಧರ್ಮವಲ್ಲ ರಾಯಣ್ಣಾ. ನಿನಗೇನಾದರೂ ಅಪಾಯವಾದದ್ದು ಗೊತ್ತಾದರೆ ನಮ್ಮ ಮಗಳಿಗೆಷ್ಟು ದುಃಖವಾಗಲಿಕ್ಕಿಲ್ಲ?”

“ತಮ್ಮ ಆಶೀರ್ವಾದವಿದ್ದರೆ ನನಗೇನೂ ಆಗುವದಿಲ್ಲ ಪ್ರಭು. ಅಪ್ಪಣೆ ಕೊಡಿರಿ. ಅವನನ್ನು ಮುಗಿಸಿ ಬರುತ್ತೇನೆ,” ಎಂದು ನಾನು ಉತ್ಸಾಹದಿಂದ ಹೇಳಿದೆ.

ನಾನು ಮತ್ತೆ ಮತ್ತೆ ಆಗ್ರಹಪಡಿಸುತ್ತಲೂ ದೊರೆಗಳು ಒಪ್ಪಿಕೊಂಡರು. ಆರಿಸಿದ ನೂರು ಜನ ದಂಡಾಳುಗಳನ್ನು ಕರೆದುಕೊಂಡು ಒಂದು ಸಾಯಂಕಾಲ ರಾಜಧಾನಿಯಿಂದ ಹೊರಟು, ಜೊಳಜಗುಡ್ಡದಲ್ಲಿ ಬೀಡು ಬಿಟ್ಟಿದ್ದ ಒಕ್ಕಳ ಭರಮನ ಮೇಲೆ ದಾಳಿ ಮಾಡಲು ಹೊರಟೆ.

ಶಿವಗುತ್ತಿಯಿಂದ ಜೊಳಚಗುಡ್ಡಕ್ಕೆ ಅಷ್ಟೇನೂ ದೂರವಿರಲಿಲ್ಲ. ಮೂರು ಹರದಾರಿಯ ಅಂತರವಿರಬಹುದೋ ಏನೋ. ನಮ್ಮ ದಂಡು ಜೊಳಚಗುಡ್ಡದ ಒಳ ಬಂದಾಗ ರಾತ್ರಿಯಾಗಿತ್ತು. ಗುಡ್ಡದೊರೆಯಲ್ಲಿದ್ದ ಕಲ್ಲುಬಾವಿಯ ಹತ್ತಿರ ದೀವಟಿಗೆಗಳು ಉರಿಯುತ್ತಿದ್ದುವು. ಅಲ್ಲಿ ಅರ್ಧವರ್ತುಲಾಕಾರವಾಗಿ ಕುಳಿತು ಕೊಂಡು ಭರಮನೂ ಅವನ ಗುಂಪಿನ ಜನರೂ ರಾತ್ರಿಯೊಟದಲ್ಲ ತೊಡಗಿದ್ದರು. ಬಂಡೆಗಲ್ಲಿನ ಮೇಲೆ ಕುಳಿತು, ಬಂದೂಕನ್ನು ಹತ್ತಿರ ಇಟ್ಟುಕೊಂಡು, ದೊಡ್ಡ ದೊಡ್ಡ ತುತ್ತಗಳನ್ನು ನುಂಗುತ್ತಲಿದ್ದ ದಪ್ಪನೆಯ ಆಸಾಮಿಯೇ ಭರಮನೆಂದು ತಿಳಿಯಿತು.

ನಮ್ಮನ್ನು ನೋಡಿಯೂ ನೋಡದಂತೆ ಅವರು ಶಾಂತವಾಗಿ ಊಟ ಮುಂದುವರಿಸಿದರು. ಮೆಲ್ಲಮೆಲ್ಲಗೆ ನಮ್ಮ ಸೈನಿಕರು ಅವರನ್ನು ಸುತ್ತವರಿ ಪಾಗಲೂ ಅವರಾರೂ ಮಿಸುಕಾಡಲಿಲ್ಲ. ಅವರ ಧೈರ್ಯವನ್ನು ನೋಡಿ ನಾನೂ ಮೆಚ್ಚಿಕೊಳ್ಳಬೇಕಾಯಿತು. ಆದರೂ ಆ ಮೆಚ್ಚುಗೆಯನ್ನು ಹೊರಗೆ ತೋರಿಸದೆ, ಭರಮನನ್ನು ಸಮಾಪಿಸಿ ಮಾತನಾಡಿದೆ:

“ಊಟಾ ಮಾಡಿ ತಯಾರಾಗು ಭರಮಾ. ನಿನ್ನ ಅಂತ್ಯಕಾಲ ಸಮೀಪ ಉಂಟೈತಿ.”

ದೀವಟಿಗೆಗಳ ಬೆಳಕಿನಲ್ಲಿ ಸಮಾಧಾನದಿಂದ ಊಟ ಮಾಡುತ್ತಿದ್ದ ಭರಮ ಒಮ್ಮೆ ನನ್ನತ್ತ ದೃಷ್ಟಿ ಹೊರಳಿಸಿ ತಿರಸ್ಕಾರದಿಂದ ನಕ್ಕು ನುಡಿದ:

“ಈ ಶೂರ ಭರಮನ ಅಂತ್ಯಕಾಲ ಬಂತಂತ ಹೇಳಲಿಕ್ಕೆ ಸ್ವತಃ ಯಮನೇ ಬರಬೇಕಾಗುತ್ತದೆ. ನಿಮ್ಮಂಥವರು ನನ್ನದೊಂದು ಕೂದಲು ಕೊಂಕಿಸಲೂ ಶಕ್ಯವಿಲ್ಲ.”

ಅಷ್ಟು ಹೇಳಿ, ಆತ ಮತ್ತೆ ಅನ್ನದ ಮುದ್ದೆಗಳನ್ನು ಬಾಯಿಗಿಳಿಸತೊಡಗಿದ.

“ನಾ ಯಾರು ಅನ್ನೋದು ನಿನಗಿನ್ನೂ ಗೊತ್ತಾಗಿಲ್ಲ. ಅದಕ್ಕೇ ಇಂಥಾ ಸೊಕ್ಕಿನ ಮಾತು ಆಡುತ್ತೀಯ. ಇಂಗ್ರೇಜರನ್ನೂ ಹೆಣ್ಣು ಹೆಣ್ಣು

ಮಾಡಿದ ಕಿತ್ತೂರ ನಾಡಿನ ಬಂಟಿ ರಾಯನಾಯಕನಿದೀನಿ ನಾ ?  
ಗೊತ್ತಾತೇ?" ಎಂದು ಹೇಳಿದೆ.

ಊಟ ಮುಗಿಸಿ, ನೀರು ಕುಡಿದು, ಕೈ ತೊಳೆದುಕೊಂಡು ಆತ:  
ಮತ್ತೊಮ್ಮೆ ನನ್ನನ್ನು ತೀಕ್ಷ್ಣವಾಗಿ ದಿಟ್ಟಿಸಿ ನೋಡಿದ.

"ನೀ ಕಿತ್ತೂರ ನಾಡವನಾದರೆ ನಾ ಮೊಗಲಾಯಿ ನಾಡವನಿದೀನಿ.  
ನಾ ನೀ ಅನ್ನಾ ಬಂಟಿರೂ ಮಣ್ಣು ಮುಕ್ಕಿದಾರ ನನ್ನ ಮುಂದೆ!" ಎಂದು.  
ಆತ ಶಾಂತ ಸ್ವರದಲ್ಲಿಯೇ ಹೇಳಿದ.

"ನಿನ್ನ ಬಂಟಿತನಾ ಎಷ್ಟದನ್ನೋದು ನೋಡೋಣಂತಲೇ ನಾ.  
ಬಂದೀನಿ," ಎಂದು ನಾನು ಸಮಾಧಾನದಿಂದಲೇ ಹೇಳಿದೆ.

ಭರಮು ಥಟ್ಟನೆದ್ದು ನನ್ನ ಕೈಹಿಡಿದು ಅದುಮಿದ, ಅವನ ತುಟಿಗಳ  
ಮೇಲೆ ಅಣಕದ ನಗೆ ತೇಲಿಹೋಯಿತು.

"ಈಗಲೇ ಪರೀಕ್ಷೆ ಆಗಬೇಕಂತಿಯೋ? ಅಥವಾ ಊಟ ಗೀಟಿ  
ಮುಗಿಸ್ತೀಯೋ? ಅತಿಥಿಯಾಗಿ ಬಂದವನು ವೈರಿಯಾದರೂ ಅತಿಥಿಯೇ.  
ನಿಮಗೆಲ್ಲರಿಗೂ ಸಾಕಾಗುವಷ್ಟು ಅನ್ನವೂ ಇದೆ!"

"ನೀನು ದೊಡ್ಡ ಮನಸ್ಸಿನವ ಭರಮಣ್ಣಾ. ಆದರೆ, ನಾವೂ ಊಟ.  
ಮುಗಿಸಿಕೊಂಡೇ ಬಂದೀವಿ; ಈಗ ನಮಗೇನು ಹಸಿವಿಲ್ಲ."

"ನಿನ್ನ ದಂಡು ಒಂದು ಕಡೆ ನಿಲ್ಲಲಿ. ನನ್ನ ದಂಡು ಇನ್ನೊಂದು ಕಡೆ  
ನಿಲ್ಲುತ್ತದೆ. ಅವರವರು ಹೊಡೆದಾಡಿ ಸುಮ್ಮನೆ ರಕ್ತಪಾತವಾಗೋದು ಬೇಡ.  
ನಾವಿಬ್ಬರೇ ಕಾದಾಡೋಣ. ಮೊದಲೇನು ಕತ್ತಿ ಕಾಳಗವೋ? ಕುಸ್ತಿಯೋ?"  
ಎಂದ ಭರಮು.

ಕತ್ತಿವರಸೆ, ಮಲ್ಲಯುದ್ಧ ಎರಡರಲ್ಲೂ ನಾನು ಪಳಗಿದವನು.  
ಭರಮನೂ ಕೂಡ ಸಾಕಷ್ಟು ನುರಿತವನೇ ಆಗಿದ್ದಂತೆ ತೋರುತ್ತಿತ್ತು. ಆದರೆ,  
ಆತನದು ಸ್ವಲ್ಪ ದಪ್ಪವಾದ ದೇಹ. ನನ್ನಂಥ ಚಪಲತೆ ಆತನಲ್ಲಿದ್ದಂತೆ  
ತೋರಲಿಲ್ಲ. ಅದೊಂದು ನನಗೆ ಅನುಕೂಲಕರವಾದ ಅಂಶವೆಂದೇ  
ಕಾಣಿಸುತ್ತಿತ್ತು. ಆಲ್ಲದೆ, ಅದೇ ತಾನೇ ಊಟ ಮಾಡಿದ್ದುದರಿಂದ ಅವನ  
ಹೊಟ್ಟೆ ಭಾರವಾಗಿರುವುದು ಸಹಜ. ನಾನಾದರೋ ಮೂರು ತಾಸುಗಳ  
ಹಿಂದೆ ಉಂಡವನಾದುದರಿಂದ, ಅನಂತರ ಮೂರು ಹರದಾರಿ ನಡೆದು



ಬಂದಿದ್ದುದರಿಂದ ಉಟದ ಜಡತೆಯೆಲ್ಲ ಇಳಿದು ಹೋಗಿ ನನ್ನ ಮೈ ಹಗುರಾಗಿತ್ತು. ಇಂಥ ಸ್ಥಿತಿಯಲ್ಲಿ ನಾನು ಕುಸ್ತಿಯನ್ನೂ ಆಡಬಹುದಾಗಿತ್ತು, ಕತ್ತಿಯನ್ನೂ ತಿರುವಬಹುದಾಗಿತ್ತು. ಎಂತಲೇ ಭರಮನ ಪ್ರಶ್ನೆಗೆ ಉತ್ತರವಾಗಿ ಉಪೇಕ್ಷೆಯಿಂದಲೇ ನಾನೆಂದೆ:

“ಯಾವುದಾದರೂ ಸರಿ. ನಾನೇನು ಎರಡಕ್ಕೂ ತಯಾರು!”

“ಲೋಕವೇ ಕಂಡಿರದ ವೀರಾಧಿವೀರನೋ ನೀ?” ಎಂದು ವ್ಯಂಗ್ಯವಾಗಿ ನುಡಿದು, ನಕ್ಕು, ತನ್ನ ಬಂದೂಕನ್ನು ಬಂಡೆಗಲ್ಲಿನ ಮೇಲಿಟ್ಟು, ತನ್ನ ಜನರ ಕಡೆಗೆ ತಿರುಗಿ ಭರಮ ಹೇಳಿದ:

“ನಮ್ಮಿಬ್ಬರ ಲಘಾಯಿಯಿಂದಲೇ ಸೋಲು-ಗೆಲುವು ಗೊತ್ತಾಗುತ್ತದೆ. ಈ ಕಿತ್ತೂರ ಇಸಮು ಸೋತರೆ ಇವನ ಸೈನ್ಯವೆಲ್ಲಾ ನನ್ನದಾಗ್ತದೆ. ನಾನೇನು ಇವನಿಗೆ ಸೋಲಿಲಿಕ್ಕಿಲ್ಲ. ಒಂದು ವೇಳೆ ಸೋತರೆ ನೀವೆಲ್ಲಾ ಇವನನ್ನ ನಾಯಕನಂತ ಒಪ್ಪಿ ಇವನ ಅಪ್ಪಣೆ ಪಾಲಿಸಬೇಕು. ಗೊತ್ತಾಯಿತೋ?”

ಅವನ ಸೈನಿಕರು ಮೌನವಾಗಿ ತಲೆ ಕೊಡಹಿ ಸಮ್ಮತಿ ಸೂಚಿಸಿದರು.

ಧಗಧಗನೆ ಜ್ವಲಿಸುತ್ತಿದ್ದ ಪಂಜುಗಳನ್ನು ಹಿಡಿದು ಆಳುಗಳು ಸುತ್ತಲೂ ನಿಂತುಕೊಂಡರು. ಒಂದೆಡೆಗೆ ಭರಮನ ದಂಡು, ಇನ್ನೊಂದೆಡೆಗೆ ನನ್ನ ದಂಡು. ಮಧ್ಯದ ಬಯಲಿನಲ್ಲಿ ನಾನು ಮತ್ತು ಭರಮ. ತೊಟ್ಟುಕೊಂಡಿದ್ದ ಅಂಗಿಯನ್ನು ತೆಗೆದು, ಆತ ಮುಷ್ಟಿಯನ್ನು ಸಾವರಿಸಿಕೊಳ್ಳುತ್ತಲಿದ್ದಂತೆ ನಾನೂ ಅಂಗಿ ತೆಗೆದು ತಯಾರಾಗಿ ನಿಂತುಕೊಂಡೆ.

“ಮುಷ್ಟಿಯುಧ ಕಲಿತೀಯೋ ಇಲ್ಲೋ?” ಎಂದು ಹಾಸ್ಯವಾಗಿ ಕೇಳಿದ ಭರಮ.

“ನಿನಗೂ ಕಲಿಸಿ ಕೊಡುವಷ್ಟು ಕಲಿತೀನಿ” ಎಂದು ನಾನೂ ಅಣಕದ ನಗೆಯೊಡನೆ ಹೇಳಿ ಎರಡೂ ಮುಷ್ಟಿಗಳನ್ನು ಬಿಗಿದು ಅವನನ್ನು ಸಮೀಪಿಸಿದೆ. ನಾವಿಬ್ಬರೂ ಕೈ ಕೈ ಕೂಡಿಸಿ, ಪದ್ಧತಿಯಂತೆ ಪರಸ್ಪರರಿಗೆ ನಮಸ್ಕರಿಸಿ ಕಾಳಗಕ್ಕಾರಂಭಿಸಿದವು. ಅವನ ಎಡದವಡೆಯ ಮೇಲೆ ನಾನೇ ಮೊದಲಾಗಿ ಒಂದು ಬಲವಾದ ಏಟು ಹಾಕಿದೆ. ಆತ ಚಿರತೆಯಂತೆ ಹಾರಿ ಬಂದು ನನ್ನ ಕೆನ್ನೆಗೆ ಗುದ್ದು ಬಿಗಿದ. ಹಾಗೆ ಆರಂಭವಾದ ಮುಷ್ಟಿಗಳ ಚಕಮಕಿ ಅರ್ಧತಾಸಾದರೂ ನಡೆಯುತ್ತಲೇ ಇತ್ತು. ಭರಮನ ಐದಾರು ಹಲ್ಲು

ಗಲಾದರೂ ಸಡಿಲಾಗಿ ಕಳಚಿ ಬೀಳುವ ಸ್ಥಿತಿಯಲ್ಲಿದ್ದವು. ಅವನ ಎಡಗಣ್ಣಿಗೆ ದೊಡ್ಡ ಗಾಯವಾಗಿ ರಕ್ತ ಸುರಿಯತೊಡಗಿತ್ತು. ನನಗೂ ಒಂದೆರಡು ಚಿಕ್ಕ ಪುಟ್ಟ ಗಾಯಗಳಾಗಿದ್ದುವು, ಗದ್ದ ಒಡೆದಿತ್ತು. ಆದರೆ ಭರಮನಷ್ಟು ಆಯಾಸ ನನಗಾಗಿರಲಿಲ್ಲ. ತನ್ನ ಧಾರೀ ಶರೀರವನ್ನು ಹೊತ್ತು ಅತ್ತಿತ್ತ ನೆಗೆಯಲು ಅಸಮರ್ಥನಾಗಿ ಭರಮ ಪೇಚಾಡುತ್ತಿದ್ದ. ಕಪ್ಪು ಬಣ್ಣದ ಅವನ ದೇಹದಿಂದ ಒಂದೆ ಸಮನೆ ಸುರಿಯುತ್ತಿದ್ದ ಬೆವರು ದೀವಟಿಗೆಗಳ ಬೆಳಕಿನಲ್ಲಿ ಥಳ ಥಳ ಹೊಳೆಯುತ್ತಿತ್ತು. ಕಮ್ಮಾರನ ತಿದಿಯಂತೆ ಆತ ತೀವ್ರಗತಿಯಿಂದ ಉಸಿರು ಬಿಡುತ್ತ ನನ್ನ ಏಟು ತಪ್ಪಿಸಿಕೊಳ್ಳಲು ಹೆಣಗುತ್ತಿದ್ದ. ಅವನಿಗೆ ಪೂರ್ಣವಾಗಿ ದಣಿವಾಗಿದ್ದು ನನ್ನ ಲಕ್ಷ್ಯಕ್ಕೆ ಬರುತ್ತಲೂ ನಾನು ಹೆಲಾತ್ತನೆ ಅವನ ಮೇಲೆರಗಿ ನನ್ನ ಸರ್ವಶಕ್ತಿಯನ್ನೂ ಉಪಯೋಗಿಸಿ ಒಂದು ಹೊಡೆತ ಕೊಟ್ಟಿ. ತಕ್ಷಣವೇ ಅವನ ಮೂಗಿನಿಂದಲೂ ಬಾಯಿಯಿಂದಲೂ ರಕ್ತ ಚಿಲ್ಲನೆ ಚಿಮ್ಮಿ ಬಂದಿತು. “ಶಿವ ಶಿವಾ !” ಎಂದು ಕೂಗಿಕೊಂಡು ಧರೆಗುರುಳಿದ ಭರಮ. ಯಾರೋ ಧಾವಿಸಿ ಹೋಗಿ ನೀರು ತಂದರು. ನಾನೇ ಅವನ ಹತ್ತಿರ ಕುಳಿತು, ಅವನ ಬಾಯಿಯ ಮೇಲಿನ ರಕ್ತವನ್ನೊರೆಯಿಸಿ, ಅಷ್ಟು ನೀರು ಕುಡಿಸಿದೆ. ಮತ್ತೊಮ್ಮೆ “ಶಿವ ಶಿವಾ !” ಎಂದು ಉದ್ಗರಿಸಿ ಭರಮ ಜೀವ ಸೃಜಿಸಿದ.

ಒಡನೆಯೇ ನನ್ನ ಸೈನಿಕರಲ್ಲ ನನ್ನ ಹೆಸರಿತ್ತಿ ಹರ್ಷದಿಂದ ಜಯ ಜಯಕಾರ ಮಾಡಿದರು. ಸನ್ನೆಯಿಂದಲೇ ಅವರನ್ನು ಸುಮ್ಮನಾಗಿಸಿ ನಾನು ಭರಮನ ಸೈನಿಕರತ್ತ ತಿರುಗಿ ಮಾತನಾಡಿದೆ :

“ನಿಮ್ಮ ನಾಯಕನಂತೂ ತೀರಿಕೊಂಡ. ಅವನ ಮಾತಿನಂತೆ ನೀವು ನನ್ನ ಸೈನ್ಯ ಸೇರಿಕೊಳ್ಳೀರೋ ? ಅಥವಾ ನಿಮ್ಮ ಹಾದಿ ನೀವು ನೋಡಿಕೊಳ್ಳೀರೋ ?”

“ಭರಮ ನಾಯಕನ ಅಪ್ಪಣೆಯಂತೆಯೇ ನಾವು ನಿನ್ನ ದಂಡು ಕೂಡಿ ಕೊಳ್ಳೀವಿ. ಅವನ ಮಾತು ನಾವು ಮೀರುವವರಲ್ಲ,” ಎಂದು ಆ ಸೈನಿಕರು ಉತ್ತರವಿತ್ತರು.

ಹತ್ತಿರದ ಹಳ್ಳಿಯಿಂದ ಒಂದು ಬಾಡಿ ತರಿಸಿ, ಭರಮನ ಶವವನ್ನು ಅದರಲ್ಲಿರಿಸಿ ಮತ್ತೆ ಶಿವಗುತ್ತಿಗೆ ಪ್ರಯಾಣ ಜಿಳಿಸಿದೆವು. ನಾವು ರಾಜಧಾನಿ

ಯನ್ನು ತಲುಪಿದಾಗ ಬೆಳಗಿನ ಕೋಳಿ ಕೂಗುತ್ತಿತ್ತು. ಪುಂಡ ಭರಮನ ಮರ-  
ಣದ ವಾರ್ತೆ ಹಾಹಾ ಎನ್ನುವುದರೊಳಗಾಗಿ ಶಿವಗುತ್ತಿಯಲ್ಲಿ ಪಸರಿಸಿ ಜನರು  
ಸಮಾಧಾನದ ಉಸಿರಿಟ್ಟರು. ಶವದ ಬಂಧಿ ಊರಿನ ಬೀದಿಗಳಲ್ಲಿ ಹೊರಟ  
ದ್ದಂತೆ ಇಕ್ಕಲಗಳಲ್ಲೂ ಜನರು ನೆರೆದು ಕುತೂಹಲದಿಂದ ವೀಕ್ಷಿಸುತ್ತಿದ್ದರು.  
ನನ್ನ ಸೈನಿಕರು ನನ್ನ ಹೆಸರು ಹೇಳಿ ಜಯಕಾರ ಮಾಡುತ್ತಿದ್ದಂತೆ, ಭರಮ  
ನನ್ನು ಹೊಡೆದವರಾರೆಂಬುದು ಜನರಿಗೂ ತಿಳಿದು, ಅವರು ನನ್ನನ್ನು ಅದರ-  
ಿಂದ ದಿಟ್ಟಿಸುತ್ತಿದ್ದರು. ನನಗೆ ಮಾತ್ರ ವಿಪರೀತ ಸಂಕೋಚ.

ಅರಮನೆಯ ಹೊರಭಾಗದಲ್ಲಿ ಬಂಡಿ ನಿಲ್ಲಿಸಿ ನಾವು ನಾಲ್ವಾರು ಜನರು  
ಮಾತ್ರ ಒಳಗೆ ಹೋಗಿ ದೊರೆಗಳಿಗೆ ನಮಸ್ಕರಿಸಿದೆವು. ಭರಮನ ಮೃತ್ಯುವಿನ  
ವಾರ್ತೆ ಅವರಿಗೆ ಆ ಮೊದಲೇ ಗೊತ್ತಾಗಿಹೋಗಿತ್ತು. ಎಂತಲೇ, ನನಗೆ  
ಬಹುಬೆಲೆಯ ಕಂಠೀಸರವೊಂದನ್ನು ಬಹುಮಾನವಾಗಿ ಕೊಟ್ಟಿದ್ದಲ್ಲದೆ,  
ಬಂಗಾರದ ಕಲಾಕುಸುರಿಯ ಕಠಾರಿಯೊಂದನ್ನೂ ಆರ್ಪಿಸಿದರು.

ಅರಮನೆಯ ಹೊರಭಾಗದಲ್ಲಿದ್ದ ಶಿಲಾಮಂಟಪದ ಮೇಲೆ ಭರಮನ  
ಶವವನ್ನು ಸಿಂಗರಿಸಿ ಇಡಲಾಯಿತು. ಅದೊಂದು ದಿನವಿಡೀ ಊರಿನ ಜನರೆಲ್ಲ  
ಬಂದು ಅವನನ್ನು ನೋಡಿ ಹೋದರು. ಅದೇ ದಿನ ಸೈನಿಕ ಮರ್ಯಾದೆಯೊಡನೆ  
ಅವನ ಶರೀರವನ್ನು ಅಗ್ನಿಗರ್ಪಿಸಿದೆವು.

ಮತ್ತೆ ನಾನು ಶಿವಗುತ್ತಿಯಲ್ಲಿ ಬಹಳ ದಿನ ನಿಲ್ಲಲಿಲ್ಲ. ಭರಮನ ದಂಡಿನ  
ಲ್ಲಿದ್ದ ೫೦ ಜನರನ್ನೂ ಚಂದ್ರಸೇನ ರಾಜರ ಹತ್ತಿರ ಇದ್ದ ನೂರು ಜನ ಅರಬಿ  
ದಂಡಾಳುಗಳನ್ನೂ ಆರಿಸಿಕೊಂಡೆ. ಅವರೆಲ್ಲರಿಗೂ ಕತ್ತಿ-ಕಠಾರಿ ಗುರಾಣಿ-  
ಬಿಲ್ಲು-ಬಾಣ ಇತ್ಯಾದಿ ಶಸ್ತ್ರಾಸ್ತ್ರ ಒದಗಿಸಿ, ಖರ್ಚಿಗಾಗಿ ಸಾಕಷ್ಟು ಹಣ  
ವನ್ನು ಕೊಟ್ಟು ದೊರೆಗಳು ನನಗೆ ಆಶೀರ್ವಾದ ಮಾಡಿದರು.

“ನಿನ್ನ ಪ್ರಯತ್ನ ಫಲಿಸಲಿ ರಾಯನಾಯಕಾ. ನನ್ನ ಮಗಳು ಮತ್ತೆ  
ಕಿತ್ತೂರ ರಾಣಿಯಾಗಲಿ.”

ನೂರೈವತ್ತು ಮಂದಿಯ ದಂಡು ಕಟ್ಟಿಕೊಂಡು ನೂರಾರು ಹರದಾರಿ  
ದೂರದ ಸ್ಥಳಕ್ಕೆ ಹೋಗಿ ಮುಟ್ಟುವುದೇನೂ ಸಣ್ಣ ವಿಷಯವಲ್ಲ. ಮೊದಲ  
ನೆಯದಾಗಿ ಅವರೆಲ್ಲರಿಗೂ ಹೊತ್ತಿಗೆ ಸರಿಯಾಗಿ ಅನ್ನಾಹಾರ ಒದಗಿಸಬೇಕಾ  
ಗುತ್ತದೆ. ಅದೇ ನಮ್ಮ ಮುಖ್ಯ ಸಮಸ್ಯೆ. ಇಂಗ್ರೀಜರಿಗೆ ಗೊತ್ತಾಗದಂತೆ.



ನಾವು ಅರಣ್ಯದ ಹಾದಿ ಹಿಡಿದು ಗುಪ್ತ ರೀತಿಯಿಂದ ಪಯಣ ಮಾಡಬೇಕಾದುದರಿಂದ ಆ ಸಮಸ್ಯೆ ಇನ್ನಷ್ಟು ಕಠಿಣವಾಗುತ್ತಿತ್ತು. ಸಮೀಪದ ಹಳ್ಳಿಗಳಲ್ಲಿ ಅಕ್ಕಿ-ಜೇಳಿ ಕೊಂಡು ಅಡವಿಯ ಓರೆಗಳಲ್ಲಿ ಅಡಿಗೆ ಮಾಡಿ ಊಟ ಮುಗಿಸಬೇಕಾದರೆ ಒಮ್ಮೊಮ್ಮೆ ಮಧ್ಯರಾತ್ರಿ ಕಳೆದು ಹೋಗುತ್ತಿತ್ತು. ಒಂದೊಂದು ಸಲ ಅರಣ್ಯದಲ್ಲಿ ಸಿಕ್ಕುವ ಹಣ್ಣು-ಹಂಪಲು ತಿಂದು, ಚಿಗರೆ-ಮೊಲ-ಹಂದಿ ಇತ್ಯಾದಿ ಪಶುಗಳನ್ನು ಬೇಟೆಯಾಡಿ ಅವುಗಳ ಮಾಂಸದಿಂದಲೇ ಹಸಿವು ನೀಗಿಸಿಕೊಳ್ಳಬೇಕಾಗುತ್ತಿತ್ತು. ಕೆಲವೊಂದು ಹಳ್ಳಿಗಳಿಗೆ ನಾವು ಮುತ್ತಿಗೆ ಹಾಕಿದಾಗ ಅಲ್ಲಿಯ ಜನರು ತಾವಾಗಿಯೇ ಮನೆಮನೆ ಸುತ್ತಿ, ರೊಟ್ಟಿ ಪಲ್ಯ ಅನ್ನ ಕೂಡಿಸಿಕೊಂಡು ಬಂದು ನಮಗೆ ಕೊಡುತ್ತಿದ್ದುದೂ ಇತ್ತು. ಹಾಗೆ ಮಾರ್ಗಕ್ರಮಣ ಮಾಡುತ್ತ ನಾವು ಗುಳೇದಗುಡ್ಡ ಎಂಬ ಶ್ರೀಮಂತ ಊರಿಗೆ ಮುಟ್ಟಿದೆವು. ದಂಡಿನ ಭಾರೀ ಖರ್ಚು ನಡೆಸಬೇಕಾದರೆ ಶ್ರೀಮಂತರನ್ನು ಸುಲಿಯದೆ ನಿರ್ವಾಹವಿರಲಿಲ್ಲ. ಆ ಊರಿನ ಊಟಿಯ ಕಾಲಕ್ಕೆ ನಮಗೆ ಭಾರೀ ಸಂಪತ್ತು ಪ್ರಾಪ್ತವಾಯಿತು. ಒಂದು ಮನೆಯಲ್ಲಿ ಸಿಕ್ಕಿದ ಬಂಗಾರದ ಗುಂಡುಗರಡಿಗೆಯನ್ನು ಚನ್ನಬಸಪ್ಪನಿಗಾಗಿ ನಾನೇ ಇಟ್ಟುಕೊಂಡೆ.

ಊಟಿಯ ಸಾಮಾನುಗಳನ್ನು ನೋಡುತ್ತ ನಾನು ಬೀದಿಯಲ್ಲಿ ನಡೆದಿದ್ದಂತೆ ಎದುರಿನಿಂದ ಮಧ್ಯವಯಸ್ಸಿನ ಹೆಣ್ಣು ಮಗಳೊಬ್ಬಳು ಓಡಿಬಂದು ನನ್ನನ್ನು ನಿಲ್ಲಿಸಿದಳು. ನನ್ನ ಸುತ್ತಲಿದ್ದ ಸೈನಿಕರು ಗದರಿಸಿದರೂ ಆಕೆ ಅತ್ತ ಸರಿಯಿಲ್ಲ.

“ಏನಕ್ಕಾ, ಏನು ಬೇಕು ನಿನಗೆ?” ಎಂದು ನಾನು ಮರ್ಯಾದೆಯಿಂದಲೇ ವಿಚಾರಿಸಿದೆ.

“ನಿನ್ನ ಕೂರತನದ ಸುದ್ದಿ ಕೇಳಿ ನನಗೆ ಬಹಳ ಸಂತೋಷ ಆಗ್ತಿರಾಯಣ್ಣ. ನೀ ನನ್ನ ತಮ್ಮ ಅಂತ ತಿಳುಕೊಂಡೀನಿ. ನಿನ್ನ ಮನೀಗೆ ಕರಕೊಂಡು ಹೋಗಿ ಆರತಿ ಮಾಡಿ ಕಳಿಸಬೇಕಂತ ಬಂದೀನಿ.”

ನನ್ನ ತಂಗಿ ಮಾಯವ್ವನ ನೆನಪು ಬಂದು ನನಗೆ ಹೇಗೆಹೇಗೋ ಆಯಿತು.

“ನಿನ್ನ ಹೆಸರೇ ಹೇಳಿಲ್ಲಲ್ಲ ಅಕ್ಕವ್ವಾ?” ಎಂದೆ.

“ರಡ್ಡೇರ ಬಸವ್ವ ಅಂತಾರಪಾ ನನಗೆ. ಬಾ ತನ್ನಾ, ರಾಯಣ್ಣ-ಮನೀಗೆ ಬಾ.”

ಅದೇ ಬೀದಿಯಲ್ಲಿಯೇ ಇದ್ದ ಬಸವ್ವಕ್ಕನ ಮನೆಗೆ ಬಂದೆವು. ಪಡಸಾಲೆಯಲ್ಲಿ ಕರಿಯ ಕಂಬಳಿ ಹಾಸಿ ನಮ್ಮನ್ನು ಕೂಡಿಸಿ, ಹಾಲು-ಹಣ್ಣು ತಂದು ಕೊಟ್ಟು, ಆರತಿ ಮಾಡಿ, ನನ್ನ ಹೆಣೆಗೆ ತಿಲಕವಿಟ್ಟು ಸಂಭ್ರಮದಿಂದ ದೂರ ನಿಂತಳು ಬಸವ್ವ. ಆಕೆಯ ಕೊರಳು ಬರಿಯದಾಗಿದ್ದುದನ್ನು ಗಮನಿಸಿ ನಾನು ಕೇಳಿದೆ :

“ನಿನ್ನ ಕೊಳ್ಳಾಗ ಏನೂ ಇಲ್ಲಲ್ಲ ಬಸವ್ವಕ್ಕಾ?”

“ಇದ್ದದ್ದೆಲ್ಲಾ ನಿನಗೇ ಕೊಟ್ಟು ಬರಿಗೈಯಾಗೇನಿ ತಮ್ಮಾ!” ಎಂದಳು ಬಸವ್ವ.

ಆಕೆ ವಿಧವೆಯೆಂಬುದಂತೂ ನನಗೆ. ಆ ಮೊದಲೇ ಗೊತ್ತಾಗಿ ಹೋಗಿತ್ತು. ಆ ಅನಾಥೆಯ ಸಂಪತ್ತನ್ನು ಅಪಹರಿಸಿಕೊಂಡೊಯ್ದರೆ ನನಗೆ ಪಾಪ ಬರುವುದು ಖಂಡಿತ.

“ನಿನ್ನದು ಏನೇನು ಲೂಟಿಯಾದಿದೆ ಬಸವ್ವಕ್ಕಾ?”

“ನಾಲ್ಕು ಗಾಲೀ ಸಂದೂಕ ಬರೀದಾಗೈತಿ ತಮ್ಮಾ!” ಎಂದಳು ಬಸವ್ವಕ್ಕ.

ಲೂಟಿಯಾದ ಎಲ್ಲ ವಸ್ತುಗಳನ್ನೂ ಅಲ್ಲಿಗೇ ತರಿಸಿ, ತನ್ನ ಒಡವೆಗಳನ್ನು ಆರಿಸಿಕೊಳ್ಳುವಂತೆ ಬಸವ್ವನಿಗೆ ತಿಳಿಸಿದೆ. ಆಕೆ ತನ್ನದ್ದೆಲ್ಲವನ್ನೂ ತೆಗೆದುಕೊಂಡ ಬಳಿಕ, ನನ್ನ ಕಾಣಿಕೆಯೆಂದು ಇನ್ನಷ್ಟು ಆಭರಣಗಳನ್ನು ಆಕೆಗೆ ಅರ್ಪಿಸಿ, ಆರತಿ ಬೆಳಗಿ ನನಗೆ ಶುಭ ಕೋರಿದ ಆ ತಾಯಿಯ ಪಾದ ಮುಟ್ಟಿ ನಂದಿಸಿ ಅಲ್ಲಿಂದ ಹೊರಟೆ.

ರಾಯಣ್ಣನೊಬ್ಬನೇ ನೊಗಲಾಯಿ ಸೀಮೆಗೆ ಹೋಗಿದ್ದವನು ಹದಿನೈದು ಇಪ್ಪತ್ತು ದಿನಗಳಾದರೂ ಹೊರಳಿ ಬಂದಿರಲಿಲ್ಲ. ಎಂತಲೇ, ನನಗೆ ಹಗಲಿರುಳು ಅವನದೇ ಚಿಂತೆ. ಒಬ್ಬನೇ ಬೇರೆ ಹೋಗಿದ್ದಾನೆ. ಅದು ದೂರದ ದೇಶ. ಇಂಗ್ರೇಜ ಗೂಢಚಾರರು ಈಗಾಗಲೇ ಅವನನ್ನು ಹುಡುಕಾಡುತ್ತಿದ್ದಾರೆ. ಅವನನ್ನು ಹಿಂಬಾಲಿಸಿಕೊಂಡು ಶಿವಗುತ್ತಿಯವರೆಗೂ ಹೋಗಿ, ಸಂಧಿ ಸಾಧಿಸಿಕೊಂಡು ಅವನನ್ನು ಹಿಡಿಯಲೂ ಸಾಧ್ಯವಾಗಬಹುದಲ್ಲ? ಒಬ್ಬನೇ ಒಬ್ಬ ರಾಯಣ್ಣ. ಎಂಟು ಹತ್ತು ಜನರ ಮುಂದೆ ಏನು ಮಾಡಬಲ್ಲ? ನಾನಂತೂ ಚಾಲವರಿದು ಹೇಳಿಕೊಂಡೆ-“ನಾನೂ ಬರ್ರೀನಿ ನಿನ್ನ ಸಂಗಡ ರಾಯಣ್ಣ. ಒಬ್ಬನೇ ಹೋಗಬ್ಯಾಡಪಾ” ಅಂತ. “ಇಂಥಾ ಕೆಲಸಕ್ಕೆ ಒಬ್ಬನೇ ಹೋಗೂದೇ ಚಲೋ. ಹೆಚ್ಚು ಮೊಬ್ಬಾಟವಾಗದಂಗ ಕೆಲಸ ಮಾಡಿಕೊಂಡು ಬರಲಿಕ್ಕೆ ಬರತೈತಿ” ಎಂದು ಹೇಳಿ ಆತ ಹೊರಟುಹೋದ. ಈಗ ನೋಡಿದರೆ ಇಪ್ಪತ್ತು ಇಪ್ಪತ್ತೈದು ದಿನ ಆದರೂ ತಿರುಗಿ ಬಂದಿಲ್ಲ. ಇಲ್ಲಿ ನಮ್ಮೆಲ್ಲರಿಗೂ ಟುಕುಟುಕಿ. ಸರದಾರ್ ವಿರಪ್ಪನವರಿಗೂ ಚಿಂತೆ ಹಿಡಿದಿದೆ. ಕರವೀರನಿಗೆ ಊಟವೂ ರುಚಿಸುತ್ತಿಲ್ಲ. ಬೆಳವಡಿ ಯಲ್ಲಣ್ಣನಂತೂ ಕುಳಿತಲ್ಲಿ ಕೂಡುತ್ತಿಲ್ಲ, ನಿಂತಲ್ಲಿ ನಿಲ್ಲುತ್ತಿಲ್ಲ. ಶಿವಗುತ್ತಿಯವರೆಗೂ ಹೋಗಿ ರಾಯಣ್ಣನನ್ನು ಹುಡುಕಿ ಕರೆದುಕೊಂಡು ಬರುವುದಾಗಿ ಹೇಳುತ್ತಾನೆ.

ನಾವೆಲ್ಲ ಹೀಗೆ ಚಿಂತೆಗೊಳಗಾಗುತ್ತಿದ್ದಂತೆಮೇ ಒಂದು ರಾತ್ರಿ ರಾಯಣ್ಣ ಬಂದುಬಿಟ್ಟ, ದಂಡು ಕಟ್ಟಿಕೊಂಡು. ದೂರದ ಪ್ರವಾಸದಿಂದ ದಣಿದಿದ್ದರೂ ಅವನೂ ಅವನ ದಂಡಿನ ಜನರೂ ಹುರುಪಿನಿಂದಲೇ ಇದ್ದರು. ರಾಯಣ್ಣ ಬಂದವನೇ ನನ್ನನ್ನು ಗಟ್ಟಿಯಾಗಿ ಅಪ್ಪಿಕೊಂಡು ನಗುನಗುತ್ತ ಹೇಳಿದ:

“ಗುಳೇದಗುಡ್ಡದಾಗ ನಿನ್ನ ನೆನಪು ಬಂದಿತ್ತು ಚನಬಸೂ. ನಿನಗಾಗಿ ಇದೋ ಏನು ತಂದೀನಿ ನೋಡು.” ಆತ ತೆಗೆದುಕೊಟ್ಟ ಬಂಗಾರದ ಕರಡಿಗೆ ಯನ್ನು ನಾನು ಕೊರಳಲ್ಲಿ ಧರಿಸಿಕೊಂಡೆ. ಅದನ್ನು ನೋಡಿ ನೋಡಿ ರಾಯಣ್ಣ ಸಂತೋಷಪಟ್ಟುಕೊಂಡ.



ನೂರೈವತ್ತು ಜನರೆಲ್ಲರಿಗೂ ಒಂದೇ ಕಡೆಗೆ ಊಟ-ವಸತಿಗಳ ವ್ಯವಸ್ಥೆ ಮಾಡುವುದು ಸುಲಭವಾಗಿರಲಿಲ್ಲ. ಚೀಲಗಟ್ಟಲೆ ಅಕ್ಕಿ-ಜೋಳ ತರಬೇಕಾಗುತ್ತಿತ್ತು. ಅದರಿಂದಾಗಿ ಇಂಗ್ಲೀಜರಿಗೆ ಅನುಮಾನ ಬಂದು, ನಮ್ಮ ಕೆಲಸಕ್ಕೆ ಕಲ್ಲು ಬಿದ್ದಿತೆಂದೆ: ಯೋಚಿಸಿ, ಐವತ್ತು ಜನರ ಒಂದೊಂದು ಗುಂಪು ಮಾಡಿ, ಒಬ್ಬೊಬ್ಬ ನಾಯಕನನ್ನು ನೇಮಿಸಿ, ಬೂರುಣಿಕೆ, ಹಳ್ಳಾಳ, ಬಾಳಗುಂದ ಗುಡ್ಡಗಳಲ್ಲಿ ಅಡಗಿಸಿಡಬೇಕಾಯಿತು. ಸಿದ್ಧಿ ಸೈನಿಕರ ಗುಂಪಿಗೆ ಗಜವೀರನೇ ದಳಪತಿಯಾದ. ಎಲ್ಲರೂ ತಮ್ಮ ತಮ್ಮ ಧರ್ಮದ ದೇವರು ದಿಂಡರ ಅನೆ ಮಾಡಿ ರಾಯಣ್ಣನೊಡನೆ ಪೂರ್ಣ ನಿಷ್ಠೆಯಿಂದ ನಡೆದು ಕೊಳ್ಳುವುದಾಗಿ ಪ್ರತಿಜ್ಞೆ ಸ್ವೀಕರಿಸಿದರು. ಗುಳೇದಗುಡ್ಡದ ಊಟಯ ಸಂಪತ್ತನ್ನು ಸರದಾರ್ ವೀರಪ್ಪನವರ ವಶಕ್ಕೆ ಕೊಟ್ಟು, ಸೈನಿಕರ ಖರ್ಚು ನೆಚ್ಚ ನೋಡಿಕೊಳ್ಳಲು ತಿಳಿಸಲಾಯಿತು. ಬೆಳನಡಿ, ಖೊದಾನಪುರ ಮೊದಲಾದ ಕಡೆಗಳಿಂದ ಹಳಬರೂ ತಳವಾರರೂ ಬಂದು ದಂಡಿಗೆ ಸೇರಿ ಕೊಳ್ಳತೊಡಗಿದರು. ಅವರೆಲ್ಲರಿಗೂ ಕತ್ತಿ - ಗುರಾಡೆ - ಬಂದೂಕಗಳನ್ನು ಕೊಟ್ಟು ಬೇರೆ ಬೇರೆ ತಂಡಗಳಿಗೆ ಸೇರಿಸಲಾಯಿತು. ಹದಿನೈದು ಇಪ್ಪತ್ತು ದಿನ ಕಳೆಯುವಷ್ಟರಲ್ಲಿಯೇ ನಮ್ಮ ಸೈನ್ಯದ ಸಂಖ್ಯೆ ಐದುನೂರಕ್ಕಿಂತ ಅಧಿಕವಾಯಿತು. ಕೆಲಸವಿಲ್ಲದೆ ಅವರನ್ನೆಲ್ಲ ಹಾಗೇ ಕೂಡಿಸುವುದು ಸರಿಯಾಗಿರಲಿಲ್ಲ. ಎಂತಲೇ, ಮಾಸ್ತಮರಡಿಗೆ ಹೋಗಿ, ವೀರಮ್ಮರಾಣಿಯವರ ದತ್ತುಪುತ್ರನನ್ನು ಕರೆದುಕೊಂಡು ಬಂದು, ಅವನ ಹೆಸರಿನಲ್ಲಿಯೇ ಯುದ್ಧ ಹೊಡೆದುದೆಂದು ನಿಶ್ಚಯವಾಯಿತು.

ವೀರಮ್ಮಾಜಿಯವರ ದತ್ತಕಪುತ್ರ ಶಿವಲಿಂಗಪ್ಪನಿಗೆ ಆಗ ಹದಿ ಮೂರೋ ಹದಿನಾಲ್ಕೋ ವರ್ಷ ವಯಸ್ಸಿರಬಹುದು. ರಾಯಣ್ಣನಿ ಗಾಗಲೀ ನನಗಾಗಲೀ ಅವನ ಪರಿಚಯವಿರಲಿಲ್ಲ. ಸರದಾರ್ ವೀರಪ್ಪ ನವರೇನೋ ಅವನನ್ನು ಒಂದೆರಡು ಸಲ ನೋಡಿದ್ದರು. ಕಿತ್ತೂರಿನ ಅರಮನೆಯಲ್ಲಿ ಅವನು ಇದ್ದುದೂ ನಾಲ್ಕೈದು ತಿಂಗಳು ಅಷ್ಟೆ. ಅಲ್ಲದೆ, ಅವನಿಗಾಗ ಎಕೆಂಟು ವರ್ಷ ವಯಸ್ಸು. ಆರು ವರ್ಷಗಳ ಹಿಂದೆ ಯಾವಾಗಲೋ ಒಮ್ಮೆ ನೋಡಿದ ಜನರನ್ನು ಅವನು ನೆನಪಿನಲ್ಲಿಟ್ಟುಕೊಳ್ಳುವುದೂ ಅಶಕ್ಯವೇ. ಅವನ ಜನಕ ತಂದೆ ಬಾಳಪ್ಪನ ಪರಿಚಯವೂ ನಮಗಿರಲಿಲ್ಲ. ಆ

ತಂದೆಮಕ್ಕಳನ್ನು ಜಿನ್ನಾಗಿ ಬಲ್ಲವನೆಂಬರೆ ಹಿರೇಮತವ ಸಿದ್ಧಯ್ಯಸ್ವಾಮಿ ಯೊಬ್ಬನೇ. ಅವನೂ ಈಜಿಗೆ ನಮ್ಮ ಗುಂಪಿನಲ್ಲಿ ಸೇರಿಕೊಂಡಿದ್ದುದರಿಂದ ಶಿವಲಿಂಗಪ್ಪನನ್ನು ಕರೆದುಕೊಂಡು ಬರುವ ಕೆಲಸಕ್ಕೆ ಅವನನ್ನೇ ಕಳಿಸ ಬೇಕೆಂದು ಗೊತ್ತಾಯಿತು. ಅವನ ಜೊತೆಗೆ ನಾನೂ ಹೊರಟೆ.

ಇಷ್ಟತ್ತು ಜನರು ಕೂಡಿಕೊಂಡು ಕೊಳ್ಳದಿಂದ ಹೊರಟವರು ಕೌಳಿ ಗುಡ್ಡಕ್ಕೆ ಹೋಗಿ ಕತ್ತಲಾಗುವವರೆಗೂ ಅಲ್ಲಿಯೇ ಇದ್ದು, ಕಟ್ಟಿತಂದ ಬುತ್ತಿ ಬಿಚ್ಚಿ ಊಟ ಮುಗಿಸಿ, ಮಾಸ್ತಮರಡಿಗೆ ಬಂದೆವು. ಶಿವಲಿಂಗಪ್ಪನ ಹೆಸರಿನಲ್ಲಿ ಬಂಡು ಏಳಬಹುದೆಂಬ ಸಂಶಯ ಇಂಗ್ರೀಜರಿಗೂ ಇದ್ದುದರಿಂದ ಮಾಸ್ತಮರಡಿಯಲ್ಲಿಯೂ ಅವರ ಗೂಢಚಾರರು ತಳಲೂರಿದ್ದರೆಂದು ಗೊತ್ತಾಯಿತು. ಅವರಿಗೆ ಸ್ವಲ್ಪವೂ ಸಂದೇಹವುಂಟಾಗದಂತೆ ನಾವು ನಮ್ಮ ಕಾರ್ಯ ಸಾಧಿಸಬೇಕಾಗಿದ್ದಿತು.

ಎಂತಲೇ, ಯಾರಿಗೂ ಗೊತ್ತಾಗದಂತೆ ಹಿತ್ತಿಲಬಾಗಿಲಿನಿಂದ ಗೌಡರ ಮನೆಯನ್ನು ಪ್ರವೇಶಿಸಿದೆವು. ಶಿವಲಿಂಗಪ್ಪನ ತಂದೆಯಾದ ಬಾಳಪ್ಪಗೌಡನೂ ಕತ್ತೂರ ರಾಜಮನೆತನಕ್ಕೆ ಸೇರಿದವನು. ಮಾಸ್ತಮರಡಿಯ ಗೌಡಿಕೆ ನೋಡಿಕೊಂಡು ಸಮಾಧಾನದಿಂದ ದಿನಗಳೆಯುತ್ತಿದ್ದ ಆತನಿಗೆ ಬಂಡಾ ಯದ ವಿಚಾರ ಸ್ವಲ್ಪವೂ ಹಿಡಿಸಲಿಲ್ಲ.

“ಇಂಗ್ರೀಜ ಸರಕಾರ ನೋಡಿದರೆ ಬಹಳ ಪ್ರಚಂಡವಾದದ್ದು. ಅಂಥಾ ಜಿನ್ನಮ್ಮರಾಣಿಗೇ ಅದನ್ನ ಸೋಲಿಸಲಿಕ್ಕಾಗಲಿಲ್ಲ. ಇನ್ನು ನಿಮ್ಮ ಕಡೆಯಿಂದ ಏನಾದೀತು? ಬಾಪುಸಾಹೇಬರ ಮಾತು ಮೀರಲಾರದೆ ಹುಡುಗನ್ನ ದತ್ತಕ ಕೊಟ್ಟದ್ದಾಯ್ತು. ಈಗ ಬಾಪುಸಾಹೇಬರೂ ಇಲ್ಲ. ಅವರ ರಾಜ್ಯವೂ ಇಲ್ಲ. ದೇವರು ನಮಗೇನು ಕಡಿಮೆ ಮಾಡಿಲ್ಲ. ಇದ್ದದ್ದರಲ್ಲೇ ಉಂಡು ತಿಂದು ಸುಖದಿಂದಿರಬಹುದು. ನಮ್ಮ ಹುಡುಗನ್ನ ಕರೆಕೊಂಡು ಹೋಗಿ ಇಲ್ಲದ ಗದ್ದಲ ಎಬ್ಬಿಸಿ ನಮ್ಮ ಮನೆತನವನ್ನೆಲ್ಲಾ ಸಂಕಟಕ್ಕೆ ಹಾಕಬೇಡ್ರಿ. ಈಗ ಇರುವ ಗೌಡಿಕೆಯನ್ನೂ ಕಳಕೊಂಡು ಗೋಳಾಡುತ್ತಾ ಕೂಡ್ರಬೇಕಾದೀತು!” ಎಂದು ಆತ ಹೇಳಿದ.

“ಹಾಗೇನೂ ಆಗೂದಿಲ್ಲ ಗೌಡರೇ. ಈ ಸಲ ಜಲೋ ತಯಾರೀ ಮಾಡೀವಿ. ಇಂಗ್ರೀಜರಿಗೆ ಬರೋಬ್ಬರಿ ಹೊಡೆತಾ ಕೊಟ್ಟು ಕಿತ್ತೂರ ರಾಜ್ಯ

ಮತ್ತೆ ಕಟ್ಟೊಡು ಖಂಡಿತ. ಅದರಾಗೇನೂ ಅನುಮಾನ ಇಲ್ಲ. ಗಾದಿಯ ಮಾಲಕ ನಮ್ಮ ಸಂಗಡ ಇದ್ದರೆ ಸೈನಿಕರಿಗೆಲ್ಲಾ ಹುರುಪು ಬರ್ತದ. ಜನರೂ ಸಹಾಯ ಮಾಡ್ತಾರೆ. ಅದಕ್ಕಾಗೇ ನಾವೂ ನಿಮ್ಮ ಹತ್ತರ ಬಂದೀವಿ. ಸವಾಯಿ ಮಲ್ಲಸರ್ಜ ದೊರೆಯನ್ನ ಕಳಿಸಿಕೊಡ್ತಿ.”

ಆಗಲೂ ಬಾಳಪ್ಪಗೌಡ ಒಪ್ಪಿಕೊಳ್ಳಲಿಲ್ಲ. ಒಂದೆರಡು ತಾಸುಗಳವರೆಗೆ ಸಿದ್ಧಯ್ಯಸ್ವಾಮಿಯೂ ನಾನೂ ಪರಿಪರಿಯಾಗಿ ತಿಳಿ ಹೇಳಿದ ಮೇಲೆ ಆತ ದಾರಿಗೆ ಬಂದ.

“ಹುಡುಗನನ್ನೇ ಕೇಳೋಣು. ಅವ ಬರಲಿಕ್ಕೆ ತಯಾರಿದ್ದರೆ ಕರಕೊಂಡು ಹೋಗ್ತಿ,” ಎಂದು ಹೇಳಿದ.

ನಿದ್ದೆ ಮಾಡುತ್ತಿದ್ದ ಶಿವಲಿಂಗಪ್ಪನನ್ನು ಎಬ್ಬಿಸಿ ಕರೆದುಕೊಂಡು ಬಂದ. ನಮ್ಮನ್ನು ನೋಡುತ್ತಲೂ ಹುಡುಗ ಸ್ವಲ್ಪ ಅಂಜಿಕೊಂಡಂತೆ ಕಾಣಿಸಿತು. ಆದರೆ ತನಗೆ ಪೂರ್ಣ ಪರಿಚಿತನಾಗಿದ್ದ ಸಿದ್ಧಯ್ಯಸ್ವಾಮಿಯನ್ನು ಕಂಡಾಗ ಅವನ ಅಂಜಿಕೆ ಮಾಯವಾಗಿರಬೇಕು.

ವೀರಮ್ಮರಾಣಿಯ ಆಪ್ತನೆಯ ವಿಚಾರ ತಿಳಿಸಿ, ಸಿದ್ಧಯ್ಯಸ್ವಾಮಿ ಎಲ್ಲ ವಿಷಯವನ್ನೂ ವಿವರಿಸಿ ಹೇಳಿದಾಗ ಶಿವಲಿಂಗಪ್ಪನ ಮುದಖಲ್ಲೂ ಉತ್ಸಾಹದ ಕಳೆ ಮೂಡಿತು. ಎಷ್ಟೆಂದರೂ ಕಿತ್ತೂರ ರಾಜವಂಶದ ರಕ್ತವಲ್ಲವೆ? ಅಲ್ಲದೆ, ಅಂಥ ದೊಡ್ಡ ರಾಜ್ಯದ ಅಧಿಕಾರಿಯಾಗುವುದೆಂದರೆ ಯಾರಿಗೆ ತಾನೆ ಆಸೆಯಾಗುವುದಿಲ್ಲ?

“ಅಪ್ಪಾಜಿ ಕಳಿಸಿದರೆ ಬರ್ತೀನಿ,” ಎಂದನಾತ.

“ಏನಂತೀರಿ ಗೌಡರೆ?” ಎಂದ, ಸಿದ್ಧಯ್ಯಸ್ವಾಮಿ.

“ಹುಡುಗ ತಯಾರದಾನಂದ ಮ್ಯಾಲ ನನ್ನದೇನು ಅಡ್ಡಿ? ಕರಕೊಂಡು ಹೋಗ್ತಿ. ಆದರೆ ಅವನಿಗೇನೂ ಅಪಾಯ ಆಗದಂಗೆ ಜೋಪಾನ ಮಾಡ ಬೇಕು” ಎಂದ, ಗೌಡ.

“ನೀವು ಅದರ ಕಾಳಜಿ ಬಿಡ್ತಿ ಗೌಡರೆ. ನನ್ನ ದೊರೆಯನ್ನು ನಮ ಪ್ರಾಣಕ್ಕಿಂತ ಹೆಚ್ಚಾಗಿ ನೋಡಿಕೊಳ್ತೀವಿ” ಎಂದು ಸಿದ್ಧಯ್ಯಸ್ವಾಮಿ ಭರವಸೆ ಕೊಟ್ಟ.

ಮತ್ತೆ ಹತ್ತಿರ ಬಾಗಿಲಿನಿಂದಲೇ ಹೊರಬಿದ್ದು, ಊರು ತ್ಯಜಿಸಿ ಕೌಳೀ



ಗುಡ್ಡಕ್ಕೆ ಬಂದು ಆ ರಾತ್ರಿ ಅಲ್ಲಿಯೇ ವಸತಿ ಮಾಡಿದೆವು. ಗುಡ್ಡ-ಬೆಟ್ಟ ಅಲೆಯುವ ಅಭ್ಯಾಸ ಶಿವಲಿಂಗಪ್ಪ ನಿಗರಲಿಲ್ಲವಾದುದರಿಂದ ಆತ ಸ್ವಲ್ಪ ಕಿರಿಕಿರಿ ಮಾಡುತ್ತಿದ್ದ. ಮರುದಿವಸ ತೀರ ನಸುಕಿನಲ್ಲಿಯೇ ಎದ್ದು ಅವನನ್ನು ಕುಮರಿಯ ಮೇಲೆ ಕೂಡಿಸಿಕೊಂಡು ಕೊಳ್ಳಕ್ಕೆ ಬಂದು ಮುಟ್ಟಿದೆವು. ಆ ಕಟ್ಟಡವಿಯನ್ನೂ, ಅದರ ನಡುವೆ ಇದ್ದ ಕೊಳ್ಳವನ್ನೂ ಅಲ್ಲಿಯ ದೇವಾಲಯವನ್ನೂ ಅಲ್ಲಿದ್ದ ಜನರನ್ನೂ ಕಂಡು ಶಿವಲಿಂಗಪ್ಪ ದಿಗಿಲುಗೊಳ್ಳುವುದು ಸ್ವಾಭಾವಿಕವಾಗಿತ್ತು. ಆದರೆ, ಅವನ ಹಿತಚಿಂತಕರಾದ ನಾವೆಲ್ಲರೂ ಜೊತೆಯಲ್ಲಿದ್ದುದರಿಂದ ಅವನು ಭಯಪಟ್ಟುಕೊಳ್ಳಲಿಲ್ಲ.

ಮಾಸ್ತನುರಡಿಯಲ್ಲಿರುವವರೆಗೂ ಶಿವಲಿಂಗಪ್ಪನಿಗೆ ಶಸ್ತ್ರವಿದ್ಯೆಯ ಅಭ್ಯಾಸವಾಗಿರಲಿಲ್ಲ. ಎಂತಲೇ ಆತನಿಗೆ ಕತ್ತಿವರಸೆ, ದೊಣ್ಣೆವರಸೆ, ಭನುರ್ವಿದ್ಯೆ, ಕುಮರೆ ಸವಾರಿ ಕಲಿಕುವ ವ್ಯವಸ್ಥೆಯಾಯಿತು. ಕೆಲದಿನಗಳಲ್ಲಿಯೇ ಆ ಚಿಕ್ಕ ದೊರೆ ತನ್ನ ಕೊಸ ವಾತಾವರಣಕ್ಕೆ ಹೊಂದಿಕೊಂಡು ಹುರುಪಿನಿಂದ ದಿನಗಳೆಯತೊಡಗಿದ.

ನಾವು ಮುಂದಿನ ಕಾರ್ಯಕ್ರಮ ರೂಪಿಸುತ್ತಿದ್ದಂತೆಯೇ ಒಂದು ದಿನ ನಮ್ಮ ಹಳೆಯ ಗೆಳೆಯ ಇನ್‌ಸುಲ್ವ ಸಿದ್ಧೀಕ ಎಂಬ ಸೈನಿಕ ಬಂದು ಬಂಡಾರಿ ಬಾಪು ಎಂಬ ತನ್ನ ಮಿತ್ರನ ವಿಷಯ ತಿಳಿಸಿದ. ನಂದಗಡ, ಜೇಡಿ ಮೊದಲಾದ ಕಡೆಗಳಲ್ಲಿ ಮೊಡ್ಡ ದರೋಡೆಗಾರನೆಂದು ಹೆಸರಾಗಿದ್ದವನು ಬಾಪು. ಅವನ ಕ್ರೂರತನದ ಕೃತಿಗಳ ಬಗೆಗೆ ನಾವೂ ಕೇಳಿ ತಿಳಿದುಕೊಂಡಿದ್ದೆವು.

ಬಂಡಾರಿ ಬಾಪು ತನ್ನ ಜೊತೆಗಾರರೊಡನೆ ನಮ್ಮ ಗುಂಪಿಗೆ ಸೇರಿ ಕೊಳ್ಳಲು ಅಪೇಕ್ಷಿಸುತ್ತಿದ್ದ ಸಿದ್ಧೀಕನನ್ನು ಕಳಿಸಿದ್ದುದು ಗೊತ್ತಾಗುತ್ತಲೂ ನಾವು ಯೋಚನೆಗೀಡಾದೆವು. ಅವನು ಹೇಳಿ ಕೇಳಿ ದರೋಡೆಗಾರ. ಹಣಕ್ಕಾಗಿ ಅವರಿವರನ್ನು ಸುಲಿಯುವುದೇ ಅವನ ಉದ್ಯೋಗ. ರಾಯಣ್ಣ ನಾಗಲಿ, ನಾನೇ ಆಗಲಿ, ನಮ್ಮ ಗುಂಪಿನ ಇತರ ಪ್ರಮುಖರಾಗಲಿ ಈ ಮೊದಲು ಎಂಥ ಅಂಥ ಹೇಯಕೃತ್ಯಕ್ಕೆ ತೊಡಗಿದವರಲ್ಲ. ಇತ್ತೀಚೆಗೆ ನಾವು ಲೂಟಿ ಸುಲಿಗೆ ಮಾಡುತ್ತಿದ್ದುದು ನಿಜವಿದ್ದಿತಾದರೂ ಪರದೇಶಿಗಳನ್ನೋಡಿಸುವ ಒಳ್ಳೆಯ ಉದ್ದೇಶಕ್ಕಾಗಿ ಅದನ್ನು ನಡೆಸಿದ್ದುದರಿಂದ ಅದೆಲ್ಲ ಪುಣ್ಯವಾಗಿತ್ತು.

ಬಾಪುವಿನಂಥ ಸ್ವಾರ್ಥಪರ ದರೋಡೆಗಾರರನ್ನು ನನ್ನೊಡನೆ ಸೇರಿಸಿಕೊಳ್ಳುವುದು ಸರಿಯೇ? ಅಲ್ಲವೇ?

ಅವರ ಸಹವಾಸ ಒಳ್ಳೆಯದಲ್ಲವೆಂದು ನಾನು ಸ್ಪಷ್ಟವಾಗಿ ಹೇಳಿದೆ. ರಾಯಣ್ಣನೂ ಹಾಗೇ ಅಭಿಪ್ರಾಯಪಟ್ಟ. ಆದರೆ, ಹಬಸಿ ಗಜವೀರ ಮಾತ್ರ ವಿರುದ್ಧ ಅಭಿಪ್ರಾಯ ವ್ಯಕ್ತಗೊಳಿಸಿದ.

“ದರೋಡೆಖೋರನಾದರೇನಾಯ್ತು? ಹಾಗೆ ನೋಡಿದರೆ ನಾನೂ ಅವನಂತೆಯೇ ಅಲ್ಲೇನು? ಯುದ್ಧ ಅಂದ ಮೇಲೆ ಇಂಥ ಮಂದಿ ಬೇಕೇ ಬೇಕು. ಖವರನ್ನು ಹಿಡಿತದಲ್ಲಿಟ್ಟುಕೊಂಡರಾಯ್ತು.”

ಗಜವೀರನ ಮಾತನ್ನು ನಾವು ಒಪ್ಪಿಕೊಳ್ಳಲೇಬೇಕಾಯಿತು.

ಎರಡು ದಿನಗಳ ತರುವಾಯ ಕಾಳೇಗುಡ್ಡದಲ್ಲಿ ಬಂಡಾರಿ ಬಾಪುನೂ ಅವನ ಸಂಗಡಿಗರಾದ ದೇವಲಟ್ಟಿ, ಗುಂಟೈಣ್ಣ, ರಾಣೋಜಿ, ಬೀನನಾಯಕ, ಮುಂಡಗುರ್ತದ ಸುಲೇಮಾನ್ ಮೊದಲಾದವರೂ ಭಿಟ್ಟಿಯಾದರು.

“ಸರಕಾರ ನನ್ನ ಬಗ್ಗೆ ಅಪಪ್ರಚಾರ ನಡೆಸಿದೆ. ಅದಕ್ಕಾಗಿ ನಾವೂ ನೀವೂ ಕೂಡಿದರೆ ನಿಮ್ಮ ಹೆಸರಿನಲ್ಲಿ ನಾನು ಸಾಕಷ್ಟು ಜನರನ್ನು ಕೂಡಿಸ ಬಲ್ಲೆ” ಎಂದು ಹೇಳಿದ ಬಂಡಾರಿ ಬಾಪು. ಕುಳ್ಳಗಿನ, ದಪ್ಪದೇಹದ, ಕ್ರೂರ ಮುಖಮುದ್ರೆಯ ಬಾಪುವನ್ನು ನಂಬುವುದು ಕಠಿಣವೆಂದೇ ನನಗೆ ಆಗಲೂ ಅನಿಸಿತು. ಆದರೂ ಆ ಸಂದರ್ಭದಲ್ಲಿ ನಾವು ಹಿಂದೇಟು ಹಾಕುವಂತಿರಲಿಲ್ಲ. ಮತ್ತೆ ಅಣೆ, ಪ್ರತಿಜ್ಞೆ ಎಲ್ಲ ಮುಗಿದು ಬಾಪು ನಮ್ಮ ಸೈನ್ಯಕ್ಕೆ ಸೇರಿಕೊಂಡ ಸ್ಥಾಯಿತು.

ಇಂಗ್ರೇಜರ ಚಲನವಲನಗಳನ್ನು ತಿಳಿದುಕೊಂಡು ವರದಿ ಮಾಡುವುದಕ್ಕೆ ಕ್ಕಾಗಿ ನಾವು ಗೂಢಚಾರರ ತಂಡವೊಂದನ್ನು ಸಂಘಟಿಸಿದ್ದೆವು. ಚಳಿಗಾಲದ ಒಂದು ಸಂಜೆ ನಾವು ಕೊಳ್ಳದಲ್ಲಿ ಬೆಂಕಿ ಕಾಯಿಸುತ್ತ ಕುಳಿತಿದ್ದಂತೆ ನಮ್ಮ ಗೂಢಚಾರರಿಬ್ಬರು ಮಹತ್ವದ ವಾರ್ತೆಯೊಂದನ್ನು ತಂದು ಬೀಡಿಯ ಖಜಾನೆಯಲ್ಲಿ ಸಾಕಷ್ಟು ಹಣ ಕೂಡಿದೆಯೆಂದೂ ಅದನ್ನು ಲೂಟಿ ಮಾಡಲು ಅದೇ ಒಳ್ಳೆಯ ಸಮಯವೆಂದೂ ಹೇಳಿದರು.

ಬೀಡಿಯ ಕಚೇರಿಯ ಮೇಲೆ ದಾಳಿ ಮಾಡುವುದರ ಮೂಲಕ ನಮ್ಮ ಯುದ್ಧಕ್ಕಾರಂಭವಾಯಿತೆಂದು ಹೇಳಬಹುದು. ಮರುದಿವಸ ನಸುಕಿನಲ್ಲಿಯೇ ಎದ್ದು, ಗಂಜಿ ಸೇವಿಸಿ, ಮುನ್ನೂರು ಜನರ ಸೈನ್ಯ ಕಟ್ಟಿಕೊಂಡು ಬೀಡಿಗೆ

ನೆಡೆದವು. ಹಾಡೇ ಹಗಲು ಊರಲ್ಲಿ ಪ್ರವೇಶಿಸಿ ನೇರವಾಗಿ ಮಾಮಲೇದಾರರ  
ಕಚೇರಿಗೆ ಬಂದೆವು. ನಾವು ದಾಳಿ ಮಾಡುವುದರ ಬಗೆಗೆ ಸರಕಾರೀ ಅಧಿಕಾರಿ  
ಗಳಿಗೆ ಯಾವ ತಿಳಿವಳಿಕೆಯೂ ಇರಲಿಲ್ಲವಾದುದರಿಂದ ಆ ಸಮಯದಲ್ಲಿ  
ಹೆಚ್ಚು ಜನ ಕಾವಲುಗಾರರಿರಲಿಲ್ಲ. ಖಜಾನೆಯನ್ನು ಕಾಯುತ್ತಿದ್ದ ಸಿಪಾಯಿ  
ಗಳನ್ನು ಹೊಡೆದೋಡಿಸಿ ನಾವು ಕಚೇರಿಯನ್ನು ಪ್ರವೇಶಿಸುತ್ತಿದ್ದಂತೆ  
ಬಂದೂಕಧಾರಿಯಾದ ಇನ್ನೊಬ್ಬ ಸಿಪಾಯಿ ನಮ್ಮನ್ನು ಅಡ್ಡಗಟ್ಟಿದ.  
ಬಂಡಾರಿ ಬಾವು ಕತ್ತಿ ಹಿರಿದು ಆ ಗಡ್ಡದ ಸಿಪಾಯಿಯನ್ನು ಕತ್ತರಿಸಲು  
ಮುಂದಾಗುತ್ತಿದ್ದಂತೆ ರಾಯಣ್ಣ ಅವನನ್ನು ತಡೆದು, ಸಿಪಾಯಿಯನ್ನು  
ಕೊರತು ಹೇಳಿದ:

“ನಿನ್ನ ಪ್ರಾಣ ತಕ್ಕೊಳ್ಳುವ ಮನಸು ನಮಗಿಲ್ಲ ತಮ್ಮಾ. ಪರದೇಶಿಗಳ  
ವಿರುದ್ಧ ನಾವು ಲಠಾಯಿ ಸುರುಮಾಡಿದೀವಿ. ನೀನೂ ನಮ್ಮವನೇ. ಈ  
ಪರದೇಶಿ ಸರಕಾರದ ಜಾಕರಿ ಬಿಟ್ಟು ನಮ್ಮ ಸಂಗಡ ಸೇರಿಕೋ. ದೇವರು  
ನಿನಗೆ ಒಳ್ಳೆದು ಮಾಡ್ತಾನೆ.”

ರಾಯಣ್ಣನ ಆ ಮಾತಿನಿಂದ ಗಡ್ಡದ ಸಿಪಾಯಿಯ ಮನಸ್ಸಿನ ಮೇಲೆ  
ಪರಿಣಾಮವಾಯಿತೋ ಇಲ್ಲವೋ ತಿಳಿಯದು. ನಮ್ಮ ಸೈನ್ಯದಲ್ಲಿಯೂ  
ಮುಸಲ್ಮಾನರಿದ್ದೇ ಇದ್ದರು. ಸ್ವತಃ ಗಜವೀರನೇ ಮುಸಲ್ಮಾನನಾಗಿದ್ದ.  
ಅದೆಲ್ಲಾ ಗೊತ್ತಾದರೂ ಆ ಗಡ್ಡದ ಸಿಪಾಯಿ ಮಾತ್ರ ತನ್ನ ಹಟ ಬಿಟ್ಟು  
ಕೊಡಲಿಲ್ಲ. ಆತ ಬಂದೂಕವನ್ನೆತ್ತಿ ಹಿಡಿದು ಗುಂಡು ಹಾರಿಸಲು ತಯಾರಾಗಿ.  
ನಿಂತಾಗ ಮಾತ್ರ ನಾವು ಅವನನ್ನು ಇರಿಯುವುದು ಅನಿವಾರ್ಯವಾಯಿತು.  
ಬಾವು ಬಂಡಾರಿಯ ಓಂದೇ ಕತ್ತಿಯೇಟಿಗೆ ಗಡ್ಡದ ಸಿಪಾಯಿಯ ಕಂಠ  
ಮುಗಿಯಿತು. ನಾವು ಆಹುತಿ ತೆಗೆದುಕೊಂಡ ವೈರಿಗಳ ಮೊದಲನೆಯ  
ಸೈನಿಕನೆಂದರೆ ಈತನೇ.

ಸಿಪಾಯಿಯ ಹೆಣ ಬಿದ್ದ ಬಳಿಕ ನಮಗೆ ಬೇರೆ ಯಾರಿಂದಲೂ  
ಯಾವುದೇ ತರದ ಅಡ್ಡಿಯೊದಗಲಿಲ್ಲ. ಮಾಮಲೇದಾರನೂ ಅವನ ಕೈ  
ಕೆಳಗಿನ ಚಕ್ಕವುಟ್ಟು ಅಧಿಕಾರಿಗಳೂ ಈ ವೇಳೆಗಾಗಲೇ ಪಲಾಯನ  
ಹೇಳಿಸಿದ್ದರು. ಸರಕಾರದ ಹೆಣವನ್ನಿರಿಸಿದ್ದ ಖಜಾನೆಯ ಕಬ್ಬಿಣದ ಪೆಟ್ಟಿಗೆ  
ಬಹಳ ಗಟ್ಟಿಮುಟ್ಟಾಗಿತ್ತು ದಲ್ಲದೆ ಅದಕ್ಕೆ ಸರಿಯಾದಂಥ ಬಲವಾದ ಬೀಗವೂ



ಇತ್ತು. ಆದರೆ, ಬಾಪು ಬಂಡಾರಿ, ಗುಂಟ್ರಿಣ್ಣ, ಗಜವೀರರಂಥ ಬಂಟರಿಗೆ ಅದೆಲ್ಲಾ ಯಾವ ಲೆಕ್ಕ? ಒಂದೆರಡು ನಿಮಿಷಗಳಲ್ಲಿಯೇ ಬೀಗ ಮುರಿದು ಪೆಟ್ಟಿಗೆಯಲ್ಲಿದ್ದ ಹಣವನ್ನೆಲ್ಲ ಹೊರಗೆ ತೆಗೆಸರು. ಬಾಪು ಬಂಡಾರಿ ಹಣವನ್ನು ತನ್ನ ಜೀಲಕ್ಕೇ ಸೇರಿಸುತ್ತಿದ್ದಂತೆಯೇ ಗಜವೀರ ಅವನನ್ನು ಅತ್ತ ತಳ್ಳಿ, ಹಣವನ್ನೆಲ್ಲ ಒಂದು ಹಮ್ಮಿಣಿಯಲ್ಲಿ ಹಾಕಿ ಅದನ್ನು ರಾಯಣ್ಣನ ಕೈಗೆ ಕೊಟ್ಟ. ಅನಂತರ ಕಜೇರಿಗೆ ಬೆಂಕಿ ಹಚ್ಚಿ ನಾವು ಬೀಡಿಯಿಂದ ಹೊರಡುತ್ತಿದ್ದಂತೆ ಬಂಡಾರಿ ಬಾಪು ರಾಯಣ್ಣನ ಹತ್ತಿರ ಹೋಗಿ, ಮಾಮಲೇದಾರನ ಮನೆಯನ್ನು ಮುತ್ತಿ ಅವನನ್ನು ಹಿಡಿದು ತರುವುದಾಗಿ ಹೇಳಿದ. ಅದಕ್ಕೆ ರಾಯಣ್ಣನ ಒಪ್ಪಿಗೆ ದೊರೆಯುತ್ತಲೂ ಇಪ್ಪತ್ತು ಜನರನ್ನು ಕರೆದುಕೊಂಡು ಮಾಮಲೇದಾರನನ್ನು ಬಂಧಿಸಿ ತರಲು ಹೋದ ಬಾಪು ಅರ್ಧ ತಾಸಿನೊಳಗೆ ತನ್ನ ಕೆಲಸ ಸಾಧಿಸಿಕೊಂಡು ಆ ಅಧಿಕಾರಿಯ ಸಮೇತ ಬಂದುಬಿಟ್ಟ. ಆ ಬಡಪಾಯಿ ಅಧಿಕಾರಿಯ ಸ್ಥಿತಿ ಅತ್ಯಂತ ಶೋಚನೀಯವಾಗಿತ್ತು. ಆತ ತರಗೆಲೆಯಂತೆ ಒಂದೇ ಸಮನೆ ನಡುಗುತ್ತ ನಿಂತಿದ್ದ.

“ನಿಮ್ಮ ಮೇಲೆ ನಮಗೇನು ಸಿಟ್ಟೆಲ್ಲ ಸಾಹೇಬರ. ನೀವೇನು ಹೆದರಬೇಕಾಗಿಲ್ಲ. ಆದರೆ, ಇವತ್ತು ನಡೆವ ಸುದ್ದಿಯನ್ನು ಮಾತ್ರ ನೀವು ಮೇಲಿನವರಿಗೆ ತಿಳಿಸಬಾರದು. ಅಂದರೆ, ನಿಮ್ಮ ಜೀವಕ್ಕೇನೂ ಅಪಾಯವಾಗುವುದಿಲ್ಲ” ಎಂದ ರಾಯಣ್ಣ.

“ಇಲ್ಲ....ಇಲ್ಲ....ಇಲ್ಲ....ಮಾರಾಯಾ....ಇಲ್ಲ....ಇಲ್ಲ....ಇಲ್ಲ.....” ಎಂದು ತೊದಲಿದ ಮಾಮಲೇದಾರ. ಚಳಿಗಾಲದ ಆ ದಿನದಲ್ಲೂ ಅವನ ಶರೀರದಿಂದ ಧಾರಾಕಾರವಾಗಿ ಬೆವರು ಸುರಿಯುತ್ತಿತ್ತು.

“ಸರಕಾರದ ರೊಕ್ಕ ನಿಮ್ಮ ಹತ್ತರವೂ ಇರಬೇಕಲ್ಲ? ಅದನ್ನು ತಂದು ಕೊಟ್ಟರೆ ನಿಮ್ಮನ್ನು ಬಿಡ್ತೀವಿ, ಇಲ್ಲದಿದ್ದರೆ ಬಿಡೂದಿಲ್ಲ” ಎಂದು ಬಾಪು ಬಂಡಾರಿ ಹೇಳಿದ. ಆತ ಈ ರೀತಿ ಮಾತನಾಡಿದುದು ಯಾರಿಗೂ ಸರಿ ಬರಲಿಲ್ಲ. ಸೇನಾಪತಿಯಾದ ರಾಯಣ್ಣ ಎದುರಿಗಿರುವಾಗ ಬಾಪು ಹಾಗೆ ನಡುವೆ ಬಾಯಿ ಹಾಕುವುದು ಅಧಿಕಪ್ರಸಂಗತನವೇ ಆಗಿತ್ತು.

“ಸರಕಾರದ ಹಣವನ್ನು ಮನೆಯಲ್ಲಿಟ್ಟುಕೊಳ್ಳುವ ಪರವಾನಗಿ ಇಲ್ಲ ಮಾರಾಯಾ. ನನ್ನ ಬಿಟ್ಟುಬಿಡಿ. ನನ್ನ ಹೆಂಡತಿಯ ಗುಳದಾಳೇ ಹರಿಯು

ಬ್ಯಾಡ್ರಿ” ಎಂದು ಅಂಗಲಾಚಿ ಬೇಡಿಕೊಳ್ಳುತ್ತ ರಾಯಣ್ಣನ ಕಾಲು ಹಿಡಿದ ಮಾಮಲೇದಾರ.

“ಇವನ್ನ ಹೀಗೇ ಬಿಡೂದು ಚಲೋದಲ್ಲ ರಾಯಣ್ಣಾ. ಈಗ ನಾವು ಇವನ್ನ ಬಿಟ್ಟರೆ ನಾವು ಅತ್ತ ಹೋಗುತ್ತಲೂ ಇತ್ತ ಇವ ಹಳಬರನ್ನಟ್ಟಿ ಸರಕಾರಕ್ಕೆ ಸುದ್ದಿ ತಿಳಿಸ್ತಾನೆ. ಇವನ್ನ ಬಿಡೂದು ಬ್ಯಾಡ. ಮುಗಿಸಿಬಿಡೋಣ” ಎಂದ ಬಾಪು.

ಕುದುರೆಯ ಮೇಲೆ ಕುಳಿತಿದ್ದ ಹಾಗೆಯೇ ಬಾಪುವನ್ನೊಮ್ಮೆ ತೀಕ್ಷ್ಣ ಪೃಷ್ಠಿಯಿಂದ ನೋಡಿ, ರಾಯಣ್ಣ ದೃಢ ಸ್ವರದಲ್ಲಿ ಹೇಳಿದ.

“ನೀವು ಹೋಗಿಬಿಡಿ ಸಾಹೇಬರೆ. ನಿಮಗೇನೂ ಆಗೂದಿಲ್ಲ.”

ಮಾಮಲೇದಾರ ಮತ್ತೊಮ್ಮೆ ರಾಯಣ್ಣನಿಗೆ ನಮಸ್ಕರಿಸಿ, ನಡುಗುತ್ತ ನಡುಗುತ್ತಲೇ ಹೊರಟುಹೋದ.

“ಅವನ್ನ ಹಾಗೇ ಬಿಟ್ಟಿದ್ದು ಒಳ್ಳೇದಾಗಲಿಲ್ಲ. ನಮ್ಮ ಕಾಲ ಮೇಲೆ ನಾವು ಕಲ್ಲು ಹಾಕಿಕೊಂಬಾರದು” ಬಾಪು ಮತ್ತೆ ವಾದಿಸಿದ.

“ಏನು ಮಾಡಬೇಕು, ಏನು ಮಾಡಬಾರದು ಅಂತ ಅಪ್ಪಣೆ ಮಾಡುವವ ನಾನು; ನೀನಲ್ಲ. ಗೊತ್ತಾತೇ ಬಾಪೂ? ನನ್ನ ಹುಕುಂದಂತೆ ನಡಕೊಳ್ಳುವ ಮನಸ್ಸಿದ್ದರೆ ಮಾತ್ರ ನೀ ನಮ್ಮ ಸಂಗಡ ಇರಬೇಕು. ಇಲ್ಲವೆಂದರೆ ಈಗಿಂದೀಗ ಹೊರಟುಹೋಗಿ ಬಿಡಬಹುದು,” ಎಂದು ನಿಷ್ಕುರದ ಧ್ವನಿಯಲ್ಲಿ ಹೇಳಿದ ರಾಯಣ್ಣ.

ಇನ್ನೊಬ್ಬರ ಅಜ್ಜಿಗೊಳಗಾಗಿ ವರ್ತಿಸುವುದು ಬಾಪುವಿನ ಸ್ವಭಾವ ದಲ್ಲೇ ಇದ್ದಂತಿರಲಿಲ್ಲ. ಆತ ಅಸಮಾಧಾನದಿಂದ ಉರಿಯುತ್ತ ಆ ಕ್ಷಣಕ್ಕಂತೂ ಸುಮ್ಮನಾದ.

ಬೇಡಿಯಿಂದ ಹೊರಟು ಸಂಜೆಯೊಳಗಾಗಿ ಸಮಶೀರಗಡಕ್ಕೆ ಬಂದು ಅಲ್ಲಿನ ಹಾಳು ಕೋಟೆಯಲ್ಲಿ ಬಿಡಾರ ಮಾಡಿದವು. ಮಾಮಲೇದಾರರ ಕಚೇರಿಯಲ್ಲಿ ಲೂಟಿ ಮಾಡಿ ತಂದ ಹಣ ಎಣಿಸಿದಾಗ ಒಟ್ಟು ೧೯೦೦ ರೂಪಾಯಿಗಳಿದ್ದು ಗೊತ್ತಾಯಿತು. ಅದೆಲ್ಲವೂ ನಮ್ಮ ಸೈನಿಕರ ಉಟದ ಖರ್ಚಿಗೆ ವ್ಯಯವಾಯಿತು. ಲೂಟಿಯ ಹಣದಲ್ಲಿ ತನಗೇನೂ ಪಾಲು ಸಿಕ್ಕಲಿಲ್ಲವೆಂದು ಬಂಡಾರಿ ಬಾಪು ಗೊಣಗುತ್ತಲೇ ಇದ್ದ. ರಾಯಣ್ಣ ಮಾತ್ರ ಅವನನ್ನು ಪೂರ್ತಿಯಾಗಿ ಉಪೇಕ್ಷಿಸಿದ.

ಬೀಡಿಯ ಕರ್ಚೇರಿ ಸುಟ್ಟು ನಾವು ಸಮಶೇರಗಡಕ್ಕೆ ಬಂದು ಅಲ್ಲಿ  
 ಬಿಡಾರ ಮಾಡಿದಾಗ ನನ್ನ ಜೊತೆಗೆ ಮೂರು ನೂರು ಜನ-ಸೈನಿಕರಿದ್ದರು.  
 ಅವರೆಲ್ಲರ ಊಟ, ಬಟ್ಟೆ-ಬರೆ, ಶಸ್ತ್ರಾಸ್ತ್ರ, ಮದ್ದುಗುಂಡು ಇತ್ಯಾದಿಗಳ  
 ಖರ್ಚು ದಿನದಿಂದ ದಿನಕ್ಕೆ ಬೆಳೆಯುತ್ತಿತ್ತು. ಮೊಗಲಾಯಿ ಸೀಮೆಯಿಂದ  
 ಬಂದಿದ್ದ ಜನರಿಗಂತೂ ಕುರಿ-ಕೋಳಿಗಳ ಮಾಂಸವಿಲ್ಲದಿದ್ದರೆ ನಡೆಯುತ್ತಿರ-  
 ಲಿಲ್ಲ. ದಂಡು ಕಟ್ಟುವ ಮಾತೇನೋ ಸುಲಭ-ಆದರೆ ಅದನ್ನು ತೂಗಿಸಿಕೊಂಡು  
 ಜೋಗುವುದು ಎಷ್ಟು ಕಷ್ಟವೆಂಬುದರ ಅನುಭವ ಒಂದೇ ವಾರದಲ್ಲಿ ನನಗೆ  
 ಹೆಚ್ಚಾಗಿ ಆಯಿತು. ಸೈನ್ಯದ ಖರ್ಚು ನಡೆಸುವುದಕ್ಕಾಗಿ ನಾವು ಅಲ್ಲಿ ಇಲ್ಲಿ  
 ಪರೋಡೆ-ಲೂಟ ಮಾಡದೆ ಗತ್ಯಂತರವಿರಲಿಲ್ಲ. ಹಳ್ಳಿಗಳನ್ನು ಮುತ್ತಿ, ಅಲ್ಲಿಯ  
 ಸಾಹುಕಾರರನ್ನೂ ಸೆಟ್ಟರನ್ನೂ ಕರೆಯಿಸಿಕೊಂಡು ಅವರಿಂದ ಐದಾರು ಸಾವಿರ  
 ರೂಪಾಯಿ ವಸೂಲು ಮಾಡತೊಡಗಿದೆವು. ಹಣ ಕೊಡಲು ಒಪ್ಪಿಕೊಳ್ಳದಿದ್ದ  
 ಸಾಹುಕಾರರ ಮನೆಗಳನ್ನು ಲೂಟಿ ಮಾಡುವುದೂ ಅವಿವಾರ್ಥನಾಯಿತು.  
 ನಾನೆಂದೂ ಇಂಥ ಕೆಲಸ ಮಾಡಿದವನಲ್ಲ. ಈಗಲೂ ಮಾಡಲು ಇಚ್ಛೆಯಿರ-  
 ಲಿಲ್ಲ. ಆದರೆ, ಕೈಕೊಂಡ ಕೆಲಸ ಯಶಸ್ವಿಯಾಗಬೇಕಾದರೆ ನನ್ನ ಇಚ್ಛೆಗೆ  
 ವಿರುದ್ಧವಾಗಿಯೂ ಇಂಥ ಹಲವು ಕೃತ್ಯಗಳಲ್ಲಿ ತೊಡಗಿಕೊಳ್ಳಲೇಬೇಕಾಗಿತ್ತು.  
 ಹಿಂದಿನ ಅನೇಕ ರಾಜಮಹಾರಾಜರೂ ಸೈನ್ಯಕ್ಕಾಗಿ ಹಣ ಕೂಡಿಸಲು  
 ಸಾಹುಕಾರರನ್ನು ಸುಲಿದಿದ್ದ ವಿಷಯ ನನಗೆ ಗೊತ್ತಿದ್ದುದರಿಂದ ನಾನು ಅಂಥ  
 ಪಾಪಕೃತ್ಯವನ್ನೇನೂ ಮಾಡುತ್ತಿಲ್ಲವೆಂಬ ಅಲ್ಪ ಸಮಾಧಾನವೊಂದಿತ್ತು.

ಸಮಶೇರಗಡದ ಸುತ್ತಮುತ್ತ ಇದ್ದ ಅನೇಕ ಹಳ್ಳಿಗಳಿಂದ ನಾವು ಈ  
 ರೀತಿಯಾಗಿ ಹಣ ಸೇರಿಸಿದೆವು. ಸರ್ಕಾರದ ಖಜಾನೆಗಳಿಗೆ ತುಂಬಲು ರೈತರ  
 ಕಂದಾಯದ ಹಣ ಒಯ್ಯುತ್ತಿದ್ದ ಹೆಳಬರನ್ನು ಹಿಡಿದು ಅದನ್ನೂ ವಶಪಡಿಸಿ  
 ಕೊಂಡೆವು. ಜಿನ್ನಮ್ಮರಾಣಿಯವರ ಕಾಲಕ್ಕೆ ಈ ಭಾಗವೆಲ್ಲವೂ ಕಿತ್ತೂರ  
 ರಾಜ್ಯಕ್ಕೇ ಸೇರಿದ್ದಿತಾದುದರಿಂದ ಅದನ್ನು ಕ್ರಮೇಣವಾಗಿ ನಮ್ಮ ಕೈಗೆ ತೆಗೆದು  
 ಕೊಳ್ಳಲುಪಕ್ರಮಿಸಿದೆವು. ಸರ್ಕಾರ ಯಾವುದಿದ್ದರೂ ಅದರ ಅಮಲು ನಡೆಸು



ವನರಿಂವರೆ ಹಳ್ಳಿಗಳ ಗೌಡರು ಮತ್ತು ಕುಲಕರ್ಣಿಗಳು. ಅವರ ಕೈ ಕೆಳಗೆ ಸೈನಿಕರಂತೆ ಕೆಲಸ ಮಾಡುವವರು ಹಳಬರು ಮತ್ತು ತಳವಾರರು. ನಾವು ಹಳ್ಳಿಯ ಗೌಡ-ಕುಲಕರ್ಣಿಯರನ್ನು ಹಿಡಿದು, ಪರದೇಶೀ ಸರ್ಕಾರದ ನೌಕರಿ ಬಿಟ್ಟು ಬಿಡುವಂತೆ ಅವರಿಗೆ ತಿಳಿಸಿದೆವು. ಅನೇಕ ಗ್ರಾಮಗಳಲ್ಲಿ ಕುಲಕರ್ಣಿಯರಿಂದ ಸರ್ಕಾರೀ ಕಾಗದ ಪತ್ರಗಳನ್ನು ವಶಪಡಿಸಿಕೊಂಡು ಸುಟ್ಟು ಹಾಕಿದೆವು. ಕಿತ್ತೂರ ಆರಸ ಅರಸಿಯರ ಬಗೆಗೆ ಹಳ್ಳಿಯ ಜನರಲ್ಲಿಲ್ಲ ಪ್ರೀತಿಯೂ ಆದರವೂ ಇದ್ದುದರಿಂದ, ಪರಕೀಯ ಸರ್ಕಾರವನ್ನು ನಾಶಗೊಳಿಸಿ ಪುನಃ ಕಿತ್ತೂರು ರಾಜ್ಯ ಸ್ಥಾಪಿಸುವ ನಮ್ಮ ಪ್ರಯತ್ನಗಳಿಗೆ ಜನರ ಸಹಾನುಭೂತಿಯೂ ಇತ್ತು. ಅನೇಕ ಜನ ಕುಲಕರ್ಣಿಯರು ತಾವಾಗಿಯೇ ದಪ್ಪರುಗಳನ್ನು ಕೊಟ್ಟುಬಿಟ್ಟರು. ಗೌಡರು ತಮ್ಮಲ್ಲಿದ್ದ ಕತ್ತಿ, ಕಠಾರಿ, ಬಂಡೂಕಗಳನ್ನು ಕೊಟ್ಟು ಸಹಾಯ ಮಾಡಿದರು. ಹಳಬರೂ ತಳವಾರರೂ ಬಿಟ್ಟೇ ಕೆಲಸದ ಹೊಲೆಯರೂ ತಮ್ಮ ತಮ್ಮ ಜಾಕರಿ ಬಿಟ್ಟುಕೊಟ್ಟು ನಮ್ಮ ದಂಡಿಗೇ ಸೇರಿಕೊಂಡರು.

ಕಂದಾಯದ ಹಣವನ್ನು ನಾವು ಲೂಟಿ ಮಾಡುತ್ತಿದ್ದ ವಿಷಯ ಸರ್ಕಾರಕ್ಕೆ ತಿಳಿಯುತ್ತಲೂ ನಮ್ಮನ್ನು ಸದೆಬಡೆಯುವುದಕ್ಕಾಗಿ ಇಂಗ್ಲೀಷ್ ಸೈನಿಕರ ಚಿಕ್ಕ ಚಿಕ್ಕ ತಂಡಗಳು ಕಳಿಸಲ್ಪಟ್ಟವು. ಆದರೆ, ನಾವು ನೆಲಸಿದ್ದ ಪ್ರದೇಶದಲ್ಲಿಲ್ಲ ದಟ್ಟವಾದ ಅಡವಿಯಿದ್ದುದರಿಂದ ನಮ್ಮನ್ನು ಶೋಧಿಸಿ ತೆಗೆಯುವುದು ಅವರಿಂದಾಗುತ್ತಿರಲಿಲ್ಲ. ಈ ಭಾಗದ ಗುಡ್ಡ ಗಾಡುಗಳ ಪರಿಚಯವೂ ಅವರಿಗಿರಲಿಲ್ಲ. ಅಲ್ಲದೆ, ಹಳ್ಳಿಗಳ ಹತ್ತಿರ ಅವರ ಸೈನ್ಯ ಹಾದು ಹೋಗುವಾಗ ರೈತರಿಂದ ಅವರಿಗೆ ಸ್ವಲ್ಪವೂ ಸಹಕಾರ ಸಿಕ್ಕುತ್ತಿರಲಿಲ್ಲ. ಎಷ್ಟೋ ಸಲ ಅವರಿಗೆ ಕುಡಿಯುವ ನೀರು ಸಿಕ್ಕುವುದೂ ಕಠಿಣವಾಗುತ್ತಿತ್ತು. ಇನ್ನು ಆಹಾರ ಧಾನ್ಯಗಳ ಮಾತು ದೂರವುಳಿಯಿತು. ಏನಿದ್ದರೂ, ದೊಡ್ಡ ಊರುಗಳಲ್ಲಿನ ಸೆಟೆ ಸಾಹುಕಾರರ ಮುಖಾಂತರ ಅವರು ಅಕ್ಕಿ-ಬೇಳೆ ಇತ್ಯಾದಿ ಧಾನ್ಯಗಳನ್ನು ತರಿಸಿಕೊಳ್ಳಬೇಕಾಗುತ್ತಿತ್ತು. ಧಾನ್ಯ ತುಂಬಿದ ಚಕ್ಕಡಿಗಳನ್ನು ಕಟ್ಟಿಕೊಂಡೇ ಅವರು ಪಯಣಮಾಡಬೇಕಾಗಿದ್ದುದರಿಂದ ನಮ್ಮನ್ನು ಎದುರಿಸಲು ಅವರಿಗೆ ಶಕ್ಯವಾಗುತ್ತಿರಲಿಲ್ಲ. ನಾವು ಮಾತ್ರ ಯಾವುದೇ ಸಮಯದಲ್ಲೂ ಮಿಂಚಿನೇ ವೇಗದಿಂದ ಅವರ ಮೇಲೆ ದಾಳಿ ಮಾಡಿ, ಕೈಗೆ ಸಿಕ್ಕಿದ ಶಸ್ತ್ರಾಸ್ತ್ರಗಳನ್ನೂ

ಹಣವನ್ನೂ ದೋಚಿಕೊಂಡು, ಬಂದ ಹಾಗೆಯೇ ತ್ವರೆಯಿಂದ ಮಾಯವಾಗಿ ಗುಡ್ಡಗಾಡಿನಲ್ಲಿ ಆಶ್ರಯ ಪಡೆಯುತ್ತಿದ್ದೆನು. ನನ್ನ ಸೈನ್ಯದಲ್ಲಿ ನಾಲ್ಕು ತಂಡಗಳನ್ನು ರಚಿಸಿ, ಗಜವೀರ, ಜಿನ್ನಬಸಪ್ಪ, ಯಲ್ಲನಾಯಕರನ್ನು ಮೂರು ತಂಡಗಳ ನಾಯಕರನ್ನಾಗಿ ಮಾಡಿ, ಒಂದು ತಂಡವನ್ನು ನನ್ನ ಸ್ವಂತ ವಶದಲ್ಲಿಯೇ ಇಟ್ಟುಕೊಂಡಿದ್ದೆ. ಈ ನಾಲ್ಕು ತಂಡಗಳೂ ಸರದಿಯ ಪ್ರಕಾರ ಕೆಲಸ ಮಾಡಿ, ಅನಂತರ ಒಂದು ದಿನವಿಡೀ ವಿಶ್ರಾಂತಿ ಪಡೆಯುವ ವ್ಯವಸ್ಥೆ ಮಾಡಿದ್ದೆ. ಗಾಯಗೊಂಡವರಿಗೆ ಚಿಕಿತ್ಸೆ ಮಾಡಲು ನಾಲ್ಕು ಜನ ವೈದ್ಯರನ್ನೂ ಇಟ್ಟುಕೊಂಡಿದ್ದೆನು.

ನಮ್ಮ ಸೈನ್ಯದ ಜೊತೆಗೆ ಚಕ್ಕಡಿ - ಬಂಡಿ - ಹೇಸರಗತ್ತೆ ಇತ್ಯಾದಿ ಉಪದ್ರವವಾವುದೂ ಇರಲಿಲ್ಲ. ಪ್ರತಿಯೊಬ್ಬ ಸೈನಿಕನಿಗೂ ಒಂದೊಂದು ಪಪ್ಪನ ಕಂಬಳಿ ಕೊಟ್ಟಿದ್ದೆನು. ಅದನ್ನು ಯಾವಾಗಲೂ ಎದೆಯ ಮೇಲೆ ಕಟ್ಟಿಕೊಂಡೇ ಅವರು ಸಂಚರಿಸುತ್ತಿದ್ದುದರಿಂದ ರಾತ್ರಿಯಾಗುತ್ತಲೂ ಎಲ್ಲಿ ಬೇಕೆಂದರಲ್ಲಿ ಮಲಗಿ ನಿದ್ರಿಸಲು ಅನುಕೂಲವಿತ್ತು. ಇಡೀ ಸೈನ್ಯಕ್ಕೆಲ್ಲ ಸೇರಿ ೧೦ ಕುದುರೆಗಳಿದ್ದವು, ಅಷ್ಟೇ. ದಳಪತಿಗಳು ಮಾತ್ರ ಕುದುರೆಗಳನ್ನು ಉಪಯೋಗಿಸುತ್ತಿದ್ದರು. ಮದ್ದು ಗುಂಡುಗಳ ಸಂಗ್ರಹವನ್ನಂತೂ ಒಂದು ರಹಸ್ಯ ಸ್ಥಳದಲ್ಲಿ ಇರಿಸಿದ್ದೆನು. ಆಗತ್ಯವಿದ್ದಾಗ ಮಾತ್ರವೇ ಯಾರಾದರೂ ಅಲ್ಲಿಗೆ ಹೋಗಿ ಮದ್ದು ಗುಂಡು ತೆಗೆದುಕೊಂಡು ಬರುತ್ತಿದ್ದರು.

ನಮ್ಮಲ್ಲಿ ಕೆಲವರನ್ನಾದರೂ ಹಿಡಿಯಬೇಕೆಂದು ಇಂಗ್ಲೀಜರು ಪರಿಪೂರ್ಣವಾಗಿ ಪ್ರಯತ್ನಿಸಿದರೂ ಅವರಿಗೇನು ಯಶಸ್ಸು ಲಭಿಸಲಿಲ್ಲ. ಅವರಿಗೆ ಜಿನ್ನಾಗಿ ಬುದ್ಧಿ ಕಲಿಸಬೇಕೆಂದು ಹಾತೊರೆಯುತ್ತಿದ್ದ ನಾನು, ಒಂದು ದಿನ ಗೋಧೊಳ್ಳಿಯ ಹತ್ತಿರ ಅವರ ಸೈನ್ಯ ಬೀಡುಬಿಟ್ಟು ಸುದ್ದಿ ತಿಳಿಯುತ್ತಲೂ ಒಂದು ನೂರು ಮಂದಿ ಆರಿಸಿದ ಬಂಟರನ್ನು ಕರೆದುಕೊಂಡು ಒತ್ತರದಿಂದ ನಡೆದು ಅಲ್ಲಿಗೆ ಹೋಗಿ ಮುಟ್ಟಿದೆ. ಆದರೆ, ವೈರಿ ಸೈನ್ಯ ನಮಗಿಂತಲೂ ಹೆಚ್ಚಿನ ಸಂಖ್ಯೆಯಲ್ಲಿದ್ದುದು ಗೊತ್ತಾಗುತ್ತಲೂ ನಮ್ಮ ಜನರನ್ನು ಸಾವು ನೋವುಗಳಿಗೀಡು ಮಾಡುವುದು ಸರಿಯಲ್ಲವೆಂದು ತೋರಿತು. ಅಷ್ಟು ದೂರ ಧಾವಿಸಿ ಬಂದು ಹಾಗೆಯೇ ಬರಿಗೈಯಿಂದ ಹಿಂತಿರುಗುವಂತೆಯೂ ಇರಲಿಲ್ಲ. ವೈರಿಗಳಿಗೆ ಸಾಧ್ಯವಾದಷ್ಟು ನಷ್ಟವನ್ನುಂಟುಮಾಡಿಯೇ ಹೋಗುವುದೆಂದು ನಿಶ್ಚಯಿಸಿ, ಹುಲ್ಲಿನ ಹೊರೆಯೊಂದನ್ನು ತರಿಸಿ ಅದರೊಳಗಡೆ ನಾನು ಅವಿತು

ಕೊಂಡೆ. ಬಸ್ತವಾಡದ ಬಾಳನಾಯಕ ನನಗಿಂತ ಬಲವಾದ ಇಸಮು. ಆ ಹುಲ್ಲು ಹೊರೆಯನ್ನು ಆತ ಹೊತ್ತುಕೊಂಡು ಇಂಗ್ರೇಜರ ಪಾಳಯದಲ್ಲಿ ಪ್ರವೇಶ ದೊರಕಿಸಿದ. ಅದು ಮಧ್ಯಾಹ್ನದ ಹೊತ್ತು. ಇಂಗ್ರೇಜರ ದಂಡಿನವ ರೆಲ್ಲ ಕೆರೆಯ ದಂಡೆಯ ಮೇಲೆ ತಮ್ಮ ಬಂದೂಕಗಳನ್ನು ಗೂಡು ಮಾಡಿ ಇಟ್ಟು ಖಾಟ ಮಾಡಿ ವಿಶ್ರಾಂತಿ ತೆಗೆದುಕೊಳ್ಳುತ್ತಿದ್ದರು. ಬಾಳನಾಯಕ ಹುಲ್ಲು ಮಾರುವವನ ವೇಷದಲ್ಲಿದ್ದು ದರಿಂದ ಅವನ ಬಗೆಗೆ ಯಾರಿಗೂ ಸಂಶಯ ಬರಲಿಲ್ಲ. ಹೊರೆಯನ್ನಿಳಿಸಿ, ಆತ ಕೆರೆಗೆ ಹೋಗಿ ನೀರು ಕುಡಿಯುವ ನಟನೆ ಮಾಡುತ್ತಿದ್ದಂತೆಯೇ ನಾನು ಹುಲ್ಲಿನಿಂದ ಹೊರಬಂದು, ಇಂಗ್ರೇಜರ ಬಂದೂಕಗಳನ್ನೆತ್ತಿ ಕೆರೆಯಲ್ಲಿ ಬಿಸುಟಿದೆ. ಗಡಗಳ ನೆರಳಲ್ಲಿ ಸುಖವಾಗಿ ನಿದ್ರಿಸುತ್ತಿದ್ದ ಸೈನಿಕರು ಎಚ್ಚತ್ತುಕೊಂಡು ಓಡಿ ಬರುವಷ್ಟರಲ್ಲಿಯೇ ನಾನೂ ಬಾಳನಾಯಕನೂ ಆ ಪಾಳಯದಿಂದ ತಪ್ಪಿಸಿಕೊಂಡು ನಮ್ಮ ಗುಂಪನ್ನು ಸೇರಿ ಕೊಂಡೆವು.

ಅದೇ ದಿನ ಸಂಜೆ ಖಾನಾಪುರದ ಹತ್ತಿರ ಇಂಗ್ರೇಜರ ಇನ್ನೊಂದು ತಂಡದ ಮೇಲೆ ದಾಳಿ ನಡೆಸಿದೆವು. ಸೂರ್ಯಾಸ್ತವಾಗಿ ಕತ್ತಲೆ ಪಸರಿಸುತ್ತಿದ್ದಂತೆ ಅವರಿಗೂ ನಮಗೂ ಗುಂಡಿನ ಜೆಕಮಕೆ ನಡೆದು ಹಲವು ಸಾವು ನೋವು ಗಳುಂಟಾದವು. ಅಲ್ಲಿಂದ ನೆಟ್ಟಗೆ ಖಾನಾಪುರಕ್ಕೆ ಹೋಗಿ, ಸರಕಾರೀ ಕಚೇರಿಗಳನ್ನೂ ಜಾವಡಿಗಳನ್ನೂ ಸುಟ್ಟು ಬೂದಿ ಮಾಡಿ ಕಚೇರಿಯಲ್ಲಿ ಸಿಕ್ಕಿದ ಹಣ ದೋಚಿಕೊಂಡು ಸಮರೇರಗಡಕ್ಕೆ ಹಿಂತಿರುಗಿ ಬಂದೆವು. ಆ ಹಣದಲ್ಲಿ ತನಗೂ ಅಷ್ಟು ಪಾಲು ಕೊಡಬೇಕೆಂದು ಬಂಡಾರಿ ಬಾವು ಹಟಹಿಡಿದನಾದರೂ ನಾನು ಅವನನ್ನು ಗಮನಿಸಲಿಲ್ಲ. ಅವನು ಒಳಗೊಳಗೇ ಸಿಟ್ಟು ಬೆಂಕಿಯಾಗಿ ತಳಮಳ ಸುತ್ತಿದ್ದುದು ನನಗೆ ಗೊತ್ತಿದ್ದಿತು. ಅದರೆ, ಸೈನ್ಯದಲ್ಲಿ ಶಿಸ್ತು ಉಳಿಸಿಕೊಂಡು ಹೋಗುವುದಿದ್ದುದರಿಂದ ನಾನು ಆತನ ಯಾವ ತಕರಾರಿಗೂ ಕಿವಿಗೊಡದೆ ಸುಮ್ಮನಿದ್ದು ಬಿಟ್ಟೆ. ನನ್ನ ಹೆಸರನ್ನು ಮುಂದೆ ಮಾಡಿ ಹಳ್ಳಿಗಳನ್ನು ಕೊಳ್ಳೆ ಹೊಡೆದು ಹಣಮಾಡಿಕೊಳ್ಳುವ ಅವನ ಉದ್ದೇಶವನ್ನು ನಾನೆಂದೋ ಕಂಡು ಕೊಂಡಿದ್ದೆ. ಅದಕ್ಕೆ ಅವಕಾಶ ಸಿಕ್ಕುತ್ತಿರಲಿಲ್ಲವಾದ್ದರಿಂದ ಆತ ಚಡಪಡಿಸ ತೊಡಗಿದ್ದ. ತನ್ನ ಹತ್ತಿಪ್ಪತ್ತು ಜನ ಅನುಯಾಯಿಗಳೊಡನೆ ಅವನು ನನ್ನನ್ನು ಬಿಟ್ಟು ಹೋಗಿದ್ದರೂ ಅವರಿಂದ ನಮಗೇನೂ ನಷ್ಟವಾಗುವಂತಿರಲಿಲ್ಲ. ಶಿಸ್ತು



ಭಂಗ ಮಾಡಿ ಸೈನ್ಯದ ನೀತಿ ಕೆಡಿಸುವ ಆ ಜನರು ಹೊರಟುಹೋದರೆ ನಮಗೆ ಲಾಭವೇ ಆಗುವಂತಿತ್ತು.

ಆದರೆ, ಬಂಡಾರಿ ಬಾಪುವಿಗೆ ಹೊರಟು ಹೋಗುವ ಇಚ್ಛೆಯೂ ಇದ್ದಂತಿರಲಿಲ್ಲ. ಇಂಥ ದೊಡ್ಡ ಸೈನ್ಯದ ರಕ್ಷಣೆಯೂ ಸಹಾಯವೂ ಅವನಿಗೆ ಇನ್ನೆಲ್ಲಿ ಸಿಕ್ಕಲು ಸಾಧ್ಯ? ತನ್ನ ಇಪ್ಪತ್ತೇ ಜನರೊಡನೆ ಇದ್ದರೆ ಇಂಗ್ಲೀಜರು ಅವನನ್ನು ಎಂದೋ ಹಿಡಿಯಬಹುದಾಗಿತ್ತು, ಅಥವಾ ಅವನು ಈ ಪ್ರದೇಶವನ್ನೇ ತ್ಯಜಿಸಿದೂರ ಎಲ್ಲಿಗಾದರೂ ಹೊರಟುಹೋಗಬೇಕಾದ ಪ್ರಸಂಗ ಬರುತ್ತಿತ್ತು. ನಮ್ಮ ಗುಂಪಿನ ಜೊತೆಗೇ ಇದ್ದು, ಯುಕ್ತಿ ಪ್ರಯುಕ್ತಿಗಳಿಂದ ನಮ್ಮ ಸೈನ್ಯದ ಅಧಿಕಾರವನ್ನೇ ವಶಪಡಿಸಿಕೊಳ್ಳುವ ಹಂಚಿಕೆಯೂ ಅವನಿಗಿದ್ದಿರಬಹುದು. ಸಂಧಿ ಸಾಧಿಸಿ ಆತ ನನಗೆ ಘಾತ ಮಾಡುವ ಸಂಭವವೂ ಇಲ್ಲದಿರಲಿಲ್ಲ. ಎಂತಲೇ, ನಾನು ಅವನನ್ನು ದೂರದಲ್ಲಿಯೇ ಇರಿಸಿ, ಅವನ ಬಗೆಗೂ ಎಚ್ಚರ ದಿಂದಲೇ ಇರುತ್ತಿದ್ದೆ.

ಇಟಗಿ-ಪಾರಿಶ್ವಾಡ - ಅಂಕಲಗಿ ಮೊದಲಾದ ಹಳ್ಳಿಗಳಿಗೆ ಹೋಗಿ ಅಲ್ಲಿಯ ರೈತರಿಂದ ಹಣ ವಸೂಲು ಮಾಡಿಕೊಂಡು ನಾವು ಹಡಲಗಿ ಎಂಬ ಹಳ್ಳಿಗೆ ಬಂದಾಗ ಬಂಡಾರಿ ಬಾಪುವಿಗೂ ನನಗೂ ಪ್ರತ್ಯಕ್ಷ ಜಗಳವೇ ಬಂದೊದಗಿತು.

ನಾನು ಅಲ್ಲಿಗೆ ಬರುವುದಕ್ಕೆ ಮೊದಲೇ ಬಂಡಾರಿ ಬಾಪು ತನ್ನ ಅನುಯಾಯಿಗಳ ಜೊತೆಗೆ ಆ ಊರಿನ ಮೇಲೆ ದಾಳಿ ನಡೆಸಿ ಹಳ್ಳಿಯ ಗುಡಿಸಲುಗಳಿಗೆಲ್ಲ ಬಿಂಕಿಯಿಟ್ಟಿದ್ದುದು ಗೊತ್ತಾಯಿತು. ಕೆಲವು ಚಿಕ್ಕಮಕ್ಕಳೂ ದನಕರುಗಳೂ ಆ ಅಗ್ನಿಗೆ ಆಹುತಿಯಾಗಿದ್ದುವು. ಯಾವ ಕಾರಣವೂ ಇಲ್ಲದೆ ಆ ಬಡ ಜನರ ಗುಡಿಸಲುಗಳನ್ನು ಸುಟ್ಟುಹಾಕಿದ್ದುದು ರಾಕ್ಷಸತನದ ಕೃತ್ಯವೇ ಆಗಿತ್ತು. ಬಂಡಾರಿ ಬಾಪುವನ್ನು ಹುಡುಕಿ ಕರೆದುಕೊಂಡು ಬರುವಂತೆ ಅಪ್ಪಣೆ ಕೊಟ್ಟು ಸೈನಿಕರನ್ನು ಕಳಿಸಿದೆ. ಬಾಪು ಇದ್ದರಲ್ಲವೇ ಅವರಿಗೆ ಸಿಕ್ಕುವುದು? ನಾನು ಹಳ್ಳಿಗೆ ಬಂದ ಸುದ್ದಿ ತಿಳಿಯುತ್ತಲೂ ಆತ ಅಲ್ಲಿಂದ ಪಲಾಯನ ಹೇಳಿಸಿದ್ದುದು ಗೊತ್ತಾಯಿತು.

ನನ್ನ ಜೊತೆಯಲ್ಲಿದ್ದ ಸೈನಿಕರೂ ನಾನೂ ಕೂಡಿ ಹಳ್ಳಿಗರ ಗುಡಿಸಲುಗಳಿಗೆ ಹತ್ತಿದ್ದ ಬಿಂಕಿ ಆರಿಸಲು ಪ್ರಯತ್ನಿಸುತ್ತಿದ್ದಂತೆ ಮುಸ್ಸಿನ ಮುದುಕ

ನೊಬ್ಬ ಕೋಲಾರುತ್ತ ನನ್ನೆಡೆಗೆ ಬಂದು ಹುಬ್ಬಿಗೆ ಕೈಯಿಟ್ಟು ನನ್ನನ್ನು ದಿಟ್ಟಿಸುತ್ತ ವಿಚಾರಿಸಿದ.

“ರಾಯಣ್ಣ ಅಂದರೆ ನೀನೇ ಏನಪಾ?”

“ಹೌದಜ್ಜಾ.”

“ನೀ ನನಗೆ ಮಗನ ಸಮಾನ ಅದೀ ರಾಯಣ್ಣಾ. ಕೆಂಪು ಮಾರಿಯ ಜನರನ್ನು ಓಡಿಸೋದಕ್ಕೆ ನೀ ದಂಡು ಕಟ್ಟಿದ್ದು ಕೇಳಿ ನನಗೂ ನಮ್ಮೂರವರಿಗೂ ಬಾಳ ಆನಂದ ಆಗಿತ್ತು. ನಮ್ಮೂರಿಗೆ ನಿನ್ನ ಕರಕೊಂಡು ಬಂದು ನಿನಗೆ ಹೋಳಿಗೇ ತುಪ್ಪಾ ಉಣಿಸಿ ಆರತೀ ಮಾಡಿ ಕಳಿಸಬೇಕಂತ ವಿಚಾರ ಮಾಡಿದ್ದಿವಿ. ಇಂಥಾ ನಮ್ಮ ಮ್ಯಾಲ ಒಮ್ಮಿಂದೊಮ್ಮೆಲೆ ದಾಳೀ ಮಾಡಿ ನಮ್ಮಲ್ಲಿ ಇದ್ದುಬಿದ್ದು ದನ್ನು ಲೂಟಿಮಾಡಿ ನಮ್ಮ ಮಕ್ಕಳು ಮರಿಗಳನ್ನು ಕೊಂದು ನಮ್ಮ ಮನುಗಳಿಗೆ ಬೆಂಕಿ ಹಚ್ಚುವಂಥಾ ಹೇಸಿ ಕೆಲಸ ನೀ ಮಾಡೀ ಅಂತ ನಾವ್ಯಾರೂ ತಿಳಿದಿರಲಿಲ್ಲ. ನೀ ಲಠಾಯಿ ಮಾಡ್ತಾ ಇರೋದು ಕೆಂಪು ಮಾರಿಯವರ ವಿರುದ್ಧನೋ? ನಮ್ಮ ವಿರುದ್ಧನೋ?”

ಆ ಮುಂದುಕ ಭಾವಪರವಶನಾಗಿ ಮಾತನಾಡುತ್ತಿದ್ದಂತೆ ಅವನ ಕೃಶ ವಾದ ದೇಹ ಒಂದೇಸಮನೆ ನಡುಗುತ್ತಿತ್ತು. ಅವನ ಆರೆಗುರುಡು ಕಣ್ಣುಗಳಿಂದ ಕಂಬನಿ ಹರಿಯುತ್ತಿತ್ತು. ಆತ ನನ್ನನ್ನು ಜರಿದು ಮಾತನಾಡುತ್ತಿದ್ದಂತೆ ನನ್ನ ಕಣ್ಣೂ ಹನಿಗೂಡಿತು. ಬಂಡಾರಿ ಬಾಪುವಿನ ಅಮಾನುಷ ಕೃತಿಯಿಂದ ನನ್ನ ಹೆಸರೂ ಕೆಡುತ್ತಿದ್ದುದು ಸ್ಪಷ್ಟವಾಗಿ, ನಾನು ಥಟ್ಟನೆ ಹೋಗಿ ಆ ವೃದ್ಧನನ್ನು ತಬ್ಬಿಕೊಂಡು ಸಂತವಿಸುವ ಸ್ವರದಲ್ಲಿ ಹೇಳಿದೆ :

“ಇದು ನಾನಾಗಲೀ, ನನ್ನ ಸೈನಿಕರಾಗಲಿ ಮಾಡಿದ ಕೆಲಸವಲ್ಲ ಆಜ್ಞಾ. ನನ್ನ ಹೆಸರು ಹೇಳಿಕೊಂಡು ರಾಕ್ಷಸನೊಬ್ಬ ಇಷ್ಟೆಲ್ಲಾ ಅನರ್ಥ ಮಾಡಿದ್ದಾನೆ. ಅವನನ್ನು ಈಗಿಂದೀಗ ಹಿಡಿದು ತಂದು ನಿಮ್ಮ ಊರಲ್ಲಿಯೇ ಅವನಿಗೆ ತಕ್ಕ ಶಿಕ್ಷೆ ಕೊಡ್ತೀನಿ.”

ಅಷ್ಟು ಹೇಳಿ, ಅವನಿಗೆ ಕೆಲವು ರೂಪಾಯಿ ಕೊಟ್ಟು ಸಮಾಧಾನ ಮಾಡಿ, ತಕ್ಷಣ ಕುದುರೆ ಏರಿ ಬಂಡಾರಿ ಬಾಪುವನ್ನು ಹುಡುಕಿಕೊಂಡು ಹೊರಟೆ. ಅಲ್ಲಿ ಇಲ್ಲಿ ವಿಚಾರಿಸಿದಾಗ ಆತ ನಂದಗಡದ ಕಡೆಗೆ ಹೋದನೆಂದು ತಿಳಿಯಿತು. ಒತ್ತರದಿಂದ ನಡೆಯುತ್ತ ನಾವೂ ನಂದಗಡಕ್ಕೆ ಬಂದೆವು. ಬಾಪು

ಅಲ್ಲಿಗೇ ಬಂದಿದ್ದ. ಅಲ್ಲಿಯೂ ಒಂದು ಸಣ್ಣ ಪ್ರಳಯವನ್ನೇ ಉಂಟು ಮಾಡಿದ್ದ. ಅನೇಕ ಜನ ಸಂಭಾವಿತರ ಮನೆಗಳಿಗೆ ನುಗ್ಗಿ ಅವರನ್ನು ಹೊಡೆದು ಬಡೆದು ಪೀಡಿಸಿ ವಸ್ತು ಒಡವೆಗಳನ್ನು ದೋಚಿಕೊಂಡಿದ್ದ. “ಕಿತ್ತೂರ ದೊರೆಗೆ ಜೈ!” “ಸಂಗೊಳ್ಳಿ ರಾಯನಾಯಕನಿಗೆ ಜೈ” ಎಂದು ಘೋಷಿಸುತ್ತಲೇ ಆತ ಇಂಥ ಕೆಲಸ ಮಾಡುತ್ತಿದ್ದನೆಂದೂ ಗೊತ್ತಾಯಿತು.

ನಾನು ಚಾವಡಿಯಲ್ಲಿ ಪ್ರವೇಶಿಸುತ್ತಿದ್ದಂತೆಯೇ ಅತ್ತಕಡೆಯಿಂದ ಬಾಪುವೂ ಬಂದ. ಅವನ ಕಣ್ಣುಗಳೆರಡೂ ಕೆಂಡದಂತಾಗಿದ್ದವು. ಆತ ಸಾಕಷ್ಟು ಮದ್ಯ ಸೇವಿಸಿದ್ದು ದು ಸ್ಪಷ್ಟವಾಗಿತ್ತು.

“ಯಾವಾಗ ಬಂದಿ ರಾಯಣ್ಣಾ?” ಎಂದು, ಸಹಜ ಸ್ವರದಲ್ಲಿಯೇ ಆತ ವಿಚಾರಿಸಿದ.

“ನಿನ್ನ ಬೆನ್ನ ಹಿಂದೇ ಬಂದೆ. ನನಗ ಗೊತ್ತಾಗದಂತೆ, ನನ್ನ ಅಪ್ಪಣೆ ಇಲ್ಲದೆ ನೀ ಏನೇನು ನಡೆಸಿದ್ದೀ ಬಾಪು? ಹಡಲಗಿಯಲ್ಲಿ ಏನು ಮಾಡಿದಿ? ಇಲ್ಲಿ ಏನು ನಡೆಸಿದ್ದೀ?”

“ನನ್ನ ಮನಸ್ಸಿಗೆ ಬಂದದ್ದು ಮಾಡ್ತೀನಿ. ನಿನ್ನಂಥವರ ಅಪ್ಪಣೆ ಯಾತಕ್ಕೆ ಬೇಕು?” ಎಂದು ಒರಟಾಗಿಯೇ ಉತ್ತರವಿತ್ತ ಬಾಪು.

ಆಗಿಂದಾಗಲೇ ಅವನನ್ನು ಕತ್ತಿಯಿಂದ ತುಂಡರಿಸಿ ಚೆಲ್ಲಬಹುದಾಗಿತ್ತು. ಆದರೆ, ಅಷ್ಟು ಅವಸರದ ಕ್ರಮ ಸರಿಯಲ್ಲವೆನಿಸಿದ್ದರಿಂದ ನಾನು ಸಿಟ್ಟು ತಡೆದು ಕೊಂಡು ಅವನಿಗೆ ಬುದ್ಧಿವಾದ ಹೇಳುತ್ತಿದ್ದಂತೆಯೇ ಬ್ರಾಹ್ಮಣರ ಹೆಣ್ಣು ಮಗ ಕೊಬ್ಬಳು ತನ್ನ ಕೂಸನ್ನು ಎದೆಗವಚಿಕೊಂಡು ಅಳುತ್ತಳುತ್ತ ಬಂದಳು. ನಾನೇ ರಾಯಣ್ಣ ಎಂಬುದನ್ನು ಆಕೆಗೆ ಯಾರೋ ತಿಳಿಸಿರಬೇಕು. ಆಕೆ ಬಂದವಳೇ ನನ್ನ ಕಾಲು ಹಿಡಿದುಕೊಂಡು, ತನ್ನ ಕೂಸನ್ನೂ ನನ್ನ ಕಾಲುಗಳ ಮೇಲೆ ಹಾಕಿ ಬಿಕ್ಕುತ್ತ ಬಿಕ್ಕುತ್ತ ಹೇಳಿದಳು:

“ನೀ ನನಗ ಅಣ್ಣನ ಸಮಾನ ರಾಯಣ್ಣಾ. ನಿನಗೆ ಶರಣು ಬಂದೀನಿ. ನನ್ನ ಮಂಗಲಸೂತ್ರ ಉಳಿಸಿ ಪುಣ್ಯ ಕಟ್ಟಿಕೋ.”

ಆ ತಂಗಿಯನ್ನು ಮೇಲಕ್ಕೆಬ್ಬಿಸಿ ಸಮಾಧಾನಗೊಳಿಸುತ್ತ ನಾನು ಕೇಳಿದೆ:

“ಯಾಕೆ ತಾಯಿ? ಆದದ್ದಾದರೂ ಏನು?”

“ನಮ್ಮ ಮನೆಯವರನ್ನು ಇವ ಹೊಡೆದುಬಡಿದು ಎಳೆಕೊಂಡು ಹೋಗಿ



ದ್ದಾನೆ. ಅವರೇನು ನಿನಗೆ ಅಪಕಾರ ಮಾಡ್ಯಾರ ರಾಯಣ್ಣಾ? ಸುಮ್ಮನೆ ನಮ್ಮಂಥವರನ್ನು ಯಾಕೆ ಕಾಡ್ತೀರಿ?”

“ಹೌದೇನೋ ಬಾಪು? ಈ ಹೆಣ್ಣುಮಗಳ ಗಂಡನ್ನ ಹಿಡಿದಿದ್ದೀಯಾ?” ಎಂದು ಕೇಳಿದೆ.

“ಹೌದು. ಹಿಡಿದೀನಿ.” ಎಂದು ಉದ್ಧಟ ಸ್ವರದಲ್ಲಿಯೇ ಆತ ಉತ್ತರ ವಿತ್ತ.

“ಯಾಕೆ? ಅವರೇನು ತಪ್ಪು ಮಾಡ್ಯಾರ?”

“ಅವ ನನ್ನ ಪರಮವೈರಿ. ಹಿಂದೆ ನಾಲ್ಕೈದು ಸಲ ನನ್ನ ವಿರುದ್ಧ ಸರ ಕಾರಕ್ಕೆ ದೂರು ಕೊಟ್ಟವ, ಈಗ ಅವ ನನ್ನ ಕೈಯಾಗ ಸಿಕ್ಕಾನ. ನಾನು ಅವನ್ನ ಬಿಡೂದಿಲ್ಲ.”

“ಹಾಗೆಲ್ಲಾ ಮಾಡಬಾರದು ಬಾಪು. ಅದರಿಂದ ನಮ್ಮ ಹೆಸರು ಕೆಡುತ್ತೈತಿ. ಕೆಲಸ ಕೆಡುತ್ತೈತಿ. ಈ ಹೆಣ್ಣುಮಗಳ ಗಂಡನ್ನ ಬಿಟ್ಟುಬಿಡು. ಎಲ್ಲಿಟ್ಟಿದ್ದೀ ಅವನ್ನ?”

“ನಮ್ಮ ಜನರು ಅವನ್ನ ಎಲ್ಲಿಟ್ಟಾರೋ ನೋಡಿ ಬರ್ತೀನಿ.” ಎಂದು ಹೇಳಿ ನಾನು ತಡೆಯುತ್ತಿದ್ದರೂ ಲೆಕ್ಕಿಸದೆ ಆತ ಹೊರಟುಹೋದ.

ಮತ್ತೆ ತಾಸೆರಡು ತಾಸು ನಾವು ಹುಡುಕಿದರೂ ಬಾಪು ಸಿಕ್ಕಲಿಲ್ಲ. ಸಂಜೆ ಯಾಗುತ್ತಿದ್ದಂತೆ ಆ ಬ್ರಾಹ್ಮಣ ಹೆಣ್ಣುಮಗಳು ಮತ್ತೆ ನನ್ನ ಹತ್ತಿರ ಬಂದು ಬಾಪು ತನ್ನ ಗಂಡನನ್ನು ಕೊಂದು ಹಾಕಿದನೆಂದು ತಿಳಿಸಿದಳು.

“ರಾಕ್ಷಸ ಅನ್ಯಾಯ ಮಾಡಿದ. ನಿನಗೇ ಗೊತ್ತಿರುವಂತೆ ನಾ ಬ್ಯಾಡ ಬ್ಯಾಡಂದರೂ ಮಾಡಿದ. ನಮ್ಮನ್ನ ಕ್ಷಮಾ ಮಾಡು ತಾಯೀ,” ಎನ್ನುತ್ತ ಆಕೆಯ ಪಾದ ಹಿಡಿದುಕೊಂಡೆ. ನನ್ನ ಕೈಗಳನ್ನು ಕೊಸರಿಕೊಂಡು ಆಕೆ ಹುಚ್ಚಿಯಂತೆ ಆಕ್ರೋಶ ಮಾಡುತ್ತ, “ನಿಮ್ಮೆಲ್ಲರ ಮನೀ ಮಾರು ಹಾಳಾಗಲಿ. ವಂಶ ನಿರ್ವಂಶವಾಗಲಿ. ನೀವೆಲ್ಲಾ ಗಲ್ಲಿಗೆರುವುದನ್ನು ಈ ಕಣ್ಣಿಂದಲೇ ನೋಡ್ತೀನಿ” ಎಂದು ಶಪಿಸಿ, ನನ್ನ ಮೇಲೆ ಹಿಡಿ ಮಣ್ಣು ತೂರಿ ಹೊರಟು ಹೋದಳು.

ಆಕೆಯ ಸಂತಾಪದ ನುಡಿಗಳು ಎದೆಗೆ ನಟ್ಟಂತಾಗಿ ನಾನು ಕೆಲಕಾಲ ಸ್ತಂಭಿತನಂತೆ ನಿಂತಿದ್ದೆ. ಬ್ರಾಹ್ಮಣ ಹೆಣ್ಣುಮಗಳ ಶಾಪ ಸುಳ್ಳಾಗುವುದಿಲ್ಲ

ನೆನ್ನುತ್ತಾರೆ. ಆ ನೀಚ ಬಾಪು ಇದೆಂಥ ಪ್ರಸಂಗ ತಂದಿಟ್ಟ ?

ಮತ್ತೆ ನನ್ನನ್ನು ನಾನೇ ಸೈರಿಸಿಕೊಂಡು ಬಾಪುವನ್ನು ಕೂಡಲೇ ಬಂಧಿ ಸರ್ಬೇಕೆಂದೂ, ಆತ ಪ್ರತಿಭಟಿಸಿದರೆ ಹೊಡೆದು ಕೊಲ್ಲಬೇಕೆಂದೂ ಅಪ್ಪಣೆ ಮಾಡಿದೆ.

ಕಿತ್ತೂರಿನ ಸಂಗಣ್ಣ, ಬೆಳವಡಿಯ ರುದ್ರನಾಯಕ, ದಿಡ್ಡಿಮನಿ ಭೀಮ ನೊದಲಾದ ಬಂಟರು ಹೋಗಿ ಅವನನ್ನು ಹಿಡಿದರು. ಆತ ತನ್ನ ಖಡ್ಗ ಹಿರಿದು ಸಂಗಣ್ಣನನ್ನು ಗಾಯಗೊಳಿಸಿದ. ಅಷ್ಟರಲ್ಲಿಯೇ ಮುಸ್ಯಾ ಘೋರ ತನ್ನ ದೊಣ್ಣೆ ಬೀಸಿ ಅವನ ಖಡ್ಗವನ್ನು ನೆಲಕ್ಕೆ ಕೆಡವಿದ. 'ಅನಂತರ ಎಲ್ಲರೂ ಸೇರಿ ಅವನನ್ನು ಕೊಂದರು. ತಂದೆಯನ್ನು ಳಿಸಿಕೊಳ್ಳಲು ಬಂದ ಬಾಪುವಿನ ಮಗನಿಗೂ ಅದೇ ಗತಿಯಾಯಿತು. ಬಾಪುವಿನ ಒಬ್ಬ ಅನುಯಾಯಿಯೂ ಆಗ ಪ್ರಾಣಕ್ಕೈರವಾದ. ಅವರಿಗೆ ಮಣ್ಣು ಕೊಡಲು ತಿಳಿಸಿ, ನಾನು ಅಲ್ಲಿ ನಿಲ್ಲದೆ ಸಮಶೀರಗಡಕ್ಕೆ ಹೊರಟು ಬಂದೆ.

ಆ ರಾತ್ರಿ ನನಗೆ ನಿದ್ರೆ ಬರಲಿಲ್ಲ. ಕಣ್ಣುಗಳೆದುರು ಆ ಸಂತಪ್ತ ಮುಖ ಮುದ್ರೆಯ ಬ್ರಾಹ್ಮಣಿಯ ಅಕೃತಿ....ಕಿವಿಗಳಲ್ಲಿ ಆಕೆಯ ಶಾಪ.... "ನೀವು ಗಲ್ಲಿಗೇರುವುದನ್ನು ಈ ಕಣ್ಣುಗಳಿಂದಲೇ ನೋಡ್ತೀನಿ!"

ಗಲ್ಲು !

ನನ್ನ ಮೈ ಜುಮ್ಮೆಂದಿತು.

ನಾನು ಹಂಡೀಬಡಗನಾಥ ಗುಡ್ಡದಲ್ಲಿದ್ದಾಗ ಬಾಪೂ ಬಂಡಾರಿಯ ಕೊಲೆಯ ಸುದ್ದಿ ತಿಳಿಯಿತು. ಆ ಕೆಟ್ಟ ಹುಳು ಇಲ್ಲವಾದುದರಿಂದ ನನಗೆ ಸಮಾಧಾನವೇ ಆಯಿತು. ಆದರೆ, ಅದರ ಜೊತೆಯಲ್ಲಿಯೇ ಒಂದು ವಿವಂಚನೆಗೂ ಆರಂಭವಾಯಿತು. ಅನೇಕ ವರ್ಷಗಳಿಂದ ಅವನ ಜೊತೆಗಿದ್ದ ಹತ್ತು ಹದಿನೈದು ಮಂದಿ ದರೋಡೆಗಾರರು ಇನ್ನೂ ಉಳಿದಿದ್ದರು. ತಮ್ಮ ಒಡೆಯನ ಕೊಲೆಯ ಸೇಡು ತೀರಿಸಿಕೊಳ್ಳಲು ಅವರು ಹಾತೊರೆಯುವ ಸಂಭವವೂ ಇತ್ತು. ಇನ್ನು ರಾಯಣ್ಣ ಬಹಳ ಎಚ್ಚರಿಕೆಯಿಂದಲೇ ಇರಬೇಕಾಗುತ್ತದೆ. ಒಂದುಕಡೆ ಇಂಗ್ರೀ ಜರನ್ನು ತಪ್ಪಿಸಬೇಕು; ಇನ್ನೊಂದು ಕಡೆ, ನಮ್ಮ ದಂಡಿನಲ್ಲಿಯೇ ಇರುವ ಬಂಡಾರಿ ಬಾಪೂವಿನ ಜನರಿಂದ ಹುಷಾರಾಗಿರಬೇಕು.

ನನ್ನ ಪಥಕದ ನಾಯಕತ್ವವನ್ನು ನನ್ನ ಕೈಕೆಳಗಿನ ಅಧಿಕಾರಿಯಾದ ಬಾಳನಾಯಕನಿಗೆ ವಹಿಸಿಕೊಟ್ಟು ನಾನು ಅಗಿಂದಾಗ ಸಮಶೇರಗಡಕ್ಕೆ ಹೋಗಿ ರಾಯಣ್ಣನನ್ನು ಕಂಡೆ. ನನ್ನ ದಂಡನ್ನು ಬಿಟ್ಟು ನಾನು ಏಕಾವಕಿ ಅಲ್ಲಿಗೆ ಬಂದುದು ಅವನಿಗೆ ಸರಿಬಂದಂತೆ ಕಾಣಿಸಲಿಲ್ಲ. ಅವನ ಹುಬ್ಬು ಗಂಟೆಕ್ಕಿಕೊಂಡವು, ಅಷ್ಟೆ. ಅನಂತರ ಅವನ ಮುನಿಸು ಜರುನೆ ಇಳಿದು ಹೋಯಿತು.

ಇಬ್ಬರೂ ಕೂಡಿಕೊಂಡೇ ಊಟಕ್ಕೆ ಕುಳಿತೆವು. ನಂದಗಡದಲ್ಲಿ ನಡೆದ ಘಟನೆಗಳ ಬಗೆಗೆ ರಾಯಣ್ಣ ವಿವರಿಸಿದ. ಮುಂದಿನ ಕಾರ್ಯದ ಬಗೆಗೆ ಮಾತನಾಡಿದೆವು. ನಾನು ಜೇಳಿದೆ :

“ಇನ್ನ ಮ್ಯಾಲ ನೀ ಬಹಳ ಹುಷಾರಿಯಿಂದಿರಬೇಕು ರಾಯಣ್ಣಾ. ಬಾಪೂವಿನ ಜನರು ನಿನಗೆ ಘಾತ ಮಾಡಲೂ ಹೇಸುವವರಲ್ಲ.”

“ನನಗೆ ಇದನ್ನು ತಿಳಿಸಾದಕ್ಕೇ ನೀ ಓಡಿ ಬಂದಿರಬೇಕು ಇಲ್ಲಿಯ ತನಕ ?” ರಾಯಣ್ಣ ನಗುನಗುತ್ತ ಕೇಳಿದ.

“ಅಲ್ಲಿ ನನ್ನ ಜೀವ ತಡೀಲಿಲ್ಲವಾ. ನೀನಂತೂ ನಿರ್ಲಕ್ಷ್ಯದ ಸ್ವಭಾವದವ ಅನ್ನೋದು ನನಗೆ ಗೊತ್ತೇ ಐತಲ್ಲ ? ಆ ಮಂದೀನ್ನು ಇನ್ನ ನಂಬುವ ಹಂಗಿಲ್ಲ. ಅವರನ್ನು ದಂಡಿನಿಂದ ಹೊರಗೆ ಹಾಕಿಬಿಟ್ಟಿರಂತೂ ಬಹಳ



ಚಲೋನಸ!" ಎಂದೆ.

“ಹಂಗ ಒಮ್ಮಿಂದೊಮ್ಮೆಲೆ ಹೊರಗೆ ಹಾಕುದಕ್ಕೂ ಬರೂದಿಲ್ಲ ಜಿನಬಸೂ. ನೂರುಮಂದಿಯ ಸಂಗಡ ನೂರಾಹತ್ತು ಆಗಿ ಅವರೂ ಇರಲೊಲ್ಲರಾಕೆ? ಅವರ ಮ್ಯಾಲ ಯಾವಾಗಲೂ ಒಂದು ಕಣ್ಣಿಟ್ಟಿರಬೇಕಂತ ನಮ್ಮ ಗೂಢಚಾರರಿಗೆ ತಿಳಿಸಿಟ್ಟೀನಿ.”

“ನೀನೂ ಒಬ್ಬನು ಮೈಮರೆತು ಅತ್ತಿತ್ತ ತಿರುಗಾಡಬ್ಯಾಡ.”

“ಊಹೂಂ. ಹಂಗ್ಯಾಕ ಮಾಡಲಿ? ಆದರೂ....ಅಷ್ಟು ಅಂಜಿಕೊಂಡು ಇರೂದೆಂದರ ನನಗೆ ಶಕ್ಯನು ಇಲ್ಲ. ನಿನಗೂ ಗೊತ್ತೇ ಐತಿ.”

“ಅದೇನೋ ಖರೇ. ನೀ ಎಲ್ಲಿಗೆ ಹೊರಟಿರೂ ಐದು ಮಂದಿ ಜೀವಕ್ಕೆ ಜೀವ ಕೊಡುವ ಮೈಗಾವಲ ಜನರಿದ್ದರ ಚಲೋದು. ನಾನು ಅದರ ವ್ಯವಸ್ಥಾ ಮಾಡ್ತೀನಿ. ಹಂಡೀಬಡಗನಾಥದಾಗಿನ ದಂಡು ಬಾಳನಾಯಕ ನೋಡಿಕೊಂತಾನೆ. ನಾನಿರ್ದೀನಿ ಇಲ್ಲೇ-ನಿನ್ನ ಸಂಗಾತ.”

ರಾಯಣ್ಣ ಬೇಡವೆನ್ನಲಿಲ್ಲ. ಸ್ನೇಹದಿಂದ ನನ್ನನ್ನು ಅಪ್ಪಿಕೊಂಡು ಸಮ್ಮತಿ ಸೂಚಿಸಿದ.

ಸಂಪಗಾವಿಯ ಅಮಲ್ದಾರ್ ಕೃಷ್ಣರಾಯನು ನಮ್ಮನ್ನು ಹಿಡಿಯಲು ವೀಳಯ ಸ್ವೀಕರಿಸಿ, ಇಂಗ್ರೇಜ ಸೈನಿಕರನ್ನೂ ದೇಶೀ ಸೈನಿಕರನ್ನೂ ಕಟ್ಟಿಕೊಂಡು ನಂದಗಡದ ಕಡೆಗೆ ಬರುತ್ತಿದ್ದ ವಾರ್ತೆ ತಿಳಿಯುತ್ತಲೂ ನಾವು ಸಮಶೀರಗಡದ ಬಿಡಾರ ಎಬ್ಬಿಸಿ, ರಾತ್ರಿಯಿಡೀ ಪಯಣ ಮಾಡಿ ಬೆಳಗಾಗು ವುದರೊಳಗಾಗಿ ಸಂಪಗಾವಿಗೆ ಬಂದು ಮುಟ್ಟಿದ್ದೆವು. ಅತ್ತ ಸಮಶೀರಗಡದಲ್ಲಿ ಕೃಷ್ಣರಾಯನು ನಮ್ಮನ್ನು ಹುಡುಕುತ್ತಿದ್ದರೆ ನಾವು ಇಲ್ಲಿ ಅವನ ಕಚೇರಿಯ ಊರಲ್ಲಿಯೇ ಬಂದು ಬೀಡು ಬಿಟ್ಟಿದ್ದೆವು. ಆಗ ನಮ್ಮ ದಂಡಿನಲ್ಲಿ ನಾಲ್ಕು ನೂರು ಜನ ಸೈನಿಕರಿದ್ದರು, ಆರು ಕುದುರೆಗಳಿದ್ದವು. ಕತ್ತಿ-ಕತಾರಿ-ಭಾಲೆ-ಬಂದೂಕು ಯಾವುದಕ್ಕೂ ಏನೂ ಕೊರತೆಯಿರಲಿಲ್ಲ.

ಊರಿನ ಅಗಸೆಗಳಿಗೆಲ್ಲ ಜನರನ್ನು ಕಾವಲಿಟ್ಟು ನಾವು ತಾಲೂಕು ಕಚೇರಿಗೆ ನಡೆದೆವು. ಕಚೇರಿಯನ್ನು ಕಾಯುತ್ತಿದ್ದ ಹಳಬರು ನಮ್ಮನ್ನು ನೋಡುತ್ತಲೂ ಓಡಿಹೋದರು. ಕೆಲವು ತಿಂಗಳುಗಳ ಹಿಂದೆ ತಾನು ಸೆರೆಯಲ್ಲಿದ್ದ ಕಟಾಂಜನವನ್ನು ನೋಡುತ್ತಲೂ ರಾಯಣ್ಣನ ಕಣ್ಣಿನಲ್ಲಿ

ನೀರೂರಿತು. ಆ ಕಟಾಂಜನವನ್ನೇ ಕಿತ್ತು ಮುರಿದು ಹಾಕಿ ಕುರ್ಚಿ ಮೇಜುಗಳನ್ನು ಚೂರು ಚೂರು ಮಾಡಿ, ಕಚೇರಿಯ ಕಾಗದ ಪತ್ರಗಳನ್ನೆಲ್ಲ ಹರಿದು ನಾಶಗೊಳಿಸಿ ಅನಂತರ ಆ ಕಟ್ಟಡಕ್ಕೆ ಬೆಂಕಿ ಹಚ್ಚಿದವು.

ಅಲ್ಲಿ ನಮಗೆ ಹಣವೇನೂ ಸಿಕ್ಕಲಿಲ್ಲ. ಅದನ್ನು ಆಗಲೇ ಬೇರೆಡೆಗೆ ಸಾಗಿಸಲಾಗಿತ್ತು.

ಒಬ್ಬ ತಳವಾರನನ್ನು ಹಿಡಿದು ವಿಚಾರಿಸಿದಾಗ ನಡೆದುದೇನೆಂಬುದು ಗೊತ್ತಾಯಿತು. ಸಂಪಗಾವಿಯ ಮೇಲೆ ನಾವು ದಾಳಿ ಮಾಡಬಹುದೆಂಬುದನ್ನು ಮೊದಲೇ ಊಹಿಸಿಕೊಂಡಿದ್ದ ಅಮಲ್ದಾರ್ ಕೃಷ್ಣರಾಯನು ಖಜಾನೆಯನ್ನು ಕಚೇರಿಯಿಂದ ಸ್ಥಳಾಂತರಿಸಿ, ಮಸೀದಿಯ ಗುಮ್ಮಟದಲ್ಲಿ ಅಡಗಿಸಿಟ್ಟಿದ್ದನಂತೆ. ಎಂಟು ಹತ್ತು ಜನ ಸಿಪಾಯಿಗಳು ಅದನ್ನು ಹಗಲಿರುಳೂ ಕಾಯುತ್ತಿದ್ದರಂತೆ. ಅವರಿಗೆ ಅಗತ್ಯವಿದ್ದ ಅನ್ನ-ನೀರು ಅವರು ಇದ್ದಲ್ಲಿಯೇ ಸಿಕ್ಕುವ ವ್ಯವಸ್ಥೆಯಾಗಿದ್ದಿತಂತೆ.

ಆ ಸುದ್ದಿ ಕೇಳಿ ರಾಯಣ್ಣ ಉಪಹಾಸದಿಂದ ನಕ್ಕ.

“ಮಸೀದಿಯ ಮ್ಯಾಲಿಡಲಿ, ಅಥವಾ ಆಕಾಶದಾಗಿಡಲಿ. ನಮ್ಮ ಕೈಬಿಟ್ಟು ಎಲ್ಲಿ ಹೋಗತೈತಿ ಖಜಾನೆ ?”

ಕಚೇರಿಯಿಂದ ನಾವು ನೆಟ್ಟಗೆ ಮಸೀದಿಯ ಕಡೆಗೇ ಹೋಗಬಹುದೆಂದು ಭಾವಿಸಿ ಅಲ್ಲಿ ರಕ್ಷಣೆಯ ವ್ಯವಸ್ಥೆ ಬಿಗಿಗೊಳಿಸಿದ್ದರಂತೆ. ಪೇಷ್ಕಾರ್ ರಾಮ ರಾವ್, ಜಿಲ್ಲಾದಾರ್ ಕೃಷ್ಣಪ್ಪ, ತಾಲ್ಲೂಕ್ ಮುನಸಿ ಮತ್ತು ಮುತ್ಸದ್ದಿಗಳು ಮತ್ತಷ್ಟು ಜನ ಸಿಪಾಯಿಗಳನ್ನು ಕರೆದುಕೊಂಡು ಮಸೀದಿಯ ತುದಿಗೇರಿ ಕುಳಿತಿದ್ದರಂತೆ. ಮಸೀದಿಯ ಮೇಲೆ ದಾಳಿ ನಡೆಸುವವರನ್ನು ಗುಂಡಿಟ್ಟು ಕೊಲ್ಲುವ ತಯಾರಿ ನಡೆದಿದ್ದುದಂತೂ ಸ್ಪಷ್ಟವಾಗಿತ್ತು.

ನಾವು ಒಡನೆಯೇ ಅತ್ತಹೋಗದೆ ಮೊದಲು ಅಮಲ್ದಾರ್ ಕೃಷ್ಣರಾಯನ ಮನೆಗೆ ಹೋಗಿ, ಮನೆಯಲ್ಲಿದ್ದ ಹೆಂಗಸರು, ಮಕ್ಕಳನ್ನೆಲ್ಲ ಹೊರಗೆ ಸಾಗಿಸಿ, ಕಟ್ಟಡಕ್ಕೆ ಬೆಂಕಿ ಹಚ್ಚಿದವು. ಇನ್ನಿತರ ಸಣ್ಣ-ಪುಟ್ಟ ಅಧಿಕಾರಿಗಳ ಮನೆಗಳಿಗೂ ಅದೇ ಗತಿಯಾಯಿತು.

ಇದೆಲ್ಲ ಮುಗಿಯಬೇಕಾದರೆ ಮಧ್ಯಾಹ್ನವಾಗಿತ್ತು. ನಾವು ನಮ್ಮ ಜನರನ್ನೆಲ್ಲ ಕಲೆಹಾಕಿಕೊಂಡು ಮಸೀದಿಯ ಮೇಲೆ ದಾಳಿ ಮಾಡಲು ಹೊರಟೆ

ದ್ವಂತೆಯೇ ಮುಗುಟಖಾನಹುಬ್ಬಳ್ಳಿಯ ಕಡೆಯಿಂದ ಕೃಷ್ಣರಾಯನ ದಂಡು ಬರುತ್ತಿದ್ದ ಸುದ್ದಿ ತಿಳಿಯಿತು.

“ನಾವು ಸಂಪಗಾವಿಗೆ ಮುತ್ತಿಗೆ ಹಾಕಿದ ಸಂಗತಿ ಅವನಿಗೆ ಗೊಳಚಾರರಿಂದ ತಿಳಿದಿರಬೇಕು. ಅಂತಲೇ ಇತ್ತ ಓಡಿ ಬರ್ರಿರಬೇಕು,” ಎಂದೆ ನಾನು,

“ಬರಲಿ, ಬರಲಿ, ಒಂದು ಕೈ ನೋಡಿ ಬಿಡೋಣ,” ಎಂದ ರಾಯಣ್ಣ.

ನಮ್ಮ ಸೈನಿಕರನ್ನೆಲ್ಲ ಶಿಸ್ತಿನಿಂದ ನಿಲ್ಲಿಸಿ, ಬಂದೂಕಗಳಿಗೆ ಮದ್ದು ಜಡಿದು, ಕೃಷ್ಣರಾಯನ ಸಿಪಾಯಿಗಳನ್ನೆದುರಿಸಲು ಸಜ್ಜಾಗಿ ನಿಂತುಕೊಂಡೆವು. ಸಂಪಗಾವಿಯ ಹೊರಭಾಗದಲ್ಲಿ ಮಸೀದಿಯ ಸಮೀಪದಲ್ಲಿಯೇ ಇರುವ ದೊಡ್ಡ ಬಾವಿಯ ಹತ್ತಿರ ನಮ್ಮ ದಂಡು ನಿಂತಿತ್ತು. ಬಾವಿಯ ಗೋಡೆಗಳ ಹಿಂದೆ ಅನೇಕ ಸೈನಿಕರನ್ನು ಕೂಡಿಸಿ, ವೈರಿಗಳು ಕಾಣಿಸಿಕೊಳ್ಳುತ್ತಲೂ ಗುಂಡು ಹಾರಿಸುವಂತೆ ತಿಳಿಸಲಾಗಿತ್ತು. ಸ್ವಲ್ಪ ಹೊತ್ತಿನಲ್ಲಿಯೇ ಕುದುರೆಗಳ ಖುರಪುಟಗಳ ಧ್ವನಿ ಕೇಳಬರತೊಡಗಿತು. ರಾಯಣ್ಣನೂ ನಾನೂ ಗಜವೀರನೂ ನಮ್ಮ ಸೈನ್ಯದ ಮುಂಭಾಗದಲ್ಲಿ ನಿಂತುಕೊಂಡು ಕೃಷ್ಣರಾಯ ಬರುವುದನ್ನೇ ಕಾಯುತ್ತಲಿದ್ದೆವು. ಗುಂಡಿನ ಮಳೆಗರೆಯುತ್ತ ಅವನ ದಂಡು ಬಂದಿತು. ಆದರೆ ಕೃಷ್ಣರಾಯ ಮಾತ್ರ ಎಲ್ಲಿಯೂ ಕಾಣಿಸಲಿಲ್ಲ.

“ಸಿಪಾಯಿಗಳನ್ನು ಮುಂದೆ ಹಾಕಿ ತಾ ಮಾತ್ರ ಹೆಣ್ಣಾಂಗಳ ಹಿಂದೆ ಅಡಗಿಕೊಳ್ಳುವ ಹೇಡಿ!” ಎಂದು ಆತನನ್ನು ಹೆಳಿದು, ಗಜವೀರ ಹುರುಪಿನಿಂದ ಮುನ್ನುಗ್ಗಿ ವೈರಿಗಳನ್ನು ಕೊಚ್ಚಿಹಾಕತೊಡಗಿದ. ಬಾವಿಯ ಮರೆಯಲ್ಲಿ ನಿಂತ ನಮ್ಮ ಸೈನಿಕರ ಕೋವಿಗಳೂ ಬೆಂಕಿ ಕಾರತೊಡಗಿದ್ದವು. ರಾಯಣ್ಣನ ಹಾಗೂ ನನ್ನ ಖಡ್ಗಗಳು ಶತ್ರುಗಳ ರುಂಡ ಕೊಯ್ಯತೊಡಗಿದ್ದವು. ನಮ್ಮ ಕಡೆಗೂ ಅನೇಕರು ನೆಲಕ್ಕುಳಿದರು. ಖಡ್ಗಗಳ ತಾಕಲಾಟದಿಂದ ದ್ದ ಟಿಣತ್ಕಾರ ಸುತ್ತಲಿನ ಪ್ರದೇಶದಲ್ಲೆಲ್ಲ ದುಮುದುಮಿಸುತ್ತಿತ್ತು. ವೈರಿಗಳ ಶೌರ್ಯ ಮುಗಿಯುತ್ತ ಬಂದಿದ್ದಂತೆಯೇ ಹಿಂಭಾಗದಲ್ಲಿದ್ದ ಅನುಲ್ದಾರ್ ಕೃಷ್ಣರಾಯ ನಮ್ಮ ಕಣ್ಣಿಗೆ ಬಿದ್ದ. ಬಯಲಾಟದ ರಾಜನಂತೆ ಕೈಯಲ್ಲಿ ಕತ್ತಿ ಹಿಡಿದು ಕೊಂಡು, ಕುದುರೆಯ ಮೇಲೆ ಕುಳಿತು, ಸಿಪಾಯಿಗಳಿಗೆ ಹುಕುಂ ಕೊಡುತ್ತಿದ್ದ ಆ ಅನುಲ್ದಾರನನ್ನು ಮುಗಿಸಿಬಿಡಲೆಂದು ನಾನು ಬಾಣದಂತೆ ಮುನ್ನುಗ್ಗಿ ಹೋಗಿ ಅವನನ್ನು ಖಡ್ಗದಿಂದ ಇರಿಯುವುದರಲ್ಲಿದ್ದಾಗಲೇ ಆತ



ಕುದುರೆಯನ್ನು ಹಿಂದಕ್ಕೆ ತಿರುಗಿಸಿಕೊಂಡು ಹೊಲಗಳ ಕಡೆಗೆ ಓಡಿಹೋದ. ನಾನು ಆಗ ಕುದುರೆಯ ಮೇಲಿದ್ದಲ್ಲಿ ಅವನ ಬೆನ್ನಟ್ಟಿ ಹೋಗಿ ಅವನನ್ನು ಕೊಂದುಹಾಕಬಹುದಾಗಿತ್ತು. ಆದರೆ, ಆಗ ನಾನು ಕುದುರೆಯ ಮೇಲಿರಲಿಲ್ಲ. ಎಂತಲೇ ನಿರುಪಾಯವಾಗಿ ಹೊರಳಿ ಬಂದೆ.

ಅಷ್ಟರಲ್ಲಿಯೇ ಬೈಲಹೊಂಗಲದ ಕಡೆಯಿಂದ ಇಂಗ್ರೇಜರ ಇನ್ನೊಂದು ಡಂಡು ಬಂದುದರಿಂದ ವೈರಿಗಳ ಸಂಖ್ಯೆ ಹೆಚ್ಚಾಗಿ, ಲಠಾಯಿಯನ್ನು ಅಲ್ಲಿಗೇ ನಿಲ್ಲಿಸಿ ನಾವು ಸಂಪಗಾವಿಯಿಂದ ಹೊರಡಬೇಕಾಯಿತು. ಕಾಳಗದಲ್ಲಿ ಮಡಿದಿದ್ದ ನಮ್ಮ ಎಂಟು ಜನರನ್ನೂ ಗಾಯಗೊಂಡಿದ್ದ ಇಪ್ಪತ್ತೈದು ಜನರನ್ನೂ ಹೊತ್ತುಕೊಂಡೇ ಸುತಗಟ್ಟಿಗೆ ಬಂದೆವು. ಹೋರಾಡುತ್ತ ಹೋರಾಡುತ್ತ ವೀರ ಸ್ವರ್ಗಕ್ಕೇರಿದ ಎಂಟು ಜನ ಬಂಟರ ಶರೀರಗಳಿಗೆ ಸಮಾಧಿ ಮಾಡಿ, ಸುತಗಟ್ಟಿಯಲ್ಲಿಯೇ ಗಾಯಾಳುಗಳ ಚಿಕಿತ್ಸೆಗೆ ವ್ಯವಸ್ಥೆ ಮಾಡಿ, ಅಷ್ಟರೊಳಗಾಗಿ ನಮ್ಮ ಬೆನ್ನುಹತ್ತಿ ಬಂದ ಇಂಗ್ರೇಜರ ದಂಡಿಗೆ ಸಿಕ್ಕದೆ ದೇಶನೂರ ಕೋಟಿ ಸೇರಿ ಕೊಂಡೆವು. ಆ ರಾತ್ರಿ ಅಲ್ಲಿಯೇ ವಸತಿ ಮಾಡಿ, ವಿಶ್ರಾಂತಿ ಪಡೆದು, ಬೆಳಗ್ಗೆ ಬೇಗನೇ ಎದ್ದು, ಸೈನ್ಯವನ್ನು ಎರಡು ಗುಂಪುಗಳಾಗಿ ವಿಂಗಡಿಸಿ ಒಂದು ಗುಂಪನ್ನು ಅಪ್ಪಾಜಿ ನಾಯಕನ ವಶಕ್ಕೆ ಕೊಟ್ಟು, ಮರಿಕಟ್ಟೆಯ ಮೇಲೆ ದಾಳಿ ಮಾಡಲು ತಿಳಿಸಿ, ನಾನು-ರಾಯಣ್ಣ-ಗಜವೀರ ಇನ್ನೊಂದು ಗುಂಪಿನೊಡನೆ ಸಂಗೊಳ್ಳಿಯ ಕಡೆಗೆ ನಡೆದೆವು. ಆರೇಳು ತಿಂಗಳುಗಳಿಂದ ನಾವು ಈ ನಮ್ಮ ಪ್ರೀತಿಯ ಊರಿಗೆ ಬಂದಿರಲಿಲ್ಲ. ಹೆಂಡತಿಯ ನಿರೋಪ ತೆಗೆದುಕೊಂಡು ಹೊರ ಬಿದ್ದಂದಿನಿಂದ ನಾನು ಅಮುಟೂರಿಗೆ ಹೋಗಿರಲಿಲ್ಲ. ಅವರೆಲ್ಲರನ್ನೂ ನೋಡಬೇಕೆಂಬ ಅಪೇಕ್ಷೆಯೇನೋ ಇದ್ದೇ ಇತ್ತು. ಆದರೆ, ಅದಕ್ಕಿಂತ ಹೆಚ್ಚಾಗಿ ಸಂಗೊಳ್ಳಿಯ ಕುಲಕರ್ಣಿಗೆ ಶಾಸನ ಮಾಡುವ ಆತುರತೆ ಇತ್ತು.

“ಕಿತ್ತೂರ ರಾಣಿಗೆ ಜೈ,” “ಸವಾಯಿ ಮಲ್ಲಸರ್ಜರಿಗೆ ಜೈ,” “ಸಂಗೊಳ್ಳಿ ರಾಯಣ್ಣನಿಗೆ ಜೈ” ಎಂದು ಘೋಷಿಸುತ್ತ ನಮ್ಮ ದಂಡು ಊರಿನಲ್ಲಿ ಪ್ರವೇಶಿಸುತ್ತಲೂ ಹಳ್ಳಿಯ ಜನರೆಲ್ಲರೂ ಹರ್ಷದಿಂದ ಬೀದಿಗಳಲ್ಲಿ ನೆರೆದು ನಮ್ಮನ್ನು ಸ್ವಾಗತಿಸಿದರು. ಸುಮಂಗಲಿಯರು ಆರತಿ ಬೆಳಗಿ ಹರಸಿದರು. ಸೈನಿಕರೆಲ್ಲರಿಗೂ ಹಣ್ಣು-ಹಾಲು-ರೊಟ್ಟಿ-ಅನ್ನ-ಮಜಿಗೆ ಒದಗಿಸಿದರು. ಪರ್ವತಗೌಡನೂ ಮನೆಯಿಂದ ಹೊರಗೆ ಬಂದು ರಾಯಣ್ಣನನ್ನು ಅಸ್ಥಿ

ಕೊಂಡು ಆಶೀರ್ವದಿಸಿದ. ಅನಂದಾಶ್ರುಗಳನ್ನುದುರಿಸುತ್ತ ರಾಯನನ್ನೂ ನನ್ನನ್ನೂ ಆಲಂಗಿಸಿಕೊಂಡು ನಮ್ಮನ್ನು ಬಿಡಲಾರದೆ ಅಂಟಿಕೊಂಡಿದ್ದ ತಾಯಿ ಕೆಂಚವ್ವನ ಅಡಿಗಳಿಗೆರೆಗಿ, ನಮ್ಮ ಸಂಗಡ ಬರುವುದಾಗಿ ಹಟ ಹಿಡಿದಿದ್ದ ಹನುಮನನ್ನು ಸಂತೈಸಿ ಚಾವಡಿಗೆ ಬಂದೆವು. ಆ ಚಾವಡಿಗೂ ತನಗೂ ಇದ್ದ ಭುಕ್ತಾಭುತಬಂಧದ ನೆನಪು ಬಂದು, ತಾನು ಅಲ್ಲಿ ಕುಳಿತಿರುತ್ತಿದ್ದ ಕಟ್ಟಿಯನ್ನು ಕಂಡು ರಾಯಣ್ಣನ ಕೊರಳು ಬಿಗಿದು ಕಣ್ಣಲ್ಲಿ ನೀರಾಡಿತು. ಪಾವುಡದ ತುದಿಯಿಂದ ಕಣ್ಣೊರೆಯಿಸಿಕೊಂಡು ಆತ ಮೆಲ್ಲಗೆ ಚಾವಡಿಯಿಂದ ಹೊರಬಂದ. ಕುಲಕರ್ಣಿ ಬಾಳಪ್ಪನನ್ನು ಹಿಡಿಯಲೆಂದು ನಮ್ಮ ದಂಡು ಅವನ ಮನೆಯತ್ತ ಹೊರಟಿತು. ಅವನ ಹೆಂಡಿರುಮಕ್ಕಳು ಅಳುತ್ತಲಿರುತ್ತ ಬಂದು ರಾಯಣ್ಣನ ಕಾಲು ಹಿಡಿದುಕೊಂಡರು. ಕುಲಕರ್ಣಿ ಅಲ್ಲಿದ್ದರಷ್ಟೇ ನಮ್ಮ ಕೈಗೆ ಸಿಗುವುದು ? ಸಂಗೊಳ್ಳಿಯ ಕಡೆಗೆ ದಂಡು ಬರುತ್ತಿದ್ದ ಸುದ್ದಿ ಕೇಳಿದ ಕೂಡಲೇ ಆತ ಓಡಿಹೋಗಿ ಎಲ್ಲಿಯೋ ತಲೆತಪ್ಪಿಸಿಕೊಂಡಿದ್ದ.

ಇನ್ನು ಅಮಟೂರಿಗೆ ಹೊರಡಬೇಕೆನ್ನುವಷ್ಟರಲ್ಲಿಯೆ ವೈರಿಗಳ ಸೈನ್ಯ ಬರುತ್ತಿದ್ದ ವಾರ್ತೆ ಗೊತ್ತಾಯಿತು. ಎಂತಲೇ, ಅಮಟೂರಿಗೆ ಹೋಗುವ ವಿಚಾರ ಬಿಟ್ಟುಕೊಟ್ಟು ಕಿತ್ತೂರ ಕಡೆಗೆ ಪ್ರಯಾಣ ಮಾಡಿ ಆ ರಾತ್ರಿ ಸಮೀಪದ ಗುಡ್ಡದಲ್ಲಿ ಬಿಡಾರ ಮಾಡಿದೆವು. ಮರುದಿವಸ ಬಾಳಗುಂದ ಗುಡ್ಡಕ್ಕೆ ಹೊರಟಿದ್ದಾಗ ವೈರಿ ಸೈನ್ಯವೊಂದು ಎದುರಾಯಿತು. ಅದಕ್ಕೆ ಚೆನ್ನಾಗಿ ಹೊಡೆತ ಕೊಟ್ಟು ಓಡಿಸಿದೆವು. ಇಳಿಜೊತ್ತಿನ ವೇಳೆಗೆ ಕೊಳ್ಳಕ್ಕೆ ಬಂದು ಜಳಕ ಮಾಡಿ ಊಟ ಮುಗಿಸಿ ವಿಶ್ರಾಂತಿ ಪಡೆದೆವು.

ಹಳ್ಳಿಯಾಳದ ಖಜಾನೆಯಲ್ಲಿ ಸರಕಾರದ ಹಣವಿದೆಯೆಂದು ಹೆಬ್ಬೀ ಗೌಡನೊಬ್ಬ ಸುದ್ದಿ ತಿಳಿಸಿದ್ದರಿಂದ ಮರುದಿವಸ ಅಲ್ಲಿಗೆ ಹೊರಟೆವು. ಆದರೆ, ಖಜಾನೆಗೆ ಬಲವಾದ ಕಾವಲಿತ್ತು. ಅದರೂ ನಾವು ಧೈರ್ಯದಿಂದ ಹೋರಾಡಿದೆವು. ವೈರಿಗಳಲ್ಲಿ ನಾಲ್ವರಿಗೆ ಗಾಯವಾಗಿ ಇಬ್ಬರ ಪ್ರಾಣ ಹೋಯಿತು. ವೈರಿಯೊಬ್ಬ ಹಾರಿಸಿದ ಗುಂಡು ರಾಯಣ್ಣನ ಕಾಲಿನಲ್ಲಿ ಸೇರಿಕೊಂಡಿತು. ದೊಡ್ಡ ಗಾಯವಾಗಿ ವಿಸರೀತ ನೋವಾಗಿದ್ದರೂ ಅದನ್ನು ಲೆಕ್ಕಿಸದೆ ರಾಯಣ್ಣ ಹೋರಾಡುತ್ತಲೇ ಇದ್ದ. ವೈರಿಗಳನ್ನೆಲ್ಲ ಓಡಿಸಿ ಖಜಾನೆಯನ್ನು ಮುರಿದು ನೋಡಿದರೆ ಅದರಲ್ಲಿದ್ದುದು ಬರಿಯ ಮೂರು

ಸಾವಿರ ರೂಪಾಯಿ ! ಸರಿ, ಸಾಯಂಕಾಲ ಮತ್ತೆ ಕೊಳ್ಳಕ್ಕೆ ಬಂದೆವು.

ರಾಯಣ್ಣನ ಕಾಲಿನಲ್ಲಿ ಸೇರಿಕೊಂಡಿದ್ದ ಗುಂಡನ್ನು ತಕ್ಷಣ ಹೊರದೆಗೆಯಬೇಕಾಗಿತ್ತು. ನನ್ನ ಹರಿತವಾದ ಕಠಾರಿಯನ್ನು ಉಪಯೋಗಿಸಿ ನಾನೇ ಆ ಕೆಲಸ ಮಾಡಬೇಕಾಯಿತು. ಗಾಯದ ಸುತ್ತಲಿನ ಚರ್ಮವನ್ನು ನಾನು ಕೊಯ್ಯುತ್ತಿದ್ದಾಗ ಭಯಂಕರ ನೋವಾಗುತ್ತಿದ್ದರೂ ಮುಖದ ಮೇಲೆ ಸ್ವಲ್ಪವೂ ವೇದನೆಯನ್ನು ವ್ಯಕ್ತಗೊಳಿಸದೆ ನಗುನಗುತ್ತಲೇ ಇದ್ದ ರಾಯಣ್ಣನ ರಾಕ್ಷಸೀಸಹನೆಯನ್ನು ನೋಡಿ ನಾನೇ ಬೆರಗಾಗಬೇಕಾಯಿತು. ಗುಂಡನ್ನು ಹೊರದೆಗೆದು, ಗಾಯಕ್ಕೆ ವನಸ್ಪತಿ ಅರೆದು ಹಾಕಿ, ಪಟ್ಟಿ ಕಟ್ಟಿ, ಅವನನ್ನು ಒತ್ತಾಯದಿಂದಲೇ ಮಲಗಿಸಿದೆವು. ನಾಲ್ಕೈದು ದಿನಗಳವರೆಗೆ ಮೇಲಕ್ಕೇಳಲು ಬಿಡಲಿಲ್ಲ.

ಈ ಅವಧಿಯಲ್ಲಿ ದೇಗಾಂವಿ ಸೈದನಾಯಕನ ಮುಖಂಡತ್ವದಲ್ಲಿ ನಮ್ಮ ಶುಕಡಿಯೊಂದು ಕಿತ್ತೂರಿನ ಮೇಲೆ ದಾಳಿ ಮಾಡಲು ಹೋಗಿತ್ತು. ಆದರೆ ಅಲ್ಲಿ ಇಂಗ್ರೀಜರ ಸೈನ್ಯ ವಿಶೇಷವಾಗಿದ್ದುದರಿಂದ ನಮ್ಮವರಿಗೆ ಯಶಸ್ಸು ಲಭಿಸಲಿಲ್ಲ. ಘೋರವಾದ ಕಾಳಗ ನಡೆದು ನಮ್ಮ ಸೈನಿಕರನೇಕರು ಸತ್ತರು. ಹೀಗೆ ತೀರಿಕೊಂಡ ಜನರ ಬದಲು ಹೊಸಹೊಸದಾಗಿ ಸೈನಿಕರು ಬಂದು ಸೇರಿಕೊಳ್ಳುತ್ತಲೇ ಇದ್ದರು. ಬಾಳಗುಂದ ಕೊಳ್ಳದಲ್ಲಿ ರಾಯಣ್ಣ ಚಿಕಿತ್ಸೆ ಪಡೆಯುತ್ತಿದ್ದಾಗ ಕುಳ್ಳೂರ ಕರಬಸಪ್ಪ, ಜಿದ್ದೀಮನಿ ಭೀಮ, ಗುಜನಾಳಡ ಮೋರವಾ ಇವರು ನೂರು ಜನರನ್ನು ಕರೆದು ತಂದರು.

ರಾಯಣ್ಣನ ಕಾಲಿನ ಗಾಯ ಸ್ವಲ್ಪ ವಾಸಿಯಾಗುತ್ತಲೂ ಮತ್ತೆ ನಮ್ಮ ಚಟುವಟಿಕೆಗಳು ತೀವ್ರಗೊಂಡುವು. ಸಾಕಷ್ಟು ಜನರನ್ನು ಕೂಡಿಸಿ ಕೊಂಡು ಹೋಗಿ ಕಿತ್ತೂರನ್ನು ಹಿಡಿದುಕೊಳ್ಳುವುದೇ ಈಗ ನಮ್ಮ ಗುರಿಯಾಗಿತ್ತು. ಆ ಪ್ರಕಾರ ೫೦೦ ಜನ ಸೈನಿಕರನ್ನು ಒಟ್ಟುಗೂಡಿಸಿ ಒಂದು ಬೆಳಗ್ಗೆ ಕಿತ್ತೂರಿಗೆ ಹೋಗಿ ಗುರುಸಿದ್ದೇಶ್ವರನ ಗದ್ದೆಗೆ ಕಾಯಿ ಒಡಿಸಿ, ಅಡ್ಡ ಬಿದ್ದು ನಮಸ್ಕರಿಸಿ. ಹತ್ತಿರದಲ್ಲೇ ಇದ್ದ ಕೃಷ್ಣಪ್ಪನ ಕಬ್ಬಿನ ಗಾಣಕ್ಕೆ ಹೋಗಿ ಕಬ್ಬಿನ ಹಾಲು ಕುಡಿದು ಕಿತ್ತೂರಿನಲ್ಲಿದ್ದ ವೈರಿಗಳ ಸೈನ್ಯ ಆತ್ಮಂತ ಸುಸಜ್ಜಿತವಾಗಿದ್ದುದನ್ನು ತಿಳಿದುಕೊಂಡು, ಕಿತ್ತೂರ ಮುತ್ತಿಗೆಗೆ



ಇದು ಯೋಗ್ಯ ಸಮಯವಲ್ಲವೆಂದು ಗೊತ್ತುಮಾಡಿಕೊಂಡು ಅಲ್ಲಿಂದ ಹಿಂತಿರುಗಿ ಬಂದೆವು.

ನಮ್ಮನ್ನು ಸೋಲಿಸಲು ಸುತ್ತೂ ಕಡೆಯಿಂದ ಇಂಗ್ರೇಜರ ದಂಡು ಒಟ್ಟುಗೂಡುತ್ತಿದ್ದ ವಾರ್ತೆ ದಿನ ದಿನವೂ ಬರುತ್ತಲೇ ಇತ್ತು. ಅಲ್ಲಿ ಇಲ್ಲಿ ಘೆಟ್ಟಿಯಾಗುತ್ತಿದ್ದ ಅವರ ತುಕಡಿಗಳಿಗೂ ನಮಗೂ ಚಿಕ್ಕಪುಟ್ಟ ಕಾಳಗಗಳು ನಡೆಯುತ್ತಲೇ ಇದ್ದವು. ನಾವು ವಾಸಮಾಡುತ್ತಿದ್ದ ದಟ್ಟವಾದ ಅರಣ್ಯದಲ್ಲಿ ಪ್ರವೇಶಿಸಲಾರದೆ ಅವರು ಬಯಲು ಸೀಮೆಯಲ್ಲಿಯೇ ಬಿಡಾರ ಮಾಡುತ್ತಿದ್ದರು.

ತಿಂಗಳುಗಳು ಕಳೆದಂತೆ ನಮ್ಮ ಶಕ್ತಿ ಹೆಚ್ಚಾಗುತ್ತಿದ್ದುದನ್ನು ಕಂಡು ಜೈಲಹೊಂಗಲದಲ್ಲಿದ್ದ ವೀರಮ್ಮ ರಾಣಿಯವರಿಂದ ನಮಗೆ ಸಹಾಯ ಸಿಕ್ಕುತ್ತಿರಬಹುದೆಂದು ಯೋಚಿಸಿಯೋ ಏನೋ, ಅವರನ್ನು ಅಲ್ಲಿಂದ ಬೇರೆ ಕಡೆಗೆ ಸಾಗಿಸುವ ವಿಚಾರ ನಡೆದಿದೆಯೆಂಬ ವರ್ತಮಾನ ತಿಳಿದುಬಂದಾಗ ನಮ್ಮೆಲ್ಲರಿಗೂ ಸಹಿಸಲಾರದಷ್ಟು ಸಂತಾಪವಾಯಿತು. ಚಿಕ್ಕ ರಾಣಿಯವರನ್ನು ಹೊಂಗಲದಿಂದ ಸ್ಥಳಾಂತರಿಸದಂತೆ ಮಾಡಲು ನಮ್ಮ ಶಕ್ತಿಯೆಲ್ಲವನ್ನು ಉಪಯೋಗಿಸಿ ಹೋರಾಡಬೇಕೆಂದು ನಿಶ್ಚಯವಾಯಿತು. ರಾಣಿಯವರ ಸ್ಥಳಾಂತರದ ಕಾರ್ಯಕ್ಕೆ ನಾವು ಅಡ್ಡಿಮಾಡಬಹುದೆಂಬ ಸಂಗತಿ ಪರದೇಶಿಗಳಿಗೂ ಹೊಳೆದಿರಲೂ ಸಾಕು. ನಮ್ಮನ್ನೆದುರಿಸಲು ಅವರೂ ಸಾಕಷ್ಟು ಸಿದ್ಧತೆ ನಡೆಸಿದರು. ಮದ್ರಾಸಿನಿಂದ ಬಂದಿದ್ದ ಸೈನ್ಯವನ್ನು ಆ ಕಾರ್ಯಕ್ಕಾಗಿ ಮೀಸಲಾಕೊಟ್ಟಿದ್ದರಂತೆ. ಅಲ್ಲದೆ, ಸುತ್ತಲಿನ ಅನೇಕ ದ್ರೋಹಿ ಜಹಗೀರದಾರರೂ ಇನಾಮದಾರರೂ ದೇಸಾಯಿಗಳೂ ತಮ್ಮ ತಮ್ಮ ಪಡೆಗಳೊಡನೆ ಬಂದು ಪರದೇಶಿಗಳಿಗೆ ಬೆಂಬಲವಾಗಿದ್ದರಂತೆ. ರಾಣಿಯವರನ್ನು ಹೊಂಗಲದ ವಾಡೆಯಿಂದ ಹೊರಡಿಸಿದ ದಿವಸ ಕಿತ್ತೂರ ರಾಜ್ಯದ ಸಾವಿರಾರು ಜನರು ಅಲ್ಲಿ ಸೇರಿ ಶೋಕಿಸುತ್ತ ನಿಂತಿದ್ದರು. ರಾಣಿಯವರೂ ಕಂಬನಿ ಸುರಿಸುತ್ತಲೇ ಮೇನೆ ಹತ್ತಿರಬೇಕು. ಮೇನೆಯ ಸುತ್ತಲೂ ಪರದೆ ಇಳಿಬಿಟ್ಟು ಬಂದೂಕಿನ ಸೈನಿಕರ ಕಾವಲಿನಲ್ಲಿ ಅವರನ್ನು ವಾಡೆಯಿಂದ ಹೊರಗೆ ತಂದರು. ಮುಂದೆ ಕುದುರೆ ಸವಾರರು; ಹಿಂದೆ ಬಾರಿನವರು. ಎಡಬಲಗಳಲ್ಲಿ ಬಿಚ್ಚುಗತ್ತಿಯ ಸಿಪಾಯಿಗಳು. ಎಲ್ಲರೂ ಸೇರಿ ಒಂದೂವರೆ ಸಾವಿರದವರೆಗೂ ಸೈನಿಕರಿದ್ದ

ಹಾಗಿತ್ತು. ಅನಗೋಳ ಗ್ರಾಮದ ಹತ್ತಿರ ನಮ್ಮ ದಂಡಾಳುಗಳು ಇವರಿಗೆದುರಾಗಿ ರಾಣಿಯನ್ನು ಬಿಡಿಸಿಕೊಂಡೊಯ್ಯಲು ಪ್ರಯತ್ನಿಸಿದರಾದರೂ ವೈರಿಗಳ ಪ್ರಚಂಡ ತಯಾರಿಯಿಂದಾಗಿ ನಮಗೆ ಯಶ ಸಿಕ್ಕಲಿಲ್ಲ. ಕಿತ್ತೂರನ್ನು ವಶಪಡಿಸಿಕೊಂಡ ಬಳಿಕ ಮೂರು ನಾಲ್ಕು ಸಾವಿರ ಸೈನಿಕರನ್ನು ಕಲೆಹಾಕಿ ತೋಘಗಳನ್ನು ಉಪಯೋಗಿಸಿ ಧಾರವಾಡ ಕೋಟೆಯ ಮೇಲೆ ದಾಳಿ ಮಾಡಿ ವೀರಮ್ಮ ರಾಣಿಯವರನ್ನು ಬಿಡಿಸಿಕೊಂಡು ಬರಬೇಕೆಂದು ಮಾತು ನಾಡಿಕೊಂಡೆವು.

ಆದರೆ, ರಾಣಿಯವರನ್ನು ಧಾರವಾಡದಲ್ಲಿಯೇ ಇಡದೆ, ಹುಬ್ಬಳ್ಳಿಯ ಆಜಿಗದ್ದ ಕುಸುಗಲ್ಲ ಕೋಟೆಗೆ ಸಾಗಿಸಲಾಯಿತೆಂಬ ಸುದ್ದಿ ಒಂದು ವಾರದಲ್ಲಿಯೇ ಗೊತ್ತಾಗಿ ನಮ್ಮೆಲ್ಲರಿಗೂ ಕಳವಳವನ್ನುಂಟುಮಾಡಿತು.

ರಾಣಿಯವರ ಜೊತೆಗೆ ಪಾರ್ವತಿಯೂ ಹೋದಳೆನ್ನುವುದು ಅನಂತರ ತಿಳಿಯಿತು. ಆಕೆಯ ತಾಯಿ ಮಾತ್ರ ಹೊಂಗಲದಲ್ಲಿಯೇ ಉಳಿದಳಂತೆ. ಪಾರ್ವತಿಯ ಪ್ರಿಯಕರ ಗಂಗಾಧರನಂತೂ ಧಾರವಾಡದ ಸೆರೆಮನೆಯಲ್ಲಿ ಬಿದ್ದುಕೊಂಡಿದ್ದ. ಅವನನ್ನು ಬಿಡಿಸಿಕೊಂಡು ಬರುವ ಉಪಾಯವಾವುದೂ ಹೊಳೆಯುತ್ತಿರಲಿಲ್ಲ.

ಮುಂದಿನ ಕಾರ್ಯಕ್ರಮವನ್ನು ಕುರಿತು ನಾವು ಚರ್ಚಿಸುತ್ತಿದ್ದಂತೆಯೇ ಒಬ್ಬ ತಳವಾರ ಬಂದು, ಖೊದಾನಪುರದ ಲಿಂಗನಗೌಡರೂ ನೇಗಿನಹಾಳದ ವೆಂಕನಗೌಡರೂ ನೂರಿನ್ನೂರು ಜನರನ್ನು ಕರೆದುಕೊಂಡು ಬಂದು ನಮ್ಮನ್ನು ಕೂಡಿಕೊಳ್ಳುವರೆಂದು ತಿಳಿಸಿದ.

## ೧೯ ಖೋದಾನಪುರದ ಲಿಂಗನಗೌಡ

ಮೂರು ನಾಲ್ಕು ತಿಂಗಳಿಂದ ನಮ್ಮ ಭಾಗದಲ್ಲಿ ಸಂಗೊಳ್ಳಿ ರಾಯಣ್ಣನ ದಂಗೆ ವಿಪರೀತವಾಗಿದೆ. ಖೋದಾನಪುರದ ಸುತ್ತಮುತ್ತಲಿನ ಎಷ್ಟೋ ಹಳ್ಳಿಗಳನ್ನು ಆತ ಲೂಟಿ ಮಾಡಿದ, ಸಾಹುಕಾರರಿಗೆ ದಂಡ ಕಟ್ಟಿದ, ಸರ್ಕಾರದ ಕಚೇರಿಗಳನ್ನು ಸುಟ್ಟ. ಸಂಪಗಾವಿಯ ಕಚೇರಿಗೆ ಹಗಲುಹಾಡೇ ಬೆಂಕಿಹಚ್ಚಿದ. ನಮ್ಮ ಪುಣ್ಯವೋ ಏನೋ. ನಮ್ಮೂರಿಗೆ ಮಾತ್ರ ಇದುವರೆಗೂ ಅವನ ಉಪಟಳದ ಬಿಸಿ ತಾಕಿಲ್ಲ. ಆದರೂ, ಸಮೀಪದ ಸೀಮೆಯಲ್ಲೆಲ್ಲ ಅವನ ಗದ್ದಲ ನಡೆದಿರುವಾಗ ನಮಗೂ ಅದರ ಕಾವು ಬಡಿಯುವುದು ಸಹಜವೇ. ನನ್ನ ಬಗೆಗೆ ರಾಯಣ್ಣನಿಗೆ ಇನ್ನೂ ಆಸೆಯಿದ್ದಂತಿದೆ. ಇಂದಿಲ್ಲ ನಾಳೆ ನಾನು ಅವನನ್ನು ಕೂಡಿಕೊಳ್ಳಬಹುದೆಂದು ಆತ ಯೋಚಿಸುತ್ತಿರಬೇಕು. ನಮ್ಮೂರಿನ ಮೇಲೆ ಆತ ದಾಳಿ ಮಾಡದಿರಲು ಅದೇ ಕಾರಣವಿರಲು ಸಾಕು.

ನಾವೂ ಸಹ ಕಿತ್ತೂರ ದೊರೆಗಳ ಸೇವಕರಾದುದರಿಂದ ಈ ಬಂಡಾಯದಲ್ಲಿ ಭಾಗವಹಿಸಿ ಆತನಿಗೆ ನೆರವಾಗುವುದು ನಮ್ಮ ಕರ್ತವ್ಯವೆಂಬುದಾಗಿ ಬೋಧಿಸಿ ಎರಡು ತಿಂಗಳ ಹಿಂದೆ ಆತ ಬರೆದಿದ್ದ ಪತ್ರಕ್ಕೆ ನಾನಿನ್ನೂ ಉತ್ತರವನ್ನೇ ಕಳಿಸಿಲ್ಲ. ಆ ಪತ್ರ ತಲುಪುತ್ತಲೂ ನನ್ನ ಆಪ್ತರಾದ ನೇಗಿನಹಾಳದ ವೆಂಕನಗೌಡರನ್ನು ಬರಮಾಡಿಕೊಂಡು, ಅವರ ಸಲಹೆ ಕೇಳಿದೆ.

“ನಮ್ಮಂಥ ವತನದಾರ ಗೌಡರಿಗೆ ಹೀಗೆಲ್ಲಾ ಪತ್ರ ಬರೆಯುವುದೇ ಅವನ ಉದ್ಧಟತನ. ತಾನು ಯಾರು, ತನ್ನ ಸ್ಥಾನ ಏನು, ಮಾನ ಏನು? ಅನ್ನುವುದರ ವಿಚಾರವಿಲ್ಲ. ಗೌಡ ಕುಲಕರ್ಣೀರು ಹೇಳಿದ ಚಿಲ್ಲರೆ ಪಲ್ಲರಿ ಕೆಲಸ ಮಾಡಿಕೊಂಡು ಬಿಡ್ಡಿರಬೇಕಾದ ಈ ಹಳಬ ಈಗ ದೊಡ್ಡ ಶೂರನಂತೆ ಸೋಗು ಹಾಕಿಕೊಂಡು, ನಮ್ಮಂಥಾ ಗೌಡರಿಗೇ ಬುದ್ಧಿ ಹೇಳಲು ಹೊರಟಿದ್ದಾನೆ. ಅವನಿಗೇನು ಉತ್ತರ ಬರೆಯಬೇಕಂತ ಮಾಡಿರಿ?” ಎಂದರು ವೆಂಕನಗೌಡರು.

“ನಾನಂತೂ ವಿಚಾರ ಮಾಡೇ ಇಲ್ಲ ಗೌಡರೆ. ನಿಮ್ಮ ಸಲಹೆ ಕೇಳಿಕೊಂಡೇ ಏನು ಮಾಡೂದು ಮಾಡಬೇಕು ಅಂತ ಸುಮ್ಮನಿದ್ದೆ,” ಎಂದು



ಹೇಳಿದೆ. ಅವರು ನನಗಿಂತಲೂ ಹಿರಿಯರು, ಅನುಭವಿಕರು, ವ್ಯವಹಾರ ಕುಶಲರು. ಎಂತಲೇ, ಯಾವುದೇ ಮಹತ್ವದ ವಿಷಯ ನಿಶ್ಚಯಿಸುವುದಿದ್ದರೂ ನಾನು ಅವರ ಸಲಹೆ ಕೇಳಿಕೊಂಡೇ ಮುಂದಿನ ಹೆಜ್ಜೆ ಯಿಡುತ್ತಿದ್ದೆ.

ಸ್ವಲ್ಪ ಹೊತ್ತು ಮೌನವಾಗಿ ಕುಳಿತು ಯೋಚಿಸುತ್ತಿದ್ದು ಅನಂತರ ವೆಂಕನಗೌಡರೆಂದರು :

“ಈ ಪತ್ರ ನಿಮಗೆ ಬಂದೇ ಇಲ್ಲಂತ ತಿಳುಕೊಂಡು ಸುಮ್ಮನಿದ್ದು ಬಿಡೋದೇ ಉತ್ತಮ. ರಾಯಣ್ಣನಿಂದ ನಿಮಗೆ ಪತ್ರ ಬಂದ ಸುದ್ದಿ ಕೂಡಾ ಬೇರೆಯವರಿಗೆ ತಿಳಿಯಬಾರದು. ಕಾಲ ಬಹಳ ನಾಜೂಕು ಅದ, ಇಂಗ್ರೇಜರೂ ಅವರ ಅಧಿಕಾರಿಗಳೂ ಕಣ್ಣಲ್ಲಿ ಎಣ್ಣೆ ಹಾಕಿಕೊಂಡು ನಮ್ಮೆಲ್ಲರನ್ನೂ ನೋಡುತ್ತಿದ್ದಾರೆ. ನಾವೂ ಕಿತ್ತೂರ ನಾಡಿನವರೇ ಆದದ್ದರಿಂದ ನಮ್ಮ ಮೇಲೂ ಅವರಿಗೆ ಸಂಶಯ ಇದ್ದೇ ಇರಬಹುದು. ಆ ಸಂಶಯಕ್ಕೆ ಪುಟ ಕೊಡುವಂತ ಇಂಥ ಪತ್ರದ ಸುದ್ದಿ ಹಬ್ಬಬಾರದು.”

ವೆಂಕನಗೌಡರ ಸಮಕ್ಷಮದಲ್ಲಿಯೇ ರಾಯಣ್ಣನ ಪತ್ರವನ್ನು ಸುಟ್ಟು ಬೂದಿ : ಡಿದುದಾಯಿತು.

ಊಟವಾದನಂತರ ವಿರಮಿಸಿಕೊಳ್ಳುತ್ತಿದ್ದಂತೆ ವೆಂಕನಗೌಡರು ಮತ್ತೆ ಹೇಳಿದರು :

“ನಮ್ಮಿಂದ ಉತ್ತರ ಬರಲಿಲ್ಲವಲ್ಲಾ ಅಂತ ರಾಯಾ ತಾನೇ ಸ್ವತಃ ನಿಮ್ಮ ಹತ್ತರ ಬಂದು ಸಹಾಯಕ್ಕಾಗಿ ಬೇಡಬಹುದು. ಅಂಥಾ ಪ್ರಸಂಗ ಬಂದರೆ ಏನು ಹೇಳ್ತೀರಿ ?”

“ಏನು ಹೇಳಲಿ ?”

“ನೀ ನಡೆಸಿದ ಗದ್ದಲ ನಮಗೆ ಸ್ವಲ್ಪ ಕೂಡಾ ಸರಿಬರಾದಿಲ್ಲಂತ ಸ್ಪಷ್ಟವಾಗಿ ಹೇಳಿ ಅವನ ಕಿವಿ ಹಿಂಡಬೇಕು. ಇಂಗ್ರೇಜರನ್ನು ಓಡಿಸೋದು ಅಂದರೆ ಏನಂತ ತಿಳಿದಾನೋ ಅವ ? ಬಡಿಗೆ ಹಿಡುಕೊಂಡು ಕುರೀಮಂದೆ ಓಡಿಸಿದಂತೆ ಸುಲಭ ಏನು ಈ ಕೆಲಸ ? ಈ ಹುಂಬ ಮಂದಿಗೆ ಬುದ್ಧಿ ಹೇಳುವವರು ಯಾರಾದರೂ ಬೇಕೇಬೇಕು. ಅಂಥಾ ಜಿನ್ನಮ್ಮ ರಾಣಿಯವರೇ ಬದುಕಿರುವವರೆಗೂ ಅವರಿಂದಲೂ ಏನೂ ಆಗಲಿಲ್ಲ. ಕಿತ್ತೂರ ಗಾಡಿಗೆ ಮಗನನ್ನು ದತ್ತಕ ಕೊಟ್ಟ ಮಾಸ್ತಮರಡಿಯ ಗೌಡರೂ ಸುಮ್ಮನಿದ್ದಾರೆ.

ನಿಜವಾಗಿ ಅವರೇ ಎದ್ದು ಮಾಡಬೇಕಾದ ದಂಗೆ ಇದು. ರಾಜ ಮನೆತನಕ್ಕೆ ಏನೂ ಸಂಬಂಧವಿಲ್ಲದ ಹಳಬನೊಬ್ಬ ಗದ್ದಲ ಎಬ್ಬಿಸಿ ರಾಜ್ಯ ಕಟ್ಟಿನಂತೆ ಹೊರಟರೆ ಜನರು ನಗಲಿಕ್ಕಿಲ್ಲಂತೀರಾ ?” ಎಂದರು ವೆಂಕನಗೌಡರು.

“ಹೌದಾದು. ಮಾಸ್ತಮರಡಿಯ ಗೌಡರೇ ಮುಂದಾಗಿ ಬಂಡು ಮಾಡಬೇಕು. ಅಂದರೆ ಅವರ ಶಿವಲಿಂಗನಿಗೆ ಮತ್ತೆ ಕಿತ್ತೂರ ದೊರೆತನ ಸಿಕ್ಕೀತು !” ಎಂದು ಹೇಳುತ್ತಿದ್ದಂತೆ ನನಗೆ ನಗು ಬಂದಿತು. ಆ ಗೌಡರೋ ! ಅವರ ಆ ಹುಡುಗನೋ ! ಆ ಹುಡುಗನಲ್ಲಿ ಏನನ್ನು ಕಂಡು ಅವನನ್ನು ದತ್ತು ತೆಗೆದು ಕೊಂಡರೋ ಬಾಪುಸಾಹೇಬರು ? ನಮ್ಮ ರುದ್ರಗೌಡನನ್ನು ಸ್ವೀಕಾರ ಮಾಡಿರೆಂದು ಪರಿಪರಿಯಾಗಿ ಹೇಳಿ ನೋಡಿದೆ. ದರಬಾರದವರಾರೂ ಕಿವಿಗೊಡಲಿಲ್ಲ. ಈಗ, ಈ ಮಾಸ್ತಮರಡಿಯ ಹುಡುಗನಿಗೆ ಕಿತ್ತೂರ ಗಾದಿ ದೊರಕಿಸಿಕೊಡಲು ನಾನು ಸಹಾಯ ಮಾಡಬೇಕಂತೆ ! ನಾನು !

“ಹೌದೇನೀ ಗೌಡರೇ ? ನೀವು ಕೇಳಿರಾ ? ಮಾಸ್ತಮರಡಿಯ ಆ ಹುಡುಗನನ್ನು ಓಡಿಸಿಕೊಂಡು ಹೋಗಿ ಅವನ ಹೆಸರು ಹೇಳುತ್ತಾ ಹಳ್ಳಿಗಳನ್ನು ಲೂಟಿ ಮಾಡ್ತಾನಂತಲ್ಲ ಈ ರಾಯಾ ?” ಎಂದರು ವೆಂಕನಗೌಡರು.

“ಹೌದ್ರೀ ಗೌಡರೆ, ಸಂಪಗಾವಿ ಕಚೇರಿ ಸುಡುವಾಗಲೂ “ಸವಾಯ್ ಮಲ್ಲಸರ್ಜಿಗೆ ಜೈ” ಅಂತ ಕೂಗಿದ್ದರಂತೆ. ಅದಷ್ಟೇ ಅಲ್ಲೀ. “ಸರದಾರ್ ರಾಯಣ್ಣಗೆ ಜೈ”-ಅಂತಲೂ ಕೂಗತಾರಂತೆ !”

“ಎಂದಿನಿಂದ ಸರದಾರನಾದ ಈ ಹಳಬ ? ಇವನಿಗೆ ಈ ಕಿತಾಬು ಯಾರು ಕೊಟ್ಟು ?” ಎಂದರು ವೆಂಕನಗೌಡರು.

“ವೀರಮ್ಮ ರಾಣಿಯವರ ತಂದೆ ಶಿವಗುತ್ತಿಯ ರಾಜರು ಕೊಟ್ಟರಂತೆ !”

“ಎಷ್ಟು ನಿಜವೋ, ಎಷ್ಟು ಸುಳ್ಳೋ ! ಏನಾರೆ ಮಾಡಿಕೊಳ್ಳಲೋಲ್ಲ ನ್ಯಾಕೆ ? ನಾವು ಮಾತ್ರ ಹುಷಾರಾಗಿದ್ದರಾಯಿತು. ಅವನನ್ನು ಸಮೀಪಕ್ಕೆ ಸಹ ಸೇರಿಸಬಾರದು.”

ಹಾಗೆ ಸಲಹೆ ಕೊಟ್ಟು ವೆಂಕನಗೌಡರು ಹೊರಟು ಹೋದರು. ಒಂದು ವಾರ ಬಿಟ್ಟು ನಾನೂ ನೇಗಿನಹಾಳಕ್ಕೆ ಹೋಗಿ ಮತ್ತೊಮ್ಮೆ ಅವರೊಡನೆ ವಿಚಾರ ವಿನಿಮಯ ಮಾಡಿಕೊಂಡು ಬಂದೆ. ನಾನೂ ಅವರೂ ಹೀಗೆ ಭಿಟ್ಟಿಯಾಗಿ ಮಾತನಾಡಿದ ಸುದ್ದಿ ಸಂಪಗಾವಿ ಮಾಮಲೆದಾರ ಕೃಷ್ಣರಾಯರಿಗೆ

ಹೇಗೆ ತಿಳಿಯಿತೋ ಏನೋ. ಒಂದು ದಿನ ನನ್ನನ್ನು ಏಕಾಏಕಿಯಾಗಿ ಸಂಪ  
ಗಾವಿಗೆ ಕರೆಯಿಸಿಕೊಂಡು ಅವರು ಕೇಳಿದರು :

“ನೇಗಿನಹಾಳ ಗೌಡರದೂ ನಿಮ್ಮದೂ ಏನೋ ದೊಡ್ಡ ಖಲಬತ್  
ನಡೆದದಂತಲ್ಲ ಗೌಡರೆ ?”

ದೇಶಾವರಿ ನಗು ಬೀರುತ್ತ ನಾನು ಹೇಳಿದೆ :

“ಅಂಥಾ ಖಲಬತ್ತೇನಿಲ್ಲ ಸಾಹೇಬರೆ. ಅವರೂ ನಾವೂ ನಂಟರು.  
ಮನೆತನದ ವಿಷಯಗಳನ್ನು ಚರ್ಚಿಸಲು ಮೇಲಿಂದ ಮೇಲೆ ಭೆಟ್ಟಿಯಾಗ.  
ಬೇಕಾಗ್ತದೆ. ಬೇರೆ ವಿಶೇಷ ಏನೂ ಇಲ್ಲ.”

“ನೋಡ್ರಿ ಗೌಡರೆ. ನಿಜ ಹೇಳ್ತೀ. ಧಾರವಾಡದ ಕಲೆಕ್ಟರ್ ಸಾಹೇಬ  
ರಿಗೂ ನಿಮ್ಮ ಮೇಲೆ ಸಂಶಯ ಬಂದಿದೆ. ಅವಕ್ಕೇ ಈಗ ನಿಮ್ಮನ್ನು ತರಾತುರಿ  
ಯಾಗಿ ಕರೆಸಬೇಕಾಯ್ತು.”

ನನ್ನದು ಸ್ವಲ್ಪ ಗಾಬರಿಯ ಸ್ವಭಾವ. ಧಾರವಾಡದ ಕಲೆಕ್ಟರರಿಗೆ ನನ್ನ  
ಬಗೆಗೆ ಸಂಶಯ ಬಂದಿದೆಯೆಂದು ಮಾಮಲೇದಾರ ಹೇಳುವುದು ನಿಜವೋ ?  
ಸುಳ್ಳೋ ? ಎಂಥ ಯೋಚಿಸಲಿಲ್ಲ. ಕಲೆಕ್ಟರರೇ ಮಾಮಲೇದಾರರಿಗೆ ಪತ್ರ  
ಬರೆದು, ಈ ವಿಷಯ ತಿಳಿಸಿ, ನನ್ನನ್ನು ಕರೆಯಿಸಿ ಮಾತನಾಡಲು ತಿಳಿಸಿರ  
ಬಹುದೆಂದೇ ನಂಬಿ ನಾನು ದಿಗಿಲುಗೊಂಡೆ. ರಾಯಣ್ಣನಿಂದ ನನಗೆ ಪತ್ರ  
ಬಂದ ಬಗೆಗೂ ಕಲೆಕ್ಟರರಿಗೆ ಯಾರಾದರೂ ತಿಳಿಸಿರಲಿಕ್ಕಿಲ್ಲವಷ್ಟೆ ?

ನನ್ನ ಅಂತರಂಗದಲ್ಲಿನ ಭೀತಿ ಮುಖದ ಮೇಲೂ ಕಾಣಿಸಿಕೊಂಡಿತೋ  
ಏನೋ ? ನನ್ನ ಧ್ವನಿಯೂ ತಡವರಿಸುತ್ತಲೇ ಇತ್ತು.

“ಸಂಶಯ ಬರುವಂಥಾದ್ದು ನಾನೇನೂ ಮಾಡಿಲ್ಲ ಸಾಹೇಬರೆ.”

ಕೃಷ್ಣರಾಯರು ಬಹಳ ಧೂರ್ತರಿದ್ದಂತಿತ್ತು—ಧೂರ್ತರಾಗಿರದಿದ್ದರೆ  
ಇಂಗ್ಲೀಷರ ದರಬಾರದಲ್ಲಿ ಮಾಮಲೇದಾರಿಕೆಯೂ ಸಿಕ್ಕುತ್ತಿರಲಿಲ್ಲವಲ್ಲ ?—  
ನನ್ನ ತೀಕ್ಷ್ಣವಾಗಿ ದಿಟ್ಟಿಸುತ್ತ ಅವರು ಕೇಳಿದರು :

“ಆ ಪುಂಡ ರಾಯ ನಿಮ್ಮಲ್ಲಿಗೆ ಕದ್ದು ಮುಚ್ಚಿ ರಾತ್ರಿ ಅಪರಾತ್ರಿಯಲ್ಲಿ  
ಬಂದು ಹೋಗ್ತಾನಂತಲ್ಲ ? ನಿಜವೇ ?”

ನನ್ನ ಮೈಯಲ್ಲಿಲ್ಲ ಬೆವರೂರಿತು. ಆಸನದಿಂದಿದ್ದು, ಶರ್ಟ್‌ಯಿಂದ  
ಗಾಳಿ ಹಾಕಿಕೊಳ್ಳುತ್ತ,



“ಸುಳ್ಳು. ಸುಳ್ಳು. ಪೂತಾ ಸುಳ್ಳು. ನನ್ನ ಹತ್ತಿರ ಅವಗೇನು ಕೆಲಸ? ನಾನಾದರೂ ಅಂಥವನ್ನ ಯಾಕೆ ಕರಕೊಂಡೇನು? ನಿಜ ಹೇಳೋದೇ ಆದರೆ ಅವಗೂ ನನಗೂ ಸರಿಯಾಗಿಲ್ಲ. ಅವನ ಸಂಗಡ ಅಷ್ಟೇ ಅಲ್ಲ. ಕಿತ್ತೂರ ರಾಜ ಮನೆತನದ ಸಂಗಡವೇ ನಮಗೆ ಸಂಬಂಧ ನೆಟ್ಟಿಗಲ್ಲ” ಎಂಬುದಾಗಿ, ಹೇಳ ಬಾರದ ವಿಷಯಗಳನ್ನೆಲ್ಲ ಹೇಳಿದೆ, ಗಾಬರಿಯಲ್ಲಿ.

ಮಾನುಲೇದಾರರ ದಪ್ಪ ತುಟಿಗಳ ಮೇಲೆ ಕಿರುನಗೆಯ ಅಲೆಯೊಂದು ಮೂಡಿ ಮಾಯವಾಯಿತು. ನನ್ನ ಬಾಯಿಂದ ಇಂಥ ಮಾತು ಹೊರಡುವುದನ್ನೇ ಅವರು ನಿರೀಕ್ಷಿಸುತ್ತಿದ್ದಂತಿತ್ತು. ನನ್ನನ್ನು ಒತ್ತಾಯದಿಂದ ಆಸನದಲ್ಲಿ ಕೂಡಿಸಿ ನನ್ನ ಭುಜದ ಮೇಲೆ ಕೈಯಿಟ್ಟು, ಸಂತೈಸುವ ಸ್ವರದಲ್ಲಿ ಅವರು ಹೇಳಿದರು.

“ಅಲಬತ್! ಅಲಬತ್! ನನಗೂ ಗೊತ್ತಿದೆ ಈ ವಿಷಯ, ಅಷ್ಟಿಷ್ಟು. ಕಿತ್ತೂರ ದೇಸಾಯಿ, ಬಾಪುಸಾಹೇಬರು ನಿಮ್ಮ ಮೇಲೆ ಬಹಳ ಅನ್ಯಾಯ ಮಾಡಿದರಂತ ಕೇಳಿದೀನಿ. ನಿಮ್ಮ ಹುಡುಗನ್ನ ದತ್ತಕ ತಗೊಳ್ಳಲು ನಿರಾಕರಿಸಿ ಬೇರೆ ಯಾರನ್ನೋ ತಗೊಂಡರಂತೆ?”

“ಹೌದು ಸಾಹೇಬರೆ.”

“ಕಿತ್ತೂರ ರಾಜ್ಯ ಮುಳುಗಿದ್ದಕ್ಕೆ ನಿಮಗೇನು ದುಃಖವಾಗಿಲ್ಲ. ಹೌದಲ್ಲೋ?”

“ಯಾಕೆ ದುಃಖ ಆಗಬೇಕು? ಅದು ಇದ್ದರೆಷ್ಟು? ಹೋದರೆಷ್ಟು? ನಮ್ಮ ಹುಡುಗನೇ ಗಾದಿಗೆ ದತ್ತಕ ಆಗಿದ್ದರೆ ಮಾತು ಬೇರೆ. ಇಂಗ್ಲೀಷ ಸರ್ ಕಾರದ ಮರ್ಜಿ ಹಿಡಕೊಂಡು ರಾಜ್ಯ ಉಳಿಸಿಕೊಳ್ಳಲು ನಾ ಪ್ರಯತ್ನ ಮಾಡುತ್ತಿದ್ದೆ. ಟಾಕರೆ ಸಾಹೇಬರ ಕೊಲೆಯೂ ಆಗ್ತೀರಲಿಲ್ಲ. ಸಂಸ್ಥಾನವೂ ಖಾಲಿ ಸಾ ಆಗ್ತೀರಲಿಲ್ಲ. ಜಿನ್ನಮ್ಮನವರು ದುಡುಕಿ ಲಘಾಯಿ ಮಾಡಿ ತಾವಾಗಿಯೇ ರಾಜ್ಯ ಕಳೆದುಕೊಂಡರು. ಈಗ ಅದನ್ನೇ ಮತ್ತೆ ಕಟ್ಟುತೀನಂತ ಈ ಜೊಟುದ್ದ ಹೆಳಬ ಜಗಿದಾಡ್ತಾನೆ. ಇಂಥವರ ಕೈಯಿಂದ ಆಗುವ ಮಾತೇ ಅದು? ಬುದ್ಧಿಯಿಲ್ಲದ ಹುಡುಗ!” ಎಂದೆಲ್ಲ ಬಡಬಡನೆ ಹೇಳಿದೆ. ನಾನೇನನ್ನು ಆಡುತ್ತಿರುವೆನೆಂಬುದರ ಪೂರ್ಣ ಕಲ್ಪನೆಯೂ ನನಗಿರಲಿಲ್ಲ.

ಒಂದು ನಿಮಿಷ ಸುಮ್ಮನಿದ್ದು ಕೃಷ್ಣರಾಯರೆಂದರು:

“ನಿಮ್ಮ ಅಭಿಪ್ರಾಯ ಹೀಗಿದ್ದರೂ ಕಲೆಕ್ಷರರು ಅದನ್ನು ನಂಬಬೇಕಲ್ಲೀ ಗೌಡರೇ? ನಿಮಗಾಗದವರ್ಯಾರೋ ಹೋಗಿ ನಿಮ್ಮ ವಿರುದ್ಧ ಅವರಿಗೆ ಜಾಡಿ ಹೇಳಿರಬೇಕು. ಸರ್ಕಾರಕ್ಕೆ ಗೊತ್ತಾಗದಂತೆ ನೀವು ರಾಯಾಗೆ ಸಹಾಯ ಮಾಡಿದೀರಿ ಅಂತಲೇ ಕಲೆಕ್ಷರ್ ಬಹಾದ್ದೂರರು ತಿಳುಕೊಂಡಿದಾರೆ. ಈಗ ಅವರ ಸಂಶಯ ಹೋಗಬೇಕಾದರೆ ಒಂದೇ ಒಂದು ಉಪಾಯ ಇದೆ.”

ತಗ್ಗಿ ಸಿದ ತಲೆಯನ್ನು ಮೇಲಕ್ಕೆತ್ತದೆ ನಾನು ಮಾನವಾಗಿದ್ದೆ. ಮಾಮ. ಲೇದಾರರು ಮತ್ತೆ ಹೇಳಿದರು:

“ಇಂಗ್ಲೀಷ್ ಬಹಾದ್ದೂರ್ ಸರ್ಕಾರಕ್ಕೆ ನೀವು ನಿಷ್ಠೆಯಿಂದಿರೋದನ್ನು ಸಿದ್ಧ ಮಾಡಬೇಕಾದರೆ ಒಂದೇ ಒಂದು ಹಾದಿ ಇದೆ. ನೀವೂ ಮತ್ತು ನಿಮ್ಮ ಒಂಧು ವೆಂಕನಗೌಡ ಇಬ್ಬರೂ ಕೂಡಿ ರಾಯನ ವಿರುದ್ಧ ನಮಗೆ ಸಹಾಯ ಮಾಡಬೇಕು.”

“ಎಂಥಾ ಸಹಾಯ ಸಾಹೇಬರೆ? ಹುಕುಂ ಆಗಲಿ. ನಮ್ಮಿಂದಾದದ್ದೆಲ್ಲಾ ಮಾಡುತ್ತೀವಿ.”

“ಮಾಡುತ್ತೀರಲ್ಲಾ ? ಖಂಡಿತವೋ ?”

“ಬದುಕಿಕೊಂಡೆ ಬಡ ಜೀವನೆ!” ಎಂದು ಮನಸ್ಸಿನಲ್ಲಿಯೇ ಅಂದು ಕೊಳ್ಳುತ್ತ ನಾನು ಹಾಯಾಗಿ ಉಸಿರಾಡಿಸುತ್ತ ಸಾಹೇಬರ ಕೈಮೇಲೆ ಕೈಯಿಟ್ಟು ಸಹಾಯದ ಶಪಥ ಸ್ವೀಕರಿಸಿದೆ. ನಾನೆಂಥ ಅಗ್ನಿ ಪರೀಕ್ಷೆಗೆ ಸಿದ್ಧನಾಗುತ್ತಿದ್ದೆನೆಂಬುದು ನನಗಾಗ ತಿಳಿದಿರಲಿಲ್ಲ.

ಅಂದು ಮಾಮಲೇದಾರರು ಆಷ್ಟಕ್ಕೇ ಮಾತು ಮುಗಿಸಿ, ಸೀ ತಿಂಡಿ, ಬಾದಾಮಿ ಹಾಲು ತರಿಸಿಕೊಟ್ಟು, ಅತ್ತರು-ವೀಳ್ಯಗಳ ಉಪಚಾರ ಮಾಡಿ ನನ್ನನ್ನು ಕಳಿಸಿಕೊಟ್ಟರು. ಸಂಪಗಾವಿಯಿಂದ ಹೊರಟವನು ನೆಟ್ಟಗೆ ಊರಿಗೆ ಹೋಗದೆ, ನೇಗಿನಹಾಳಕ್ಕೆ ಹೋಗಿ ವೆಂಕನಗೌಡರನ್ನು ಕಂಡು ಎಲ್ಲವನ್ನೂ ತಿಳಿಸಿದೆ.

“ಆ ಮಾಮಲೇದಾರ ಬಹಳ ಬೆರಕೆ ಇದಾನೆ. ಏನೇನೋ ಯುಕ್ತಿ ಮಾಡಿ ನಿಮ್ಮ ಮನಸ್ಸಿನಲ್ಲಿರೋದೆಲ್ಲಾ ತಿಳುಕೊಂಡು ಬಿಟ್ಟ. ಕಿತ್ತೂರವರಿಗೂ ನಿಮಗೂ ನೆಟ್ಟಗಿಲ್ಲ ಅನ್ನೋದನ್ನು ಅವನಿಗೆ ಹೇಳಬಾರದಾಗಿತ್ತು. ಅದನ್ನೇ ಹಿಡುಕೊಂಡು ಅವ ಏನು ಹಂಚಿಕೆ ಹಾಕ್ತಾನೋ ಯಾರು ಬಲ್ಲರು?”

ವೆಂಕನಗೌಡರ ಆ ಮಾತಿನಿಂದಾಗಿ ಮತ್ತೆ ನಾನು ಪುರಾ ಗಾಬರಿ ಗೊಂಡೆ. ಏನೋ ಹೇಳಹೋಗಿ, ಏನೇನೋ ಹೇಳಿ ಏನೋ ಮಾಡಿಕೊಂಡಂ ತಾಯಿತಲ್ಲ?

ಆ ರಾತ್ರಿ ನಾನು ಖೊದಾನಪುರಕ್ಕೆ ಹೊರಡಲಿಲ್ಲ. ವೆಂಕನಗೌಡರಲ್ಲಿಯೇ ಊಟ ಮುಗಿಸಿ ಅಲ್ಲಿಯೇ ವಸತಿ ಮಾಡಿದೆ. ಬೆಳಗ್ಗೆ ಎದ್ದು, ಸ್ನಾನ ಶಿವಪೂಜೆ ಮುಗಿಸಿಕೊಂಡು ನಾನು ಊರಿಗೆ ಹೊರಡಲು ಅಣಿಯಾಗುತ್ತಿದ್ದೆ. ಅಂಗಳದಲ್ಲಿ ಓಲೆಕಾರನೊಬ್ಬ ಬಂದು ವೆಂಕನಗೌಡರಿಗೆ ಒಂದು ಲಕ್ಕೋಟಿ ಒಪ್ಪಿಸಿದ. ವೆಂಕನಗೌಡರೆಂದರು :

“ಮಾಮಲೇದಾರರು ತರಾತುರಿಯಿಂದ ಕೆಲಸ ಸುರುಮಾಡಿದ್ದಾರೆ ನೋಡ್ತೀ. ನಿಮ್ಮನ್ನ ಕರಕೊಂಡು ಈಗಿಂದೀಗ ಧಾರವಾಡಕ್ಕೆ ಹೊರಡಬೇಕಂತೆ. ಅವರು ಈಗಾಗಲೇ ಬೇರೆ ಹಾದಿಯಿಂದ ಹೊರಟಿರುವಂತೆ. ಖೊದಾನಪುರಕ್ಕೆ ನಿಮಗೂ ಬೇರೆ ಪತ್ರ ಕಳಿಸಿದಾರಂತೆ!”

ತಾಲೂಕಿನ ಧಣಿಯ ಆಜ್ಞೆ, ಅದರಂತೆ ನಡೆದುಕೊಳ್ಳದೆ ಬೇರೆ ಉಪಾಯವಿರಲಿಲ್ಲ. ವೆಂಕನಗೌಡರು ಪ್ರವಾಸದ ತಯಾರಿ ಮಾಡತೊಡಗಿದರು. ನಾನೂ ತ್ವರೆಯಿಂದ ಹೊರಟು, ಖೊದಾನಪುರಕ್ಕೆ ಬಂದು, ಅವಸರದಿಂದ ಊಟ ತಿರಿಸಿಕೊಂಡು ಮತ್ತೆ ಕುದುರೆಯೇರಿ ಧಾರವಾಡದ ದಾರಿಹಿಡಿದೆ.

ಮಾಮಲೇದಾರರು ನಮಗಿಂತ ಮೊದಲೇ ಅಲ್ಲಿಗೆ ಬಂದು, ಕಲೆಕ್ಟರ್ ಕಛೇರಿಯೆದುರು ನಮಗಾಗಿ ಕಾಯುತ್ತಿದ್ದರು. ನಮ್ಮ ದೇಶದ ರಾಜಮಹಾರಾಜರೆಲ್ಲರನ್ನೂ ಸೋಲಿಸಿ ರಾಜ್ಯ ವಶಪಡಿಸಿಕೊಂಡಿದ್ದ ಕೆಂಪು ನೋರೆಯ ಸಾಹೇಬರೊಡನೆ ನಾನು ಮುಖಾಮುಖಿಯಾಗಿ ಮಾತನಾಡುವ ಪ್ರಸಂಗ ಇದೇ ಮೊದಲನೆಯದಾಗಿತ್ತು. ಇಂಗ್ಲೀಷರು ಬಹಳ ನಿಷ್ಠುರರು, ಕ್ರೂರಗಳು, ನಿಷ್ಕರುಣೆಗಳು ಎಂಬುದಂತೂ ನನಗೆ ಗೊತ್ತೇ ಇತ್ತು. ಎಂತಲೇ, ಅಪರಿಚಿತನಾದ ಕಲೆಕ್ಟರ್ ನಿಸ್ಪೃಹ ಸಾಹೇಬನ ಭೆಟ್ಟಿಗೆ ಹೋಗಬೇಕಾದರೆ ನನ್ನ ಕಾಲು ನಡುಗುತ್ತಿದ್ದುವು. ಗಂಟಲು ಆರಿ, ತುಟಿ ಒಣಗಿ ಹೋಗಿತ್ತು. ವೆಂಕನಗೌಡರೇನೋ ನನಗಿಂತ ಧೈರ್ಯಶಾಲಿಯಾದುದರಿಂದ ಆಗಲೂ ಅವರು ಗೆಲುವಾಗಿಯೇ ಇದ್ದರು.

ಕಛೇರಿಯ ಹೊರಬಾಗಿಲಲ್ಲಿ, ಬಂದೂಕುಧಾರಿ ಸಿಪಾಯಿಗಳೆಬ್ಬರು



ಕಾವಲಿದ್ದರು. ಒಳಗಿನಿಂದ ಕರೆ ಬರುತ್ತಲೂ ಬಾಗಿಲಿದ್ದ ಪರದೆಯನ್ನು ಸರಿಸಿ ನಾವು ಕಚೇರಿಯಲ್ಲಿ ಅಡಿಯಿರಿಸಿದಾಗ ಅರಡಿ ಎತ್ತರದ, ಉಗ್ರ ಮುಖ ಮುದ್ರೆಯ ಆ ಗೌರವಾಯದ ಸಾಹೇಬನನ್ನು ಕಂಡು ನನ್ನ ಕಣ್ಣಿಗೆ ಕತ್ತಲು ಕವಿದಂತಾಯಿತು. ಮೊದಲೇ ಬೇಸಗೆಯ ದಿನ; ಆದರಲ್ಲಿ ನನಗೆ ಇಂಥ ಭಯ! ನನ್ನ ತಲೆಯಿಂದ ಕಾಲಿನವರೆಗೂ ಬೆವರಿನ ಹಳ್ಳವೇ ಹರಿದಂತಾಯಿತು.

ಸಾಹೇಬ ಉರಿಮೋರೆಯವನಾಗಿದ್ದರೂ ನಮ್ಮನ್ನು ಸೌಜನ್ಯದಿಂದಲೇ ಸ್ವಾಗತಿಸಿ. ನನ್ನ ಬೆರಳು ಮುರಿಯುವಂತೆ ಕೈ ಕುಲುಕಿ ಕುರ್ಚಿಯಲ್ಲಿ ಕುಳಿತರಲು ಹೇಳಿದ. ನಮ್ಮ ಕನ್ನಡ ಮಾತು ಅವನಿಗೆ ತಿಳಿಯುತ್ತಿರಲಿಲ್ಲ. ಅವನ ಇಂಗ್ಲೀಷ್ ಮಾತು ಕೃಷ್ಣರಾಯರಿಗೆ ಅರ್ಥವಾಗುತ್ತಿತ್ತು. ಸಾಹೇಬನ ಮಾತನ್ನು ನಮಗೂ ನಮ್ಮ ಮಾತನ್ನು ಸಾಹೇಬರಿಗೂ ಅವರೇ ವಿವರಿಸಿ ಹೇಳುತ್ತಿದ್ದರು.

ನನ್ನ ಮಗನನ್ನು ಬಾಪುಸಾಹೇಬರು ದತ್ತಕ ತೆಗೆದುಕೊಳ್ಳದಿದ್ದ ವಿಷಯ ಪ್ರಸ್ತಾಪಿಸಿ, ನನ್ನ ಮಗನಿಗೆ ಸಂಸ್ಥಾನ ದೊರೆಯದಿದ್ದ ಬಗೆಗೆ ವಿಷಾದ ವ್ಯಕ್ತಗೊಳಿಸಿ ಸಾಹೇಬ ನೇರವಾಗಿ ಸವಾಲು ಹಾಕಿದ:

“ನಿಮಗೆ ಇಂಥಾ ಅನ್ಯಾಯವಾಡಿದ ಜನರಿಗೆ ನೀವಂತೂ ಸಹಾಯ ಮಾಡಲಿಕ್ಕಿಲ್ಲ. ಹೌದಲ್ಲೋ?”

“ಇಲ್ಲ, ಸಾಹೇಬರೆ. ಖಂಡಿತ ಇಲ್ಲ.”

“ನಾನೂ ಹಾಗೇ ತಿಳಿದುಕೊಂಡಿದ್ದೆ. ಆದರೆ, ಅಸ್ತಿಯ ಆಸೆ ಅಂದರೆ ಬಹಳ ಕೆಟ್ಟದು ನೋಡಿರಿ. ಈಗ ನಮ್ಮ ವಿರುದ್ಧ ಬಂಡು ಮಾಡಿ ಕಿತ್ತೂರ ರಾಜ್ಯ ಮತ್ತೆ ವಶಪಡಿಸಿಕೊಂಡು ನಿಮಗೂ ಅರ್ಧ ಪಾಲು ಕೊಡ್ತೀವಂತ ವೀರಮ್ಮ ದೇಸಾಯಿಯ ಕಡೆಯವರು ನಿಮಗೆ ಹೇಳಿದಾರಂತಲ್ಲ ? ನೀವೂ ಅದಕ್ಕೆ ಒಪ್ಪಿಗೆ ಕೊಟ್ಟಂತಾಗಿದೆ ಅಂತ ವರದಿಯಿದೆ,” ಎಂದ ಸಾಹೇಬ.

“ಸುಳ್ಳು ಸಾಹೇಬರೆ. ಸುಳ್ಳು.”

“ಅದೆಲ್ಲಾ ಸುಳ್ಳು ಅಂತ ಸಿದ್ಧವಾಗಬೇಕಲ್ಲ ? ನಮ್ಮ ಮೇಲಿನ ಸಾಹೇಬರು ಒಪ್ಪಬೇಕಲ್ಲ?” ಎಂದು ಪ್ರಶ್ನಿಸಿ, ಸ್ವಲ್ಪ ತಡೆಮಾಡಿ ಸಾಹೇಬ ಹೇಳಿದ: “ನಿಜ ಹೇಳೋದೇ ಆದರೆ, ನಿಮ್ಮಿಬ್ಬರನ್ನೂ ಬಂಧಿಸಿ ನಿಮ್ಮ ಹೊಲ ಮನೆ ಜಪ್ತಿ ಮಾಡಬೇಕಂತ ಮುಂಬಯಿಯಿಂದ ಗವರ್ನರ್ ಸಾಹೇಬರ ಹುಕುಂ ಆಗಿದೆ.”

ವೆಂಕನಗೌಡರು ಅಂಜಿದರೋ ಇಲ್ಲವೋ? ನಾನು ಮಾತ್ರ ಪುರಾ ಅಂಜಿಕೊಂಡೆ. ಈ ಇಂಗ್ರೇಜರ ರಾಜ್ಯದಲ್ಲಿ ಏನು ಬೇಕಾದರೂ ಆಗಬಹುದು. ಅವರು ಯಾರನ್ನು ಯಾವಾಗ ಹಿಡಿದಾರು, ಯಾರ ಆಸ್ತಿ ಜಪ್ತ ಮಾಡಿ ಯಾರು ಎಂಬುದರದೇನೂ ಭರವಸೆಯಿರಲಿಲ್ಲ. ಇವರು ಮಾತ್ರ ಯಾಕೆ? ಸ್ವತಃ ನಮ್ಮ ಕಿತ್ತೂರ ಮಲ್ಲಸರ್ಜ ದೊರೆಗಳೇ ಸಂಶಯ ಬಂದಾಗಲೆಲ್ಲ ಗೌಡರನ್ನೂ ದೇಶಪಾಂಡೆಗಳನ್ನೂ ಹಿಡಿದು ಅವರ ವತನಗಳನ್ನು ಕಿತ್ತು ಕೊಂಡಿರಲಿಲ್ಲವೇ? ರಾಜ್ಯಕರ್ತರೆಲ್ಲ ಹೀಗೆಯೇ.

ನಾನು ಹಾಗೆ ಯೋಚಿಸುತ್ತಿದ್ದಂತೆಯೇ ವೆಂಕನಗೌಡರು ಧ್ವನಿಯೆತ್ತಿ ಸಮಾಧಾನದ ಸ್ವರದಲ್ಲಿಯೇ ಹೇಳಿದರು :

“ನಾವೀಗ ಏನು ಮಾಡಿದರೆ ನಮ್ಮ ಮೇಲಿನ ಸಂಶಯ ಹೋಗುತ್ತದೆ ಸಾಹೇಬರೇ?”

“ಇದೀಗ ಜಾಣತನದ ನಿಲುವು.” ಸಾಹೇಬ ಕೈ ತಟ್ಟಿ, ಚಪ್ಪಾಳೆ ಹಾಕಿ ನಗುನಗುತ್ತ ಹೇಳಿದ:

“ಈಗ, ನೀವು ನಮಗೆ ಪ್ರತ್ಯಕ್ಷವಾಗಿ ಸಹಾಯ ಮಾಡಿ ಕಂಪನಿ ಸರ್ಕಾರಕ್ಕೆ ನಿಮ್ಮ ಸ್ನೇಹವನ್ನು ಸಿದ್ಧಗೊಳಿಸಬೇಕು.”

“ಆಪ್ತನೆಯಾಗಲಿ ಸಾಹೇಬರೇ.”

“ಹಳ್ಳಿಪಳ್ಳಿ ಸುಟ್ಟು ಸುಲಿದು, ಕಚೇರಿಗಳಿಗೆ ಬೆಂಕಿಯಿಟ್ಟು, ಸರ್ಕಾರಿ ಹಣ ಕೊಳ್ಳಿ ಹೊಡೆದು ತೊಂದರೆ ಕೊಡುತ್ತಿರುವ ಆ ಬಂಡುಗಾರನನ್ನು ನೀವು ಯುಕ್ತಿಯಿಂದ ಹಿಡಿದು ಕೊಡಬೇಕು-”

ನಾನು ಅಂಜುಬುರುಕನೆಂಬುದೇನೋ ನಿಜ. ಆದರೆ, ಇಂಥ ಹೇಸಿ ಕೆಲಸಕ್ಕೆ ತಯಾರಾಗುವಷ್ಟು ನೀಚ ಮಾತ್ರ ಅಲ್ಲ. ಸಾಹೇಬ ಹೇಳುವುದೇನು? ನಾವು ಫಿತೂರಾಗಬೇಕು! ರಾಯಣ್ಣನನ್ನು ನಂಬಿಸಿ ದ್ರೋಹ ಮಾಡಬೇಕು. ಪ್ರಸಿದ್ಧ ಮನೆತನದ ಗೌಡರಾದ ನಾವು ಇಂಥ ಅಧಮ ಕೃತ್ಯ ಮಾಡುವುದಾದರೂ ಹೇಗೆ? ನನ್ನ ಕಣ್ಣಿನೆದುರು ಮತ್ತೆ ಕತ್ತಲು ಕವಿಯಿತು. ನಾಲಗೆ ಒಣಗಿ ಮಾತೇ ಹೊರಡದಂತಾಯಿತು.

ಸಾಹೇಬನ ಸೂಚನೆಯನ್ನೊಪ್ಪಿಕೊಳ್ಳದೆ ಬೇರೆ ಮಾರ್ಗವೂ ಇರಲಿಲ್ಲ.

“ಆಗುವುದಿಲ್ಲ”ವೆಂದು ನಾವು ಹೇಳಿದರೆ ಆಗಿಂದಾಗ ನಮ್ಮನ್ನು ಬಂಧಿಸುವ

ಆಜ್ಞೆ ವಿಧಿಸದೆ ಬಿಡುತ್ತಿರಲಿಲ್ಲ ಸಾಹೇಬ. ರಾಯಾಗೆ ನಾವು ಸಹಾಯ ಮಾಡಿದಂತೆ ಆರೋಪ ಹೊರಿಸಿ ನಮ್ಮನ್ನು ಗಲ್ಲಿಗಾದರೂ ಏರಿಸಬಹುದಾಗಿತ್ತು. ಅಥವಾ, ಕರಿನೀರಿನ ಶಿಕ್ಷೆ ವಿಧಿಸಿ ಸಮುದ್ರದಾಚೆ ತಳ್ಳಬಹುದಾಗಿತ್ತು. ಆಸ್ತಿಪಾಸ್ತಿ ಜಪ್ತಾಗಿ ಹೆಂಡಿರು ಮಕ್ಕಳು ಉಪವಾಸ ವನವಾಸ ಅನುಭವಿಸುವ ಪ್ರಸಂಗ ಬರುತ್ತಿತ್ತು.

“ಮಾಮಲೇದಾರರು ಹೇಳಿದಂತೆ ನಡಕೊಂಡು ಈ ಬಂಡುಗಾರನನ್ನು ಹಿಡಿದು ಕೊಟ್ಟರೆ ನಿಮ್ಮ ಸದ್ಯದ ವತನಗಳನ್ನು ಖಾಯಂ ಮಾಡೋದು ಅಲ್ಲದೆ ನಿಮ್ಮಿಬ್ಬರಿಗೂ ವಂಶಪರಂಪರಾಗತ ನಡೆಯುವಂತೆ ಮತ್ತಷ್ಟು ಭೂಮಿ ಇನಾಂ ಕೊಡಿಸುತ್ತೇವೆ. ಆಗಬಹುದೋ?”

ವೆಂಕನಗೌಡರಿಗೂ ನನ್ನಂತೆಯೇ ಸಂಕಟಕ್ಕಿಟ್ಟುಕೊಂಡಿದ್ದುದು ಸ್ಪಷ್ಟವಾಗಿತ್ತು. ಆದರೆ, ಅವರು ಯಾವಾಗಲೂ ನನಗಿಂತಲೂ ಹೆಚ್ಚು ವ್ಯವಹಾರ-ಚತುರರು. ಎಂತಲೇ ಸಂದರ್ಭವನ್ನೆಲ್ಲ ಫಟ್ಟನೆ ಅಳಿದು ನೋಡಿ ಅವರು ಗಂಭೀರವಾಗಿಯೇ ಹೇಳಿದರು :

“ಅಪ್ಪಣೆ ಸಾಹೇಬರೆ.



ರಾಯನನ್ನು ಹಿಡಿದುಕೊಡುವಲ್ಲಿ ಇಂಗ್ರೇಜರಿಗೆ ಸಹಾಯ ಮಾಡುವುದಾಗಿ ಕಲೆಕ್ಟರ್ ಸಾಹೇಬನಿಗೆ ವಚನ ಕೊಟ್ಟು ಊರಿಗೆ ಬರುತ್ತಿದ್ದಂತೆ ಲಿಂಗನಗೌಡರು ಹಾದಿಯುದ್ದಕ್ಕೂ ಗೋಳಾಡುತ್ತಲೇ ಇದ್ದರು:

“ಇಂಥಾ ಕೆಲಸ ನಮ್ಮಂಥವರು ಹ್ಯಾಗೆ ಮಾಡೋದು ? ಕೂದಲೆಳೆಯಿಂದ ಕುತ್ತಿಗೆ ಕೊಯ್ಯುವ ಹೇಸಿ ಕೆಲಸ! ಛೇ....ಛೇ....ಇದರಿಂದ ನಮಗೇನು ಸುಖವಾಗುವದಿಲ್ಲ. ಜನ್ಮಜನ್ಮಾಂತರದವರೆಗೆ ರಾಯನ ಶಾಪ ಬಡೀತದ ನಮಗೆ !” ಇತ್ಯಾದಿ....ಇತ್ಯಾದಿ....

ನಮ್ಮ ಲಿಂಗನಗೌಡರೆಂದರೆ ಯಾವಾಗಲೂ ಹೀಗೆಯೇ. ಯಾವ ಕೆಲಸವನ್ನೂ ಒಂದು ಸ್ಥಿರವಾದ ಮನಸ್ಸಿನಿಂದ ಮಾಡುವವರಲ್ಲ. ಮಾಡಲೋ ? ಬೇಡವೋ ? ಮಾಡಲೋ ? ಬೇಡವೋ ? ಎಂಬ ಹೊಯ್ದಾಟವೇ ಯಾವಾಗಲೂ. ಖೊದಾನಪುರದ ಗೌಡರ ಮನೆತನದಲ್ಲಿ ಇಂಥ ಚಂಚಲ ಮನಸ್ಸಿನವರು ಹ್ಯಾಗೆ ಹುಟ್ಟಿದರೋ ಅಂತ ನನಗೆ ಅಶ್ಚರ್ಯ.

“ಆದದ್ದು ಆಗಿ ಹೋಯ್ತಲ್ಲ ಗೌಡರೇ ? ಈಗ ಹಳಡಳಿಸಿ ಏನುಕಯೋಗ ? ನಿಮಗೆ ಅಷ್ಟು ಕಳಕಳಿಯಿದ್ದರೆ ಸಾಹೇಬನ ಮುಂದೆ ಆಗಲೇ ಹೇಳಿಬಿಡಬಹುದಾಗಿತ್ತಲ್ಲ ? ಈ ಕೆಲಸ ನಮ್ಮಿಂದಾಗುವದಿಲ್ಲಾ ಅಂತ ? ಅವನೆದುರು ಒಪ್ಪಿಕೊಂಡು ಬಂದು ಈಗ ಹೀಗೆ ಗೋಗರೆದರೆ ಹ್ಯಾಗೆ ? ಸರಿಯೇ-ತಪ್ಪೋ-ಈ ಕೆಲಸ ಮಾಡಿಕೊಡ್ತೀವಿ ಅಂತ ವಚನಕೊಟ್ಟು ಬಂದೀವಿ. ಪಾಪ-ಪುಣ್ಯ-ಸ್ವರ್ಗ-ನರಕ ಅಂತ ಯಾವ ವಿಚಾರವನ್ನೂ ತಲೆಗೆ ಹಾಕಿಕೊಳ್ಳದೆ, ಕೊಟ್ಟ ವಚನದಂತೆ ನಡೆದುಕೊಳ್ಳಬೇಕು. ಅಷ್ಟೆ” ಎಂದು ಹೇಳಿದೆ.

ಆದರೂ ಗೌಡರ ಕಿರಿಕಿರಿಯೇನು ನಿಲ್ಲಲಿಲ್ಲ. ಖೊದಾನಪುರ ಬರುವವರೆಗೂ ಅವರು ಪಶ್ಚಾತ್ತಾಪದಿಂದ ತಮ್ಮ ದುಃಖ ತೋಡಿಕೊಳ್ಳುತ್ತಲೇ ಇದ್ದರು.

ಮಾಮಲೇದಾರರ ಸೂಚನೆಯ ಪ್ರಕಾರ ಮರುದಿನಸವೇ ರಾಯನ ಕಡೆಗೆ ತಳವಾರನನ್ನು ಕಳಿಸಿ ನಾವು ದಂಡು ತೆಗೆದುಕೊಂಡು ಬಂದು ಅವನನ್ನು ಕೂಡಿಕೊಳ್ಳುವ ಬಗೆಗೆ ತಿಳಿಸಿದೆವು. ಆ ಹುಂಬ ಹಳಬನಿಗಂತೂ ನಮ್ಮ

ಬಗೆಗೆ ಸಂಶಯ ಬಂದಂತೆ ಕಾಣಿಸಲಿಲ್ಲ. ನಮ್ಮ ತಳವಾರನ ಸಂಗಡ ತನ್ನ ಅನುಯಾಯಿಯೊಬ್ಬನನ್ನು ಕಳಿಸಿ, ಆದಷ್ಟು ಬೇಗ ಸೈನ್ಯದೊಡನೆ ಬಂದು ಬಿಡಲು ತಿಳಿಸಿದ. ನಮ್ಮ ಸೈನ್ಯವೂ ತಯಾರಾಗಿಯೇ ಇತ್ತು! ಅದನ್ನು ಕೂಡಿಸಲು ನಾವೇನೂ ಕಷ್ಟಪಡಬೇಕಾಗಿರಲಿಲ್ಲ. ತನ್ನ ಕೈಯಲ್ಲಿಯ ಸೈನ್ಯದ ಒಂದು ಭಾಗವನ್ನೇ ನಮ್ಮ ವಶಕ್ಕೆ ಕೊಟ್ಟಿದ್ದ ಮಾಮಲೇದಾರ. ಇಂಗ್ರೀಜರು ಕೊಟ್ಟ ಬಟ್ಟೆಬರೆಗಳನ್ನು ಬಿಟ್ಟುಕೊಟ್ಟು, ಕಿತ್ತೂರ ದೇಸಾಯರ ಸೈನಿಕರು ಹಾಕಿಕೊಳ್ಳುತ್ತಿದ್ದಂಥ ವಸ್ತ್ರಗಳನ್ನೇ ಧರಿಸಿ ಸಿದ್ಧವಾಗಿತ್ತು ಸೈನ್ಯ. ಅದನ್ನು ನೋಡಿದವರಾರಿಗೂ ಅದು ಇಂಗ್ರೀಜರದೆಂಬ ಸಂಶಯ ಬರುವಂತಿರಲಿಲ್ಲ.

ಅಪರಿಚಿತರಿಗೆ ಪ್ರವೇಶಿಸಲು ಅಶಕ್ಯವಾದಂಥ ದಟ್ಟವಿವಿ ನಡುವೆ ಇದ್ದ ರಾಯನ ಗುಪ್ತ ಸ್ಥಳಕ್ಕೆ ನಮ್ಮನ್ನೂ ನಮ್ಮ ಸೈನ್ಯವನ್ನೂ ಕರೆದು ಕೊಂಡು ಬಂದ ಅವನ ಅನುಯಾಯಿ. ಕೊಳ್ಳದಲ್ಲಿನ ಚಿಕ್ಕ ಚಿಕ್ಕ ಗುಹೆಗಳಲ್ಲಿ ರಾಯಾ ಮತ್ತು ಅವನ ಸೈನಿಕರು ಬಿಡಾರ ಮಾಡಿದ್ದರು. ರಾಯನ ಗುಹೆಯ ಸುತ್ತಲೂ ಹಬಸೀ ಸೈನಿಕರ ಬಲವಾದ ಪಹರೆಯಿತ್ತು. ಹೊಸದಾಗಿ ಬಂದು ಸೇರಿಕೊಂಡ ನಮ್ಮನ್ನು ಅವರು ಪೂರ್ಣವಾಗಿ ನಂಬಿದಂತೆ ಕಾಣಿಸಲಿಲ್ಲ.

ರಾಯಾನ ಗುಹೆಗೆ ಹೋಗಿ ಅವನೆದುರು ನಿಂತಾಗ ಮೊದಮೊದಲು ಅವನನ್ನು ಗುರುತಿಸುವುದೇ ಶಕ್ಯವಾಗಲಿಲ್ಲ. ದಂಗೆಗಾರಂಭಿಸಿದಂದಿನಿಂದ ಆತ ಗಡ್ಡವನ್ನೇ ತೆಗೆಸಿರಲಿಲ್ಲವೋ ಏನೋ. ಎದೆಯವರೆಗೆ ಬೆಳೆದಿದ್ದ ದಟ್ಟವಾದ ಗಡ್ಡವೂ, ಹುರಿಗೊಳಿಸಿ ತಿರುವಿದ ಮೀಸೆಯೂ ಅವನ ಮುಖವನ್ನು ರೌದ್ರವಾಗಿಸಿದ್ದವು. ನಡುವಿನ ಪಟ್ಟಿಯಿಂದ ಕಠಾರಿ ನೇತಾಡುತ್ತಿತ್ತು. ಗುಹೆಯ ಗೋಡೆಗಳಿಗೆ ಗೂಟ ಬಡಿದು ಕತ್ತಿ, ಗುರಾಣಿ, ಬಂದೂಕುಗಳನ್ನು ನೇತು ಹಾಕಲಾಗಿತ್ತು.

ಲಿಂಗನಗೌಡರೊಬ್ಬರೇ ಬರಬಹುದೆಂದು ರಾಯ ಭಾವಿಸಿದ್ದನೋ ಏನೋ. ನನ್ನನ್ನು ಕಂಡು ಅವನಿಗೆ ಸಂತೋಷವಾದಂತೆ ಕಾಣಿಸಲಿಲ್ಲ. ಆದರೂ ಔಪಚಾರಿಕವಾಗಿ ನಮ್ಮಿಬ್ಬರನ್ನೂ ಸ್ವಾಗತಿಸಿ, ಹಣ್ಣು ಹಾಲು ವೀಳ್ಯ ತರಿಸಿಕೊಟ್ಟು ಉಪಚರಿಸಿದ.

“ನೀವಿಬ್ಬರೂ ಬಂದು ಬಹಳ ಉಪಕಾರ ಮಾಡಿದಿರಿ ಗೌಡರೆ. ನಿಮ್ಮ

ಉಪಕಾರ ಹ್ಯಾಗೆ ತೀರಿಸೋದೋ ಗೊತ್ತಾಗುವುದಿಲ್ಲ.”

(“ನಿನ್ನಿಂದಾಗಿ ನಮ್ಮಿಬ್ಬರಿಗೂ ದೊಡ್ಡ ದೊಡ್ಡ ಇನಾಮು ಸಿಗತಾನೆ, ಅದೇ ನೀ ತೀರಿಸುವ ಉಪಕಾರ !” ಎಂದು ನಾನು ಮನಸ್ಸಿನಲ್ಲಿಯೇ ಹೇಳಿಕೊಂಡೆ !)

ಲಿಂಗನಗೌಡರ ಕರುಳಿನಲ್ಲಿ ಕಲಮಲವಾಗುತ್ತಿದ್ದಿತೋ ಏನೋ. ದೃಷ್ಟಿಯೆತ್ತಿ, ರಾಯನನ್ನು ನೋಡುವುದಕ್ಕೂ ಧೈರ್ಯವಾಗದೆ ಅವರು ತಲೆತಗ್ಗಿಸಿಕೊಂಡು ಕುಳಿತಿದ್ದರು. ರಾಯನ ಎದುರು ಹಾಗೆಲ್ಲ ವರ್ತಿಸಬಾರದೆಂದು ನಾನು ಅವರಿಗೆ ಪರಿಪರಿಯಾಗಿ ಹೇಳುತ್ತ ಬಂದಿದ್ದರೂ ಕಡೆಗೂ ಅವರು ತಮ್ಮ ಸ್ವರೂಪದರ್ಶನ ಮಾಡಿಸದೆ ಬಿಡಲಿಲ್ಲ.

ರಾಯಾ ಮಾತನಾಡುತ್ತಿದ್ದ.

“ನಾನಂತೂ ಹೇಳಿ ಕೇಳಿ ಹಳಬ. ನಿಮ್ಮಂತ ದೊಡ್ಡ ಮನೆತನದವನಲ್ಲ. ಕಲಿತವನೂ ಅಲ್ಲ. ಅಂಥಾ ಜಾಣನೂ ಅಲ್ಲ. ಇಂಥಾ ಪ್ರಚಂಡ ಇಂಗ್ಲೀಷ ಸರಕಾರವನ್ನು ಈ ಸೊಟ್ಟು ಹಳಬ ಏನು ಓಡಿಸ್ತಾನೆ? ಅಂತ ಇದು. ವರೆಗೆ ಅವರಿವರು ನಗುತ್ತಿದ್ದರಂತೆ ! ಈಗ ನಿಮ್ಮಂಥಾ ದೊಡ್ಡ ದೊಡ್ಡ ಗೌಡರೂ ಇನಾಮುದಾರರೂ ನಮ್ಮ ಸಂಗಡ ಕೂಡಿಕೊಂಡೀರಿ. ನಮ್ಮ ದಂಡಿಗೊಂದು ಮರ್ಯಾದೆ ಬಂತು ನಿಮ್ಮಿಂದ !”

“ಇರಲಿ ಬಿಡಪಾ ರಾಯಾ, ನಾವೂ ಕೆತ್ತೂರ ದೇಸಾಯರ ಉಪ್ಪು ತಿಂದೀವಿ. ಅವರ ಋಣಾ ತೀರಿಸುವ ಕಾಲ ಬಂದಾಗ ನಾವು ಸುಮ್ಮನಿರಲಿಕ್ಕಾಗ್ತದೇನು ? ನಮ್ಮ ಕರ್ತವ್ಯ ಅಂತ ನಾವೂ ಬಂದೀವಿ !” ಎಂದೆಲ್ಲ ಸವಿಸವಿ ಮಾತು ಆಡಿ ರಾಯನನ್ನು ಒಲಿಸಿಕೊಳ್ಳಲು ಪ್ರಯತ್ನಿಸಿದೆ. ಅವನು ನನ್ನನ್ನು ನಂಬಿದನೋ ಇಲ್ಲವೋ ಅವನಿಗೇ ಗೊತ್ತು ! ಬಿಚ್ಚುಗತ್ತಿ ಜಿನ ಬಸಪ್ಪ, ಗಜವೀರ, ಬೆಳವಡಿ ಯಲ್ಲನಾಯಕ ಮೊದಲಾದ ಅವನ ಆಪ್ತ ಮಿತ್ರರು ಮಾತ್ರ ನಮ್ಮ ಬಗೆಗೆ ಸಂಶಯವಿಟ್ಟುಕೊಂಡೇ ಇದ್ದುದು ಅವರ ವರ್ತನೆಯಿಂದ ಸ್ಪಷ್ಟವಾಗುತ್ತಿತ್ತು. ಅವರಾದಿ ವೀರಪ್ಪ ಮತ್ತು ಮಾಸ್ತ ಮರಡಿಯ ಶಿವಲಿಂಗ ಬೇರೊಂದು ಕೊಳ್ಳದಲ್ಲಿದ್ದುದರಿಂದ ನಮಗೆ ಅವರ ಭೆಟ್ಟಿಯಾಗಲಿಲ್ಲ.



ಲಿಂಗನಗೌಡರಿಗೂ ನನಗೂ ಬೇರೊಂದು ಗುಹೆಯಲ್ಲಿ ವಸತಿಯ ವ್ಯವಸ್ಥೆಯಾಯಿತು. ರಾಯಾನ ಗುಹೆಯಿಂದ ನೂರಿನ್ನೂರು ಹೆಜ್ಜೆಗಳಷ್ಟು ದೂರದಲ್ಲಿತ್ತು ಈ ಗುಹೆ. ನಮ್ಮ ಸೈನಿಕರೂ ಅವನ ದಂಡಿನವರ ಸಂಗಡ ಬೆರೆಯದೆ, ನಮ್ಮ ಗುಹೆಯ ಸುತ್ತ ಮುತ್ತ ಇದ್ದ ಗಿಡಮರಗಳ ಕೆಳಗೆ ಬಿಡಾರ ಹೂಡಿದ್ದರು. ಬೇಸಗೆಯ ಮಧ್ಯಕಾಲವಾದುದರಿಂದ ಆಗ ಮಳೆಯ ತೊಂದರೆಯೂ ಇರಲಿಲ್ಲ. ಗಿಡಗಳ ಆಡಿಯಲ್ಲಿ ಹಾಯಾಗಿ ಮಲಗಿ ನಿದ್ರಿಸ ಬಹುದಾಗಿತ್ತು. ಊಟ-ತಿಂಡಿ ಹಾಲು-ಹಣ್ಣು ಯಾವುದಕ್ಕೂ ಏನೂ ಕೊರತೆ ಇರಲಿಲ್ಲ. ಸಮೀಪದ ಹಳ್ಳಿಗಳಿಂದ ಎಲ್ಲವೂ ಸರಬರಾಜಾಗುತ್ತಿತ್ತು.

ಇನ್ನೂ ನಾಲ್ಕೈದು ನೂರು ಜನರನ್ನು ಕೂಡಿಸಿಕೊಂಡು ಕಿತ್ತೂರಿನ ಮೇಲೆ ದಾಳಿ ಮಾಡಿ ಅದನ್ನು ವಶಪಡಿಸಿಕೊಳ್ಳುವ ವಿಚಾರದಲ್ಲಿದ್ದ ರಾಯಾ. ಸೈನಿಕರನ್ನು ಕಲೆ ಹಾಕುವುದಕ್ಕಾಗಿ ಅವನ ಅನುಯಾಯಿಗಳು ಹಳ್ಳಿ-ಪಳ್ಳಿ ಸುತ್ತುತ್ತಿದ್ದರು. ಬಿಚ್ಚುಗತ್ತಿ ಚೆನ್ನಬಸಪ್ಪನೂ ಅದೇ ಕೆಲಸಕ್ಕಾಗಿ ಯಾವುದೋ ಊರಿಗೆ ಹೊರಟು ಹೋಗಿದ್ದ. ರಾಯಾನನ್ನು ನೆರಳಿನಂತೆ ಹಿಂಬಾಲಿಸುತ್ತಿದ್ದ ಚೆನ್ನಬಸಪ್ಪ ಇಲ್ಲದಿದ್ದಾಗಲೇ ಯುಕ್ತಿ ಹೂಡಿ ರಾಯಾನನ್ನು ಸೆರೆಹಿಡಿಯ ಬೇಕೆಂದು ನಾವು ಯೋಚಿಸಿಕೊಂಡಿದ್ದೆವು. ಆದರೆ, ನಮ್ಮ ಜೊತೆಗಿದ್ದರೂ ನಮ್ಮಿಂದ ತುಸು ದೂರದಲ್ಲಿಯೇ ಇರುತ್ತಿದ್ದ ರಾಯಾನನ್ನು ಹಿಡಿಯುವ ಸಂಧಿ ಬೇಗನೆ ಪ್ರಾಪ್ತವಾಗಲಿಲ್ಲ.

ಒಂದು ಸಂಜೆ ಗಿಡದಹುಬ್ಬಳ್ಳಿಗೆ ಮುತ್ತಿಗೆ ಹಾಕಿ ಸಾಹುಕಾರರನ್ನು ಸುಲಿಯುವ ಕಾರ್ಯಕ್ರಮ ಗೊತ್ತಾಯಿತು. ಅಂಥ ಕೃತ್ಯದಲ್ಲಿ ಭಾಗವಹಿಸಲು ನಮಗೆ ಮನಸ್ಸಿರದಿದ್ದರೂ ನಾವು ರಾಯನ ಸಂಗಡ ಹೋಗಲೇಬೇಕಾಯಿತು. ಸುಲಿಗೆಯ ಕೆಲಸ ನಡೆದಿದ್ದಾಗ ನಾವು ಅದರಲ್ಲಿ ಉತ್ಸಾಹ ವ್ಯಕ್ತಗೊಳಿಸದಿದ್ದುದನ್ನು ಕಂಡು ರಾಯಾ ಮತ್ತು ಅವನ ಅನುಯಾಯಿಗಳಿಗೆ ನಮ್ಮ ಮೇಲಿನ ಸಂಶಯ ಹೆಚ್ಚಾಗಿರಲು ಸಾಕು. ಅವರು ತಮ್ಮ ತಮ್ಮಲ್ಲಿಯೇ ಪಿಸುದನಿಯಲ್ಲಿ ಮಾತನಾಡಿಕೊಂಡದ್ದರ ಮೇಲೆ ನಾವು ಆ ಅನುಮಾನಕ್ಕೆ ಬಂದೆವು. ಅವರು ನಮ್ಮ ವಿರುದ್ಧ ಕತ್ತಿಯೆತ್ತುವ ಮೊದಲೇ ಹೇಗಾದರೂ ಸಂಧಿ ಸಾಧಿಸಿ ರಾಯಾನನ್ನು ಹಿಡಿಯಬೇಕೆಂದು ನಿಶ್ಚಯಿಸಿಕೊಂಡೆವು.

ನಮ್ಮ ಹೆಳಬರಲ್ಲಿಬ್ಬನಾದ ಪುಟದುಮ್ಮಣ್ಣನವರ ಲಕ್ಕನಿಗೂ ರಾಯಾಗೂ ಗೆಳೆತನವಿತ್ತು. ಅವರ ಮನೆತನಗಳಲ್ಲಿ ಶರೀರ ಸಂಬಂಧವೂ ಇದ್ದಿತಂತೆ. ನಮ್ಮ ಗುಂಪಿನಲ್ಲಿಲ್ಲ ರಾಯಾನ ಪೂರ್ಣ ವಿಶ್ವಾಸಕ್ಕೆ ಪಾತ್ರ ನಾಗಿದ್ದವನೆಂದರೆ ಲಕ್ಕನೊಬ್ಬನೇ. ಎಂತಲೇ ಅವನನ್ನೇ ಉಪಯೋಗಿಸಿ ಕೊಂಡು ರಾಯಾನನ್ನು ಹಿಡಿದು ಹಾಕಬೇಕೆಂದು ವಿಚಾರಮಾಡಿ, ಲಕ್ಕನನ್ನು ಹೆದರಿಸಿ ಬೆದರಿಸಿ ಹೊಲ ಮನೆ ಇನಾಮುಗಳ ಆಸೆ ತೋರಿಸಿ ಕಡೆಗೂ ಆತ ಒಪ್ಪುವಂತೆ ಮಾಡಿದವು. ಆತ ಯಾವಾಗಲೂ ರಾಯಾನ ಸಂಗಡವೇ ಇರ ಬೇಕು, ಯೋಗ್ಯವಾದ ಸಮಯ ಸಾಧಿಸಿ, ರಾಯಾನ ಮೈಗಾವಲ ಪಡೆಯ ವರನ್ನು ಬೇರೆ ಕಡೆ ಕಳಿಸಿ ನಮಗೆ ಸೂಚನೆ ಕೊಡಬೇಕೆಂದು ಗೊತ್ತಾ ಯಿತು.

ಗಿಡದಹುಬ್ಬಳ್ಳಿಯ ಲೂಟಿಯಿಂದ ಹಿಂತಿರುಗಿ, ರಾಯಾನ ಗುಪ್ತಸ್ಥಳ ವಾದ ಡೋರಿಯ ಗುಡ್ಡಕ್ಕೆ ನಾವು ಬಂದಾಗ ನಡುಹಗಲಿನ ಸಮಯ ವಾಗಿತ್ತು. ದೂರದ ದಾರಿ ಕ್ರಮಿಸಿ ಬಂದಿದ್ದುದರಿಂದ ದಂಡಿನವರಿಗೆಲ್ಲ ಹಸಿ ವಾಗಿತ್ತು. ಎಂತಲೇ ಸೈನಿಕರು ಸ್ನಾನದ ವಿಚಾರವನ್ನೂ ಮರೆತು ಊಟದಲ್ಲಿ ತೊಡಗಿದ್ದರು. ರಾಯಾ ಊಟದ ಬಗೆಗೆ ಎಂದೂ ಅವಸರ ಮಾಡುತ್ತಿರಲಿಲ್ಲ. ದಂಡಿನವರೆಲ್ಲರ ಊಟ ಮುಗಿದ ಮೇಲೆಯೇ ಆತ ಉಣ್ಣುತ್ತಿದ್ದ.

“ನಿನ್ನಿನಿಂದ ತಿರುಗಿತಿರುಗಿ ಬೆವರಾಗಿ ಮೈಯೆಲ್ಲಾ ಹೊಲಸು ನಾರು ತೈಲವಾ ರಾಯಣ್ಣಾ. ಮಡದಾಗ ಒಂದಿಟು ಈಸಾಡಿ ಬರೂಣು ಬಾ,” ಎಂದು ಲಕ್ಕ ಸೂಚಿಸಿದಾಗ ರಾಯಾ ಸಂತೋಷದಿಂದಲೇ ಅವನ ಜೊತೆಗೆ ಹೊರಟ. ಆದರೂ, ಆಗಲೂ ಅವನ ಖಡ್ಗ ಅವನ ಕೈಯಲ್ಲಿಯೇ ಇತ್ತು.

ಗುಡ್ಡದಿಂದ ನೋಡುತ್ತಿರುವ ಮಾರು ದೂರದಲ್ಲಿ ಡೋರಿಯ ಹಳ್ಳ ಹರಿಯುತ್ತಿತ್ತು. ಒಂದು ತಿರುವಿನಲ್ಲಿ ದೊಡ್ಡ ಮಡುವಾಗಿ ಅಲ್ಲಿ ಯಾವಾಗಲೂ ನೀರು ವಿಫಲವಾಗಿರುತ್ತಿತ್ತು. ಮಡುವಿನ ಮೇಲೆ ದೊಡ್ಡ ದೊಡ್ಡ ಗಿಡಗಳು ಬೆಳೆದಿದ್ದುದರಿಂದ ಹಳ್ಳದ ಆ ಭಾಗ ತುಂಬ ತಂಪಾಗಿದ್ದು ಈಜಾಡಲು ಒಹಳ ಜಿನ್ನಾಗಿತ್ತು. ಅಲ್ಲದೆ ಅಲ್ಲಿ ಅಕಸ್ಮಾತ್ತಾಗಿ ಯಾವುದೊಂದು ಘಟನೆ ನಡೆದರೆ ಗುಡ್ಡದ ಮೇಲಿದ್ದವರಿಗೆ ತಕ್ಷಣ ತಿಳಿಯುತ್ತಿರಲಿಲ್ಲ. ರಾಯಾನನ್ನು ಹಿಡಿಯಲು ಅದೇ ಯೋಗ್ಯವಾದ ತಾಣವೆಂದು ನಾನು ಮೊದಲೇ ತಿಳಿಸಿದ ಪ್ರಕಾರ

ನಮ್ಮ ಕಡೆಯ ಆರು ಜನ ಗಟ್ಟಿಗರು ಯಾರಿಗೂ ತಿಳಿಯದಂತೆ ಅಲ್ಲಿಗೆ ಹೋಗಿ ಗಿಡಗಂಟಿಗಳಲ್ಲಿ ಅನಿತುಕೊಂಡಿದ್ದರು.

ನಾವು ಊಹಿಸಿಕೊಂಡಷ್ಟು ದಡ್ಡನೇನೂ ಆಗಿರಲಿಲ್ಲ ರಾಯಾ. ತನ್ನ ಖಡ್ಗವನ್ನು ಬಾಯಿಯಲ್ಲಿ ಹಿಡಿದುಕೊಂಡೇ ಆತ ಮಡುವಿನಲ್ಲಿ ಈಸುತ್ತಿದ್ದನಂತೆ. ಸ್ನಾನ ಮುಗಿಸಿ, ದಂಡೆಗೆ ಬಂದು ತೊಯ್ದ ಅರಿವೆ ಕಳಚಿ. ಒಣ ಅಂಗಿ ಹಾಕಿಕೊಳ್ಳುವಾಗ ಮಾತ್ರ ಖಡ್ಗವನ್ನು ಲಕ್ಕನ ಕೈಗೆ ಕೊಟ್ಟನಂತೆ. ಅಂಗಿ ಹಾಕಿಕೊಂಡು, ಗುಳಗೀ ಚಲ್ಲಣ ಧರಿಸಿಕೊಳ್ಳಲೆಂದು ಆತ ಕೆಳಗೆ ಬಾಗಿದ್ದಾಗ ಖಡ್ಗ ಹಿಡಿದುಕೊಂಡು ಸ್ವಲ್ಪ ದೂರ ಹೋಗಿದ್ದ ಲಕ್ಕ "ಅಯ್ಯೋ ರಾಯಣ್ಣಾ, ಘಾತವಾಯಿತೋ! ನಿನ್ನ ಹಿಡೀಲಿಕ್ಕೆ ಗೌಡರ ಸಿಪಾಯಿಗಳು ಬಂದರವೋ! ಎಂದು ಕೂಗಿಕೊಂಡನಂತೆ. "ನೀನ್ಯಾಕ ಓಡುತ್ತೀಯೋ? ನನ್ನ ಕತ್ತಿ ಆದರೂ ತಾರೋ ಇಲ್ಲಿ!" ಎಂದು ರಾಯಣ್ಣ ಗದರಿಸಿದನಂತೆ. ನಾನು ಮೊದಲೇ ಸೂಚನೆಯಿತ್ತು ಮೇರೆಗೆ ರಾಯಾನ ಕತ್ತಿ ಎತ್ತಿಕೊಂಡು ಲಕ್ಕ ನಾವು ಕುಳಿತಿದ್ದ ಸ್ಥಳದ ಕಡೆಗೆ ಓಡಿಬಂದ. ಅತ್ತ ಗಿಡಗಂಟಿಗಳಲ್ಲಿ ಅಡಗಿಕೊಂಡಿದ್ದ ನಮ್ಮ ಸಿಪಾಯಿಗಳು ಧಾವಿಸಿಹೋಗಿ ರಾಯಾನನ್ನು ಹಿಡಿದರು. ಅವನು ಒಬ್ಬ, ಅವರು ಆರು ಜನರು. ಅವನ ಕೈಯಲ್ಲಿ ಯಾವ ಶಸ್ತ್ರವೂ ಇರಲಿಲ್ಲ. ಅವರು ಮಾತ್ರ ಕತ್ತಿ-ಕಠಾರಿ-ದೊಣ್ಣೆ-ಬಂದೂಕುಗಳಿಂದ ಸುಸಜ್ಜಿತರಾಗಿದ್ದರು. ಅಂಥ ಪರಿಸ್ಥಿತಿಯಲ್ಲೂ ಎದೆಗೆಡದೆ ಆತ ಸಾಕಷ್ಟು ಪ್ರತಿಭಟಿಸಿ ಎರಡು ಮೂರು ಜನರ ಮೂಗು-ಬಾಯಿ ಒಡೆದು ಗಾಯಗೊಳಿಸಿದನಂತೆ. ಆರು ಜನ ಧಡಿಯರೆದುರು ಒಬ್ಬನ ಆಟ ಎಷ್ಟು ಹೊತ್ತು ನಡೆಯಬೇಕು. ರಾಯಾನ ಕೈಕಾಲು ಕಟ್ಟಿ ಹೆಡಮುರಿಗೆ ಬಿಗಿದು ಬಾಯಿಗೂ ಬಟ್ಟೆ ತುರುಕಿ ಆತ ಕೂಗಿಕೊಳ್ಳದಂತೆ ಮಾಡಿದರು.

ಇತ್ತ ಕತ್ತಿ ಹಿಡಿದುಕೊಂಡು ಗುಡ್ಡದ ಕಡೆಗೆ ಓಡುತ್ತ ಬಂದ ಲಕ್ಕ "ಇಂಗ್ರೇಜರ ದಂಡು ಬಂತು! ಇಂಗ್ರೇಜರ ದಂಡು ಬಂತು! ರಾಯಣ್ಣಗೆ ಗುಂಡು ಹಾಕಿ ಕೊಂದರು! ಕೊಂದರು!" ಎಂದು ಹೂಲಿ ಎಬ್ಬಿಸಿದ ಊಟ ಮಾಡುತ್ತಿದ್ದ ರಾಯಣ್ಣನ ಸೈನಿಕರನೇಕರು ಗಾಬರಿಯಿಂದ ಎದ್ದು ಅತ್ತಿತ್ತ ಓಡಿ ಅಡವಿಯಲ್ಲಿ ಮರೆಯಾದರು. ಗಜವೀರನೂ ಅವನ ಹೆಬ್ಬೆ



ಸುಪಾಯಿಗಳೂ ಹಾಗೆ ಪಲಾಯನ ಮಾಡದೆ, ತಮ್ಮ ನಾಯಕನನ್ನು  
ಹುಡುಕಿಕೊಂಡು ಹಳ್ಳದ ಕಡೆಗೆ ನುಗ್ಗುತ್ತಿದ್ದಂತೆ ನಮ್ಮ ಸೈನಿಕರು ಅವರನ್ನು  
ತಡೆದು ಗುಂಡು ಹಾರಿಸತೊಡಗಿದರು. ಅರ್ಧ ತಾಸಿನವರೆಗೂ ಆ ದಟ್ಟ  
ಡವಿಯಲ್ಲಿ ತುಬಾಕಿಗಳ ಅರ್ಭಟವೆ ಅರ್ಭಟ. ಮದ್ದುಗುಂಡುಗಳಿಂದ  
ಸುಸಜ್ಜಿತರಾಗಿದ್ದ ನಮ್ಮ ಸೈನಿಕರೆದುರು ಗಜವೀರನ ಅಶಿಕ್ಷಿತ ಸಿಪಾಯಿಗಳ  
ಅಟವೇನೂ ನಡೆಯಲಿಲ್ಲ. ಅವರಲ್ಲಿ ಅನೇಕರು ಅಲ್ಲಿಯೇ ಅಸು ನೀಗಿದರು.  
ಇನ್ನುಳಿದವರು ಓಡಿಹೋದರು.

SRI JAGADGURU VISHWARADHYA  
JNANA SIMHASAN JNANAMANDIR  
LIBRARY.

Jangamwadi Math, VARANASI.

Acc. No. \_\_\_\_\_

ಸೈನಿಕರನ್ನು ಕೂಡಿಸಿಕೊಂಡು ಬರಲೆಂದು ಅಂಬಡಗಟ್ಟಿಗೆ ಹೋಗಿದ್ದ ನನಗೆ ಲಿಂಗನಗೌಡರೂ ವೆಂಕನಗೌಡರೂ ಫಿತೂರಿಯಾಗಿ ರಾಯಣ್ಣನನ್ನು ಮೋಸದಿಂದ ಬಂಧಿಸಿದ ಸಮಾಚಾರ ತಿಳಿಯುತ್ತಲೂ ಹೃದಯಕ್ಕೆ ಬಲವಾದ ಪೆಟ್ಟು ಬಿದ್ದಂತಾಗಿ ಒಂದೆರಡು ತಾಸು ಹುಚ್ಚನಂತೆ ಕುಳಿತುಕೊಂಡಿದ್ದೆ. ಆಗ ಮಧ್ಯರಾತ್ರಿಯ ಸಮಯವಿರಬಹುದು. ರಾಯಣ್ಣನ ಬಂಧನವಾದಾಗ ಆತನ ಸಂಗಡ ಡೋರಿಯ ಗುಡ್ಡದ ಮೇಲೆಯೇ ಇದ್ದ ಅಂಬಡಗಟ್ಟಿಯು ತಳವಾರ ನಿಂಗ ಇಲ್ಲಿಯವರೆಗೆ ಓಡಿ ಬಂದು ನನಗೆ ಆ ಸುದ್ದಿ ತಿಳಿಸಿದ್ದ.

“ಹಿಂಗ ಮೈಮರೆತು ಕುಂತರ ಹೆಂಗ ಚೆನ್ನಬಸವ್ವಾ? ಆ ಚಂಡಾ ಲರಂತೂ ನಮಗೆ ಕೈಕೊಟ್ಟು ಕುತ್ತಿಗೆ ಕೊಯ್ದಿಟ್ಟರು. ನಮ್ಮ ದಂಡಿನ ಪೈಕಿ ಮುಖ್ಯ ಮುಖ್ಯ ಜನರನ್ನೆಲ್ಲಾ ಹಿಡೀಲಿಕ್ಕೆ ಪರದೇಶಿಗಳು ಓಡಾಡಿದಾರಂತೆ. ನೀನಿಲ್ಲಿ ಇರೂದು ಇಲ್ಲಿಯ ಗೌಡರಿಗೂ ಗೊತ್ತಿರಬೇಕು. ಇಲ್ಲೂ ಯಾರೂ ಫಿತೂರಾಗಿ ನಿನ್ನ ಹಿಡುಕೊಟ್ಟಾರು. ವೈರಿಗಳ ಕೈಗೆ ಸಿಗಬಾರದಂತ ಮನಸಿದ್ದರೆ ಈಗಿಂದೀಗ ಎದ್ದು ಈ ಊರು ಬಿಟ್ಟು ಹೋಗಬೇಕು” ಎಂದ ನಿಂಗ.

ನನ್ನ ತಲೆ ಬದಿರಿವಾಗಿತ್ತು. ಯಾವುದಕ್ಕೂ ಏನೂ ಉತ್ಸಾಹವಿರಲಿಲ್ಲ. ಕಿತ್ತೂರ ನಾಡಿನ ಗಂಡುಗಲಿ ರಾಯಣ್ಣನಂಥವನೇ ಬಂದಿಯಾದಮೇಲೆ ಅವನ ಜೊತೆಗಾರನಾದ ನಾನಾದರೂ ಹೊರಗೆ ಇದ್ದು ಮಾಡುವುದೇನಿದೆ? ನನ್ನ ಪ್ರೀತಿಯ ಗೆಳೆಯನಿದ್ದಲ್ಲಿ ನಾನಿರುವವನು. ಅವನು ಸರಿಸುನೆಯಲ್ಲಿದ್ದರೆ ನಾನೂ ಅಲ್ಲಿಯೇ. ಅವನಿಗೆ ಗಲ್ಲಿನ ಶಿಕ್ಷೆಯಾದರೆ ನನಗೂ ಆಗಬೇಕು ಅವನ ಜೊತೆಯಲ್ಲಿಯೇ. ಕೂಡಿ ಬೆಳೆದವರು, ಕೂಡಿ ಆಡಿದವರು, ಕೂಡಿ ಲಠಾಯಿ ಮಾಡಿದವರು, ಕೂಡಿಯೇ ಸಾಯಬೇಕು.

“ನನ್ನಾ ಹಿಡಿದರೆ ಹಿಡಿಯಲೊಲ್ಲಾಕ್ಕೆ? ರಾಯಣ್ಣನ ಸಂಗಡವೇ ಇರುವ ಸಂಧಿಯಾದರೂ ಸಿಕ್ಕಿತು!” ಎಂದೆ.

“ಛೇ! ಛೇ! ನೀನೂ ಯಾಕೆ ಸಿಗಬೇಕು ಅವರ ಕೈಯಾಗ? ಯಾರೂ ಸಿಗಬಾರದು, ಗುಡ್ಡ ಬೆಟ್ಟಗಳಲ್ಲಿ ಆಡಗಿಕೊಂಡು ಶತ್ರುಗಳಿಗೆ ನೀರು

ಕುಡಿಸಬೇಕು ಅಂತ ಅಪ್ಪಣೆ ಮಾಡಿ ಹೋಗ್ಯಾನ ನಮ್ಮ ದಳವಾಯಿ-  
ನಿಗೂ ಮುದ್ದಾಂ ತಿಳಿಸಲಿಕ್ಕೆ ನನಗೆ ಹೇಳ್ಯಾನ," ಎಂದ ನಿಂಗ.

“ಹೌದೇನು ? ನೀ ಅವನ ಹತ್ತರನೇ ಇದ್ದಿಯಾ ?”

“ಹೌದಣ್ಣಾ. ರಾಯಣ್ಣನನ್ನು ಅವರು ಹಿಡಿದು ಹೆಡಮುರುಗೀ  
ಕಟ್ಟಿ ಒಗದಿದ್ದರು. ಅದನ್ನು ಬಿಡಿಸಲಿಕ್ಕಂತ ಗಜವೀರನೂ ನಾನೂ ಮತ್ತು  
ಹತ್ತಿಪ್ಪತ್ತು ಮಂದಿ ಅವನ ಸಮೀಪಕ್ಕೆ ಹೋಗಿದ್ದಿವಿ, ಗೌಡರ ದಂಡಿಗೂ  
ನಮ್ಮವರಿಗೂ ಕೈಕೈ ಹತ್ತಿದಾಗಲೇ ಸಮೀಪವಾಗಿದ್ದ ನನಗೆ ರಾಯಣ್ಣ  
ಇದೆಲ್ಲಾ ಹೇಳಿದ. ಚೆನಬಸೂ ಅಂತೂ ಪರದೇಶಿಗಳ ಕೈಯಾಗ ಸಿಗಬಾರ-  
ದಂತ ಸ್ಪಷ್ಟ ಸ್ಪಷ್ಟ ಹೇಳ್ಯಾನ ರಾಯಣ್ಣ.”

ನಿಂಗ ಆ ಸಂದೇಶ ತಿಳಿಸುತ್ತಲೂ ನನಗೆ ಸ್ವಲ್ಪ ಉತ್ಸಾಹ ಬಂದಂತಾ-  
ಯಿತು. ರಾಯಣ್ಣ ಹೀಗೆ ಅಣತಿಯೇಯಬೇಕಾದರೆ ಅಂಥದೇನೋ  
ಮಹತ್ವದ ಕಾರಣವಿರಲೇಬೇಕು. ಅವನ ಬಂಧನವಾಗಿದ್ದರೂ ಸಹ ಅವನು  
ಇಷ್ಟಕ್ಕೇ ಆಸೆ ಬಿಟ್ಟಿಲ್ಲವೆನ್ನುವುದು ಈ ಮಾತಿನಿಂದ ಸ್ಪಷ್ಟವಾಗುತ್ತದೆ. ಅಲ್ಲವೆ ?  
ಚೆನಬಸೂ ಮತ್ತೆ ದಂಡು ಕಲೆ ಹಾಕಬೇಕು. ಧಾರವಾಡದ ಮೇಲೆ ದಾಳಿ  
ಮಾಡಿ ರಾಯಣ್ಣನನ್ನು ಸೆರೆಯಿಂದ ಬಿಡಿಸಲು ಪ್ರಯತ್ನಿಸಬೇಕು. ಅನಂತರ  
ಮತ್ತೆ ಎಲ್ಲರೂ ಸೇರಿಕೊಂಡು ದೊಡ್ಡ ಲಘಾಯಿ ಹೂಡಲು ಶಕ್ಯವಾದೀತು.

ಇದೇ ಅಲ್ಲವೇ ರಾಯಣ್ಣನ ಸಂದೇಶದ ಅರ್ಥ ?

ನನ್ನ ಮನಸ್ಸನ್ನು ಕವಿದುಕೊಂಡಿದ್ದ ನಿರಾಸೆ, ನಿರ್ವಿಣ್ಣತೆ ಮಾಯ-  
ವಾಗಿ, ನಾನು ಎಂದಿನ ಚೆನಬಸಪ್ಪನಂತೆಯೇ ಆಗಿ, ಥಟ್ಟನೆ ಮೈಕೊಡವಿ  
ಮೇಲಕ್ಕಿದ್ದು, ಕತ್ತಿಯನ್ನು ಟೊಂಕದ ಪಟ್ಟಿಗೆ ಬಿಗಿದುಕೊಂಡು ನಿಂಗನನ್ನು  
ಕುರಿತು ಹೇಳಿದೆ :

“ನಮ್ಮ ದಳವಾಯಿ ಅಪ್ಪಣೆ ಕೊಟ್ಟಂತೆಯೇ ಮಾಡೋಣ ನಿಂಗಾ.  
ನೀನೂ ಬರೀಯಾ ನನ್ನ ಸಂಗಡ ?”

ನಮ್ಮ ವಿಶ್ವಾಸದ ಸಿಪಾಯಿಯಾಗಿದ್ದ ನಿಂಗನಿಗೂ ಹೊಸ ಹುರುಪು  
ಬಂದಂತಾಯಿತು.

“ಬರೀನಿ ಅಣ್ಣಾ. ಜರೂರ್ ಜರೂರ್ ಬರೀನಿ.”

ಅಂಬಡಗಟ್ಟಿಯ ಐವತ್ತು ಜನರೂ ಸೇರಿಕೊಂಡು ಬೆಳಗಿನ ಜಾವದೊಳ



ಗಾಗಿ ಬಾಳಗುಂದ ಕೊಳ್ಳಕ್ಕೆ ಬಂದೆವು. ಗಜವೀರನನ್ನು ಭೆಟ್ಟಿಯಾಗಿ ಮುಂದಿನ ಕಾಶ್ಯಕ್ರಮ ಗೊತ್ತು ಮಾಡಬೇಕೆಂಬುದು ನನ್ನ ವಿಚಾರವಾಗಿತ್ತು.

ಆದರೆ ಅಲ್ಲಿ ಗಜವೀರನೂ ಸಿಕ್ಕಲಿಲ್ಲ, ಅವನ ಸಂಗಡಿಗರೂ ಸಿಕ್ಕಲಿಲ್ಲ. ಅವರು ಎತ್ತ ಹೋದರೆಂಬುದೇ ಯಾರಿಗೂ ಗೊತ್ತಿರಲಿಲ್ಲ.

ಮತ್ತೆ ಅಲ್ಲಿಂದ ಹೊರಟು ಇಳಿಹೊತ್ತಿನ ವೇಳೆಗೆ ಸರದಾರ್ ವೀರಪ್ಪ ನವರೂ ಸವಾಯ್ ಮಲ್ಲಸರ್ಜ ದೊರೆಗಳೂ ಇದ್ದ ಗುಪ್ತಸ್ಥಳಕ್ಕೆ ಬಂದು ದಾಯಿತು. ನಮ್ಮ ಸಾಂಕೇತಿಕ ಸಿಕ್ಕು ಕೇಳಿ ದೇವಸ್ಥಾನಕ್ಕೆ ಬಂದು ನಮ್ಮನ್ನು ಭೆಟ್ಟಿಯಾದವನೆಂದರೆ ಕರವೀರನೊಬ್ಬನೇ. ಅವನ ಬಾಡಿದ ಮೋರೆ ನೋಡಿದೊಡನೆಯೇ ಅಲ್ಲಿ ನಡೆದುದೆಲ್ಲವೂ ನನಗೆ ಗೊತ್ತಾಗಿ ಹೋಯಿತು. ನನ್ನನ್ನು ಅಸ್ಪಿಕೊಂಡು ಆತ ಚಿಕ್ಕಮಕ್ಕಳಂತೆ ಅಳತೊಡಗಿದ.

ದುಃಖದ ಅವೇಗ ಇಳಿದ ತರುವಾಯ ಆತ ಹೇಳಿದ :

“ರಾಯಣ್ಣನನ್ನು ಹಿಡುಕೊಂಡು ಬಂದ ಆ ವೈರಿಗಳು ಅವನ ಸಂಗಡ ಹಿಡಿದ ನಾಲ್ಕೈದು ಮಂದಿಯನ್ನು ಹೊಡೆದು ಬಡಿದು ಭಯಂಕರ ತ್ರಾಸ ಕೊಟ್ಟು, ಸರದಾರ್ ಸಾಹೇಬರೂ ದೊರೆಗಳೂ ಇರುವ ಈ ಜಾಗಾ ಎಲ್ಲದ ಅಂತ ತಿಳಕೊಂಡು, ಇವತ್ತು ನಸುಕಿನಾಗ ಇಲ್ಲಿಗೆ ಏಕಾಏಕಿ ಬಂದು ದಾಳಿ ಮಾಡಿದರು. ದಂಡಿನವರೆಲ್ಲ ಅಲ್ಲಿ ಇಲ್ಲಿ ಚದುರಿದ್ದರಿಂದ ನಾವ್ಯಾರೂ ಏನೂ ಮಾಡಲಿಕ್ಕಾಗಲಿಲ್ಲ. ನಾನೊಬ್ಬ ಹ್ಯಾಗೋ ತಪ್ಪಿಸಿಕೊಂಡೆ. ದೊರೆಗಳನ್ನೂ ಸರದಾರ್ ಸಾಹೇಬರನ್ನೂ ಹಿಡುಕೊಂಡು ಹೊರಟುಹೋದರು.”

“ಗಜವೀರ ಎಲ್ಲದಾ ನ ಗೊತ್ತೈತೇನು?”

“ಇಲ್ಲವಾ. ಅವನಂತೂ ಈ ಕಡೆ ಬಂದಿಲ್ಲ.”

ನನ್ನ ಸಂಗಡ ಬಂದಿದ್ದ ದಂಡಾಳುಗಳು ಜಿಳಗಿನಿಂದಲೂ ಗುಡ್ಡ ಬೆಟ್ಟ ತಿರುಗಿ ದಡೆದು ಹೋಗಿದ್ದರು. ಮಧ್ಯಾಹ್ನದ ಊಟವೂ ಆಗಿರಲಿಲ್ಲವಾದುದರಿಂದ ಎಲ್ಲರಿಗೂ ತುಂಬ ಹಸಿವೆಯಾಗಿತ್ತು. ಆದುದರಿಂದ ಆ ರಾತ್ರಿ ಅಲ್ಲಿಯೇ ವಸತಿ ಮಾಡಿದೆವು. ಕರವೀರ ಅಡುಗೆ ಮಾಡಿ ಎಲ್ಲರಿಗೂ ಬಡಿಸಿದ.

ಮುಂದಿನ ಕ್ರಮವೇನೆಂಬುದರ ಬಗೆಗೆ ರಾತ್ರಿಯಿಡೀ ಯೋಚಿಸಿದೆ. ಈ ಐವತ್ತು ಜನರನ್ನು ಕಟ್ಟಿಕೊಂಡು ನಾನೊಬ್ಬನೇ ಏನನ್ನೂ ಮಾಡು ವಂತಿರಲಿಲ್ಲ. ರಾಯಣ್ಣನ ಸಂಗಡ ಯಾರು ಯಾರು ಸೇರಿ ಸಿಕ್ಕರೆಂಬುದು

ಇನ್ನೂ ಸರಿಯಾಗಿ ಗೊತ್ತಾಗಿರಲಿಲ್ಲ. ಒಂದೆರಡು ವಾರ ವೇಷ ಬದಲಿಸಿಕೊಂಡು ಎಲ್ಲ ಕೊಳ್ಳಗಳಲ್ಲೂ ಅಲೆದು ಗಜವೀರ ಮೊದಲಾದ ಪ್ರಮುಖರನ್ನು ಪತ್ತೆಮಾಡಿ, ಅವರೊಡನೆ ಸೇರಿ ವಿಚಾರ ಮಾಡಿದ ನಂತರ ಮುಂದಿನ ಕ್ರಮ ಕೈಗೊಳ್ಳುವುದೇ ಉಚಿತವೆಂದು ತೋರಿತು. ಕುಸುಗಲ್ಲಿನವರೆಗೂ ಹೋಗಿ, ಸಾಧ್ಯವಾದರೆ ಚಿಕ್ಕರಾಣಿಯವರನ್ನು ಕಂಡು, ಅವರ ಸಲಹೆಯನ್ನೂ ಕೇಳಿಕೊಳ್ಳುವುದೆಂದು ನಿಶ್ಚಯಿಸಿದೆ.

ಬೆಳಗ್ಗೆ ಗಂಜಿ ಸೇವಿಸಿದುದಾದ ಮೇಲೆ ದಂಡಾಳುಗಳನ್ನು ಕುರಿತು ಹೇಳಿದೆ:

“ಸದ್ಯಕ್ಕಂತೂ ನೀವು ಊರಿಗೆ ಹೋಗಿ ನಿಮ್ಮ ನಿಮ್ಮ ಕೆಲಸ ಮಾಡುತ್ತಾ ಇರಿ. ನಾನು ತಿಂಗಳೊಪ್ಪತ್ತಿನಲ್ಲಿ ಲಘಾಯಿಯ ತಯಾರಿ ಮಾಡಿ ನಿಮಗೆ ಸುದ್ದಿ ಕಳಿಸ್ತೀನಿ. ಆಮ್ಕಾಲ ಬಂದೀರಂತೆ.”

“ನಾವಿಷ್ಟೆ ಮಂದಿ ಅಪರಾತ್ರಿಯೊಳಗೆ ಹೋಗಿ ಧಾರವಾಡ ಸೆರೆಮನೆ ಒಡೆದು ರಾಯಣ್ಣನನ್ನೂ ದೊರೆಗಳನ್ನೂ ಬಿಡಿಸಿಕೊಂಡು ಬರಲಿಕ್ಕಾಗೂ ದಿಲ್ಲಂತೀಯಾ ಚನ್ನಬಸಣ್ಣಾ?” ಎಂದ ನಿಂಗ.

“ಅಲ್ಲಿ ಸಾವಿರಾರು ಮಂದಿಯ ದಂಡು ಐತಸಾ ನಿಂಗಣ್ಣಾ. ಹೆಗಲೂ ರಾತ್ರಿ ಪಹರೆ ಮಾಡುತಿರುತ್ತಾರೆ. ನಾವೂ ಅವರಿಗಿಂತ ಬಲವಾದ ದಂಡು ತಕ್ಕೊಂಡು ಹೋದರೆ ಮಾತ್ರ ನಮ್ಮ ಕೆಲಸ ಸಾಧಿಸಬಹುದು. ಹೀಗೆ ಐವತ್ತು ಅರವತ್ತು ಮಂದಿ ಹೋದರೆ ಆಗೂ ಮಾತಲ್ಲ ಅದು” ಎಂದು ಹೇಳಿದೆ.

“ನನ್ನ ತಲ್ಯಾಗ ಇನ್ನೊಂದು ಯಿಚಾರ ಬಂದೈತಿ ಚನ್ನಬಸಣ್ಣಾ” ಎಂದ ನಿಂಗ.

“ಮತ್ತೇನವಾ?”

“ನಮ್ಮ ದಳವಾಯಿಗೆ ಮೋಸಾ ಮಾಡಿದ ಆ ಗೌಡರಿಬ್ಬರನ್ನೂ ಹೆಂಗೇ ಬಿಟ್ಟರೆ ಹೆಂಗ? ಹೆಂಗೂ ಈಗ ಐವತ್ತು ಮಂದಿ ಅದೀವಿ. ನೆಟ್ಟಗೆ ಅವರ ಊರುಗಳಿಗೆ ಹೋಗಿ ಅವರಿಬ್ಬರನ್ನೂ ತೀರಿಸಿಬಿಟ್ಟು ಅವರ ಮನಿಗಳಿಗೆ ಬೆಂಕಿ ಹಚ್ಚೋಣು?” ಎಂದ ನಿಂಗ.

ಅಂಬಡಗಟ್ಟಿಯ ಆ ವೀರರೆಲ್ಲರಿಗೂ ಆ ಯೋಜನೆ ಒಪ್ಪಿಗೆಯಾಯಿತು. “ತೋರಿಸೋಣ ಒಂದು ಕೈ !” ಎಂದು ನನಗೂ ಅನ್ನಿಸಿತು.

ಕತ್ತಲಾಗುವ ವೇಳೆಗೆ ಖೊದಾನಪುರಕ್ಕೆ ಬಂದು, ಊರ ಹೊರಗೆ ಅವಿತುಕೊಂಡಿದ್ದು, ಊರಿನ ವಿಷಯ ತಿಳಿದುಕೊಂಡು ಬರಲು ಒಬ್ಬ ಆಳನ್ನು ಕಳಿಸಿದೆವು. ಹಾಗೆ ಹೋದ ಆಳು ಒಂದು ತಾಸು ಕಳೆದರೂ ತಿರುಗಿ ಬರಲಿಲ್ಲ. ಅವನೆಲ್ಲಾದರೂ ವೈರಿಗಳ ಕೈಗೆ ಸಿಕ್ಕನೆನೋ ಎಂದು ಚಿಂತಿಸುತ್ತ ಈ ಬಾರಿ ಬೇರೆಯವರನ್ನು ಕಳಿಸದೆ ನಾನೇ ಹೋಗಿ ಅಗಸೆಯ ಬಾಗಿಲಿನ ಅಜಿಗಿದ್ದ ಗಿಡದ ಮರೆಯಲ್ಲಿ ನಿಂತು ನೋಡಿದೆ. ಅಗಸೆಯ ಬಾಗಿಲು ಪೂರ್ತಿ ಯಾಗಿ ಮುಚ್ಚಿಕೊಂಡಿತ್ತು. ಬಾಗಿಲಿನ ಹೊರಭಾಗದಲ್ಲಿ ನೂರಾರು ಮಂದಿ ಸಿಪಾಯಿಗಳು ಹಿರಿದ ಕತ್ತಿ ಹಿಡಿದುಕೊಂಡು ಶತಪಥ ಹಾಕುತ್ತಿದ್ದರು. ನಾವು ದಾಳಿ ಮಾಡಬಹುದೆಂದು ಮೊದಲೇ ಊಹಿಸಿಕೊಂಡು ವೈರಿಗಳು ಇಂಥ ಸಿದ್ಧತೆ ಮಾಡಿದ್ದುದು ಸ್ಪಷ್ಟವಿತ್ತು. ನಾವು ಮೊದಲು ಕಳಿಸಿಕೊಟ್ಟ ಆಳು ಎಚ್ಚರಿಕೆ ವಹಿಸದೆ ಹಾಗೇ ಬಂದು ಅವರ ಕೈಗೆ ಸಿಕ್ಕಿಬಿದ್ದಿರಬೇಕು.

ಅಲ್ಲಿ ಹೆಚ್ಚು ಹೊತ್ತು ಕಾಲಹರಣ ಮಾಡುವುದೂ ಅಪಾಯ ಕರವಾಗಿದ್ದುದರಿಂದ ನಾನು ಸದ್ದಿಲ್ಲದಂತೆ ಸರಿದುಕೊಂಡು ನಮ್ಮ ಗುಂಪು ಸೇರಿಕೊಂಡೆ. ಖೊದಾನಪುರದಂತೆಯೇ ನೇಗಿನಹಾಳದಲ್ಲೂ ಇಂಥದೇ ತಯಾರಿ ನಡೆದಿದ್ದುದು ಸ್ಪಷ್ಟವಾಗಿತ್ತು. ಕೆಲದಿನಗಳವರೆಗೆ ಸುಮ್ಮನಿದ್ದು, ಅನಂತರ ಚೆನ್ನಾಗಿ ಸಿದ್ಧತೆ ಮಾಡಿಕೊಂಡು ಫಿತೂರಿಗಳಿಗೂ ಪರದೇಶಿಗಳಿಗೂ ಕೂಡಿಯೇ ಕೈತೋರಿಸುವದೆಂದು ನಿಶ್ಚಯಿಸಿಕೊಂಡು ಅಂಬಡಗಟ್ಟಿ ಯವರನ್ನೆಲ್ಲ ಅವರ ಊರಿಗೆ ಕಳಿಸಿಕೊಟ್ಟೆ.

ಅವರೇನೋ ತಮ್ಮ ಊರಿಗೆ ಹೋದರು. ನಾನು ಮಾತ್ರ ನಮ್ಮೂರಿಗೆ ಹೋಗುವಂತಿಲ್ಲ; ಸಂಗೊಳ್ಳಿಯಲ್ಲಿ ಕಾಲಿಡುವಂತಿಲ್ಲ. ನಾನು ತಪ್ಪಿಸಿಕೊಂಡಿದ್ದುದು ಗೊತ್ತಾಗುತ್ತಲೂ ಸರ್ಕಾರದ ಗೂಢಚಾರರು ಅಮಟೂರು, ಬೆಳವಡಿ, ಸಂಗೊಳ್ಳಿ, ಹೊಂಗಲ ಮೊದಲಾದ ಕಡೆಗಳೆಲ್ಲ ನನ್ನನ್ನು ಹುಡುಕುತ್ತಿರಬೇಕು. ಈಗ ನಾನು ಅಲ್ಲಿಗೆ ಹೋದೆನೆಂದರೆ ಅವರ ಶಿಕಾರಿ ಬಹಳ ಸುಲಭವಾಗಿಯೇ ಸಿಕ್ಕಂತಾಗುತ್ತದೆ.

ಪ್ರೀತಿಯ ಮಗನ ಬಂಧನದ ಸುದ್ದಿ ಕೇಳಿ ತಾಯಿ ಕೆಂಚವ್ವ ಎಷ್ಟು ದುಃಖಿಸುತ್ತಿರುವಳೋ? ಒಮ್ಮೆ ಹೋಗಿ ಆಕೆಯನ್ನು ಕಂಡು ಸಮಾಧಾನ ಹೇಳಿಬರಲೇ? ಹಾಗೇ ನಮ್ಮೂರಿಗೂ ಹೋಗಿ ಹೆಂಡರುಮಕ್ಕಳನ್ನು ನೋಡಿ-



ಅವರನ್ನೂ ಸಂತ್ಯೆಸಿ ಬರಲೇ? ಎಂದೂ ಅನ್ನಿಸುತ್ತಿತ್ತು. ಆದರೆ, ಈ ಸಮಯದಲ್ಲಿ ಅಂಥ ಮಾಯಾಪಾಶಕ್ಕೆ ಒಳಗಾಗುವುದು ಮೂರ್ಖತನವೆಂಬುದು ಜಿನ್ನಾಗಿ ಗೊತ್ತಿದ್ದುದರಿಂದ, ಹೊಯ್ದಾಡುತ್ತಿದ್ದ ಮನಸ್ಸನ್ನು ಬಿಗಿಹಿಡಿದು ಕೊಂಡು ರಾತ್ರಿಯಿಡೀ ಹಾದಿತುಳಿದು ಗರಗಕ್ಕೆ ಬಂದು, ಮಡಿವಾಳಸ್ವಾಮಿಯ ಮಠಕ್ಕೆ ಹೋಗಿ ಪ್ರಸಾದ ಸೇವಿಸಿ ಮಲಗಿಕೊಂಡೆ. ನಾವು ಬಂಡಾಯ ಹೂಡಿದ್ದ ಸ್ಥಳಗಳಿಂದ ಈ ಊರು ಬಲು ದೂರವಿದ್ದುದರಿಂದಲೂ, ಮಡಿವಾಳಸ್ವಾಮಿಯ ಮಠಕ್ಕೆ ಪ್ರತಿದಿನವೂ ನನ್ನಂಥ ನೂರಾರು ಮಂದಿ ಭಕ್ತರು ಬಂದು ಹೋಗುತ್ತಿದ್ದುದರಿಂದಲೂ, ವೈರಿಗಳಿಗೆ ಸುಳಿವು ಸಿಕ್ಕದಂತೆ ಕೆಲವುದಿನ ಅಡಗಿಕೊಂಡಿರಲು ಆದೇ ಸರಿಯಾದ ಸ್ಥಳವಾಗಿತ್ತು.

ಬೈಲಹೊಂಗಲದಿಂದ ಕುಸುಗಲ್ಲಿಗೆ ಬಂದ ಬಳಿಕ ಚಿಕ್ಕರಾಣಿಯವರ ಪ್ರಕೃತಿ ದಿನದಿಂದ ದಿನಕ್ಕೆ ಕೆಡುತ್ತಲೇ ಹೋಯಿತು. ಯಾವ ವೈದ್ಯರ ಔಷಧದಿಂದಲೂ ಏನೂ ಉಪಯೋಗವಾಗಲಿಲ್ಲ. ನೆಲದಲ್ಲಿ ಬೇರುಬಿಟ್ಟು ಗಡವನ್ನು ಕಿತ್ತು ತಂದು ಬೇರೆ ಕಡೆ ನೆಟ್ಟಂತಾಯಿತು, ನಮ್ಮ ರಾಣಿಯವರ ಸ್ಥಿತಿ. ಬೈಲಹೊಂಗಲದಲ್ಲೂ ಅವರು ಸೆರೆಯಲ್ಲಿಯೇ ಇದ್ದರು ; ನಿಜ. ಆದರೂ, ಅದು ನಮ್ಮ ನಾಡು, ಕಿತ್ತೂರ ನಾಡು. ಬಂದಿಯೇ ಆಗಿದ್ದರೂ ನಮ್ಮ ಸೀಮೆಯಲ್ಲೇ ಇದ್ದೇನೆಲ್ಲ-ಎಂಬ ಸಮಾಧಾನವಿತ್ತು. ಆದರೆ, ಈ ಕುಸುಗಲ್ಲಿ ಕೋಟೆ ಕಿತ್ತೂರ ನಾಡಿನಿಂದ ಬಲು ದೂರ, ಅಪರಿಚಿತ ಪ್ರದೇಶ. ನಮ್ಮವರೆನ್ನುವವರಾರೂ ಇಲ್ಲ ಸಮೀಪದಲ್ಲಿ. ನಾವು ಹೊಂಗಲದಲ್ಲಿದ್ದಷ್ಟು ದಿನವೂ ಕಲ್ಮಿತದ ಸ್ವಾಮಿಗಳು ಬಂದು ಹೋಗುತ್ತಿದ್ದರು, ಆಗಾಗ. ಅವರ ಸಾಂತ್ವನದ ಮಾತುಗಳಿಂದ ರಾಣಿಯವರ ಜೀವಕ್ಕೆ ನೆಮ್ಮದಿ ಲಭಿಸುತ್ತಿತ್ತು. ಕುಸುಗಲ್ಲಿಗೆ ಬಂದ ಮೇಲೆ ಸ್ವಾಮಿಗಳು ಬರುವುದೂ ಕಟ್ಟಾಯಿತು. ಕಿತ್ತೂರನ್ನು ಬಿಟ್ಟು ಎಲ್ಲಿಗೂ ಹೋಗಕೂಡದೆಂದು ಅವರಿಗೆ ನಿರ್ಬಂಧ ವಿಧಿಸಲಾಗಿದೆಯಂತೆ. ನಮ್ಮ ರಾಜ್ಯವನ್ನು ಮತ್ತೆ ಕಟ್ಟುವುದಕ್ಕಾಗಿ ಸಂಗೊಳ್ಳಿ ರಾಯಣ್ಣ ನಡೆಸಿರುವ ಲಢಾಯಿಯ ಬಗೆಗೂ, ನಮಗೇನೂ ಸುದ್ದಿ ತಿಳಿಯುವಂತಿಲ್ಲ. ರಾಣಿಯವರಿಗೆ ಅದೂ ಒಂದು ಚಿಂತೆಯೇ.

ಚೆನ್ನಮ್ಮ ಅವನವರು ತೀರಿಕೊಂಡು ವರ್ಷದ ಮೇಲಾಯಿತು. ಅವರ ಹಿಂದೆಯೇ ಜಾನಕಿದೇವಿ ಅವನವರೂ ಹೋಗಿಬಿಟ್ಟರು. ನಮ್ಮ ರಾಣೀ ಸಾಹೇಬರಿಗೆ ಅದೊಂದು ಕಳವಳ ಯಾವಾಗಲೂ.

“ಅತ್ತೆನ್ನವರು ಹೋದರು, ನಾರಗಿತ್ತಿ ಹೋದಳು. ನಾನೊಬ್ಬಳು ಉಳಿದೀನಿ ಪಾಪಿ, ಭೂಮಿಗೆ ಭಾರವಾಗಿ!” ಎಂದು ಸಂತಾಪದಿಂದ ಉದ್ಗಾರ ತೆಗೆಯುತ್ತಾರೆ, ಮೇಲಿಂದ ಮೇಲೆ.

“ಹುಂಗೆಲ್ಲಾ ಜೀವಕ್ಕೆ ತ್ರಾಸ ಮಾಡಿಕೊಡಬಾರದು ರಾಣೀಸಾಹೇಬ್ !” ಎಂದು ನಾನೆಂದರೆ ಅವರು ಸ್ವೇಚ್ಛ ನಗು ಬೀರಿ ಹೇಳುತ್ತಾರೆ :

“ರಾಣೀಸಾಹೇಬ್ ? ಎಲ್ಲಿಯ ರಾಣಿ ? ಏನು ಕಥೆ ? ರಾಜರೇ ಹೋದ  
ರಂತೆ ಯಾವಾಗಲೋ. ರಾಜ್ಯವೂ ಹೋಯ್ತು. ನಾನು ಕಿತ್ತೂರಿಗೆ ಕಾಲಿ  
ಟ್ಟೆಂದಿನಿಂದಲೂ ಅಶುಭದ ಮೇಲೆ ಅಶುಭವೇ. ನನ್ನ ದೈವವೇ ಖೊಟ್ಟೆಯಿರ  
ಬೇಕು. ಅಥವಾ ಪೂರ್ವಜನ್ಮದಲ್ಲಿ ನಾನೇನೋ ಭಾರೀ ಪಾಪ ಮಾಡಿರಬೇಕು.”

“ಎಲ್ಲಿಯ ಪಾಪ ? ಎಲ್ಲಿಯ ಕಥೆ ? ಬಿಡಿರಿ.”

“ಈ ಏಳೆಂಟು ವರ್ಷಗಳಲ್ಲಿ ನಡೆದದ್ದೆಲ್ಲಾ ನೋಡಿದರೆ ಖಂಡಿತವಾಗಿ  
ನಾನು ನತದೃಷ್ಟಳೆಂದೇ ಅನಿಸುತ್ತದೆ. ೯ ವರ್ಷದವಳಿದ್ದಾಗ ಕಿತ್ತೂರರಸರ  
ಕೈಹಿಡಿದೆ. ಇನ್ನೂ ಹುಡುಗಿಯಾಗಿದ್ದಾಗಲೇ, ಹನ್ನೊಂದು ವರ್ಷ ವಯಸ್ಸಿನ  
ವಳಿದ್ದಾಗಲೇ ಪತಿಯನ್ನು ನೀಗಿಕೊಂಡು ಕುಳಿತೆ. ಆ ಮೇಲೆ ಸಂಸ್ಥಾನವನ್ನೂ  
ಕಳೆದುಕೊಂಡೆ. ಆತ್ಮಿಯವರೂ ಹೋದರು. ದೇವರು ನನ್ನನ್ನೂ ಯಾಕೆ  
ಕರೆದೊಯ್ಯಲೊಲ್ಲನೋ ?”

ವೀರಮ್ಮ ರಾಣಿಯವರು ಈ ರೀತಿ ಗೋಳಾಡುವುದು ಸಹಜವೇ ಆಗಿದೆ.  
ಅವರಿಗೇ ಆಗಿರುವ ವಯಸ್ಸಾದರೂ ಎಷ್ಟು ? ಬಹಳವಾದರೆ ಹದಿನೇಳು  
ಇದ್ದೀತು. ಇಷ್ಟು ಜಿಕ್ಕವಯಸ್ಸಿನಲ್ಲಿಯೇ ಒಂದರ ಹಿಂದೊಂದರಂತೆ ಭಯಂಕರ  
ಅಘಾತಗಳುಂಟಾದರೆ ಯಾರಿಗಾದರೂ ಮನಸ್ಸು ಕೆಡುವುದು ಸ್ವಾಭಾವಿಕ.  
ಮೈನೆರೆಯುವ ಮೊದಲೇ ಗಂಡನನ್ನು ಕಳೆದುಕೊಂಡರು. ಪತಿರಾಯರ  
ಸಂಗಡ ಸರಸವಾಡುವ ಸಮಯವೇ ಒದಗಲಿಲ್ಲ. ಈಗ ನೋಡಿದರೆ ಅವರವರ  
ನ್ನುವವರು ಯಾರೂ ಉಳಿಯಲಿಲ್ಲ. ತಂದೆಯೇನೋ ಇದ್ದಾರೆ - ದೂರದ  
ಬೇಶದಲ್ಲಿ. ಅವರು ಇಲ್ಲಿಗೆ ಬರುವಂತಿಲ್ಲ. ಇವರು ಅಲ್ಲಿಗೆ ಹೋಗುವಂತಿಲ್ಲ.  
ದತ್ತಕ ಮಗ ಇದ್ದೂ ಇಲ್ಲವಂತೆ. ಆ ದತ್ತಕನನ್ನೇ ಮನ್ನಿಸಲಿಲ್ಲ ಇಂಗ್ರೇಜರು.  
ಲಠಾಯಿ ನಡೆದದ್ದು, ರಾಜ್ಯ ಕೈಬಿಟ್ಟದ್ದು - ಈಗ ಇವರು ಸೆರೆಯಾಳಾಗಿ  
ಬಿದ್ದಿರುವುದು ಎಲ್ಲಾ ಆದದ್ದು ಅದೊಂದು ದತ್ತಕದಿಂದಲೇ.

ಜೈಲಹೊಂಗಲದಲ್ಲಿರುವವರೆಗೂ ಸ್ವಲ್ಪ ಸ್ವಲ್ಪ ಉಟವನ್ನಾದರೂ  
ಮಾಡುತ್ತಿದ್ದರು. ಕುಸುಗಲ್ಲಿಗೆ ಬಂದ ಮೇಲೆ ಅದೂ ಕಡಿಮೆಯಾಯಿತು-  
ಉಂಡರೆ ಉಂಡರು, ಇಲ್ಲದಿದ್ದರಿಲ್ಲ. “ಅನ್ನದ ವಾಸನೆಯೇ ಇಲ್ಲ” ಎನ್ನುತ್ತಾರೆ-  
ನಾನೇ ಬಹಳ ಒತ್ತಾಯಮಾಡಿ ಸ್ವಲ್ಪ ಉಣ್ಣುವಂತೆ ಮಾಡುತ್ತೇನೆ. ನಾನೂ  
ಇಲ್ಲಿಗೆ ಬಾರದಿದ್ದರೆ ಏನಾಗುತ್ತಿತ್ತೋ ಯಾರು ಬಲ್ಲರು ? ನನ್ನೊಬ್ಬಳನ್ನು



ಬಿಟ್ಟರೆ, ಬೈಲಪೊಂಗಲದಲ್ಲಿದ್ದ ದಾಸ ದಾಸಿಯರಾಮೂ ಇಲ್ಲಿ ಇಲ್ಲ. ಬೇರೆ ಯವರನ್ನೆಲ್ಲ ಅಲ್ಲಿಯೇ ಬಿಟ್ಟು, ಇಲ್ಲಿಗೆ ಬಂದ ಮೇಲೆ ಹೊಸದಾಗಿ ಕೆಲವರನ್ನು ನೇಮಿಸಿದ್ದಾರೆ. ಇವರೇನು ಕೆತ್ತೂರ ನಾಡಿನ ಜನರಲ್ಲ. ನಮ್ಮ ರಾಣಿಯವರ ಬಗ್ಗೆ ಇವರಿಗೆ ಆತ್ಮೀಯತೆಯೂ ಇಲ್ಲ. ಸಂಬಳಕ್ಕಾಗಿ ದುಡಿಯುವ ಈ ಜನರಿಂದ ನಮ್ಮ ರಾಣಿಯವರ ಕಷ್ಟ ಸುಖ ನೋಡಿಕೊಳ್ಳುವ ಕೆಲಸ ಹೇಗಾಗಬೇಕು ?

ಕೆಟಕಿಯ ಹತ್ತಿರ ಕುಳಿತುಕೊಂಡು, ಕೆತ್ತೂರಿನ ಕಡೆಗೆ ದೃಷ್ಟಿ ಹರಿಸಿ ಬಿಟ್ಟು ನಿಟ್ಟುಸಿರು ಬಿಡುತ್ತಾರೆ ರಾಣಿ. ಆಗಾಗ ಬಿಕ್ಕಿ ಬಿಕ್ಕಿ ಅಳುವುದೂ ಉಂಟು.

“ಎಂಥಾ ದೌಲತ್ತಿನ ರಾಜ್ಯ ಏನಾಗಿ ಹೋಯ್ತಲ್ಲ ಪಾರ್ವತಿ ? ಆನೆ, ಒಂಟೆ, ಕುದುರೆ, ತೋಪು, ಹತ್ತುಸಾವಿರ ಸೈನಿಕರು, ಮುತ್ತಿನ ಪಲ್ಲಕ್ಕಿ, ಬೆಳ್ಳಿ ಕಾಸಿನ ಆಪ್ತಾಗಿರಿ ಎಲ್ಲಾ ಎಲ್ಲಾ ಹೋಯ್ತು. ಅರಮನೆ ಹೋಯ್ತು-ಮೇಲುಪ್ಪರಿಗೆ ಹೋಯ್ತು. ಬಂದೀವಾಸ....”

ಹೀಗೆ, ಆಗಾಗ ಅವರ ಬಡಬಡಿಕೆ ನಡೆದಿರುವುದುಂಟು.

ಅವರ ಉದಾಸೀನತೆಯನ್ನು ಹೋಗಲಾಡಿಸುವುದಕ್ಕಾಗಿ ನಾನು ಪರಿಪರಿಯಾಗಿ ಪ್ರಯತ್ನಿಸುತ್ತೇನೆ. ನನಗೆ ಗೊತ್ತಿರುವ ಕಥೆಗಳನ್ನೂ ಶಿವಶರಣರ ವಚನಗಳನ್ನೂ ಹೇಳಿ ಅವರ ಮನಸ್ಸನ್ನು ಮುದಗೊಳಿಸಲು ಹಾತೊರೆಯುತ್ತೇನೆ. ಆದರೂ, ಯಾವುದರಿಂದಲೂ ಏನೂ ಉಪಯೋಗವಾಗುವಂತಿಲ್ಲ. ದಿನಕಳೆದ ಹಾಗೆಲ್ಲ ಅವರು ಹೆಚ್ಚು ಹೆಚ್ಚು ಉದಾಸೀನರಾಗುತ್ತಿದ್ದಾರೆ. ಹದಿನಾರು ಹದಿನೇಳರ ಹೊಸ ಹರೆಯದಲ್ಲಿ ಮೈ ತುಂಬಿಕೊಂಡು ಲಕ್ಷಣವಾಗಿರಬೇಕಾದ ವಯಸ್ಸಿನಲ್ಲಿ ನಮ್ಮ ರಾಣಿಯವರು ಎಲುಬಿನ ಗೂಡಾಗಿದ್ದಾರೆ. ಕೈಕಾಲುಗಳೆಲ್ಲ ಕಡ್ಡಿಯಂತಾಗಿವೆ. ಗಲ್ಲಗಳು ಒಣಗಿಹೋಗಿವೆ. ಹತ್ತಿಪ್ಪತ್ತು ಹೆಜ್ಜೆ ನಡೆದರೂ ಆಯಾಸವಾಗುತ್ತದೆ.

ಮುಂದೇನು ಗತಿ ? ಇವರನ್ನು ಳಿಸಿಕೊಳ್ಳುವುದು ಹೇಗೆ ? ಎಂದು ನಾನು ಚಿಂತಿಸುತ್ತಿದ್ದಂತೆಯೇ ಒಂದು ದಿನ ಮತ್ತೊಂದು ಬಲವಾದ ಆಘಾತ ಬಂದೊದಗಿತ್ತು. ತಿಂಗಳಿಗೊಮ್ಮೆ, ಎರಡು ತಿಂಗಳಿಗೊಮ್ಮೆ ಬಂದು ಹೋಗುವ ಇಂಗ್ಲೀಷ ಸಾಹೇಬನೊಬ್ಬ ಅಂದು ಒಳ್ಳೆಯ ಆನಂದದಿಂದ ಕುಲುಕುಲು

ನೆಗುತ್ತ ಬಂದು ರಾಯಣ್ಣನನ್ನೂ ಸವಾಯ ಮಲ್ಲಸರ್ಜ ದೊರೆಯನ್ನೂ ಬಂಧಿಸಿ ಧಾರವಾಡದ ಸೆರೆಮನೆಯಲ್ಲಿಟ್ಟು ವಿಷಯ ತಿಳಿಸಿ, “ಇನ್ನಾದರೂ ಬಂಡಾಯದ ವಿಚಾರ ಬಿಟ್ಟು ಕೊಟ್ಟು ತಣ್ಣಗಿರಿ,” ಎಂದು ರಾಣಿಯವರಿಗೆ ಕುಪದೇಶ ಮಾಡಿ ಹೊರಟುಹೋದ.

ರಾಯಣ್ಣನೂ ಚಿಕ್ಕದೊರೆಯೂ ಕೂಡಿಕೊಂಡು, ರಾಜ್ಯವನ್ನು ಮತ್ತೆ ಗಳಿಸಿದರೂ ಗಳಿಸಬಹುದೆಂಬ ಸಣ್ಣ ಆಸೆಯೊಂದನ್ನಿಸಿಕೊಂಡು ಬದುಕಿದ್ದ ನಮ್ಮ ರಾಣಿಯವರು ಈ ಘೋರವಾದ ವಾರ್ತೆ ತಿಳಿಯುತ್ತಲೂ ಸಿಡಿಲು ಬಡಿದ ಬಾಳೆಯ ಗಿಡ ಉರುಳುವಂತೆ ನೆಲ ಹಿಡಿದುಬಿಟ್ಟರು. ಅನ್ನ-ನೀರು ಯಾವುದೂ ಬೇಡವಾಯಿತು. ಅವರನ್ನು ಸಂಕೈಸಿ ಒಂದು ತುತ್ತು ಅನ್ನ ಉಣ್ಣಿಸುವುದೇ ಮಹಾ ಪ್ರಯಾಸದ ಕೆಲಸವಾಯಿತು. ಅಂದು ಹಾಸಿಗೆ ಹಿಡಿದ ರಾಣಿಯವರು ಅನಂತರ ಏಳಲೇ ಇಲ್ಲ.

ಈ ನಡುವೆ ಬಿಚ್ಚುಗತ್ತಿ ಜೆನ್ನಬಸಪ್ಪ ಒಮ್ಮೆ ಒಂದು ಹೋದ. ಎಂಥದೋ ವೇಷ ಹಾಕಿಕೊಂಡು ಕೋಟೆಯೊಳಗೆ ಪ್ರವೇಶ ದೊರಕಿಸಿ ನಮ್ಮನ್ನು ಭೆಟ್ಟಿಯಾದ. ಮತ್ತೆ ದಂಡು ಕೂಡಿಸಿ ರಾಯಣ್ಣನನ್ನೂ ದೊರೆಯನ್ನೂ ಸೆರೆಯಿಂದ ಬಿಡಿಸಿ, ಅನಂತರ ನಮ್ಮನ್ನೂ ಬಿಡಿಸುವುದಾಗಿ ಆತ್ಮ ವಿಶ್ವಾಸದಿಂದಲೇ ಮಾತನಾಡಿದ. ರಾಣಿಯವರೇನೂ ಅನ್ನಲಿಲ್ಲ. ಇಂದಿನ ಪರಿಸ್ಥಿತಿಯಲ್ಲಿ ಅದೆಲ್ಲವೂ ಆಶಕೃವೆಂದೇ ಅವರಿಗೆ ಮನವರಿಕೆಯಾದಂತಿತ್ತು.

ಜೆನ್ನಬಸಪ್ಪ ಬಂದ; ಹೋದ. ಮತ್ತೊಂದು ವಾರದೊಳಗಾಗಿ ರಾಣಿಯವರ ಪ್ರಕೃತಿ ಪೂರ್ಣವಾಗಿ ಕೆಟ್ಟು ಹೋಯಿತು.

ಒಂದಿನಾಸದ ವ್ಯವಸ್ಥೆಗಾಗಿ ಕುಸುಗಲ್ಲಿನಲ್ಲಿದ್ದ ಸರಕಾರದ ಅಧಿಕಾರಿಯನ್ನು ಕಂಡು ರಾಣಿಯವರ ತೀವ್ರ ಅಸ್ವಾಸ್ಥ್ಯದ ವಿಚಾರ ತಿಳಿಸಿ ನಾನು ಹೇಳಿದೆ :

“ಒಂದು ವಾರದಿಂದ ರಾಣಿಯವರು ಒಂದು ತುತ್ತು ಕೂಡಾ ಬಾಯಲ್ಲಿ ಹಾಕಿಲ್ಲ. ಈಗಂತೂ ಅವರಿಗೆ ಮಾತಾಡುವುದೂ ಕಷ್ಟವಾಗಿದೆ. ಅವರ ಜೀವ ಉಳಿಯಬೇಕಾದರೆ ಈಗಿಂದೀಗ ಏನಾದರೂ ಮಾಡಲಿಕ್ಕೆ ಬೇಕು.”

“ಜೀವ ಉಳಿಯಬೇಕಾದರೆ ಎಷ್ಟು ಊಟಾ ಮಾಡಬೇಕು. ನಾನೇನು ಮಾಡಲಿ ನನ್ನ ತಲೆ?” ಎಂದು ಆತ ನಿಷ್ಕುರವಾಗಿ ಉತ್ತರವಿತ್ತ.

“ಕುಸುಗಲ್ಲಿನ ಹವೆ ಅವರಿಗೆ ಹಡಿಸುವುದಿಲ್ಲ. ಅವಕ್ಕೆ (ಅವರಿಗೆ ನೆಟ್ಟ) ಗಾಗಲೊಲ್ಲದು. ನಮ್ಮನ್ನು ಮತ್ತೆ ಹೊಂಗಲಕ್ಕಾದರೂ ಕಳಿಸಿರಿ.”

“ಹೊಂಗಲಕ್ಕ ಕಳಿಸಬೇಕಂತೆ ! ಮತ್ತೆ ಯಾರನ್ನಾದರೂ ಎಬ್ಬಿಸಿ ಬಂಡು ಮಾಡಿಸುವ ವಿಚಾರವಿರಬೇಕು ?” ಎಂದ ಆ ಅಧಿಕಾರಿ.

ರಾಣಿಯವರ ಪ್ರಾಣವನ್ನು ಲಿಸಿಕೊಳ್ಳಬೇಕಾದರೆ ಅವರನ್ನು ಕುಸುಗಲ್ಲಿ ನಿಂದ ಸ್ಥಳಾಂತರಿಸುವುದು ಅಗತ್ಯವಾಗಿತ್ತು. ಅಧಿಕಾರಿಯನ್ನು ಹೇಗಾದರೂ ಒಲಿಸಿಕೊಂಡು, ಧಾರವಾಡದ ಸಾಹೇಬನಿಗೆ ಪತ್ರ ಬರೆಯಿಸಿ ಆ ಕೆಲಸ ಸಾಧಿಸಬೇಕೆಂದು ವಿಚಾರ ಮಾಡಿ, ರಾಣಿಯವರ ಉಂಗುರವೊಂದನ್ನು ಅವನಿಗೆ ಲಂಚ ತೆತ್ತು, ನಮ್ಮ ಪರವಾಗಿ ಪ್ರಭಾವ ಬೀರಲು ಕೇಳಿಕೊಂಡೆ. ಹೊನ್ನಿಗೆ ಮರುಳಾಗದ ಅಣ್ಣಗಳಾರು ?

“ರಾಣೀ ಸಾಹೇಬರನ್ನು ಮಾಲೇಗಾಂವಕ್ಕೆ ಕಳಿಸಬೇಕೆಂದು ಸರಕಾರದವರು ವಿಚಾರ ಮಾಡಿದ್ದಾರಂತೆ ಕೇಳಿದ್ದೀನಿ,” ಎಂದು ಆತ ಹೇಳಿದ.

“ಅದೆಲ್ಲಿದೆಯವ್ವ ?”

“ದೂರ....ಬಹಳ ದೂರ....ಪುಣ್ಯ ಪಟ್ಟಣ ದಾಟಿ ಹೋಗಬೇಕು. ಖಾನದೇಶ ಅಂತಾರ ಆ ಸೀಮೆಗೆ.”

“ಅಯ್ಯೋ ಮಾರಾಯರೆ, ನಿಮ್ಮ ಕಾಲಿಗೆ ಬೀಳುತ್ತೇನೆ. ಅಷ್ಟು ದೂರ ಕಳಿಸಿದರೆ ನಮ್ಮ ರಾಣಿಯವರು ಉಳಿಯುವುದೇ ಶಕ್ಯವಿಲ್ಲ. ಕಿತ್ತೂರ ನಾಡಿನಲ್ಲೇ ಎಲ್ಲಾದರೂ ನಮ್ಮನ್ನಿಡಿಸಿ. ಈ ಕುಸುಗಲ್ಲೂ ಬೇಡ,” ಎಂದು ಆತನಿಗೆ ಅಂಗಲಾಚಿ ಬೇಡಿಕೊಂಡ.

“ಆಗಲವ್ವ. ನನ್ನ ಕೈಲಾದಷ್ಟು ಪ್ರಯತ್ನ ಮಾಡ್ತೀನಿ. ಆದರೆ, ಕಲೆಕ್ಟರ್ ಸಾಹೇಬ ಏನು ನಮ್ಮ ಮಾವನ ಮಗ ಅಲ್ಲ. ಅವರ ಮನಸ್ಸಿಗೆ ಬಂದದ್ದು ಅವರು ಮಾಡುತ್ತಾರೆ,” ಎಂದ ಅಧಿಕಾರಿ.

ಧಾರವಾಡದ ಸಾಹೇಬನಿಗೆ ಅವನು ಏನು ಬರೆದನೋ ಏನೋ. ಅಂತೂ ಎರಡು ದಿನಗಳೊಳಗಾಗಿಯೇ ನಮ್ಮನ್ನು ಕುಸುಗಲ್ಲಿನಿಂದ ಹೊರಡಿಸಿ ಧಾರವಾಡಕ್ಕೆ ಕರೆದುಕೊಂಡು ಬಂದು, ಉಳವೀ ಬಸವೇಶ್ವರನ ದೇವಸ್ಥಾನದ ಹತ್ತಿರವಿದ್ದ ಮನೆಯೊಂದರಲ್ಲಿ ಬಿಡಾರ ಮಾಡಿಸಿದರು. ಅದೇ ದಿನವೇ ಕಲೆಕ್ಟರ್ ಸಾಹೇಬ ಬಂದು ರಾಣಿಯವರನ್ನು ನೋಡಿ ಹೋದ.



ಮರುದಿವಸ ಮುಂಜಾನೆ ಇಂಗ್ರೇಜ ವೈದ್ಯನೊಬ್ಬ ಬಂದ. ರಾಣಿಯವರು ಮಾತ್ರ ಅವನಿಗೆ ತಮ್ಮ ಮೈಮುಟ್ಟಲೂ ಬಿಡಲಿಲ್ಲ. ಆತ ಕೆಲವು ಗುಳಿಗೆಗಳನ್ನು ನನ್ನ ಕೈಗೆ ಕೊಟ್ಟು ಪ್ರತಿದಿನವೂ ತಪ್ಪದೆ ನಾಲ್ಕು ನಾಲ್ಕು ಗುಳಿಗೆ ಕೊಡ ಬೇಕೆಂದು ಹೇಳಿ ಹೊರಟುಹೋದ.

ಆತ ಕೊಟ್ಟ ಗುಳಿಗೆ ಸೇವಿಸಲೂ ರಾಣಿಯವರು ಒಪ್ಪಲಿಲ್ಲ.

“ಅದಷ್ಟು ಬೇಗ ಶಿವನ ಪಾದ ಸೇರಿಕೊಳ್ತೀನಿ ಪಾರ್ವತೀ. ನನಗೆ ಔಷಧವೂ ಬೇಡ. ಏನೂ ಬೇಡ” ಎಂದರು.

“ಛಿ, ಛಿ. ಹಾಗೆಂದರೆ ಹೇಗೆ ರಾಣಿಸಾಹೇಬ್? ಇಷ್ಟು ದಿವಸ ಕುಸುಗಲ್ಲಿನ ಜವಾ ನಿಮಗಾಗುತ್ತಿರಲಿಲ್ಲ. ಅದಕ್ಕಿಂತ ಧಾರವಾಡದ ಹವಾ ತಂಪು, ಔಷಧ ಸರಿಯಾಗಿ ತಕ್ಕೊಂಡರೆ ನೀವು ಬೇಗ ನೆಟ್ಟಗಾಗ್ತೀರಿ. ಹಟ ಮಾಡಬೇಡಿರಿ. ತಗೊಳ್ಳಿ” ಎಂದೆಲ್ಲ ಬಲವಂತ ಮಾಡಿ ಎರಡು ಗುಳಿಗೆ ತಿನ್ನಿಸಿದ.

ತಮ್ಮ ಬಲಹೀನ ಕೈಯಿಂದ ನನ್ನ ತಲೆಗೂದಲು ಸವರುತ್ತ, ರಾಣಿಯವರೆಂದರು :

“ಹಿಂದಿನ ಜನ್ಮದಲ್ಲಿ ನೀನೇ ನನ್ನ ತಾಯಿಯಾಗಿದ್ದೆಯೋ ಏನೋ! ಅದಕ್ಕೇ ಇಂಥ ಕಷ್ಟಕಾಲದಲ್ಲಿ ನೀನೊಬ್ಬಳು ಮಾತ್ರ ನನ್ನ ಸಂಗಡ ಇದ್ದೀ. ಮುಂದಿನ ಜನ್ಮದಲ್ಲಿ ನೀನು ನನ್ನ ಅಕ್ಕನಾಗಿಯೇ ಹುಟ್ಟಿ ಬಾ ಪಾರ್ವತೀ. ಆಗ ಶಕ್ಯವಾದರೆ ನಿನ್ನ ಉಪಕಾರ ತೀರಿಸುವೆನಂತೆ!”

ಅಷ್ಟು ಹೇಳುತ್ತಿದ್ದಂತೆಯೇ ಅವರಿಗೆ ಆಯಾಸವಾಗಿ ಕೆಮ್ಮು ಬಂದಿತು. ಕೆಮ್ಮು ತಿದ್ದಂತೆಯೇ ಅವರು ಮೇಲುಸಿರು ಬಿಡತೊಡಗಿದರು. ನಾನು ಗಾಬರಿಗೊಂಡು ಸೇವಕರನ್ನು ಕೂಗಿ, ತಕ್ಷಣವೇ ವೈದ್ಯರನ್ನು ಕರೆದು ತರಲು ಹೇಳಿದೆ. ಮುಂಜಾನೆ ಬಂದಿದ್ದ ಆ ಇಂಗ್ರೇಜ ವೈದ್ಯನೇ ಪುನಃ ಬಂದು ಪ್ರಜ್ಞಾಶೂನ್ಯ ಸ್ಥಿತಿಯಲ್ಲಿದ್ದ ರಾಣಿಯವರ ನಾಡಿ ಹಿಡಿದು ನೋಡಿ, ನಮಗಾಗಿಗೂ ಅರ್ಥವಾಗದ ಭಾಷೆಯಲ್ಲಿ ಏನೇನೋ ಪುಟುಪುಟಿಸಿ ಕತ್ತು ಅಲುಗಾಡಿಸಿ, ಮತ್ತೆ ನಾಲ್ಕು ಗುಳಿಗೆಗಳನ್ನು ತೆಗೆದುಕೊಟ್ಟು ಅವುಗಳನ್ನು ನೀರಿನಲ್ಲಿ ಕರಗಿಸಿ ಕೊಡುವಂತೆ ಹೇಳಿ ಹೊರಟು ಹೋದ.

ರಾತ್ರಿ ರಾಣಿಯವರಿಗೆ ಪ್ರಜ್ಞೆಯೇನೋ ಮರಳಿತು. ಗುಳಿಗೆಗಳನ್ನು ಕರಗಿಸಿದ ನೀರನ್ನು ನಾನು ಒತ್ತಾಯದಿಂದ ಕುಡಿಸಿದೆ. ಅದರಿಂದ ಅವರಿಗೆ

ಗುಣವಾಗುವ ಬದಲು ಇನ್ನಷ್ಟು ಕೆಡುಕೇ ಆದಂತೆ ಕಾಣಿಸತೊಡಗಿತು. ಮತ್ತೆ ಬೆಳಗಾಗುವಷ್ಟರಲ್ಲಿಯೇ ಅವರು ಪ್ರಜ್ಞಾಶೂನ್ಯರಾಗಿದ್ದರು. ವೈದ್ಯ ಕೊಟ್ಟ ಗುಳಿಗೆಗಳಲ್ಲಿ ವಿಷ ಬೆರೆತಿದ್ದರೂ ಇರಬಹುದೆಂದು ಆಗ ನನಗೆ ಅನುಮಾನ ಬರತೊಡಗಿತು. ಕಿತ್ತೂರ ಸಂಸ್ಥಾನದ ಹಕ್ಕುದಾರಳಾಗಿ ಉಳಿದಿದ್ದವರೆಂದರೆ ವೀರಮ್ಮ ರಾಣಿಯೊಬ್ಬರೇ. ಅವರನ್ನೂ ಮುಗಿಸಿಬಿಟ್ಟರೆ ನಿಶ್ಚಿತಿಯಾಗುವುದೆಂದು ಯೋಚಿಸಿ ಇಂಗ್ಲೀಜರು ಇವರಿಗೆ ವಿಷವನ್ನೂ ತಿನ್ನಿಸುವುದು ಶಕ್ಯವಿತ್ತು. ಎಂಥ ನೀಚ ಕೃತ್ಯಕ್ಕೂ ಅವರು ಹೇಸಿ ಕೊಳ್ಳುವವರಲ್ಲ ಎನ್ನುವುದಂತೂ ನಮಗೆಲ್ಲ ಯಾವಾಗಲೋ ಸ್ಪಷ್ಟವಾಗಿತ್ತು.

ಆಗ ನಾನು ಪಶ್ಚಾತ್ತಾಪದ ಬೆಂಕಿಯಲ್ಲಿ ಬೇಯತೊಡಗಿದೆ. ರಾಣಿಯವರು ಬೇಡವೆಂದರೂ ಅವರ ಅಪ್ಪಣೆಯನ್ನು ಪಾಲಿಸದೆ, ಗುಳಿಗೆಗಳನ್ನು ಒತ್ತಾಯದಿಂದ ತಿನ್ನಿಸಿ ಅವರ ಮರಣವನ್ನು ಎಳೆದು ತಂದೆನೋ ಎನೋ! ಈ ಗುಳಿಗೆಗಳ ಬಗ್ಗೆ ನನಗೆ ಮೊದಲೇ ಯಾಕೆ ಸಂಶಯ ಬರಲಿಲ್ಲ? ಶಿವ ಶಿವಾ! ಎಂಥ ಪ್ರಮಾದ ಜರುಗಿತಲ್ಲ ನನ್ನಿಂದ ?

ಗುಳಿಗೆಗಳಲ್ಲಿ ವಿಷವಿದೆಯೋ ಇಲ್ಲವೋ ಎಂಬುದನ್ನು ಪರೀಕ್ಷೆ ಮಾಡಿಯೇ ತೀರುವುದೆಂದುಕೊಂಡು, ಎರಡು ಗುಳಿಗೆಗಳನ್ನು ಹಾಲಿನಲ್ಲಿ ಕರಗಿಸಿ ಬೆಕ್ಕಿಗೆ ಕುಡಿಸಿದೆ. ಏಕೆಂಟು ಕಾಸುಗಳೊಳಗಾಗಿ ಆ ಬೆಕ್ಕು ಮೂಲೆಯೊಂದರಲ್ಲಿ ಬಿದ್ದು ನರಳತೊಡಗಿತು. ಮತ್ತೆ ಎರಡು ದಿನಗಳವರೆಗೆ ಅದು ಜೀವದಿಂದಿದ್ದಿತಾದರೂ ಬಿದ್ದ ಸ್ಥಳದಿಂದ ಮೇಲಕ್ಕೇಳದೆ, ಅನ್ನವನ್ನೂ ಮುಟ್ಟದೆ ಹಾಗೆಯೇ ಒದ್ದಾಡುತ್ತಲಿತ್ತು.

ರಾಣಿಯವರಿಗೂ ಮತ್ತೆ ಪ್ರಜ್ಞೆ ಬರಲಿಲ್ಲ. ಇಂಗ್ಲೀಜರು ವಿಷ ಹಾಕಿದ ವಿಷಯವೂ ಅವರಿಗೆ ಗೊತ್ತಾಗಲಿಲ್ಲ. ಗೊತ್ತಾಗದಿದ್ದರೂ ಒಳ್ಳೆಯದೇ ಆಯಿತು. ಈಗಾಗಲೇ ಅನೇಕ ಹೊಡೆತಗಳಿಂದ ಪೂರ್ವಿಯಾಗಿ ಗಾಸಿ ಗೊಂಡಿದ್ದ ಆ ಕೋವುಲ ಜೀವಕ್ಕೆ ಇನ್ನೊಂದು ಅಸಹ್ಯಕರವಾದ ಆಘಾತ ವಾಗುವುದು ಶಸ್ಪಿತು.

ಸೋಮವಾರ ಅರುಣೋದಯವಾಗುತ್ತಿದ್ದಂತೆ ಅವರ ಪ್ರಾಣ ಪಕ್ಷಿ ಹಾರಿಹೋಯಿತು.

ಎಳೆಂಟು ತಿಂಗಳುಗಳಿಂದ ಕತ್ತರಿಯ ಸಂರ್ಪಕವಿಲ್ಲದೆ ನಿರಾತಂಕವಾಗಿ ಬೆಳೆದಿದ್ದ ತಲೆಗೂದಲು, ಎದೆಯವರೆಗೆ ಇಳಿಬಿದ್ದ ಗಡ್ಡ, ಮುಸಲ್ಮಾನ್ ಫಕೀರರ ಕರಿಯ ಕಫನಿ, ಎಡಗೈಯಲ್ಲಿ ಜೋಳಿಗೆ, ಬಲಗೈಯಲ್ಲಿ ಫಕೀರರ ದಂಡ-ಈ ವೇಷದಲ್ಲಿ ಸಂಗೊಳ್ಳಿಗೆ ಬಂದ ನನ್ನನ್ನು ಯಾರೂ ಗುರುತು ಹಿಡಿಯಲಿಲ್ಲ. ನನ್ನನ್ನು ಚೆನ್ನಾಗಿ ಬಲ್ಲ ಕೆಂಚವ್ವನೂ ಸಹ ನಾನು ಫಕೀರನಾಗಿರಬೇಕೆಂದೇ ಬಗೆದು ಮೊರದಲ್ಲಿ ಜೋಳ ತಂದು ನನ್ನ ಜೋಳಿಗೆಗೆ ಹಾಕಿದಳು. ಮುಸಲ್ಮಾನೀ ಭಾಷೆಯಲ್ಲಿ ಏನೆನ್ನೋ ಪುಟುಪುಟಿಸಿ, ನಾನು ಅತ್ತಿತ್ತ ನೋಡಿ, ಸಮೀಪದಲ್ಲಿ ಯಾರೂ ಇಲ್ಲದಿದ್ದುದನ್ನು ಮನವರಿಕೆ ಮಾಡಿಕೊಂಡು, ಕೆಂಚವ್ವನಿಗೆ ಮಾತ್ರ ಕೇಳಿಸುವಂತೆ ಪಿಸುದನಿಯಲ್ಲಿ ಹೇಳಿದೆ :

“ನನ್ನ ಗುರುತಾಗಲಿಲ್ಲೇನ ಚಿಗವ್ವಾ? ನಾ ನಿನ್ನ ಮಗಾ ಚೆನ್ನಬಸೂ.”

ನನ್ನ ಅಣ್ಣನಂತಿದ್ದ ರಾಯಣ್ಣನ ನೆನಪು ಬಂದು, ಕೆಂಚವ್ವನ ಮುಖ ದುಃಖದಿಂದ ಬಿಗಿದು, ಕಣ್ಣುಗಳಿಂದ ಆಶ್ರುಗಳು ಹೊರಚಿಮ್ಮಿದವು. ಜೀದಿಯ ಲೈಲಿ ದೃಷ್ಟಿಯೋಡಿಸಿ, ಯಾರೂ ಇಲ್ಲದಿದ್ದುದನ್ನು ಕಂಡು ಆಕೆ ಲಗುಬಗೆಯಿಂದ ಹೇಳಿದಳು :

“ಒಳಗೆ ಬಾರೋ ನನ್ನ ಮಗನಾ! ಎಷ್ಟು ದಿನಾ ಆತಲ್ಲ ನೀ ಫೆಟ್ಟಿಯಾಗ!”

ನನ್ನನ್ನು ಮನೆಯೊಳಗೆ ಸೇರಿಸಿ, ಹೊರಬಾಗಿಲು ಮುಚ್ಚಿ ಅಗುಳಿ ಹಾಕಿ, ಪಡಸಾಲೆಯಲ್ಲಿ ಕುಸಿದು ಕುಳಿತು ಕೆಲಹೊತ್ತು ಬಿಕ್ಕಿ ಬಿಕ್ಕಿ ಅಳುತ್ತಿದ್ದಳು ಕೆಂಚವ್ವ. ಅತ್ತಷ್ಟೂ ಸಮಾಧಾನವಾಗುವುದೆಂಬುದನ್ನು ಬಲ್ಲ ನಾನು ಆಕೆಯನ್ನು ಸಂತೈಸುವ ಗೊಡವೆಗೆ ಹೋಗದೆ ಸುಮ್ಮನಿದ್ದೆ.

ನಡುಹಗಲಿನ ಸಮಯವಾದುದರಿಂದ ಮನೆಯಲ್ಲಿ ಜೇರೆ ಯಾರೂ ಇರಲಿಲ್ಲ. ಸುಗ್ಗಿಯ ದಿನಗಳಾದುದರಿಂದ ಎಲ್ಲರೂ ಹೊಲದಲ್ಲಿಯೇ ಇರಲು ಸಾಕು. ಬೀದಿಗಳಲ್ಲಿ ಜನರ ಸುಳಿದಾಟವಿಲ್ಲದಿರಲೂ ಅದೇ ಕಾರಣವಾಗಿತ್ತು. ರಾಯಣ್ಣನ ಬಂಧನದ ಸುದ್ದಿ ಕೇಳಿಬಂದಂದಿನಿಂದ ಕೆಂಚವ್ವನ ಮನಸ್ಸಿಗೆ



ಅಘಾತವಾಗಿ ಆಕೆ ಅದೇ ಚಿಂತೆಯಲ್ಲಿ ಹಾಸಿಗೆ ಹಿಡಿದಿದ್ದಳೆಂದು ಕೇಳಿದ್ದೆ. ಇಷ್ಟು ದಿನಗಳವರೆಗೂ ಗೂಢಚಾರರ ಕಣ್ಣುತಪ್ಪಿಸಿ ಇತ್ತಕಡೆ ಬರಲು ಶಕ್ಯವಾಗಿರಲಿಲ್ಲ. ಇತ್ತೀಚೆಗಷ್ಟೇ ನಾನು ಫಕೀರನ ವೇಷ ಹಾಕಿಕೊಂಡು ತಿರುಗುತ್ತಿದ್ದೆ. ಕಿತ್ತೂರು ಬೈಲಹೊಂಗಲಗಳಲ್ಲೂ ಸಹ ಅದೇ ವೇಷದಲ್ಲಿ ಅನೇಕ ಸಲ ಅಲೆದಾಡಿ, ಗೂಢಚಾರರು ನನ್ನನ್ನು ಗುರುತಿಸದಿದ್ದುದನ್ನು ಕಂಡುಕೊಂಡು ಇದೀಗ ಸಂಗೊಳ್ಳಿಗೆ ಬಂದಿದ್ದೆ.

ಎಂಟು ಹತ್ತು ತಿಂಗಳ ಅವಧಿಯಲ್ಲಿಯೇ ಮುಪ್ಪಿನ ಮುದುಕಿಯಂತೆ ಒಣಗಿ ಹೋಗಿದ್ದ ಕೆಂಚವ್ವನನ್ನು ಕಂಡು ನನಗೆ ಅಶ್ಚರ್ಯವೇನೂ ಆಗಲಿಲ್ಲ. ಸ್ತ್ರೀತಿಯ ಮಗ ಇಂಥ ಭಯಂಕರ ಸಂಕಟಕ್ಕೆ ಸಿಕ್ಕಿಕೊಂಡರೆ ಯಾವ ತಾಯಿಗಾದರೂ ಬದುಕು ಬೇಡವಾಗುವುದು ಸಹಜ. ಕೆಂಚವ್ವನ ತಲೆಗೂದಲೆಲ್ಲ ಬೆಳ್ಳಗೆ ಪಂಜೀಬುಟ್ಟಿಯಾಗಿತ್ತು. ಕೈ ಕಾಲುಗಳು ಹತ್ತಿ ಕಟ್ಟಿಗೆಯಂತೆ ಕೃಶವಾಗಿದ್ದವು.

ದುಃಖವ ಅವೇಗ ಕಡಿಮೆಯಾದ ಬಳಿಕ ಕೆಂಚವ್ವ ನನ್ನ ಹತ್ತಿರ ಬಂದು ಕುಳಿತು, ನನ್ನ ಮುಖದ ಮೇಲೂ ತಲೆಯ ಮೇಲೂ ಅಕ್ಕರೆಯಿಂದ ಕೈಯಾಡಿಸುತ್ತ ಮಾತನಾಡಿದಳು.

“ನೀನೂ ಎಷ್ಟು ಸೊರಗೀಯಲ್ಲವ್ವಾ ನನ್ನ ಮಗನೇ? ಗುಡ್ಡಾ ಬೆಟ್ಟಾ. ಸುತ್ತಿ ಉಪವಾಸ ಮಾಡಿ, ಹೆಂಗಿದ್ದವ ಹೆಂಗಾಗಿ ಹೋದಿಯಲ್ಲ?”

“ಆದರಾಗ್ಲಿ ಬಿಡವ್ವ. ನಂದೇನು ದೊಡ್ಡದಲ್ಲ. ನಾನೊಬ್ಬ ಸ್ವತಂತ್ರ ವಾಗಿಯಾದರೂ ಇದೀನಿ. ಆದರೆ, ನನ್ನ ಗೆಳೆಯ ರಾಯಣ್ಣ ಧಾರವಾಡದ ಕಿಲ್ಲೇದಾಗ ಕೈದಿಯಾಗಿ ಬೀಳುವ ಪ್ರಸಂಗ ಬಂತಲ್ಲ? ಅವಗೆಷ್ಟು ದುಃಖ ಆಗ್ತಿರಬಹುದು?”

ಮತ್ತೆ ಕೆಂಚವ್ವನ ಕೋರಳು ಬಿಗಿಯಿತು. ಆದರೂ, ತನ್ನ ಉಮ್ಮಳವನ್ನು ಹತ್ತಿಕ್ಕಿಕೊಂಡು ಆಕೆಯಿಂದಳು :

“ಎನ್ನೇನ ಆಗೊದಿತ್ತೋ ಅದೆಲ್ಲಾ ಆಗಲಿಕ್ಕೇ ಬೇಕಲ್ಲ ಜನಬಸೂ? ಪರದೇಶಿಗಳ ವಿರುದ್ಧ ನೀವು ಬಂಡು ಹೂಡಿದಾಗಲೇ ನನಗೆ ಅನಿಸಿತ್ತು-ಗೆದ್ದರೆ ದಳವಾಯಿಗಳಾಗಿ ಮೆರೀತೀರಿ, ಸೋತರೆ ಸೆರೆಯಾಳಾಗತೀರಿ ಅಂತ. ಏಳೆಂಟು ತಿಂಗಳವರೆಗೆ ಸರ್ಕಾರಕ್ಕೆ ಮಣ್ಣು ತಿನ್ನಿಸಿದ ರಾಯಣ್ಣ ಅವರೇ

ಕೈಯಾಗ ಸಿಕ್ಕಮ್ಯಾಲ ಅವರು ಸೇಡು ತೀರಿಸಿಕೊಳ್ಳೋದೂ ಸಹಜ. ನನ್ನ ವ:ಗನ್ನ ನೋಡಿದ್ದಿಯಾ ಆ ಮ್ಯಾಲ? ಈಗ ಹೆಂಗದಾನ ಅವ?”

“ಅರಾಮ ಆದಾನವ್ವ. ನಾ ಸ್ವತಾ ಅವನ್ನ ನೋಡಿಲ್ಲ. ನೋಡ ಬೇಕಂತ ಎಷ್ಟು ಪ್ರಯತ್ನ ಮಾಡಿದರೂ ಶಕ್ಯ ಆಗಲಿಲ್ಲ. ರಾಯಣ್ಣನನ್ನಿಟ್ಟು ಸೆರೆಮನೆಯ ಸುತ್ತ ಮುತ್ತ ಬಿಗಿಯಾದ ಪಹರೆ ಇಟ್ಟಿದ್ದಾರ. ಧಾರವಾಡದ ಕಿಲ್ಲೇ ವಶಪಡಿಸಿಕೊಂಡರೆ ಮಾತ್ರ ರಾಯಣ್ಣನ ಭೆಟ್ಟಿಯಾಗೋದು ಶಕ್ಯವಾದೀತು. ಅದಕ್ಕೂ ಪ್ರಯತ್ನಮಾಡಿ ನೋಡಿವಿವಿ. ಆದರೆ, ನಮ್ಮ ಮಂದಿಯೆಲ್ಲಾ ಎಲ್ಲೆಲ್ಲೋ ಚದುರಿ ಹೋಗಿದಾರ. ಸಾವಿರಾರು ಮಂದಿಯ ದಂಡು ತೋಫು-ತುಬಾಕಿ ಕೂಡಿಸೋದು ಶಕ್ಯ ಆಗಲಿಲ್ಲ. ಏನ್ಮಾಡೋದು ಹೇಳು.”

“ಕೊಲ್ಲಾ ಪುರದ ರಾಜಾಸಾಬ ನಿಮ್ಮ ಸಹಾಯಕ್ಕೆ ದಂಡು ಕಳಿಸ್ತಾನೆ ಅಂತಿದ್ದಿರಲ್ಲ?”

“ಅದೂ ಸುಳ್ಳಾತು ಅವ್ವಾ. ಈಗ ಅವನ ಪರಿಸ್ಥಿತಿನೇ ನೆಟ್ಟಿಗಲ್ಲ. ಇಂಗ್ಲೀಜರು ಅವನ ಮ್ಯಾಲೂ ಕಾವಲು ಇಟ್ಟಾರಂತೆ. ತನ್ನ ಗಾದೀ ಉಳಿಸಿ ಕೊಂಡು ಇರೂದ ರಗಡಾಗ್ಯೆ ಅವಗ. ಇನ್ನ ನಮ್ಮ ಸಹಾಯಕ್ಕೆ ಹೆಂಗ ಬಂದಾನು?”

“ಸರದಾರ್ ವೀರಪ್ಪನವರು ಎಲ್ಲಿದ್ದಾರ?”

“ಅವರು ಸೆರೆಮನೆಯಲ್ಲೇ ತೀರಿಕೊಂಡರಂತವ್ವ. ನನಗೂ ಮೊನ್ನೆ ಗೊತ್ತಾತು.....”

“ಈರಮ್ಮ ರಾಣಿಯೂ ತೀರಿಕೊಂಡರಂತಲ್ಲ ಧಾರವಾಡದಾಗ?”

“ಹೌದವ್ವ. ಅವರೂ ಹೋಗಿಬಿಟ್ಟು. ಪರದೇಶಿಗಳು ಅವರಿಗೆ ವಿಷಾ ಹಾಕಿ ಕೊಂಡರಂತ ಸುದ್ದಿ ಐತಿ.”

“ಇದ್ದರೂ ಇರಬಹುದು. ನಿಮ್ಮ ಆ ಗೆಳೆಯ ಗಂಗಾಧರಪ್ಪ ಎಲ್ಲಿದಾನ?”

“ಅನನೂ ಅಲ್ಲೇ ಇದಾನ ಸೆರೆಮನೆಯೊಳಗ.”

“ಅ ಮುಟ್ಟೂರಿಗೆ ಹೋಗಿದ್ದಿಯಾ ಜಿನಬರೂ? ಹೆಂಡತಿ ಮಕ್ಕಳನ್ನು ನೋಡಿ ಎಷ್ಟು ದಿನ ಆತು?”

“ಕುಲಕರ್ಣಿಯ ಬಣವೀ ಸುಟ್ಟು ಊರು ಬಿಟ್ಟು ಮ್ಯಾಲ ಅಮುಟ್ಟೂರಿಗೆ

ಹೋಗಲಿಕ್ಕೇ ಆಗಲ್ಲವು. ಹೋಗಿದ್ದರ ನಾನೂ ಸಿಗುತಿದ್ದಿ ನಿ ಪರದೇಶಿಗಳ ಕೈಯಾಗ. ಸಿಕ್ಕಿದ್ದರೂ ನನಗೇನ ದುಃಖ ಆಗ್ತಿರಲಿಲ್ಲ. ಸೆರೆಮನೆಯೊಳಗ ರಾಯಣ್ಣನ ಸಂಗಡವೇ ಇರ್ದಿದ್ದಿ ನಿ. ಆದರ, ರಾಯಣ್ಣನೇ ಬೇಡ ಅಂದ. ನೀ ಸಿಗಬಾರದು ಜೆನಬಸೂ, ಅಂತ ಹೇಳಿ ಕಳಿಸಿದ. ಅವನ ಮಾತು ನಾ ಎಂದು ಮೀರಿದ್ದಿ ನಿ ಹೇಳು ಚೆಗವ್ವಾ? ಅದಕ್ಕಂತ ಹಿಂಗ, ಆ ಸೋಗು ಈ ಸೋಗು ಹಾಕಿಕೊಂಡು ತಿರುಗಿಕೊಂತ ಇದ್ದೀನಿ."

ಒಂದೆರಡು ಕ್ಷಣ ಮೌನವಾಗಿದ್ದು ಕೆಂಚವ್ವ ಮತ್ತೆ ಕೇಳಿದಳು :

"ಇನ್ನೂ ಎಷ್ಟು ದಿವಸ ರಾಯಣ್ಣನ ಸೆರೆಯಾಗಿಡತಾರ ಜೆನಬಸೂ ? ಅವಗೇನು ಶಿಕ್ಷೆ ಮಾಡುತ್ತಾರೋ ?"

ಕೆಂಚವ್ವನ ಪ್ರಶ್ನೆಗೆ ಒಡನೆಯೇ ಉತ್ತರವೀಯದೆ ಒಂದೆರಡು ಕ್ಷಣ ನಾನು ತಲೆ ತಗ್ಗಿಸಿ ಕುಳಿತುಕೊಂಡಿದ್ದೆ. ಆ ತಾಯಿಯ ಜೀವಕ್ಕೆ ಆಘಾತವಾಗದಂತೆ ಬಹಳ ನಯವಾಗಿ ರಾಯಣ್ಣನಿಗಾದ ಶಿಕ್ಷೆಯ ಸಮಾಚಾರ ತಿಳಿಸಬೇಕಾಗಿತ್ತು. ಆ ಸುದ್ದಿ ನನಗೆ ಗೊತ್ತಾದಂದಿನಿಂದ ಈ ಎರಡು ದಿನಗಳ ಅವಧಿಯಲ್ಲಿ ನನ್ನ ತಳಮಳವನ್ನು ಹತ್ತಿಕ್ಕಿಕೊಂಡು ಎದೆಯನ್ನು ಕಲ್ಲಿನಂತೆ ಗಟ್ಟಿಗೊಳಿಸಲು ಪ್ರಯತ್ನಿಸಿದ್ದರೂ ಸಹ, ರಾಯಣ್ಣನ ತಾಯಿಯೆದುರು ಆ ವಿಚಾರ ತಿಳಿಸುವ ಸಮಯ ಬಂದಾಗ ನನ್ನ ಧೈರ್ಯವೆಲ್ಲ ಕರಗಿ ನೀರಾಗಿ ನನ್ನ ಕೊರಳೂ ಬಿಗಿದು ಬಂದಿತು.

ನನ್ನ ಮುಖವನ್ನೇ ದಿಟ್ಟಿಸುತ್ತಲಿದ್ದ ಕೆಂಚವ್ವನಿಗೂ ಅನುಮಾನ ಬಂದಿರಬೇಕು. ಗದ್ದದ ಸ್ವರದಲ್ಲಿ ಆಕೆ ಕೇಳಿದಳು :

"ಹಿಂಗ್ಯಾಕ ಗಪ್ಪ ಕುಂತಿಯೋ ಜೆನಬಸೂ ? ಈಗಾಗಲೇ ಏನಾರ ಆಗಿಹೋಗೈತ್ತೋ ಏನ ? ಯಾಕ ಹೇಳವೊಲ್ಲಿ ?"

"ಚೆಗವ್ವಾ, ಹೆಂಗ ಹೇಳಲಿ ? ಯಾವ ಮಾರಿಯಿಂದ ಹೇಳಲಿ ?" ಎನ್ನುತ್ತ, ಕೆಂಚವ್ವನ ಪಾದಗಳ ಮೇಲೆ ತಲೆಯಿರಿಸಿ, ಬಿಕ್ಕುತ್ತ ಬಿಕ್ಕುತ್ತ ಹೇಳಿದೆ :

"ನನ್ನಣ್ಣ ರಾಯಣ್ಣನ ಗಲ್ಲಿನ ಶಿಕ್ಷಾ ಆಗೈತಿ ಅವ್ವಾ. ನಾಡದು ಮುಂಜಾನೆ ಅವರೆ ನಂದಗಡದಾಗ ಗಲ್ಲಿಗೇರಿಸತಾರ. ನಿಮಗ ಈ ಕೆಟ್ಟ ಸುದ್ದಿ ತಿಳಿಸಿ ನಂದಗಡಕ್ಕೆ ಕಳಿಸುವ ಪಾಪದ ಕೆಲಸ ನಾನೇ ಮಾಡಬೇಕಾತ್ಲೆ ಅವ್ವಾ....."



ರಾಯಣ್ಣನನ್ನು ತಬ್ಬಿಕೊಳ್ಳುತ್ತಿದ್ದಂತೆಯೇ ನನ್ನನ್ನೂ ತಬ್ಬಿಕೊಂಡು ವಾತ್ಸಲ್ಯದಿಂದ ನನ್ನ ತಲೆಯ ಮೇಲೆ ಕೈಯಾಡಿಸುತ್ತ ಎಷ್ಟೋ ಹೊತ್ತು ಮೌನವಾಗಿ ಕುಳಿತಿದ್ದಳು ಕೆಂಚವ್ವ. ಮತ್ತೆ ಆಕೆ ಆಳಲಿಲ್ಲ. ಕಣ್ಣೀರು ಸುರಿಸಲಿಲ್ಲ. ಆ ತಾಯಹೃದಯದ ಶೋಕವೆಲ್ಲಾ ಹೆಪ್ಪುಗಟ್ಟಿ ಮಹಾ ಮೌನದ ರೂಪ ತಳೆದಂತಿತ್ತು.

ಎರಡು ತಾಸುಗಳವರೆಗೆ ಹಾಗೆಯೇ ಆಕೆಯ ಸನ್ನಿಧಿಯಲ್ಲಿ ಕುಳಿತಿದ್ದು ಅನಂತರ ಅಮಟೂರಿಗೆ ಹೋಗಿ ಬರುವುದಾಗಿ ಹೇಳಿ ಎದ್ದು ಹೊರಟೆ. ಆಗಲೂ ಆಕೆ ಮಾತನಾಡಲಿಲ್ಲ. ಮೌನವಾಗಿಯೇ ಕತ್ತು ಅಲುಗಾಡಿಸಿ ಸಮ್ಮತಿ ಸೂಚಿಸಿದಳು.

ಅಮಟೂರಿನಲ್ಲೂ ನನ್ನನ್ನು ಯಾರೂ ಗುರುತಿಸಲಿಲ್ಲ. ನಮ್ಮ ಹೊಲದಲ್ಲಿ ಅದೇ ದಿವಸ ಜೋಳದ ರಾಶಿ ಸಿದ್ಧವಾಗಿತ್ತು. ನನ್ನ ಹೆಂಡತಿ ಮಕ್ಕಳೂ ಕಣದಲ್ಲಿಯೇ ಗುಡಿಸಲು ಹಾಕಿಕೊಂಡು ಬಿಡಾರ ಹೂಡಿದ್ದರು. ಮಬ್ಬುಗತ್ತಲು ಪಸರಿಸಿದ ತರುವಾಯ ಸಾವಧಾನದಿಂದ ಹೋಗಿ ಹೆಂಡತಿಯೆದುರು ನಿಂತಾಗ ಅವಳೂ ನನ್ನನ್ನು ಒಮ್ಮೆಲೆ ಗುರುತಿಸಲಿಲ್ಲ. ನನ್ನ ಧ್ವನಿ ಕೇಳಿ, ಗುರುತು ಹಿಡಿದು, ಆಕೆ ಅಳುತ್ತಳುತ್ತ ನನ್ನ ಕಾಲುಗಳ ಮೇಲೊರಗಿದಳು. ಮಕ್ಕಳೂ ಧಾವಿಸಿ ಬಂದು ಅಪ್ಪಿಕೊಂಡರು. ಹತ್ತು ತಿಂಗಳುಗಳ ದೀರ್ಘ ವನವಾಸದ ತರುವಾಯ ಆ ರಾತ್ರಿ ಕುಟುಂಬದವರೊಡನೆ ಕುಳಿತು ಊಟ ಮಾಡಿದೆ. ಬೆಳಗಾಗುವುದರೊಳಗಾಗಿಯೇ ನಾನು ಅಲ್ಲಿಂದ ಹೊರಟುಬಿಡುವುದು ಆಗತ್ಯವಾಗಿತ್ತು. ನಾನು ರಾಯಣ್ಣನ ಮುಖ್ಯ ಸಹಕಾರಿಯಾಗಿದ್ದುದರಿಂದ ಪರದೇಶಿಗಳು ನನ್ನನ್ನು ಹಾಗೆಯೇ ಬಿಡುವಂತಿರಲಿಲ್ಲ. ಎಂತಲೇ, ಇನ್ನೂ ಅನೇಕ ವರ್ಷಗಳವರೆಗೆ ನಾನು ಊರನ್ನೂ ಮನೆಯನ್ನೂ ತೊರೆದು ದೇಶಾಂತರವಾಸಿಯಾಗಿರಬೇಕಾದುದು ಅನಿವಾರ್ಯವಾಗಿತ್ತು.

“ಎಲ್ಲಿರುವವರು? ಏನು ಮಾಡುವವರು? ಯಾವುದಾದರೂ ದೂರದ ಊರಿಗೆ ಹೋಗಿ ಕೂಲಿನಾಲಿ ಮಾಡಿ ದುಡಿದುಕೊಂಡು ಇರೋಣಲ್ಲ, ಎಲ್ಲರೂ ಕೂಡಿ?” ಎಂದಳು ನನ್ನ ಪತ್ನಿ.

“ಹಂಗೆ ಮಾಡೋಣಂತ. ಸದ್ಯಕ್ಕಂತೂ ನಾನಂದಗಡಕ್ಕೆ ಹೋಗ್ತೀನಿ. ಅಲ್ಲಿ ಯಾರೂ ನನ್ನ ಗುರ್ತಿಸದಿದ್ದರೆ ಅಲ್ಲೇ ಮನೆ ಮಾಡಿ ನಿಮ್ಮನ್ನು

ಕರಕೊಂಡು ಹೋಗ್ತೀನಿ. ಅಲ್ಲಿ ಅನುಕೂಲ ಆಗದಿದ್ದರೆ ಮೈಸೂರು ಸೀಮೆಯ ಕಡೆ ಹೋಗಲಿಕ್ಕೆ ಬಂದೀತು” ಎಂದಿಷ್ಟೆ ಹೇಳಿ ಹೆಂಡತಿಯನ್ನು ಸಂತೈಸಿದೆ.

ಬೆಳವಡಿಗೂ ಹೋಗಿ ರಾಯಣ್ಣನ ಮಾವನನ್ನೂ ಹೆಂಡತಿಯನ್ನೂ ಕಂಡು ಅವರಿಗೂ ಸುದ್ದಿ ತಿಳಿಸಿ ಹೋಗಲೇ? ಎಂದೂ ಅನ್ನಿಸಿತ್ತು. ಆದರೆ, ನಿಂಗಪ್ಪನ ತಂದೆ ಅಪ್ಪಣ್ಣ ವಿಚಿತ್ರ ಮನುಷ್ಯ. ನಾನು ಈಗಲೂ ಅವನನ್ನು ನಂಬುವಂತಿರಲಿಲ್ಲ. ರಾಯಣ್ಣ ಹೊಡೆದ್ದ ಬಂಡಾಯಕ್ಕೆ ಅಪ್ಪಣ್ಣನ ಸಹಾನುಭೂತಿ ಎಂದೂ ಇರಲಿಲ್ಲ. ಅಳಿಯನ ಪುಂಡಾಟಿಕೆಯ ಬಗೆಗೆ ಆತ ಅವರಿವರೇ ದುರುಜಿಕ್ಕೆ ಮಾಡಿ ನಗುತ್ತಿದ್ದನೆಂಬುದು ನಮಗೂ ಗೊತ್ತಾಗಿತ್ತು. ಇನ್ನು ನಿಂಗಪ್ಪನ ಮನಸ್ಸು ಹೇಗಿತ್ತೆಂಬುದು ಯಾರಿಗೂ ತಿಳಿಯುವಂತಿರಲಿಲ್ಲ. ಗಂಡನಿಗೆ ಗಲ್ಲಿನ ಶಿಕ್ಷೆಯಾದುದನ್ನು ಕೇಳಿ ಆಕೆಗೆ ದುಃಖವಾಗುವುದಂತೂ ಸ್ಪಷ್ಟವಾಗಿತ್ತು. ತವರುಮನೆಯಲ್ಲಿ ಒಂದು ರೀತಿಯಿಂದ ಬಂದಿಯಾಗಿಯೇ ಕಾಲ ಕಳೆಯುತ್ತಿದ್ದ ಆ ಹೆಣ್ಣು ಹೆಂಗಸು ಈ ಸಂದರ್ಭದಲ್ಲಿ ಅತ್ತು ಅತ್ತು ಗೋಳಾಡುವುದಕ್ಕಿಂತ ಹೆಚ್ಚಿಗೆ ನನ್ನೂ ಮಾಡಲಾರಳು.

ರಾಯಣ್ಣನ ಬಗೆಗಂತೂ ಅಪ್ಪಣ್ಣನಲ್ಲಿ ಸ್ವಲ್ಪವೂ ಸದೃಶ್ಯವಿರಲಿಲ್ಲ. ಅವನ ಪುಂಡಾಟಿಕೆಗೆ ತಕ್ಕ ಪಾಯಿತ್ತಿತ್ತೆ ಲಭಿಸಿತೆಂದೇ ಅಪ್ಪಣ್ಣ ಅನ್ನಬಹುದೋ ಏನೋ. ಈಗ ನಾನು ಅಲ್ಲಿಗೆ ಹೋದರೆ ಅವನು ನನ್ನನ್ನು ಹಿಡಿದುಕೊಂಡಲೂ ಹಿಂಜರಿಯಲಿಕ್ಕಿಲ್ಲ.

ಬೆಳವಡಿಗೆ ಹೋಗುವ ಯೋಚನೆ ತ್ಯಜಿಸಿ ನಾನು ನೇರವಾಗಿ ಬಾಳಗುಂದ ಗುಡ್ಡಕ್ಕೆ ಹೊರಟೆ. ಗಜವೀರ ಸಿಕ್ಕಿದರೆ ಅವನನ್ನೂ ಕರೆದುಕೊಂಡು ನಂದಗಡಕ್ಕೆ ಹೋಗುವ ವಿಚಾರವಿತ್ತು. ಆದರೆ, ಗುಡ್ಡದಲ್ಲಿ ನಾನೆಷ್ಟು ಹುಡುಕಿದರೂ ಗಜವೀರನ ಭೆಟ್ಟಿಯಾಗಲಿಲ್ಲ. ಅವನನ್ನು ಪುಣೆಯ ಕಡೆಯ ಸಂಸ್ಥಾನಿಕರಾರೋ ಕರೆದುಕೊಂಡು ಹೋದರೆಂದು ಸುದ್ದಿ ತಿಳಿಯಿತು, ಅಷ್ಟೆ.

ಬಾಳಗುಂದದ ಗುಡ್ಡದಿಂದ ಹೊರಟವನು ಎಲ್ಲಿಯೂ ನಿಲ್ಲದೆ ನೆಟ್ಟಗೆ ನಂದಗಡಕ್ಕೆ ಬಂದೆ. ಮರುದಿನಸದ ಬೆಳಗಿನಲ್ಲಿಯೇ ರಾಯಣ್ಣನಿಗೂ ಇನ್ನೂ ಆರುಮಂದಿ ಸಂಗಡಿಗರಿಗೂ ಗಲ್ಲಿನ ಶಿಕ್ಷೆಯಾಗುವುದಿತ್ತು. ಊರಿನಲ್ಲಿ ಪ್ರವೇಶಿಸುತ್ತಿದ್ದಂತೆ ಒಂದು ಕಡೆಗೆ ಸಿದ್ಧಗೊಳಿಸಲ್ಪಟ್ಟಿದ್ದ ಏಳು ನೇಣುಗಂಬ



ಗಳು ಕಾಣಿಸಿದುವು. ಸುತ್ತಲೂ ಬಂದೂಕಿನ ಸಿಪಾಯಿಗಳು ಕಾವಲು ಮಾಡುತ್ತಿದ್ದರು.

ರಾಯಣ್ಣನನ್ನೂ ಸಂಗಡಿಗರನ್ನೂ ಸರ್ಕಾರದವರು ರಾತ್ರಿಯಲ್ಲಿಯೇ ಧಾರವಾಡದಿಂದ ಸಾಗಿಸಿಕೊಂಡು ಬಂದು ಯಾವುದೋ ಗುಪ್ತಸ್ಥಳದಲ್ಲಿ ಬಿಡಾರ ಮಾಡಿದಂತಿತ್ತು. ಬೆಳಗಾಗುತ್ತಿದ್ದಂತೆಯೇ ಓಲೆಕಾರರು ಊರಲ್ಲೆಲ್ಲ ತಿರುಗಿ ಗಲ್ಲಿನ ಶಿಕ್ಷೆಯ ಬಗೆಗೆ ಡಂಗುರ ಸಾರಿದರು. ನಂದಗಡದ ಸುತ್ತಲಿನ ಪ್ರದೇಶದಲ್ಲಿಯೇ ರಾಯಣ್ಣನ ಅನೇಕ ಚಟುವಟಿಕೆಗಳು ನಡೆದಿದ್ದುದರಿಂದ ಆ ಸೀಮೆಯ ಜನರಿಗೆ ಅಂಜಿಕೆ ಹುಟ್ಟಿಸುವ ಉದ್ದೇಶದಿಂದಲೇ ಆತನನ್ನು ನಂದಗಡದಲ್ಲಿ ಗಲ್ಲಿಗೇರಿಸುವ ಹಂಚಿಕೆ ಹೂಡಿರಬೇಕು ಪರದೇಶಿಗಳು.

ತಾಯಿ, ಹೆಂಡತಿ, ಮಗ ಎಲ್ಲರನ್ನೂ ಕರೆದುಕೊಂಡು ಸಿದ್ಧಣ್ಣ ಅಂತ್ಯದರ್ಶನಕ್ಕಾಗಿ ಮುನ್ನಾದಿನವೇ ನಂದಗಡಕ್ಕೆ ಬಂದಿರಬೇಕು. ನಸುಕು ಹರಿಯುತ್ತಲೂ ವಧಾಸ್ಥಾನದ ಬಳಿ ಹೋದ ನನಗೆ ದೂರದಿಂದಲೇ ಅವರು ಕಾಣಿಸಿಕೊಂಡರು. ನಾನು ಅವರ ಹತ್ತಿರ ಹೋಗಿ ಅವರನ್ನು ಮಾತನಾಡಿಸುವುದು ಗಂಡಾಂತರಕಾರಿಯಾಗಿದ್ದುದರಿಂದ ಅವರಿಗೆ ಗೋಚರವಾಗದಂತೆ ತುಸು ದೂರದಲ್ಲಿಯೇ ನಿಂತುಕೊಂಡಿದ್ದೆ.

ಮೂಡಲಲ್ಲಿ ಹೊಂಬಣ್ಣದ ಬೆಳಕು ಹರಡುತ್ತಿದ್ದಂತೆ ನೂರಾರು ಮಂದಿ ಸಶಸ್ತ್ರ ಸೈನಿಕರ ಕಾವಲಿನಲ್ಲಿ ರಾಯಣ್ಣನೂ ಸಂಗಡಿಗರೂ ಗಂಭೀರವಾಗಿ ಅಡಿಯಿಡುತ್ತ ಬರುತ್ತಿದ್ದುದು ಕಾಣಿಸಿತು. ತಮ್ಮ ನಾಯಕನ ಜೊತೆಯಲ್ಲಿಯೇ ವೀರಸ್ವರ್ಗಕ್ಕೇರಲು ತಯಾರಾಗಿ ಬಂದಿದ್ದ ನಮ್ಮ ಬಂಧುಗಳಾ ರೆಂಬುದು ಆಗ ನನಗೆ ತಿಳಿಯಿತು. ನಮ್ಮೆಲ್ಲರಿಗೂ ಪ್ರಿಯರಾಗಿದ್ದ ಆ ಆರು ಮಂದಿ ಬಂಟರು: ಬಾಳನಾಯಕ, ಬಸಲಿಗಪ್ಪ, ಕಲಬಸಪ್ಪ, ಭೀಮಪ್ಪ, ಕೆಂಚಪ್ಪ ಮತ್ತು ಅಪ್ಪಾಜಿ....ಅವರೆಲ್ಲರಿಗೂ ದೂರದಿಂದಲೇ ಕೈಮುಗಿದು, ಅಶ್ರುತರ್ಪಣವಿತ್ತು, ಧಾವಿಸಿ ಹೋಗಿ ಅವರನ್ನೆಲ್ಲ ಅಸ್ತಿಕೊಳ್ಳಬೇಕೆಂಬ ಬಯಕೆಯನ್ನು ಬಲು ಕಷ್ಟದಿಂದ ಅಮಮಿಹಡಿದು ಕಲ್ಲಿನ ಕಂಬವಂತೆ ನಿಂತುಕೊಂಡಿದ್ದೆ.

ಮಗನ ಮುಖ ಕಾಣಿಸುತ್ತಲೂ ಅವನ ಕಡೆಗೆ ನುಗ್ಗಿದ ಕೆಂಚಪ್ಪನನ್ನು ಸಿಪಾಯಿಗಳು ನಿಷ್ಕುರತೆಯಿಂದಲೇ ಅತ್ತ ತಳ್ಳಿದರು. ಸೈನಿಕರ ಬಿಚ್ಚುಗತ್ತಿಗಳ ನಡುವೆ ನಡೆದು ಬರುತ್ತಿದ್ದ ರಾಯಣ್ಣ ತಾಯಿಯತ್ತ ದೃಷ್ಟಿ ತಿರುಗಿಸಿ



ಅಲ್ಲಿಂದಲೇ ಕೈಯೆತ್ತಿ ವಂದಿಸಿ, ಮತ್ತೆ ಧೀರಗತಿಯಿಂದ ಮುಂದೆ ನಡೆದ. ಅಷ್ಟರಲ್ಲಿಯೇ, ಹುಚ್ಚಿಯಂತೆ ಕಾಣಿಸುತ್ತಿದ್ದ ಬ್ರಾಹ್ಮಣಿಯೊಬ್ಬಳು ವಿಕಟಾಟು ಹಾಸ ಮಾಡುತ್ತ ಜನಜಂಗುಳಿಯಲ್ಲಿ ನುಗ್ಗಿ ಬಂದಳು; ರಾಯಣ್ಣನಿಗೆ ಕಾಣಿಸುವಂತೆ ಎದೆ ಎದೆ ಬಡಿದುಕೊಂಡು ಹುಚ್ಚು ಹುಚ್ಚಾಗಿ ನಗುತ್ತ ಅವಳು ಕೂಗಿ ಕೊಂಡಳು.

“ನಾನ್ಯಾರು ಗೊತ್ತಾತೇನೋ ರಾಯಾ? ನಾನೇ ನೋಡೋ ನಂದಗಡದ ಚಂಡಿ-ಚಾಮುಂಡಿ. ನನ್ನ ಗಂಡನ್ನ ಕೊಂದು ನನ್ನ ರಂಡಿಮುಂಡಿಯಾಗಿ ಮಾಡಿದ್ದಿ ನೀ. ಈಗ ನಿನ್ನ ಹೆಂಡತಿಯೂ ನನ್ನಂಗೆ ರಂಡಿಮುಂಡಿಯಾಗತಾಳ....ನನ್ನ ಕಣ್ಣೆದುರಿಗೇ ನೀ ಗಲ್ಲಿಗೇರುತೀ ಅಂತ ಆಗಲೇ ನಾ ಹೇಳಿದ್ದಿ ನೀ....ನೆನಪೈತ್ಯೇನೋ ರಾಯಾ? ನಾ ಹೇಳಿದಂಗಳ ನೀ ಇದೇ ನಂದಗಡದಲ್ಲೇ ನನ್ನ ಕಣ್ಣೆದುರಿಗೇ ಘಾಸೀ ಹೋಗುತಿದೀಯೋ ಪುಂಡ ರಾಯಾ! ಇಂದಿಗೆ ಸಮಾಧಾನ ಆತು ನನಗ.....”

ರಾಯಣ್ಣನ ಕಡೆಗೆ ಓಡಿಬರುತ್ತಿದ್ದ ಆ ಬ್ರಾಹ್ಮಣಿಯನ್ನೂ ಸೈನಿಕರೂ ಆತ್ತ ತಳ್ಳಿದರು. ಅಲ್ಲಿ ನೆರೆದ ಜನಸಂದಣಿಯಲ್ಲಿ ರಾಯಣ್ಣನ ಅಭಿಮಾನಿಗಳೂ ಇದ್ದಿರಲೇಬೇಕು. ಅವರಲ್ಲೊಬ್ಬ ಆ ಬ್ರಾಹ್ಮಣಿಗೆ ಎರಡು ಏಟು ಬಿಗಿದು ದರದರನೆ ಎಳೆದೊಯ್ದು ದೂರಬಿಟ್ಟು ಬಂದ. ಬಾಪು ಬಂಡಾರಿಯ ಕ್ರೂರ ಕೃತ್ಯದ ಪರಿಣಾಮವಾಗಿ ಅಕೆಯ ಗಂಡ ಜೀವಕ್ಕೈರವಾಗಿದ್ದ. ನಿಜವಾಗಿ ಆ ಕೊಲೆಯಲ್ಲಿ ರಾಯಣ್ಣನ ಅಂಗವೇನೂ ಇರಲಿಲ್ಲ. ಆದರೂ ಬಂಡಾರಿ, ನಮ್ಮ ಜೊತೆಗೇ ಇದ್ದುದರಿಂದ ದಂಡಿನ ನಾಯಕನಾದ ರಾಯಣ್ಣನಿಗೂ ಆ ಹೆಣ್ಣು ಮಗಳ ಶಾಪ ಬಡಿದುಕೊಂಡಿತ್ತು. ರಾಯಣ್ಣನ ಅಂತ್ಯಸಮಯದಲ್ಲಿ ಅಕೆಯನ್ನು ಈ ಅವತಾರದಲ್ಲಿ ನೋಡಿ ನನ್ನ ಮೈಯೆಲ್ಲ ಮುಳ್ಳು ಚುಚ್ಚಿದಂತೆ ಅನುಭವವಾಯಿತು.

ರಾಯಣ್ಣನೂ ಇತರರೂ ವಧಾಸ್ಥಾನದ ಬಳಿ ಬಂದಿದ್ದರು. ನಾನೂ ಸ್ವಲ್ಪ ಸಮೀಪದಲ್ಲಿ ಬಂದು ನಿಂತುಕೊಂಡಿದ್ದೆ.

“ನಿನ್ನ ಕೊನೆಯ ಇಚ್ಛೆಯೇನಾದರೂ ಇದ್ದರೆ ಹೇಳು ರಾಯಣ್ಣಾ” ಎಂದ ಅಧಿಕಾರಿ.

“ನನ್ನ ಹಡೆದವ್ವ ಬಂದಾಳ ನನ್ನ ನೋಡಲಿಕ್ಕೆ. ನನ್ನ ಅಣ್ಣ ಅತ್ತಿಗೆ-.....”

LIBRARY.  
Jangamwadi Math, VARANASI.

Acc. No. ... 592